

सुलभ साहित्य-माला

ॐ ११ ॐ

बीसवाँ-इकीसवाँ पुष्प

शरत्-साहित्य



शेष प्रश्न



अनुवादकर्ता
धन्यकुमार जैन

हिन्दी-ग्रन्थ-रत्नाकर कार्यालय, बम्बई

प्रकाशक—
नाथूराम प्रेमी,
हिन्दी-ग्रन्थ-रत्नाकर कार्यालय,
हीराबाग, बम्बई नं० ४.

पहली बार
अक्टूबर, १९४१

मुद्रक—
रघुनाथ दिपाजी देसाई
न्यू भारत प्रिंटिंग प्रेस,
६ केळेवाडी, बम्बई नं० ४.

प्रकाशकका निवेदन

इस पुस्तकको हम पाठकोंके हाथमें उस समय दे रहे हैं जब कागजका भाव बम्बईके बाजारमें दस आना पौण्ड हो गया है। हमने हिसाब लगाकर देखा है कि इस भावके कागजपर इस पुस्तक-मालाके छापनेमें लाभ तो क्या होगा, कुछ न कुछ नुकसान ही होगा।

लडाईके शुरूमें चीजोंके दाम बढ़ानेके बारेमें सरकारने जो प्रतिबन्ध लगाये थे उनपर भरोसा करके और यह सोचकर कि अब तो इस देशमें ही बहुत अधिक परिमाणमें कागज बनने लगा है हमने कागजका स्टॉक खरीदकर नहीं रक्खा। नहीं तो हम पाठकोंको विश्वास दिला सकते कि 'सुलभ-साहित्यमाला' अवश्य चालू रहेगी और इन्हीं दामों विकती रहेगी। पर अब यह कहना कठिन हो गया है। सम्व है कि जल्द ही हमें इसके समी अकोंका दाम बढ़ाकर दस आनेसे बारह आना कर देना पड़े।

अगर कीमत सन्धमुच ही बढ़ानी पड़ी, तो आशा है कि तब भी हमारे पाठक अपना प्रेम बनाये रक्खेंगे और पूर्ववत् उत्साहसे इस मालाकी पुस्तकें खरीदते रहेंगे।

—प्रकाशक

शेष प्रश्न

१

विभिन्न समयोमें विभिन्न कार्योंसे आकर बहुत-से बंगाली परिवार युक्तप्रान्तके प्रसिद्ध शहर आगरेमें बस गये थे । कई तो पीढियोंके वाशिन्दे हैं और कई हालमें आये हैं । च्चेचक और प्लेग जैसी महामारियोंके समयकी भगदड़के सिवा इनका जीवन अत्यन्त निर्विघ्न है । बादशाही जमानेके किले और इमारते ये देख चुके हैं । अमीर-उमराओंकी छोटी, बड़ी, मझोली, टूटी और अध-टूटी जहाँ जितनी भी कब्रें हैं उनकी पूरी सूची इन्हे कण्ठस्थ हो चुकी है । यहाँ तक कि संसार-प्रसिद्ध ताजमहलमें भी इनके लिए कोई नवीनता नहीं रह गई है । सन्ध्याके समय उदास और सजल नेत्रोंको खोलकर, चाँदनी रातमें अर्ध-निमीलित नेत्रोंसे देखकर, अँधेरी रातमें आँखे फाड़ फाड़कर जमुनाके इस पार और उस पारसे ताजमहलके सौन्दर्य उपलब्ध करनेके जितने प्रकारके प्रचलित प्रवाद और तरकीबें हैं, उन सबको इन लोगोंने निचोड़कर खतम कर दिया है । ताजमहल देखकर किस बड़े आदमीने कब क्या कहा है, किस किसने कविताएँ लिखी हैं, भावुकताके उच्छ्वासमें सामने खड़े होकर किस किसने गलेमें फाँसी डालकर मर जानेकी

कोशिश की है, इन्हे सब मालूम है। इतिहासकी जानकारीकी तरफसे भी इनमे रंचमात्र त्रुटि नहीं पाई जाती। इनके छोटे छोटे बच्चे-बच्चियो तकने सीख लिया है कि किस बेगमकी कहाँ सौरी थी, कौन-सा जाट-सरदार कहाँ रोटी बनाकर खाता था और वहाँ लगी हुई कालिख कितनी प्राचीन है, किस डाकूने कितने हीरे माणिक लूटे थे और उनकी अनुमानसे कितनी कीमते थीं,—इनमेंसे कोई भी बात उनसे छिपी नहीं है। इस ज्ञान और परम निश्चिन्तताके बीच सहसा एक दिन बगाली-समाजमे चाचल्य दिखाई दिया। प्रतिदिन मुसाफिरोका झुण्ड आता जाता रहता है,—अमेरिकन टूरिस्टो (भ्रमण करनेवालो) से लेकर वृन्दावनसे लौट हुए वैष्णवो तककी भीड बनी ही रहती है,—किसीको किसी बातकी उत्सुकता नहीं, दिनके काम-धन्धोमें दिन खतम हो जाता है। इतनेमे एक प्रौढ अवस्थाके बगाली-साहब अपनी शिक्षिता, सुरुपा और पूर्ण-यौवना कन्याके साथ यहाँ आये, और स्वास्थ्य-उद्धारके निमित्त शहरके एक किनारे बडा भारी मकान किरायेपर लेकर रहने लगे। उनके साथ बैरा, बावरची, दरवान आये, नौकर-नौकरानी, ब्राह्मण रसोइया, गाड़ी-घोड़े, मोटर, शोफर, सईस, कोचवान वगैरह सभी आये, और इतने दिनोसे खाली पडा हुआ इतना बडा मकान देखते देखते जैसे जादू कर दिया हो इस तरह रातो-रात आबाद हो गया। उन महाशयका नाम आशुतोष गुप्त था और कन्याका नाम मनोरमा। बहुत ही आसानीसे समझमे आ गया कि ये लोग बड़े आदमी हैं। परन्तु, ऊपर जिस चाचल्यका उल्लेख किया है, वह इनकी धन-सम्पत्तिके परिणामकी कल्पना करके या मनोरमाकी शिक्षा और रूपकी ख्यातिके कारण इतना नहीं हुआ, जितना कि आशु बाबूके निरभिमान सरल और शिष्ट आचरणसे। वे खुद लडकीको साथ लेकर शहर आये और तलाश कर-करके सबके घर मुलाकात करने गये। बोले, हम बीमार आदमी हैं, आप लोगोके अतिथि हैं, इसलिए, आप लोग अपनी उदारतासे अगर कृपा करके हम प्रवासियोको अपने दलमे नहीं शामिल कर लगे, तो हमारे लिए यह निर्वासन-काल काटना एक तरहसे असम्भव हो जायगा। मनोरमा घरोंके भीतर जा जाकर स्त्रियोसे परिचय कर आई। उसने भी अस्वस्थ पिताकी तरफसे निवेदन किया कि आप लोग हमे गैर न समझे। तथा इस तरहकी और भी बहुत-सी रुचिकर मीठी बातें कही।

सुनकर सब ही खुश हुए। तबसे आशु बाबूकी गाड़ी और मोटर जब-तब

शेष प्रश्न

और जिस-तिसके घर जाने-आने लगी, और मर्द और औरतोको घरसे लाने और घर पहुँचाने लगी। बातचीत, हँसी-मजाक, गाना-ब्रजाना और देखने लायक चीजें बार बार देखनेकी दिलचस्पी ऐसी जमने लगी कि इस बातको भूलनेमे किसीको भी एक सप्ताहसे ज्यादा समय नहीं लगा कि ये लोग परदेशी या बहुत बड़े आदमी हैं। मगर एक बात, शायद कुछ संकोचवश और कुछ व्यर्थ-सी समझकर किसीने स्पष्ट तौरसे नहीं पूछी कि आप लोग सनातनी हैं या ब्रह्मसमाजी। और, परदेशमें इसकी ऐसी कोई बड़ी जरूरत भी नहीं होती। फिर भी आचार-व्यवहारसे जितना समझा जा सकता है, सबने एक तरहसे समझ लिया था कि ये हो चाहे किसी भी समाजके, पर अधिकांश उच्च-शिक्षित उच्च बंगाली परिवारोंके समान कमसे कम खाने-पीनेके विषयमें इनके कोई बचाव-विचार नहीं है। यह बात सबको मालूम न होनेपर भी कि घरमें मुसलमान बावर्ची है, इतना सब समझ गये कि इतनी उमर तक जिन्होंने लड़कीको कुँआरी रखकर कालेजमें पढाया है, वे असलमें किसी भी समाजके क्यों न हो, अनेक तरहकी सर्कीर्णताओंसे छुटकारा पा चुके हैं।

अविनाश मुकर्जी कालेजका प्रोफेसर है। बहुत दिन हुए उसकी स्त्रीका देहान्त हो गया है,—फिर उसने व्याह नहीं किया। घरमें दस सालका एक लड़का है। वह कालेजमें पढाता है और मित्र-दोस्तोंके साथ आनन्द करता फिरता है। आर्थिक स्थिति अच्छी है,—निश्चिन्त और निरुपद्रव जीवन है। दो साल पहले विधवा साली मलेरिया बुखारसे पीडित होकर आव-हवा बदलने बहनोईके घर आई थी। बुखारने छोड़ दिया, पर बहनोईने नहीं छोड़ा। फिलहाल वही घरकी मालिकिन है। लड़केकी देख भाल करती है, घर-गृहस्थी सम्हालती है। मित्र लोग सम्बन्धकी आलोचना करके मजाक उड़ाते हैं। अविनाश हँस देता है, कहता है, “भाई, व्यर्थमें गरमिन्दा करके अब न जलाओ। तकदीर है तकदीर। नहीं तो, कोशिश करनेमें तो कोई कसर रखी नहीं। अब सोचता हूँ, धनकी बदनामीसे डकैत मार डालें, सो भी मेरे लिए अच्छा है।”

अविनाश अपनी स्त्रीको बहुत ज्यादा चाहता था। मकान-भरमें सर्वत्र नाना आकार और नाना भंगिमाओंके उसके फोटोग्राफ टँगे हुए हैं। सोनेके कमरेमें एक बड़ी तसवीर टँगी हुई है। ऑइल पेण्टिंग है कीमती फ्रेममें मढ़ी हुई। अविनाश हर बुधवारको संधेरे उसपर माला लटका देता है। इस दिन उसकी मृत्यु हुई थी।

अविनाश सदा आनन्दित रहनेवाला आदमी है। ताश-चौपडमें उसकी अत्यधिक आसक्ति है। इसीसे, छुट्टीके दिन उसके घर लोगोंका खूब समागम होता है। आज किसी त्योहारकी वजहसे कालेज-कचहरी बन्द है। खाने-पीनेके बाद प्रोफेसर-मण्डल आ धमका है। दो जने नीचेकी गद्दीपर शतरज बिछाये बैठे हैं, और दो जने ओधे लेटकर उसे देख रहे हैं; बाकीके सब लोग डिटी और मुन्सिफकी विद्या-बुद्धिकी स्वल्पताके अनुपातमें मोटी तनखाकी नाप-तौल करके उच्च कोलाहलके साथ गवर्नमेण्टके प्रति 'राइचुअस इण्डिग्रेशन' और अश्रद्धा प्रकट करनेमे लगे हुए हैं। इतनेमें एक भारी-भरकम मोटरकार दरवाजेपर आ लगी। दूसरे ही क्षण अपनी कन्याके साथ आशु बाबूके भीतर प्रवेश करते ही सबने सम्मानके साथ उनका स्वागत किया। राइचुअस इण्डिग्रेशन पानी हो गया और गद्दीका शतरंजका खेल फिलहाल स्थगित कर दिया गया। अविनाशने हाथ जोड़कर कहा, "मेरा परम सौभाग्य है कि आप लोगोंके पाँवोंकी धूल इस घरमें पड़ी।—हाँ, अचानक कैसे आना हुआ?" इतना कहकर मनोरमाके लिए उसने एक कुरसी आगे बढ़ा दी।

आशु बाबू पासकी आराम-कुरसीपर अपने शरीरका विपुल भार रखते हुए अकारण उच्च-हास्यसे कमरेको गुजायमान करके बोले, "आशु वैद्यके * लिए असमय? मेरी ऐसी बदनामी तो मेरे छोटे चचा भी नहीं कर सके अविनाश बाबू?"

मनोरमा हँसते चेहरेसे सिर झुकाकर बोली, "कह क्या रहे हो बापूजी?"

आशु बाबूने कहा, "तो जाने दो छोटे चचाकी बात। कन्याको आपत्ति है, लेकिन इससे बढ़कर कोई अच्छा उदाहरण बिटियाके बापमे भी ताकत नहीं कि दे सके।" इतना कहकर उन्होने अपनी रसिकताके आनन्दोच्छ्वासके द्वारा फिर घर फाड़ डालनेकी तैयारी की। हँसी रुकनेपर बोले, "मगर क्या कहूँ साहब, गठियासे पंगु हूँ। नहीं तो, जिन चरणोंकी धूलका आपने इतना गौरव बढ़ा दिया है, आशु गुप्तके उन्हीं पाँवोंकी धूल बुहारनेके लिए आपको एक नौकर रखना पड़ता अविनाश बाबू। लेकिन आज अब बैठनेका वक्त नहीं, अभी जाना होगा।"

* वैद्य = बंगालियोंकी एक जाति-विशेष।

इस अवकाशाभावके कारणके लिए सभी उनके मुँहकी ओर देखने लगे । आशु बाबूने कहा, “ एक निवेदन है । मंजूर करानेके लिए विटिया तकको घसीट लाया हूँ । कल भी छुट्टीका दिन है, शामके बाद घरपर जरा गाने-वानेका आयोजन किया है । सपरिवार पधारना होगा । उसके बाद जरा मीठा मुँह—”

लडकीसे बोले, “ मणि, भीतर जाकर जरा आज्ञा ले आओ बेटी । देर करनेसे काम न चलेगा । एक बात और है भाई, यङ्ग फ्रेण्ड्स, स्त्रियोंके लिए न सही, हम मरदोके लिए दोनो तरहके खाने-पीनेकी व्यवस्था की गई है,—यानी समझिए,—प्रेजुडिस अगर न हो तो,—समझ गये न ? ”

समझ सभी गये, और एकस्वरसे सभीने प्रकट कर दिया कि उन लोगोंको कई प्रेजुडिस नहीं है ।

आशु बाबूने खुश होकर कहा, “ नहीं ही होना चाहिए । ” लडकीसे कहा, “ मणि, खानेके सम्बन्धमें मा-लक्ष्मियोसे भी राय ले आनी है, यह न भूल जाना । हरएकके घर जाकर उन लोगोंकी अभिरुचि जानने और आज्ञा लेकर घर लौटने तक शायद आज हम लोगोंको शाम हो जायगी । जरा जल्दी काम खतम कर आओ बेटी । ”

मनोरमा भीतर जानेके लिए उठना ही चाहती थी कि अविनाश कह उठे, “ हमारा घर तो, बहुत दिन हुए, सूना हो गया । मेरी साली हूँ, पर वे विधवा हैं, गाना सुननेका शौक काफी है, इसलिए जायगी जरूर । लेकिन खाना—”

आशु बाबू झटसे बोल उठे, “ उसकी भी कमी न होगी अविनाश बाबू, हमारी मणि जो है । मास-मछली, प्याज-लहसुन तो वह छूती तक नहीं । ”

अविनाशने आश्चर्यके साथ पूछा, “ ये मास-मछली नहीं खाती ? ”

आशु बाबूने कहा, “ खाती सब कुछ थी लेकिन दामाद साहबकी इच्छा नहीं,—वे जरा कुछ संन्यासी ढंगके आदमी हैं—”

क्षण-भरमें मनोरमाका सारा चेहरा सुर्ख हो उठा; वह पिताकी असमाप्त बातमें बाधा देकर बोली, “ तुम यह सब क्या कहे जा रहे हो बाबूजी ! ”

पिता अप्रतिभसे हो गये, पर कन्याके कण्ठ-स्वरकी स्वाभाविक मृदुता उनके भीतरकी तिकताको छिपा न सकी ।

• बगालमें यह स्त्रियोंके प्रति सम्मान और स्नेहसूचक शब्द समझा जाता है ।

इसके बाद फिर बातचीत जमी नहीं, और भी दो-चार मिनट जो ये लोग बैठे रहे, उस बीच आशु बाबू तो बात करते रहे पर मनोरमा कुछ अन्यमनस्क रही, और दोनोंके चले जानेपर कुछ देरके लिए सबोके मनके ऊपर जैसे एक अप्रिय विषादका भार लदा रहा ।

मित्रोमेसे किसीने किसीसे भी स्पष्ट कुछ नहीं कहा, मगर सभी सोचने लगे कि सहसा यह दामाद साहब कहाँसे आ धमके ? आशु बाबूके कोई लडका नहीं, मनोरमा ही एक-मात्र सन्तान है : इस बातको सभी जानते थे । मनोरमा आज तक कुँआरी है,—विवाहित या सधवाका कोई चिह्न उसमे मौजूद नहीं है । बात स्पष्ट तौरसे पूछकर किसीने जानी नहीं थी, परन्तु, इस विषयमे संगयकी हवा भी तो किसीके मन तक नहीं फटकी थी । तो फिर ?

मगर फिर भी, ये सन्यासी ढँगके दामाद साहब चाहे जो हो और जहाँ हो, मामूली आदमी नहीं हैं । कारण, उनकी मनाही नहीं, सिर्फ अनिच्छाके जोरसे ही इतने बड़े विलासी और ऐश्वर्यशाली व्यक्तिकी एकमात्र शिक्षिता कन्याका मास-मछली और ग्याज-लहसुन खाना एकबारगी बन्द हो गया है ।

और, शरमाने और छिपानेकी इसमे कौन-सी बात है ? पिता मारे संकोचके जड हो गये, कन्या चेहरा सुर्ख करके स्तब्ध हो रही,—सारा मामला सबके मनमे मानो एक अवाञ्छित और अप्रिय रहस्यकी तरह चुभकर रह गया, और आगन्तुक, परिवारके साथ मिलने-जुलनेकी जो सहज और स्वच्छन्द धारा शुरूसे बह रही थी मानो उसमे अकस्मात् एक बाधा-सी आ पडी ।

२

मालूम तो ऐसा हुआ था कि शायद आशु बाबू शहरके किसीको भी बाद नहीं देंगे, लेकिन, देखा गया कि बगालियोमें जो विशिष्ट लोग हैं, वे ही निमन्त्रित हुए हैं । प्रोफेसरोका दल गिरोह बाँधकर आ पहुँचा और उनके घरकी स्त्रियोको पहलेसे ही मोटर भेजकर बुला लिया गया है ।

एक बड़े कमरेके फर्शपर लम्बा-चौड़ा कीमती कार्पेट बिछाकर लोगोके बैठनेके लिए जगह की गई है । उसपर दो-तीन देशी उस्ताद बैठे साजका स्वर बाँध रहे हैं । बहुत-से बच्चे उन्हें घेरे बैठे हैं । घरके मालिक साहब अन्यत्र कहीं

थे, खबर पाते ही दौड़े दौड़े आये; और दोनों हाथ उठाकर थियेट्रिकल ढंगसे बोले, “स्वागत सज्जनगण ! मोस्ट वेलकम् !”

फिर उस्तादोको इशारेसे दिखाकर और आँख मिचकाकर धीमे स्वरसे बोले, “डरनेकी कोई बात नहीं। सिर्फ इन्ही लोगोंकी म्याँउँ म्याँउँ सुनानेके लिए ही आप लोगोको निमत्रण देकर नहीं बुलाया है। सुनायेगे, ऐसा गाना आज सुनायेगे कि मुझे आप लोग आशीर्वाद देते हुए घर लौटेंगे।”

सुनकर सभी खुश हुए। सदा-प्रसन्न अविनाश बाबूका चेहरा आनन्दसे चमक उठा, बोले, “कहते क्या हैं आशु बाबू ? इस अभागो देशके तो सभी लोगोंको मैं जानता हूँ, अकस्मात् यह रत्न पा कहँसे गये ?”

“आविष्कार किया है, साहब, आविष्कार किया है। आप लोग भी बिलकुल ही न पहचानते हो, सो बात नहीं है,—अब शायद भूल गये होंगे। चलिए, दिखाता हूँ।” अपनी बैठकका परदा हटाकर सबको वे एक तरहसे ढकेलते हुए भीतर ले गये।

आदमी तो कुछ सॉवले रंगका है, पर रूपका अन्त नहीं। जैसा लम्बा छरहरा शरीर, वैसा ही सारे अवयवोका निर्दोष गठन। नाक, आँखे, भौँहे, ललाट, अधरोकी तिरछी रेखा तक सारी विशेषताएँ एक ही मानव-शरीरमे सुविन्यस्त हो चुकनेपर वह कैसी विस्मयकी वस्तु हो जाती है, यह बात उस आदमीको बगैर देखे कयासमे नहीं आ सकती। देखते ही सहसा दग रह जाना पड़ता है। उमर शायद बत्तीसके आसपास पहुँची होगी, मगर पहले वह और भी कम मालूम होती है। सामनेके शोफेपर बैठे वे मनोरमासे बात कर रहे थे, अब सीधे होकर बैठ गये और मुसकराकर बोले, “आइए।”

मनोरमाने उठकर आगन्तुक अतिथियोको नमस्कार किया। परन्तु अकस्मात् सब ऐसे विचलित हो उठे कि प्रतिनमस्कारकी बात किसीके मनमे भी न आई।

अविनाश बाबू उमरमें भी बड़े थे और कालेजेके लिहाजसे पद-गौरवमें भी सबसे सेष्ठ थे। सबसे पहले उन्हींने बात की, बोले, “आगरे कब लौटे शिवनाथ बाबू ? खूब रहे साहब ! हम लोगोको तो खबर भी नहीं लगी।”

शिवनाथने कहा, “नही मिली ? आश्चर्य है।” और फिर मुसकराकर बोले, “मैं नहीं समझता था अविनाश बाबू, कि मेरे आनेकी बात देखते हुए आप लोग इतने उद्विग्न हो रहे थे।”

उत्तर सुनकर अविनाश बाबूने यद्यपि हँसनेकी कोशिश की, किन्तु उनके सहयोगियोंके चेहरे क्रोधसे भीषण हो उठे। किसी भी कारणसे हो, ये लोग पहलेसे ही इस प्रियदर्शन गुणी व्यक्तिसे प्रसन्न नहीं हैं। यह बात आभाससे मालूम होनेपर भी एककी इस वक्रोक्तिके भीतरसे और सबकी कठिन मुखच्छविकी व्यजनासे इतनी कटु, अप्रिय और स्पष्ट हो उठी कि सिर्फ मनोरमा और उसके पिता ही नहीं बल्कि सदानन्द-प्रकृतिके अविनाश तक लज्जित हो गये।

परन्तु मामला आगे नहीं बढ़ पाया, यहीं रुक गया।

बगलके कमरेसे उस्तादजीकी आवाज सुनाई दी और दूसरे ही क्षण घरके गुमास्तेने आकर विनयके साथ कहा, “सब तैयार है, सिर्फ आप लोगोंके पहुँचने-भरकी देर है।”

पेशेवर उस्तादोंका सगीत साधारणतः जैसा हुआ करता है, यहाँ भी वैसा ही हुआ : विशेषताहीन मामूली। मगर कुछ देर बाद छोटी-सी इस सगीत-सभामें थोड़ेसे श्रोताओके बीच शिवनाथका गाना सचमुच ही अपूर्व सुनाई दिया। सिर्फ उसका कण्ठ ही अतुलनीय और अनिन्दनीय हो सो बात नहीं, वास्तवमें वह इस विद्यामें असाधारण सुशिक्षित और पारदर्शी है। उसके गानेका आडम्बरशून्य संयत ढँग, स्वरकी स्वच्छन्द सरल गति, चेहरेपर अदृष्टपूर्व भावोंकी छाया, आँखोंकी अभिभूत उदासीन दृष्टि : सब बातोंने एक ही समयमें केन्द्रीभूत होकर सर्वाङ्गीण लय और तानसे परिशुद्ध जब वह सगीत समाप्त किया तब मालूम हुआ कि श्वेतभुजाने (सरस्वतीने) अपने दोनों हाथ खाली करके साराका सारा आशीर्वाद इस साधकके माथेपर उडेल दिया है।

कुछ देर तक सभी लोग वाक्यहीन स्तब्ध हो रहे, सिर्फ वृद्ध अमीर खॉने धीरेसे कहा, “ऐसा कभी नहीं सुना।”

मनोरमाने बचपनसे ही गाने-बजानेका अभ्यास किया है। सगीतमें वह अपट्ट नहीं थी। अपने छोटेसे जीवनमें उसने बहुत-कुछ सुना है, लेकिन यह बात उसे नहीं मालूम थी कि ससारमें ऐसी चीज़ भी मौजूद है और सगीतके छन्द छन्द या कदम कदमपर हृदयके भीतर इस तरह कसक भी उठ सकती है। उसकी दोनों आँखें आसुओंसे भर आईं और उसे छिपानेके लिए मुँह फेरकर वह चुपचाप उठके चली गई।

अविनाशने कहा, “शिवनाथ गानेको जल्दी तैयार नहीं होता, लेकिन

उसका गाना हम लोगोंने पहले भी सुना है,—पर उससे इसकी कोई तुलना ही नहीं हो सकती। इस साल-भरके अन्दर तो उसने 'इनफिनिटली इम्पूव' (हृद दरजेका सुधार) किया है। ”

हरेन्द्रने कहा, “ हाँ । ”

अक्षय इतिहासके अध्यापक हैं। कठोर सचे आदमीके तौरपर मित्र-मण्डलीमें उनकी ख्याति है। गाना-बजाना अच्छा लगना उनके मतसे मनकी कमजोरी है। वे निष्कलङ्क साधु आदमी हैं। इसीसे, सिर्फ अपनी ही नहीं, दूसरोकी चरित्र-सम्बन्धी पवित्रताके प्रति भी उनकी अत्यन्त सजग तीक्ष्ण दृष्टि है। शिवनाथके अकस्मात् वापस लौट आनेके कारण शहरकी आब-हवा फिरसे कलुषित न हो जाय, इस आशंकासे उनकी गभीर शान्ति क्षुब्ध हो गई है। खासकर इस बातकी सम्भावनासे उनका मन बहुत उद्विग्न हो उठा कि घरमें औरतें आ गई हैं, वे भी परदेकी ओटसे गाना सुनेगीं, चेहरा देखेंगी, और वह उन्हें भी प्रीतिकर लगेगा। वे बोले, “गाना तो सुना था मधु बाबूका। यह गाना आप लोगोंको चाहे जितना भी मीठा लगा हो, पर इसमें प्राण नहीं हैं। ”

सब चुप हो रहे। कारण, एक तो अज्ञात मधु बाबूका गाना किसीने सुना नहीं था और दूसरे गानेमें प्राण रहने न रहनेकी सुनिर्दिष्ट धारणा अक्षयकी तरह और किसीके निकट स्पष्ट नहीं थी। गुण-मुग्ध आशु बाबू उत्तेजना-वश तर्क करनेको तैयार थे, पर अविनाशने आँखोंके इशारेसे उन्हें रोक दिया।

सगीतहीके विषयमें आलोचना होने लगी। कब, किसने, कहाँ, कैसा गाना सुना था, उसकी व्याख्या और वर्णन किया जाने लगा। बातों ही बातोंमें रात बढ़ने लगी। भीतरसे खबर आई कि औरतें सब जीम चुर्कीं, और उन्हें घर भेजा जा रहा है। वृद्ध सब-जज साहब रात हो जानेकी वजहसे घर चल दिये और अजीर्ण रोगग्रस्त मुन्सिफ साहब भी जल और पान-मात्र मुँहमें देकर उनके साथी हुए। रह गया सिर्फ प्रोफेसर-दल। क्रमशः उसकी भी जीमनेकी बुलाहट हुई। ऊपरसे खुले बरामदेमें आसन बिछाकर पत्तले लगाई गई हैं, सबके साथ आशु बाबू भी बैठ गये। मनोरमा औरतोंकी तरफसे छुट्टी पाकर देख-रेखके लिए आ पहुँचीं।

शिवनाथको भूख भले ही हो, पर खानेमें रुचि नहीं थी; वह बिना खाये ही घर लौटनेको तैयार था, मगर मनोरमाने किसी भी तरह उसे छोड़ा नहीं, कह-सुनकर सबके साथ बिठा दिया। आयोजन बड़े आदमियों-जैसा ही था।

इस बातका विस्तारके साथ वर्णन करके कि रेलमें आते वक्त टूण्डलामें शिवनाथके साथ कैसे आशु बाबूका परिचय हुआ और मात्र दो दिनकी बातचीतसे कैसे वह परिचय घनिष्ठ आत्मीयतामें परिणत हो गया, आशु बाबूने अपना कृतित्व प्रमाणित करनेके लिए कहा, “और, सबसे बढकर खूबी है मेरे कानोंकी। इनके गलेकी अस्फुट मामूली-सी गुंजन-ध्वनिसे ही मैं निश्चित समझ गया कि कोई गुनी पुरुष, असाधारण व्यक्ति हैं।” इतना कहकर उन्होंने कन्याको साक्षीके तौरपर बुलाकर कहा, “क्यो बेटी, कहा नहीं था तुमसे, शिवनाथ बाबू भारी आदमी हैं? कहा नहीं था मणि, इनके साथ जान पहचान रहना जीवनमें एक सौभाग्यकी बात है?”

लडकीका मुखडा मारे आनन्दके दीप्त हो उठा, बोली, “हॉ बापूजी, तुमने कहा था। तुमने गाडीसे उतरते ही मुझे बताया था कि—”

“मगर देखिए आशु बाबू—”

वक्ता थे अक्षय। सब चकित हो गये। अविनाशने व्यग्र होकर रोकनेकी कोशिश की, “ओ हो, रहने दो अक्षय। रहने दो आज यह सब चर्चा—”

अक्षयने आँखें मीचकर आँखोंके लिहाजकी बला टालकर कई बार सिर हिलाया और कहा, “नहीं अविनाश बाबू, दवानेसे काम नहीं चलेगा। शिवनाथ बाबूकी सारी बातें प्रकट कर देना मैं अपना कर्तव्य समझता हूँ। आप—”

“ओ हो हो,—करते क्या हो अक्षय, कर्तव्यका ज्ञान तो हम लोगोंको भी है, साहब,—और किसी दिन देखा जायगा—” इतना कहकर अविनाशने उसे एक धक्का देकर रोकनेकी कोशिश की, पर सफलता नहीं मिली। धक्केसे अक्षयका शरीर हिल गया, पर कर्तव्य-निष्ठा नहीं हिली। बोले, “आप लोग जानते हैं कि व्यर्थका संकोच मेरे नहीं है। अनीतिको प्रश्रय मैं दे ही नहीं सकता।”

असहिष्णु हरेन्द्र बोल उठा, “अरे, सो क्या हम ही देना चाहते हैं? लेकिन उसके लिए क्या कोई स्थान-काल नहीं?”

अक्षयने कहा, “नहीं। ये अगर इस शहरमें फिरसे न आते, अगर उच्च परिवारसे घनिष्ठता बढ़ानेकी कोशिश न करते, खासकर कुमारी मनोरमाका अगर कोई सम्बन्ध न होता—”

उद्वेगके कारण आशु बाबू व्याकुल हो उठे और अज्ञात आशकासे मनोरमाका चेहरा फीका पड गया।

हरेन्द्रने कहा, “ इट इज टू मच ! ” (बहुत ज्यादाती है ।)

अक्षयने जोरके साथ प्रतिवाद किया, “नो, इट इज नॉट !” (नहीं, नहीं है।)

अविनाश बोल उठे, “ ओ हो—कर क्या रहे हो तुम लोग । ”

अक्षयने किसी बातपर ध्यान ही नहीं दिया, बोले, “ आगरेमे वे भी किसी दिन प्रोफेसर थे । उनको आशु बाबूको बतलाना चाहिए था कि कैसे वह नौकरी छूटी । ”

हरेन्द्रने कहा, “ अपनी इच्छासे छोड़ दी । पत्थरका कारवार करनेके लिए । ”

अक्षयने खण्डन किया, “ झूठी बात है । ”

शिवनाथ चुपचाप भोजन कर रहा था, मानो इस सब वितण्डा-वादसे उसका कोई सम्बन्ध ही न हो । अब उसने मुँह उठाकर देखा और अत्यन्त स्वाभाविक भावसे कहा, “ बात तो झूठी ही है । कारण, प्रोफेसरी अपनी इच्छासे नहीं छोड़ता तो दूसरोकी यानी आप लोगोकी इच्छासे छोड़नी पडती । और सो ही हुआ । ”

आशु बाबूने आश्चर्यके साथ पूछा, “ क्यों ? ”

शिवनाथने कहा, “ शराब पीनेकी वजहसे । ”

अक्षयने इस बातका प्रतिवाद किया, “ नहीं, शराब पीनेके कुस्पर नहीं, मतवाले होनेके कुस्परसे । ”

शिवनाथने कहा, “ जो शराब पीता है वही तो कभी न कभी मतवाला होता है । जो नहीं होता, वह या तो झूठ बोलता है, या शराबके बदले पानी पीता है । ” कहकर वह हँसने लगा ।

अक्षय मारे क्रोधके कठोर हो उठा, बोला, “ निर्लज्जकी तरह आप हँसना चाहें तो हँस सकते हैं, मगर इस कुस्को हम लोग माफ नहीं कर सकते ! ”

शिवनाथने कहा, “ ऐसी बदनामी तो मैं आपकी करता नहीं कि आप माफ कर सकते हैं । इस सत्यको मैं स्वीकार करता हूँ कि स्वेच्छासे मुझसे नौकरी छुडानेके लिए आप लोगोने स्वेच्छासे काफी परिश्रम किया था । ”

अक्षयने कहा, “ तो आशा है कि और भी एक सत्य आप इसी तरह स्वीकार कर लेंगे । आपको शायद मालूम नहीं कि हम लोग आपकी बहुत-सी बातें जानते हैं । ”

शिवनाथने गरदन हिलाकर कहा, “ नहीं, मुझे नहीं मालूम । फिर भी इतना अवश्य जानता हूँ कि औरोके विषयमें आपका कुतूहल जैसा अपरिसीम

है, दूसरोकी बातें जाननेका अध्यवसाय भी वैसा ही विपुल है। क्या स्वीकार करना होगा, हुक्म फरमाइए ? ”

अक्षयने कहा, “ आपकी स्त्री मौजूद है। उसे छोड़कर आपने फिर व्याह किया है। सच है या नहीं ? ”

आशु बाबू सहसा गुस्सा हो पड़े, “ आप यह सत्र क्या कह रहे हैं अक्षय बाबू ? ऐसा भी कहीं हुआ है, या हो सकता है ? ”

शिवनाथ खुद ही बीचमें टोककर बोले, “ पर ऐसा ही हुआ है आशु-बाबू। उन्हें छोड़कर, मैंने फिरसे व्याह किया है। ”

“ कहते क्या हैं ? क्या हुआ था ? ”

शिवनाथने कहा, “ विशेष बात नहीं। वे हमेशा बीमार रहती हैं, उमर भी तीस हो चली। औरतोंके लिए इतना ही काफी है। उसपर लगातार बीमारी भुगतनेके कारण दाँत गिर गये, बाल पक गये, त्रिलकुल वृद्धी हो गई हैं। इसी लिए उन्हें छोड़कर दूसरा व्याह करना पडा। ”

आशु बाबू विह्वल दृष्टिसे उसके चेहरेकी तरफ देखते रह गये, “ ऐं ! सिर्फ इसीलिए ? उनका और कोई अपराध नहीं ? ”

शिवनाथने कहा, “ नहीं। कोई झूठा दोष लगानेसे लाभ ही क्या है आशु बाबू ? ” उसकी इस निर्मल सत्यवादितासे अविनाश मानो पागल हो उठा, “ लाभ क्या आशु बाबू ! पाखण्डी कहींके ! तुम्हारा लाभ-नुकसान चूल्हेमें जाय, एक बार झूठ ही बोल जाते कि उसने गम्भीर अपराध किया था, इसीसे उसे छोड़ दिया है। एक झूठसे तुम्हारा पाप नहीं बढ जायगा। ”

शिवनाथ गुस्सा नहीं हुआ, सिर्फ इतना ही बोला, “ मगर ऐसी बेजा बात मैं कह नहीं सकता। ” हरेन्द्र सहसा जल-भुन गया, “ विवेक जैसी चीज क्या आपके अन्दर है ही नहीं शिवनाथ बाबू ? ”

शिवनाथको इतनेपर भी गुस्सा नहीं आया, शान्त भावसे कहा, “ ऐसा विवेक कोई मानी नहीं रखता। झूठे विवेककी जजीर पैरोमें डाल कर अपनेको पगु बना डालनेका हिमायती मैं नहीं हूँ। हमेशा दुःख भोगते चलना ही तो जीवन-धारणका उद्देश्य नहीं है। ”

आशु बाबू इस गम्भीर व्यथासे आहत होकर बोले, “ मगर आप अपनी स्त्रीका दुःख तो जरा सोच देखिए। उनका रोगी रहना परितापका विषय हो

सकता है, लेकिन सिर्फ इसी वजहसे,—बीमार रहना तो कोई कसूर नहीं शिवनाथ बाबू ? बिना किसी अपराध—”

“ बिना किसी अपराधके मैं ही भला दुःख क्यों सहता रहूँ ? ऐसा विश्वास मेरा नहीं है कि एकका दुःख और किसीके सरपर लाद देनेसे न्याय होता है । ”

आशु बाबूने आगे बहस नहीं की । वे सिर्फ एक गहरी साँस लेकर चुप हो रहे । हरेन्द्रने पूछा, “ यह ब्याह हुआ कहाँ ? ”

“ गाँवहीमे । ”

“ सौतके होते हुए लडकी दे दी । शायद इसके मा-बाप नहीं हैं ? ”

शिवनाथने कहा, “ नहीं । हमारे यहाँकी महराकी विधवा लडकी है । ”

“ घरकी नौकरानीकी लडकी है ? खूब खूब ! जात क्या है ? ”

“ ठीक नहीं मालूम । शायद जुलाहिन-उलाहिन होगी । ”

अक्षय बहुत देरसे बोला नहीं था, अब पूछ उठा, “ उसको अक्षर-बोध भी नहीं होगा शायद ? ”

शिवनाथने कहा, “ अक्षर-बोधके लोभसे तो ब्याह किया नहीं, किया है रूपके लिए । और इस चीजका शायद उसमे अभाव नहीं है । ”

इस उक्तिके बाद मनोरमोने फिर एक बार उठनेकी कोशिश की, परन्तु इस बार भी उसके पाँव पत्थरकी तरह भारी हो रहे । कुतूहल और उत्तेजना-वग किसीने उसकी तरफ देखा नहीं । देखते तो शायद डर जाते ।

हरेन्द्रने कहा, “ तो, यह शायद सिविल ब्याह ही हुआ ? ”

शिवनाथने गरदन हिलाकर जवाब दिया, “ नहीं, ब्याह हुआ त्रैवमतसे । ”

अविनाशने कहा, “ यानी धोखा देनेका रास्ता दसों दिशाओंसे खुला रक्खा, क्यों न शिवनाथ ? ”

शिवनाथने हँसकर कहा, “ यह तो क्रोधकी बात है अविनाश बाबू ! नहीं तो, पिताजी खुद अपनी मौजूदगीमे मेरा जो ब्याह कर गये हैं, उसमे तो कोई धोखेबाजीकी गुंजाइश नहीं थी, मगर फिर भी धोखा तो रह ही गया था । उसे ढूँढ निकालनेकी आँखे होनी चाहिए । ”

अविनाशसे कोई उत्तर देते न बन पड़ा, सिर्फ उसका चेहरा मारे क्रोधके सुर्ख हो गया ।

आशु बाबू चुपचाप सिर झुकाये बैठे हुए सोचने लगे—यह क्या हुआ ! यह क्या हुआ !

दो-तीन मिनट किसीके भी मुँहसे कोई बात नहीं निकली, निरानन्द और कलहकी घुँटती हुई हवासे घर भर गया । बाहरसे एक जोरका हवाका झोका आये विना बेचैनी दूर नहीं हो सकती, ऐसा ही कुछ मनोभाव लिये हुए अविनाश बाबू अकस्मात् बोल उठे, “जाने दो, जाने दो, जाने दो ये सब बातें । हाँ, तो शिवनाथ, अब वहीं पत्थरका काम कर रहे हो क्या ?”

शिवनाथने कहा, “ हाँ । ”

तुम्हारे मित्रके नाबालिग लडके-बालोका इन्तजाम तो तुम्हींको करना पडता होगा ? उनकी मा है न ? हालत कैसी है ? उतनी अच्छी तो नहीं है गायद ? ”

“ नहीं, बहुत ही खराब है । ”

अविनाशने कहा, “ उफ्, अचानक मर गये,—हम लोगोंने सोचा था कि सप्या-पैसा कुछ छोड़ गये होंगे । लेकिन हाँ, तुम्हारे मित्र जरूर थे ! अकृत्रिम सुहृद्, जिगरी दोस्त । ”

शिवनाथने गरदन हिलाकर कहा, “ हाँ, हम दोनो पाठशालामे एक साथ ही पढे थे । ”

अविनाशने कहा, “ इसीसे उस समय वे तुम्हारे लिए इतना कर सके थे । ” जरा ठहरकर कहा, “ लेकिन खैर, जो भी कुछ हो शिवनाथ, अब अकेले तुम्हीको जब सारा कारोबार देखना पडेगा तो उसमे अपना कुछ हिस्सा रखनेका क्यो नही दावा करते ? बतौर मासिकके—

शिवनाथने बात खतम नहीं होने दी, बोला, “ हिस्सा काहेका ? कारबार तो मेरा अकेलेका है । ”

प्रोफेसरोका दल मानो आसमानसे नीचे आ पडा । अक्षयने कहा, “ पत्थरका कारबार अचानक आपका हो गया कैसे शिवनाथ बाबू ? ”

शिवनाथने गम्भीर होकर जवाब दिया, “ मेरा तो है ही । ”

अक्षयने कहा, “ किसी तरह नहीं । हम सभी जानते हैं, योगीन्द्र बाबूका है । ”

शिवनाथने जवाब दिया, “ जानते हैं तो अदालतमे जाकर गवाही क्यो नहीं दे आये ? कोई डॉकुमेण्ट था ? सुना था ? ”

अविनाशने चौककर प्रश्न किया, “ नहीं, सुना तो कुछ भी नहीं। लेकिन मामला क्या अदालत तक पहुँच गया था ? ”

शिवनाथने कहा, “ हॉ। योगीन्द्रके सालेने नालिश की थी। डिक्री मुझको ही मिली है। ”

अविनाश सॉस छोडकर बोला, “ अच्छा हुआ। आखिरकार विधवाको कुछ देना नहीं पड़ा। ”

शिवनाथने कहा, “ नहीं। खालिमने ‘ चॉप’ तो खूब बनाये हैं भई। और भी दो एक ले आओ। ”

आशु बाबू भावाविष्टकी भॉति बैठे थे, चौककर मुँह उठाके बोले, “ यह क्या, आप लोग तो कुछ भी नहीं खा रहे हैं ? ”

भोजनकी रुचि और भूख सभीकी गायब हो चुकी थी। मनोरमा चुपकेसे उठी जा रही थी, शिवनाथने बुलाकर कहा, “ वाह, हम लोगोका खाना खतम नहीं हुआ और आप चली जा रही हैं ? ”

मनोरमाने इस बातका उत्तर नहीं दिया, मुडकर देखा तक नहीं, सारे घृणाके उसके सारे शरीरमें कॉटे उठ आये।

३

उस घटनाको बीते एक सप्ताह हो चुका। दो दिनसे असमयमे बादल धिर धिर आते हैं और वर्षा शुरू हो गई है, आज भी सबेरेसे बीच-बीचमे पानी पड़ रहा है। दोपहरको कुछ देर बन्द रहा, मगर बादल हटे नहीं। आकाशकी हालत ऐसी है कि किसी भी समय वर्षा शुरू हो सकती है; इतनेमे मनोरमा घूमनेके लिए तैयार होकर अपने पिताके कमरेमे जा पहुँची। आशु बाबू मोटी-सी एक फर्द ओढे आरामकुरसीपर बैठे थे, उनके हाथमे एक किताब थी। लड़कीने आश्चर्यके साथ पूछा, “ वाह बाबूजी, तुम अभी तक तैयार ही नहीं हुए! आज जो हम लोगोकी इतवारी खॉकी कब्र देखने जानेकी बात थी। ”

“ बात तो थी बिटिया, लेकिन आज हमारी कमरमे वातका दर्द—”

“ तो मोटर वापस ले जानेके लिए कह दूँ ? फिर कल ही चले चलेगो, क्यों ठीक है न बापूजी ? ”

पिताने टोकते हुए कहा, “ नहीं नहीं, नहीं घूमनेसे तेरा सिर दुखने लगेगा । तू, न हो तो, थोड़ा घूम-फिर आ, मैं तब तक यह मासिक-पत्रिका देख लूँ । कहानी लिखी अच्छी है । ”

“ अच्छा, मैं जाती हूँ । पर लौटनेमें मुझे देर नहीं होगी । आकर तुमसे मैं कहानी सुनूँगी, सो कहे देती हूँ । ” यह कहकर वह अकेली ही घूमने निकल गई ।

*

*

*

घंटे-भरके अन्दर ही मनोरमा घर लौट आई और पिताके कमरेमें घुसते घुसते बोली, “ कैसी कहानी है बापूजी ? खतम हो गई ? किसने लिखी है ? ”

मगर बात मुँहसे निकलनेके बाद ही वह चौंक पड़ी, देखा कि पिता उसके अकेले नहीं हैं, सामने शिवनाथ बैठा है ।

शिवनाथने उठकर नमस्कार किया, और कहा, “ कहाँतक घूम आई ? ”

मनोरमाने जवाब नहीं दिया, सिर्फ नमस्कारके बदलेमें जरा-सा सिर हिलाकर उसकी तरफ पूरी तरहसे पीठ करके पितासे कहा, “ पूरी पढ चुके बापूजी ? कैसी लगी ? ”

आशु बाबूने इतना ही कहा, “ नहीं । ”

कन्याने कहा, “ तो मैं ले जाऊँ, पढ़के अभी तुम्हे वापस दे जाऊँगी । ” इतना कहकर वह पत्रिका हाथमें लेकर चल दी । परन्तु अपने सोनेके कमरेमें आकर वह चुपचाप बैठी रही । कपड़े बदलना, हाथ-मुँह धोना वगैरह सब काम पड़ा रहा, पत्रिका एक बार खोलकर देखी तक नहीं कि कौन-सी कहानी है, किसने लिखी है अथवा कैसी लिखी है ।

इस तरह बैठी वह क्या क्या सोचने लगी, कोई ठिकाना नहीं । कुछ देर बाद, नौकरको सामनेसे जाते देख उससे पूछा, “ अरे, बापूजीके कमरेसे वह आदमी चला गया ? ”

बेहराने कहा, “ जी हाँ । ”

“ कब गया ? ”

“ पानी पडनेसे पहले ही । ”

मनोरमाने खिडकीका परदा हटाकर देखा, बात ठीक है । फिर वर्षा शुरू हो गई है, पर ज्यादा नहीं । ऊपरकी ओर देखा, पश्चिमके आकाशमें बादल घनघोर होते आ रहे हैं और इस बातकी सूचना दे रहे हैं कि रातको मूसलधार पानी पड़ेगा । पत्रिका

हाथमें लिये पिताकी बैठकमें जाकर देखा कि वे चुपचाप बैठे हैं। पत्रिका उनकी आरामकुर्सीके हथेलीपर धीरेसे रखकर बोली, “बापूजी, तुम तो जानते हो, यह सब मुझे अच्छा नहीं लगता।”

इतना कहकर वह पासकी चौकीपर बैठ गई।

आशु बाबूने मुँह उठाकर कहा, “क्या सब बेटी?”

मनोरमाने कहा, “तुम ठीक समझते हो कि मैं क्या कह रही हूँ। गुणीका आदर करना मैं भी कम नहीं जानती बापूजी, लेकिन शिवनाथ बाबू जैसे एक दुष्ट दुश्चरित्र शराबीको क्या समझकर प्रश्रय दे रहे हो?”

आशु बाबू मारे शर्म और संकोचके एकबारगी फँक पड़ गये। कमरेके एक कोनेमें टेबिलपर बहुत-सी पुस्तकोंका ढेर पड़ा था, मनोरमा समयके अभावसे उन्हें यथास्थान सजाकर अब तक नहीं रख सकी थी। उस तरफ आँखका इशारा करके वे सिर्फ इतना कह सके, “वे हैं न अभी—”

मनोरमाने भयके साथ उधर मुँह फेरकर देखा, शिवनाथ टेबिलके पास खड़ा हुआ कोई किताब हूँढ़ रहा है। नौकरने उसे गलत खबर दी थी। मनोरमा मारे शर्मके मानो जमीनमें धँसने लगी। शिवनाथके पास आकर खड़े होनेपर वह ऊपर मुँह उठाकर देख न सकी। शिवनाथने कहा, “किताब मुझे मिली नहीं आशु बाबू। तो अब चला।”

आशु बाबूसे और कुछ कहा नहीं गया, सिर्फ इतना कहा, “बाहर मेह बरस रहा है जो?”

शिवनाथने कहा, “बरसने दीजिए। ज्यादा नहीं है।”

इतना कहकर वह जा ही रहा था कि अकस्मात् ठिठक कर खड़ा हो गया। मनोरमाके लक्ष्य करके बोला, “मैंने दैवात् जो सुन लिया है वह मेरा दुर्भाग्य भी है और सौभाग्य भी। इसके लिए आप लज्जित न हों। ऐसी बातें अकसर सुननी पड़ती हैं। फिर भी, यह मैं निश्चित जानता हूँ कि बातें मेरे सम्बन्धमें कही जानेपर भी मुझे सुनाकर नहीं कही गईं। इतनी निर्दय आप हरगिज नहीं।”

फिर जरा ठहरकर कहा, “मगर मेरी और एक शिकायत है। उस दिन अक्षय बाबू वगैरह प्रोफेसरोंके गुटने मेरे विरुद्ध इशारा किया था कि मानो मैं किसी खास मतलबको लेकर इस घरसे घनिष्ठता बढ़ानेकी कोशिश कर रहा हूँ। पर एक तो सब लोगोंकी औचित्यकी धारण एक-सी नहीं होती,—

दूसरे बाहरसे कोई एक घटना जैसी दिखाई देती है वह उसका पूर्ण रूप नहीं होता। पर बात जो भी हो, आप लोगोमे प्रवेश करनेकी कोई गूढ़ दुरभिसंधि उस दिन भी मेरे अन्दर नहीं थी और आज भी नहीं है।” फिर सहसा आशु बाबूको लक्ष्य करके कहा, “मेरा गाना सुनना आपको अच्छा लगता है,—घर मेरा ज्यादा दूर नहीं है, अगर किसी दिन सुननेकी तबीयत हो जाय, तो वहाँ चरण-रज दीजिएगा, मुझे खुशी ही होगी।” इतना कहकर फिरसे नमस्कार करके शिवनाथ बाहर चला गया। पिता या कन्या दोनोमेसे कोई एक भी बातका जवाब न दे सका। आशु बाबूके हृदयमेसे बहुत-सी बातें एक साथ निकलनेको धक्कमधक्का करने लगीं, किन्तु निकल न सकीं। बाहर तब वर्षा ज़ोरकी हो रही थी, यह बात भी उनके मुँहसे न निकली कि शिवनाथ बाबू, जरा ठहरकर जाइएगा।

नौकर चायका सामान लेकर हाजिर हुआ। मनोरमाने पूछा, “तुम्हारी चाय क्या यहीं बना दूँ बापूजी ?”

आशु बाबूने कहा, “नहीं, मेरे लिए नहीं, शिवनाथ बाबूने जरा चाय पीनेको कहा था।”

मनोरमाने नौकरको चाय वापस ले जानेके लिए इशारा किया। मनकी चंचलताके कारण आशु बाबू कमरेमे दर्द होते हुए भी चौकीसे उठकर कमरेमें चहलकदमी कर रहे थे, इतनेमे सहसा खिड़कीके पास ठिठककर खड़े हो गये और क्षण-भर गौरसे देखकर बोले, “उस पेडके नीचे खड़ा है सो शिवनाथ ही है न ? जा नहीं सका है, भीग रहा है।” फिर दूसरे ही क्षण बोल उठे, “साथमें कोई स्त्री भी खड़ी है। बगालियोंके जैसे कपड़े पहने,—वह बेचारी और भी भीगी जा रही है।”

इसके बाद तुरत उन्होंने नौकरको बुलाया और कहा, “जदू, देख तो आ, गेटके पास पेडके नीचे खड़े भीग कौन रहे हैं ? जो बाबू अभी अभी गये हैं, वही हैं क्या। लेकिन, ठहर ठहर—”

बात उनकी बीचमें ही रुक गई, अकस्मात् मनमें भयानक सन्देह जाग उठा,—यह औरत शिवनाथकी वही स्त्री तो नहीं है ?

मनोरमाने कहा, “ठहरे क्यों बापूजी, जाकर शिवनाथ बाबूको बुला ही लावे न।” और वह उठके खुली खिड़कीके किनारे पिताके पास जा खड़ी हुई।

बोली, “ वह चाय पीना चाहता था, ऐसा जानती तो मैं हरगिज उसे जाने नहीं देती । ”

लडकीकी बातके जवाबमे आशु बाबू धीरेसे बोले, “ सो तो ठीक है मणि, मगर, मुझे डर है कि वह स्त्री जो साथ खड़ी है, शायद उसकी वही स्त्री हो । हिम्मत करके इस घरमें वह अपने साथ ला नहीं सका होगा । इतनी देरसे बाहर खड़ी खड़ी बाट देख रही थी । ”

बात सुनकर मनोरमाको निश्चित मालूम हुआ कि यह वही स्त्री है । एक बार उसके मनमे दुविधा आई कि इस घरमें उसे किसी बहानेसे बुलाया जा सकता है या नहीं, पर पिताके मुँहकी तरफ देखकर उसने वह सकोच दूर कर दिया । नौकरसे कहा, “ जदू, जाकर उन दोनोंको ही बुला लाओ । शिवनाथ बाबू अगर पूछें कि किसने बुलाया है, तो मेरा नाम बता देना । ”

नौकर चला गया । आशु बाबूका जी उत्कण्ठासे भर उठा, बोले, “ मणि, यह काम शायद ठीक नहीं हुआ । ”

“ क्यो बापूजी ? ”

आशु बाबूने कहा, “ शिवनाथ चाहे जैसा हो, पर उच्च शिक्षित और शरीफ आदमी है,—उसकी बात और है । पर उसके सिलसिलेमें इस औरतसे भी परिचय करना क्या ठीक हो सकता है ? जातिकी ऊँचता-नीचता हम लोग भले ही उतनी न मानते हों, पर भेद तो है ही । नौकर-नौकरानियोंके साथ तो बन्धुत्व नहीं किया जा सकता, बेटी ! ”

मनोरमाने कहा, “ बन्धुत्व करनेकी जरूरत नहीं बापूजी । विपत्तिके समय रास्तेके राहगीरको भी कुछ घण्टोंके लिए आश्रय दिया जाता है । हम लोग सिर्फ उतना ही करेंगे । ”

आशु बाबूके मनकी दुविधा नहीं मिटी । कई बार सिर हिलाकर बोले, “ बात ठीक इतनी ही नहीं है । मेरी समझमें यह भी तो नहीं आ रहा है कि उस स्त्रीके आ जानेपर तुम उसके साथ कैसा व्यवहार करोगी । ”

मनोरमाने कहा, “ मेरे ऊपर क्या तुम्हारा विश्वास नहीं है बापूजी ? ”

आशु बाबू जरा सूखी हँसी हँसकर बोले, “ सो तो है । फिर भी बात जरा ठीकसे समझमे नहीं आ रही है । तुम जानती हो जो तुम्हारी बराबरकी श्रेणीके हँ उनके साथ कैसा व्यवहार किया जाता है, और इतना बहुत कम लडकियों ही

जानती होगी। नौकर-नौकरानियोके प्रति व्यवहार भी तुम्हारा निर्दोष है, मगर यह जरा और बात है।—समझीं बेटी, शिवनाथपर मैं स्नेह करता हूँ, मैं उसके गुणोंका अनुरागी हूँ,—दैवकी विडम्बनासे आज विना कारण वह बहुत कुछ लाञ्छन सह गया है, फिर घरमें बुलाकर मैं उसे सताना नहीं चाहता।”

मनोरमाने समझा कि यह उसीके प्रात शिकायत है, उसने कहा, “अच्छा बापूजी, वैसा ही होगा।”

आशु बाबूने हँसकर कहा, “होना क्या आसान है बेटी? कारण, मेरे मनपर भी इसकी खूब स्पष्ट धारणा नहीं रही है, कि उसके साथ क्या व्यवहार होना उचित है। सिर्फ यही खयाल आ रहा है कि शिवनाथको अब हमारे घर और कष्ट न मिले।”

मनोरमा कुछ कहना ही चाहती थी कि अचानक चौंककर बोली, “हाँ, ले, ये आ ही तो गये।”

आशु बाबू व्यस्त-से होकर बाहर आ गये, बोले, “खूब शिवनाथ बाबू,—भीगकर तो बिलकुल—”

शिवनाथने कहा, “हाँ, अचानक पानी जोरका पडने लगा,—सो मुझसे भी बहुत ज्यादा ये भीगी हैं।” कहते हुए साथकी स्त्रीको दिखा दिया। मगर वह कौन है, यह परिचय न तो उन्हीने ही साफ दिया और न इन्हीं लोगोने साफ पूछा।

वस्तुतः, उस स्त्रीकी देहपर सूखा कहनेलायक कहीं भी कुछ नहीं बचा था। सबके सब कपडे भीगकर भारी हो गये हैं, माथेके घने काले बालोसे पानीकी धारा गालोपरसे बह रही है,—पिता और पुत्री इस नवागता रमणीके चेहरेकी तरफ देखकर असीम विस्मयसे निर्वाक हो रहे। आशु बाबू खुद कवि नहीं हैं, किन्तु उन्हे देखते ही लगा कि ऐसे ही नारी-रूपकी शायद प्राचीन कालके कवि ‘शिशिर-धौत पद्म’ के साथ तुलना कर गये हैं, और जगतमें इतनी अधिक सच्ची तुलना भी शायद और नहीं है। उस दिन जब अक्षयके नाना तरहके प्रश्नोंके उत्तरमे शिवनाथने अस्थिर होकर यह जवाब दिया था कि उन्होने शिक्षिता होनेकी वजहसे नहीं, रूपके लिए व्याह किया है, तब किसीने नहीं सोचा था, कि यह बात कितनी ज्यादा सच था। पर अब स्तब्ध होकर आशु बाबू शिवनाथकी उस बातको बार बार याद करने लगे। उन्हे सचमुच ही ऐसा जान पड़ा कि

इनकी जीवन-यात्राकी प्रणाली शिष्ट और नीति-सम्मत भले ही न हो, पति-पत्नी सम्बन्धकी पवित्रता भी इनके बीच भले ही न हो, मगर इस नश्वर जगतमें नर-नारीके नश्वर शरीरोंका ही आश्रय लेकर सृष्टिका यह कैसा अविनश्वर सत्य प्रस्फुटित हुआ है ! और परम आश्चर्यकी बात यह है कि जिस देशमें रूप चुन लेनेका कोई विशिष्ट मार्ग नहीं, जिस देशमें अपनी आँखोंको बन्द करके औरोंकी आँखोंपर ही निर्भर रहना पडता है, ऐसे अन्धकारमें इन दोनोंको परस्पर एक दूसरेकी खबर लग कैसे गई ? परन्तु इस मोहाच्छन्न भावको काट फेंकनेमें उन्हें एक क्षणसे ज्यादा समय नहीं लगा । व्यस्त होकर बोले, “ शिवनाथ बाबू, भीगे कपड़े तो बदल लीजिए । जदू, बाबूको हमारे बाथ-रूममें ले जा । ”

बेहराके साथ शिवनाथ चला गया । मुदिकल आई अब मनोरमाकी । युवतीकी उमर लगभग मनोरमाके बराबर ही होगी, और भीगे कपड़े बदल डालनेकी उसे भी सख्त जरूरत थी । परन्तु उसके वश और जन्मका जो परिचय उस दिन शिवनाथके मुँहसे सुना है, उससे मनोरमाकी कुछ समझमें न आया कि वह क्या कहकर इसको सम्बोधन करे । रूप इसमें चाहे कितना ही क्यो न हो, शिक्षा-संस्कारहीन नीच-जातीय इस दासी-कन्याको ‘आओ’ कहकर बुलानेमें भी पिताके सामने उसे संकोच मालूम हुआ, और ‘आइए’ कहकर सम्मानके साथ अपने कमरेमें ले जानेमें तो उसे और भी घृणा मालूम होने लगी । किन्तु सहसा इस समस्याकी मीमासा कर दी स्वयं उस युवतीने । मनोरमाकी तरफ देखकर उसने कहा, “ मेरा भी सब कुछ भीग गया है, मेरे लिए भी एक धोती मंगा देनी पड़ेगी । ”

“ देती हूँ । ” कहकर मनोरमा उसे भीतर ले गई, और महराीको बुलाकर बोली कि इन्हें नहान-घरमें ले जाकर जो कुछ चाहिए सो सब दे दे ।

उस स्त्रीने मनोरमाको ऊपरसे नीचे तक बार बार देखकर कहा, “ मुझे एक साफ धोतीकी धुली धोती देनेके लिए कह दीजिए । ”

मनोरमाने कहा, “ सो ही देगी । ”

स्त्रीने महराीसे पूछा, “ उस घरमें साबुन है न ? ”

महराीने कहा, “ है । ”

“ लेकिन मैं किसीका लगाया हुआ साबुन नहीं लगाती, महराी ! ”

इस अपरिचित स्त्रीका मन्तव्य सुनकर पहले तो उसे आश्चर्य हुआ, फिर बोली,

“वहाँ नये साबुनोका बाक्स पडा हुआ है। लेकिन, वह जीजी बाईका अपना नहान-घर है। उनका साबुन लगानेमें क्या बुराई है ?”

स्त्रीने ओठ सिकोड़कर कहा, “नहीं, यह मुझसे नहीं होता, मुझे बड़ी नफरत मालूम होती है। इसके सिवा हरएकका साबुन लगानेसे बीमारी हो जाती है।”

मनोरमाका चेहरा क्रोधसे सुर्ख हो उठा, पर एक क्षणके लिए ही। दूसरे ही क्षण निर्मल हँसीकी छटासे उसकी दोनो आँखें चमकने लगीं। उसके मनपरसे मानो एक मेघ दूर हो गया। हँसकर पूछा, “यह बात तुमने सीखी किससे ?”

स्त्रीने कहा, “सीखूंगी किससे ? मैं खुद ही सब जानती हूँ।”

मनोरमाने कहा, “सच ? तो जरा हमारी इस महरीको भी कुछ अच्छी बातें सिखा देना। यह बिलकुल ही मूर्ख है।” कहते कहते उसे फिर हँसी आ गई।

महरी भी हँस दी, बोली, “चलो पण्डितानीजी, साबुन-आबुन लगाकर पहले तैयार हो लो, फिर तुम्हारे पास बैठकर बहुत-सी अच्छी अच्छी बातें सीख लूँगी। — जीजीबाई, कौन हैं ये ?”

मनोरमा हँसी दबानेके लिए अगर दूसरी तरफ मुँह न फेर लेती तो सम्भव है कि वह इस अपरिचिता आशिक्षिता स्त्रीके मुँहपर कौतुक और प्रच्छन्न उपहासका भाव ताड जाती।

४

मनोरमा आशु बाबूकी सिर्फ लड़की ही हो, सो बात नहीं, वह उनकी साथी, संगी, मंत्री, मित्र एक साथ सब कुछ थी। इसीसे, पिताके सम्मान-रक्षार्थ, भारतीय समाजमें जो सकोचसहित दूरत्व सन्तानके लिए अवश्य पालनीय माना जाता है, अधिकांश मौकोपर उसकी रक्षा न हो पाती थी। बीच-बीचमे ऐसी आलोचनाएँ दोनोमे होने लगती थीं जो बहुत-से पिताओको खटकेंगी, पर इनके कानोमे नहीं खटकती थीं। लड़कीको आशु बाबू इतना प्यार करते हैं कि उसकी सीमा नहीं। वे स्त्री-वियोगके बाद फिरसे ब्याह करनेकी मनमे कल्पना भी नहीं कर सके, इसका भी एकमात्र कारण यह लड़की ही है। मगर मित्र-मण्डलीमे बात छिड़नेपर खेदके साथ वे कहते हैं कि “एक तो साढे तीन मनका यह भारी शरीर और सो भी बात-रोगके कारण पगु। अब और क्यों इसके लिए एक लड़कीका सर्वनाश किया जाय भाई ! जो दुःख सरपर लेकर मणिकी मा

स्वर्ग सिंघार गई है, सो मुझे मालूम है। इस आशुके लिए वही काफी है।”

मनोरमा यह बात सुनती तो घोर आपत्ति करती, कहती, “बापूजी, तुम्हारी यह बात मुझे नहीं सुहाती। यहाँ ताजमहल देखकर कितने आदमियोंको न जाने क्या क्या याद आता है, पर मुझे याद आती है तुम्हारी और माकी। मेरी मा स्वर्गमे क्या दुःख सहकर गई हैं ?”

आशु बाबू कहते, “तू तो तब कुल दस-बारह सालकी बच्ची थी, तू तो सब जानती है। एकके गलेमे दूसरेकी माला गिरनेका जो किस्सा है सो सिर्फ मैं ही जानता हूँ री मनिया।” कहते कहते उनकी आँखे डबडबा आती।

आगरेमें आकर वे बिना किसी संकोचके सबके साथ हिल-भिल गये हैं, पर सबसे बढकर उनकी हार्दिक मैत्री हुई है अविनाश बाबूके साथ। अविनाश सहिष्णु और सयत प्रकृतिका आदमी है। उसके चित्तमें ऐसी एक स्वाभाविक शान्ति और प्रसन्नता थी कि वह सहज ही सबकी श्रद्धा आकर्षित कर लेता। मगर आशु बाबू मुग्ध हुए थे एक और ही कारणसे। उनकी तरह उसने भी दूसरी बार ब्याह नहीं किया था और पत्नी-प्रेमके निदर्शनके लिए घरमें सर्वत्र अपनी स्त्रीके चित्र लगा रखे थे। आशु बाबू उससे कहते, “अविनाश बाबू, लोग हमारी प्रशंसा करते हैं। सोचते हैं हम लोगोंका कैसा आत्म-सयम है, मानो हम लोगोंने बहुत बड़ा कठिन काम कर डाला हो। पर, मैं सोचता हूँ कि यह प्रश्न उठता ही कैसे है ? जो लोग दूसरी बार ब्याह करते हैं वे कर सकते हैं इसीलिए करते हैं। उन्हें मैं दोष भी नहीं देता और न छोटा ही समझता हूँ। मैं सोचता हूँ कि मैं कर नहीं सकता। सिर्फ इतना ही जानता हूँ कि मणिकी माकी जगह और किसीको स्त्रीके रूपमे ग्रहण करना मेरे लिए सिर्फ कठिन ही नहीं, असम्भव भी है। पर इसकी उन्हें क्या खबर ? बात ऐसी ही है न अविनाश बाबू ? अपने मनसे पूछ देखिए जरा, ठीक बात कहता हूँ या नहीं।”

अविनाश हँस देता, कहता, “लेकिन मैं तो जुटा नहीं सका हूँ आशु बाबू। मास्टरी करके गुजर करता हूँ, वक्त भी नहीं मिलता और उमर भी हो चुकी है,—लडकी देगा कौन ?”

आशु बाबू खुश होकर कहते, “ठीक यही बात है अविनाश बाबू, यही बात है। मैं भी सबको कहता फिरा हूँ कि देहका वजन साढे तीन मन है, वातसे पगु हूँ, कब कहाँ चलते-फिरते हार्ट-फेल हो जाय कोई ठिकाना नहीं,—लडकी

देगा कौन ? लेकिन जानता हूँ कि लडकी देनेवालोंकी कमी नहीं है, सिर्फ लेनेवाला मनुष्य ही मर गया है । ह हः हः हः,—अविनाश भी मर चुका और आशु भी,—हः हः हः हः ।—कहकर ठहाका मारकर ऐसे जोरसे हँसते कि घरकी खिड़कियों और उनके शीशे तक कॉप उठते ।

रोज शामको आशु बाबू अपनी कन्याके साथ घूमने निकलते, पर अविनाशके मकानके सामने आकर उतर पडते, कहते, “ अब शामके वक्त ठडी हवा लगना भरे लिए ठीक नहीं बेटी, बल्कि तुम लौटते वक्त मुझे अपने साथ ले जाना । ”

मनोरमा हँसकर कहती, “ ठंड कहाँ है बापूजी, आज तो काफी गरमी है । ”

बापूजी कहते, “ सो भी तो अच्छा नहीं बेटी, बूढ़ोंके स्वास्थ्यके लिए गरम हवा भी तो हानिकर है । तुम जरा घूम-फिर आओ, हम दोनों बूढे मिलकर तब तक दो-चार बातें ही करे । ”

मनोरमा हँसकर कहती, “ बातें तुम लोग दो-चार छोड दो-चार सौ करते रहो, मुझे उसमें कोई ऐतराज नहीं, लेकिन तुम दोनोमेसे कोई अभी बूढा नहीं हुआ, सो मैं याद दिलाये जाती हूँ । ” इतना कहकर वह चली जाती ।

वातकी वजहसे जिस दिन आशु बाबूसे किसी भी तरह आया नहीं जाता, उस दिन अविनाशको जाना पडता । गाडी भेजकर, आदमी भेजकर, चायका निमंत्रण देकर,—जैसे भी बनता आशु बाबूका अनिवार्य अनुरोध उनके पास पहुँचता और उसे वे किसी भी तरह टाल नहीं सकते । दोनोंके इकट्ठे होनेपर और और बातोंके साथ शिवनाथका भी अकसर जिक्र छिड जाता । इसकी वेदना आशु बाबूके मनसे दूर नहीं होती थी कि उस दिन उसे निमंत्रण देकर घर बुलाया और सबने मिलकर अपमानित करके उसे विदा कर दिया । शिवनाथ विद्वान् आदमी है, गुणी है, उसका सारा शरीर यौवन, स्वास्थ्य और सौन्दर्यसे भरा हुआ है,—यह सब क्या कुछ भी नहीं ? तो फिर किस वास्ते इतनी सम्पदा भगवानने उसे दोनो हाथोंसे उठाकर दे दी है ? क्या इसीलिए कि मनुष्य समाजसे उसे उठाकर दूर फेक दिया जाय ? शराबी हो गया है, तो इससे क्या ? शराब पीकर मतवाले तो बहुतेरे हो जाया करते हैं । यौवनमें वह कसूर तो उनसे भी बन पडा है, इसके लिए किसने उन्हे त्याग दिया है ?

आदमीकी त्रुटियों, आदमीके अपराधोपर गौर करनेकी अपेक्षा उसे क्षमा करनेकी तरफ उनके हृदयका झुकाव बहुत ज्यादा होता जाता था, और इसी

लिए वे अविनाशके साथ अकसर इस विषयकी बहस किया करते । प्रकट रूपसे शिवनाथको निमंत्रण देनेका अब उन्हें साहस नहीं होता, किन्तु मन उनका हमेशा उसकी सगतके लिए तड़पा करता । अविनाशकी सिर्फ एक बातका उनसे कोई जवाब देते नहीं बनता, कि ' वह जो एक बीमार स्त्रीको छोड़कर दूसरी स्त्री घरमे ले आया है, सो यह क्या है ? '

आशु बाबू लज्जित होकर कहते, " यही तो सोचता हूँ, शिवनाथ जैसा आदमी यह काम कर कैसे सका ? लेकिन क्या जाने अविनाश बाबू, शायद, भीतर कोई रहस्य हो,—हो सकता है,—और सभी बातें क्या सबके आगे कही जा सकती हैं, या कहना उचित है ? "

अविनाश कहता, " मगर उसकी स्त्री निर्दोष है, यह तो उसने अपनी ही ज़बानसे कबूल किया है ? "

आशु बाबू परास्त होकर गरदन हिलके कहते, " सो तो किया ही है । "

अविनाशने कहा, " और यह जो मेरे हुए मित्रकी विधवाको धोखा देना, सारे रोजगारको अपना बताकर उसपर दखल कर लेना,—यह क्या है ? "

आशु बाबू मारे शर्मके जमीनमे गड जाते, जैसे खुद उन्होंने यह दुष्कार्य कर डाला हो । फिर अपराधीकी तरह धीरेसे कहते, " लेकिन बात यह है न अविनाश बाबू, शायद भीतर कोई रहस्य हो,—अच्छा, फिर अदालतने क्या समझ कर उन्हें डिक्री दे दी ? उसने क्या कुछ भी विचार नहीं किया होगा ? "

अविनाश कहता, " अग्रेजी अदालतकी बात छोड़ दीजिए आशु बाबू ! आप तो खुद जमींदार हैं,—वहाँ सबके आगे दुर्बल कब विजयी हो सका है, बता सकते हैं मुझे ? "

आशु बाबू कहते, " नहीं नहीं, यह बात ठीक नहीं, यह बात ठीक नहीं, मगर हाँ, यह भी नहीं कह सकता कि आपकी बात झूठ है । लेकिन बात यह है न—"

अचानक मनोरमा आ जाती तो हँसकर कहती, " बात जो है सो सभी जानते हैं । बापूजी, तुम खुद ही मन ही मन जानते हो कि अविनाश बाबू मिथ्या तर्क नहीं करते । "

इसके बाद, आशु बाबूके मुँहसे फिर कोई बात नहीं निकलती ।

शिवनाथके विषयमें मनोरमाकी ही विमुखता मानो सबसे ज्यादा थी । मुँहसे वह ज्यादा कुछ नहीं कहती थी, पर पिता सबसे ज्यादा डरते थे उसीसे ।

जिस दिन शामको शिवनाथ और उसकी स्त्री पानीमे भीगकर इस घरमे आश्रय लेनेको बाध्य हुए थे उसके बाद दो दिनतक आशु बाबू वातके प्रकोपसे एकदम खाटपर पड़े रहे । न तो वे खुद ही कहीं जा सके और न अविनाश ही कामकी झझटकी वजहसे उनके पास आ सके । परन्तु उनके आते ही आशु बाबू वातके असह्य दर्दको भूलकर आरामकुरसीपर सीधे होकर बैठ गये और बोले, “अजी अविनाश बाबू, शिवनाथकी स्त्रीके साथ तो हम लोगोका परिचय हो गया । लडकी है बिलकुल लक्ष्मीकी मूर्ति । ऐसा रूप कभी नहीं देखा भाई । मालूम हुआ, जैसे उन दोनोको भगवानने किसी उद्देश्यसे ही मिलाया है ।”

“कहते क्या हैं ?”

“हों, हों । दोनोको अगल-बगल खडा कर दो तो देखते रह जाना पड़ता है । आप आँखे हटा ही नहीं सकते, इतना मैं कहे देता हूँ अविनाश बाबू ?”

अविनाशने हँसते हुए कहा, “हो सकता है । लेकिन आप प्रगसा करने लगते हैं तो उसकी सीमा नहीं रखते ।”

आशु बाबू क्षण-भर उनके मुँहकी ओर देखते रहे, फिर बोले, “यह दोष मुझमे है । सीमासे बाहर जा सकता होता तो इस मामलेमें भी जरूर जाता, मगर शक्ति नहीं है । इन दोनोंके बारेमें कितना ही क्यों न कहा जाय, सब सीमाके बाईं तरफ ही रहेगा, दाहनी तरफ नहीं पहुँचनेका ।”

अविनाशने इसपर पूरा विश्वास कर लिया हो सो बात नहीं, परन्तु पहलेका परिहासका ढँग भी अब न रहा । बोले, “तो फिर उस दिन शिवनाथने अकारण दम्भ नहीं किया, क्यों ? मगर परिचय हुआ किस तरह ?”

आशु बाबूने कहा, “बिलकुल दैवी घटना हुई । शिवनाथको काम था मुझसे । स्त्री साथ थी, पर मकानके अन्दर लानेकी हिम्मत नहीं हुई, बाहर एक पेडके नीचे उसे खडा कर आया । लेकिन दैव टेढा हो तो आदमीकी चतुराई काम नहीं देती, असम्भव बात भी सम्भव हो जाती है । हुआ वही ।” यह कहकर उन्होने उस दिनकी आँधी-मेहकी सारीकी सारी घटना विस्तारके साथ कह सुनाई, फिर कहा, “हमारी मणि लेकिन खुश नहीं हो सकी । उसकी हम-उम्र ही थी, शायद कुछ बड़ी भी हो,—मगर मणिका कहना है कि उस दिन शिवनाथ बाबूने सच्ची बात ही कही थी,—लडकी वास्तवमे अशिधित, किसी दासीकी लडकी है । कमसे कम हमारे शिष्ट-समाजकी तो नहीं है, इसमे कोई सन्देह नहीं ।”

अविनाशको कुनूहल हुआ, “ सो कैसे जाना ? ”

आशु बाबूने कहा, “ उसने शायद भीगी धोतीके बदले साफ धुली धोती माँगी थी, और कहा था कि मैं किसीका इस्तेमाल किया हुआ साबुन नहीं लगा सकती,—मुझे नफरत मालूम होती है । ”

अविनाश समझ नहीं सके कि इसमें शिष्ट-समाजके नियमोके बाहरकी कौन-सी बात है ?

आशु बाबूने भी ठीक यही बात कही, “ इसमें असंगत कौन सी बात हुई, मैं अब तक नहीं समझ सका । मगर मणि कहती है, बातमे नही बापूजी, कहनेके ढंगमें एक ऐसी बात थी जो विना सुने नहीं जानी जा सकती । इसके सिवा, स्त्रियोकी आँख और कानोको धोखा नहीं दिया जा सकता । हमारे यहाँकी नौकरानी तक भी समझ गई कि यह उसीकी जातकी है, उसके मालिकोंकी कोई नहीं । बिलकुल नीचेसे अचानक एकदम ऊपर चढा देनेसे जैसा होता है, इसके भी ठीक वही हुआ है । ”

अविनाशने कुछ देर चुप रहकर कहा, “ दुःखकी बात है । मगर आपके साथ परिचय हुआ किस तरह ? आपसे बोली थी क्या ? ”

आशु बाबूने कहा, “ जरूर । भीगी धोती बदलकर सीधी मेरे कमरेमे आकर बैठ गई । शिक्षककी बला थी ही नहीं,—मेरी तबीयत कैसी है, क्या खाता हूँ, क्या इलाज चल रहा है, जगह यह अच्छी लग रही है या नहीं,—पूछनेका क्या ही सहज-स्वच्छन्द भाव था । बल्कि शिवनाथ तो कुछ सकुचित भी हो रहे, मगर उसमें जडताका चिह्न तक देखनेमे नहीं आया । न बातचीतमें, न आचरणमे । ”

अविनाशने पूछा, “ मालूम होता है, मनोरमा तब न होगी ? ”

“ नहीं । उसे न जाने कैसी अश्रद्धा-सी हो गई है, कहा नहीं जाता । उन लोगोके चले जानेपर मैंने कहा, ‘ मणि, उन्हें विदा करने भी एक बार बाहर नही आई ? ’ मणिने कहा, ‘ और जो कुछ कहे कर सकती हूँ बापूजी, लेकिन घरके नौकर-चाकर या दास-दासियोंको ‘ बँठिए ’ कहकर अभ्यर्थना नहीं कर सकती और फिर ‘ आइएगा ’ कहकर विदा भी नहीं दे सकती । अपने घर आनेपर भी नहीं । ’ इसके बाद कहनेको और क्या रह जाता है । ”

कहनेको और क्या रह जाता है, सो अविनाशको खुद भी हँडे न मिला, सिर्फ मृदु कठसे इतना कहा, “ बताना मुश्किल है आशु बाबू । पर, मालूम

होता है कि मनोरमाने ठीक ही कहा था। इस तरहकी औरतोसे हम जैसेके घरकी स्त्रियोंकी जान-पहिचान न होना ही अच्छा है।”

आशु बाबू चुप रहे।

अविनाश कहने लगे, “शिवनाथके संकोचका कारण भी शायद यही है। उसे तो सभी बातें मालूम हैं,—उसे डर था कि कहीं कोई भद्दी, न निकालने लायक बात उसकी स्त्रीके मुँहसे न निकल जाय।”

आशु बाबू हँस दिये, बोले, “हाँ, हो भी सकता है।”

अविनाशने कहा, “जरूर यही बात है।”

आशु बाबूने प्रतिवाद नहीं किया, सिर्फ कहा, “लड़की लेकिन लक्ष्मीकी-सी प्रतिमा थी।” कहकर उन्होंने छोटी-सी एक सॉस छोड़ी और वे आरामकुर्सीसे पीठ लगाकर लेट रहे।

कुछ देर चुप रह कर अविनाशने कहा, “मेरी बातसे क्या आपको क्षोभ हुआ?”

आशु बाबू उठके बैठे नहीं, उसी तरह अधलेटी हालतमें पड़े हुए धीरे धीरे बोले, “क्षोभ नहीं अविनाश बाबू, पर न जाने कैसी एक व्यथा सी मालूम हुई। इसीसे तो आपसे मिलनेके लिए इस तरह फडफडा रहा था। बातें भी कैसी मीठी थीं उसकी,—सिर्फ रूप ही नहीं।”

अविनाशने हँसते हुए उत्तर दिया, “मगर मैंने तो उसका रूप भी नहीं देखा और बातें भी नहीं सुनीं, आशु बाबू?”

आशु बाबूने कहा, “पर वैसा मौका अगर कभी हाथ आयेगा तो आप समझ जायेंगे कि उन्हें त्याग देनेमें कितना अन्याय हुआ है। और कोई भले ही न समझे, पर मैं निश्चित जानता हूँ कि आप जरूर समझेंगे। जाते वक्त उस लड़कीने मुझसे कहा, ‘आप मेरे पतिका गाना सुनना पसन्द करते हैं, क्यों उन्हें कभी कभी बुलवा नहीं लेते? इस बातका खयाल ही आप न करे कि मैं कौन हूँ, मैं तो आप लोगोके बीच आनेका दावा करती नहीं।’”

अविनाशको कुछ आश्चर्य हुआ, बोले, “यह तो बिलकुल अशिक्षितों जैसी बात नहीं आशु बाबू! सुननेसे मालूम होता है, उसके निजके सम्बन्धमें हम चाहे जैसी भी व्यवस्था करे, पर पतिको वह शिष्ट-समाजमें चला देना चाहती है।”

आशु बाबूने कहा, “वास्तवमें उसकी बात सुनकर मालूम हुआ कि उसे

सब मालूम है। हम लोगोंने जो उस दिन उसके पतिको अपमानित करके विदा किया था, इस बातको शिवनाथने उससे छिपाया नहीं है। शिवनाथ ज्यादा छिपा-छिपूकर चलनेवाला शख्स भी नहीं है।”

अविनाशने मजूर करते हुए कहा, “स्वभावसे वह ऐसा ही है। लेकिन एक चीज उसने जरूर छिपाई है। यह लड़की चाहे जो हो, इससे उसने वास्तवमे व्याह नहीं किया है।”

आशु बाबूने कहा, “शिवनाथने तो कहा है वह उसकी स्त्री है, और उसने भी ऐसा ही परिचय दिया कि वह उसका पति है।”

अविनाशने कहा, “परिचय दिया करे। मगर वह सच नहीं है। इसके अन्दर जो गम्भीर रहस्य है, अक्षय बाबू उसका भेद किसी न किसी दिन खोलें विना न रहेगे।”

आशु बाबूने कहा, “इसमे तो मुझे भी शक नहीं। कारण, अक्षय बाबू शक्तिशाली पुरुष हैं। मगर, इनकी परस्परकी स्वीकारोक्तिमें सत्य नहीं, सत्य केवल छिपे हुए रहस्यके दुनियाके सामने उघाड़ देनेमे ही है? अविनाश बाबू, आप तो अक्षय नहीं हैं। ऐसी तो आपसे मैं प्रत्यागा नहीं करता?”

अविनाश लजित होकर बोले, “मगर समाज भी तो है। उसकी भलाईके लिए भी तो—”

परन्तु वक्तव्य उनका खतम नहीं हो पाया था कि पासके दरवाजेको खोलकर मनोरमाने प्रवेश किया। अविनाशको नमस्कार करके उसने कहा, “बापूजी, मैं घूमने जा रही हूँ, तुम शायद आज बाहर निकल नहीं सकोगे?”

“नहीं ब्रिटिया, तुम जाओ।”

अविनाश उठकर खड़े हुए, बोले, “मुझे भी आज काम है। बाजारके पास जरा नहीं उतार दे सकती मनोरमा?”

“जरूर,—चलिए।”

जाते समय अविनाश कह गये कि बहुत ही जरूरी कामसे उन्हें कल ही दिल्ली जाना पड़ेगा, और शायद एक सप्ताहके पहले वहाँसे लौटना नहीं होगा।

५

दसके दिन बाद अविनाश दिल्लीसे लौट आये। उनके नौ-दस सालके पुत्र

जगतने आकर हाथमे एक छोटी-सी चिट्ठी दी। उसमे सिर्फ एक वाक्य लिखा था—“शामको जरूर आइएगा।—आशु।”

जगतकी विधवा मौसीने दरवाजेके परदेको हटाकर खिले हुए गुलाब जैसा मुँह निकालकर कहा, “आशु बाबूके घरके क्या आँखे बिछाये ही बैठे थे जो घरमे आते न आते तलब कर लिये गये।—अभी ही जाना होगा ?”

अविनाशने कहा, “शायद कोई खास काम है।”

“काम खाक है। वे लोग तो जैसे मुखर्जी साहबको निगल ही जाना चाहते हैं ?”

अविनाश अपनी छोटी सालीको लाडसे कभी ‘छोटी बहू’ कहते हैं और कभी उसका नाम ‘नीलिमा’ लेकर पुकारते हैं। हँसके बोले, “छोटी बहू, अमृत-फल अनादरके साथ पेड़-तले पड़ा हुआ हो तो उसे देखकर बाहरके लोगोको जरा लोभ हो ही जाता है ?”

नीलिमा हँस दी, बोली, “तब तो यह बात उन लोगोको जता देना जरूरी हो जाती है कि वह इन्द्रायण फल है, अमृत फल नहीं।”

अविनाशने कहा, “अच्छा, जता देना। पर वे विश्वास नहीं करेगे, लोभ और भी बढ़ जायगा। हाथ बढ़ानेमे भी कसर न रखेंगे।”

नीलिमाने कहा, “उससे लाभ न होगा मुखरजी महाशय, सब लोगोकी पहुँचके बाहर अबकी बार मजबूत-सा बेडा बनवा रखूँगी।” इतना कहकर वह हँसी दबाके परदेकी ओटमे चली गई।

अविनाश जब आशु बाबूके घर जाकर पहुँचे, तब थोड़ा-सा दिन बाकी था। गृहस्वामीने अत्यन्त आदरके साथ उनका स्वागत किया और कृत्रिम क्रोधके साथ कहा, “आप अधार्मिक हैं। परदेशमे मित्रको अकेला छोडकर दस दिनसे गैर-हाजिर रहे, इस बीचमें तो इस अनुचरकी दस दशाएँ समुपस्थित हो गईं।”

अविनाश चौंककर बोले, “एक साथ दस दस दशाएँ! पहले पहली तो बताइए ?”

“बताता हूँ। पहली दशा तो यह हुई कि दोनों टॉगे सिर्फ ताजा ही नहीं हुईं, बल्कि उन्होने अत्यन्त तेज चालसे ऊपरसे नीचे और नीचेसे ऊपर आना-जाना शुरू कर दिया।”

“बेहद भयकी बात है! दूसरीका वर्णन कीजिए।”

“दूसरी यह कि आज किसी पर्वके उपलक्ष्यमें हिन्दुस्तानी नारी-कुल यमुनाके कूलपर इकट्ठा हुआ है और हरेन्द्र-अक्षय आदि पण्डित-समाजने निर्लिप्त निर्विकार चित्तसे वहाँ अभी अभी अभियान किया है।”

“अच्छा, ठीक है। तीसरी दशाका हाल सुनाइए।”

“दर्शनेच्छु आशुतोष अत्यन्त उत्कण्ठित हृदयसे अविनाशकी प्रतीक्षा कर रहा है, प्रार्थना है कि वे अस्वीकार न करें?”

अविनाशने हँसते हुए कहा, “उन्होंने प्रार्थना मंजूर कर ली। अब चौथी दशाका वर्णन कीजिए।”

आशु बाबूने कहा, “यह जरा कुछ भारी है। चिरजीव महोदयने विलायतसे भारतमें पदार्पण किया है और वे काशी होते हुए परसो इसी आगरा नगरीमें पधारे हैं। सम्प्रति मोटरकी मशीन बिगड़ गई है और चिरजीव स्वयं मरम्मतके काममें लगे हुए हैं। मरम्मत समाप्तप्राय है और वे अब आते ही होंगे। अभिलाषा है, पहली चाँदनी रातमें सब एक साथ आज ताजमहलका निरीक्षण करें।”

अविनाशका हँसता चेहरा गम्भीर हो उठा, पूछा, “ये चिरजीव साहब कौन हैं आशु बाबू? क्या इन्हींकी बात उस रोज कहते कहते अचानक रुक गये थे?”

आशु बाबूने कहा, “हाँ। मगर आज कहनेमें, कमसे कम आपसे कहनेमें कोई रुकावट नहीं। अजितकुमार भेरे भावी जमाई हैं, इन दोनोंका प्रेम ससारकी एक अपूर्व वस्तु है। लड़का क्या है रत्न है।”

अविनाश स्थिर होकर सुनने लगे और आशु बाबू कहने लगे, “हम ब्रह्मसमाजी नहीं हैं, सनातनी हैं। सब क्रियाकर्म सनातनी-मतानुसार करते हैं। यथासमय, अर्थात् चार साल पहले ही इन दोनोंके ब्याह हो जानेकी बात थी, होता भी यही, मगर नहीं हुआ। जिस तरह इन दोनोंका परिचय हुआ वह भी एक विचित्र घटना है,—विधि-लिपि कहा जाय तो अत्युक्ति न होगी। पर उस बातको अभी जाने दीजिए।”

अविनाश पूर्ववत् स्तब्ध बैठे रहे। आशु बाबू बोले, “मणिकी तेल-ताई हो गई थी कि इतनेमें रातकी गाड़ीसे काशीसे छोटे काका आ पहुँचे। पिताकी मृत्युके बाद वे ही घरके बड़े थे, बाल-बच्चा कोई था नहीं, काकीको लेकर बहुत दिनोंसे काशीवास कर रहे थे। ज्योतिषपर उनका अखण्ड विश्वास था, आकर बोले, यह ब्याह अभी हो ही नहीं सकता। उन्होंने खुद तथा और और पण्डितोंसे निर्भूल

गणना करा देखी है कि इस ब्याहके होनेसे तीन साल तीन महीनेके अन्दर ही मणि विधवा हो जायगी ।

“ घरमे एक ऊधम-सा मच गया, सारी तैयारियाँ गुटालेमे पड़ गई, मगर मैं काकाको जानता था, समझ गया कि इसमे जरा भी इधर-उधर नहीं होनेका । अजित खुद भी एक बहुत बड़े घरका लडका है, उसके एक विधवा काकीके सिवा संसारमे और कोई नहीं था, वे भी बहुत गुस्सा हुई, अजित मारे दु ख और अभिमानके इञ्जीनीयरिंग पढनेके बहाने विलायत चला गया और सबने जान लिया कि यह सम्बन्ध हमेशाके लिए टूट गया । ”

अविनाशने रुकी हुई साँस छोडकर पूछा, “ इसके बाद फिर ? ”

आशु बाबूने कहा, “ फिर हम सब हताश हो गये, हुई नहीं एक मणि खुद । मुझसे आकर बोली, ‘ बापूजी, ऐसी क्या बडी बात हो गई है जिसके लिए तुमने खाना-पीना-सोना छोड़ दिया है ? तीन साल ऐसा क्या बडा समय है ? ’ उसके मनको कितनी जबरदस्त ठेस पहुँची थी, सो मैं जानता था । मैंने कहा, ‘ बेटी, तेरी बात ही सार्थक हो, पर इन सब बातोमे तीन साल तो दर-किनार, तीन दिनकी रोक भी बुरी होती है । ’ मणिने हँसकर कहा, ‘ तुम्हे डर-नेकी जरूरत नहीं बापूजी, मैं उन्हे पहचानती हूँ । ’ अजित हमेशासे जरा कुछ सात्त्विक प्रकृतिका आदमी है, भगवानपर उसका अचल विश्वास है । जाते समय मणिको एक छोटी चिट्ठी लिखकर चला गया । इन चार सालोमे फिर उसने दूसरी कोई चिट्ठी ही नहीं लिखी । न लिखे, पर मन ही मन मणि सब जानती थी, और तबसे उसने ब्रह्मचारिणीका जीवन ग्रहण किया । देखो तो बाहरसे कोई कुछ समझ ही नहीं सकता । समझे अविनाश बाबू ? ”

अविनाश श्रद्धासे विगलित-चित्त होकर बोले, “ हाँ, वास्तवमे नहीं समझ सकता, मैं आशीर्वाद देता हूँ कि ये लोग जीवनमे सुखी हो । ”

आशु बाबूने कन्याकी तरफसे ही मानो सिर झुकाकर उसे ग्रहण किया और कहा, “ ब्राह्मणका आशीर्वाद निष्फल नहीं होगा । अजित सबसे पहले काका साहबके पास गया था । उन्होने अनुमति दे दी है । नहीं तो, यहाँ शायद वह आता ही नहीं । ”

इसके बाद, दोनो कुछ देर चुप रहे, फिर आशु बाबू कहने लगे, “ अजितके विलायत चले जानेपर जब दो साल तक उसका कोई समाचार नहीं आया

तब मैंने भीतर ही भीतर वरकी खोज न की हो सो बात नहीं। पर मणिको अकस्मात् मालूम हो गया और उसने मना कर दिया। कहा, 'बापूजी, इसकी कोशिश तुम मत करो। मेरा तुमने प्रकट रूपसे सम्प्रदान भले ही न किया हो, पर मनसे तो कर ही दिया था।' मैंने कहा, 'ऐसा तो कितने ही विवाहोंमें हुआ करता है, बेटी।' लेकिन लडकीकी आँखोंमें मानों पानी भर आया। बोली, 'नहीं होता बापूजी। सिर्फ बातचीत ही होती है, उससे ज्यादा कुछ नहीं,— नहीं बापूजी, मेरे भाग्यमें भगवानने जो लिखा है उसे मैं सह सकूँ, यही काफी है, सुझे और कोई आदेश तुम मत देना।' दोनोंकी ही आँखोंसे आँसू गिरने लगे, पोंछकर मैंने कहा, 'कसूर बन गया बेटी, अपने नासमझ बापूको तू क्षमा कर'।”

अकस्मात् पूर्व-स्मृतिके आवेगसे उनका कण्ठ रुद्ध हो गया। अविनाश खुद भी कुछ देर तक बात नहीं कर सके; उसके बाद धीरे धीरे बोले, “आशु बाबू, ससारमें हम लोग न जाने कितनी गलतियों किया करते हैं और न जाने कितनी अनुचित धारणाएँ मनमें पालते रहते हैं।”

आशु बाबू ठीक समझ न सके, बोले, “कैसी ?”

“यही, जैसे, हममेंसे बहुतसे ऐसा समझा करते हैं कि लडकियाँ उच्च शिक्षा पाकर भेम-साहवा बन जाती हैं, हिन्दुओंके प्राचीन मधुर संस्कारोंके लिए उनके हृदयमें जैसे स्थान ही नहीं रहता। यह कितना बड़ा भ्रम है, भला ?”

आशु बाबूने गरदन हिलाकर कहा, “भ्रम बहुतेरी जगह होता जरूर है। मगर आप जानते हैं अविनाश बाबू, क्या शिक्षा और क्या अशिक्षा, असल चीज है प्राप्त करना। इस प्राप्त करने न करनेके ऊपर ही सब बातें निर्भर हैं। नहीं तो, एकका अपराध दूसरेपर आरोप करनेसे ही गुटाला होता है।—आ गये अजित ! मणि कहाँ है ?”

तीसके सालका एक सुन्दर बलिष्ठ युवक कमरेके भीतर दाखिल हुआ। उसके कपड़ोंपर कालिखके दाग लग गये थे। उसने कहा, “मणि अब तक मेरी मदद कर रही थीं, उनके कपड़ोंमें भी कालिख लग गई है, कपड़े बदलने गईं हैं। मोटर ठीक हो गई है, शॉफरसे सामने लाकर खड़ी करनेको कह दिया है।”

आशु बाबूने कहा, “अजित, ये मेरे परम मित्र हैं श्रीयुत अविनाश सुखो-पाध्याय। यहाँके कालेजके प्रोफेसर हैं, ब्राह्मण हैं, इन्हे प्रणाम करो।”

आगन्तुक युवकने अविनाशको पाँव छूकर प्रणाम किया। फिर खड़े होकर आशु बाबूको लक्ष्य करके कहा, “ मणिके आनेमें पाँचेक मिनटसे ज्यादा देर न लगेगी। मगर आप जरा जल्दीसे तैयार हो लीजिए। देर होनेपर सब देखनेका समय नहीं मिलेगा। लोग कहते हैं ताजमहल देखते देखते जी ही नहीं भरता।”

आशु बाबूने कहा, “ जी न भरनेकी ही चीज है बेटा, पर, हम लोग तो तैयार ही बैठे हैं। बल्कि तुम्हीं लोगोको देर है, तुम्हींको अभी कपड़े बदलना बाकी है।”

युवकने हँसकर कहा, “ सो रहने दीजिए। यह तो हमारा पेशा है। कपड़ोंपर कालिख लगनेसे हम लोगोका कोई अगौरव नहीं होता।”

बात सुनकर आशु बाबू मन ही मन अत्यन्त प्रसन्न हुए, और अविनाश भी युवककी विनम्र सरलतापर मुग्ध हो गये।

इतनेमें मणि आ पहुँची। सहसा उसकी तरफ देखकर अविनाश चौंक उठे। कई दिनोंसे उन्होंने उसे देखा नहीं था, और इस बीचमें यह अप्रत्याशित आनन्दकी घटना हुई थी। खासकर, उसके पिताके मुँहसे अभी अभी जो बातें सुनी थीं उससे उन्होंने समझ लिया था कि मनोरमाके चेहरेपर आज शायद ऐसी कोई बात देखेंगे जो अनिर्वचनीय होगी और जीवनमें कभी देखी न होगी। मगर वहाँ कुछ भी नहीं था, बिल्कुल सीधी-सादी पोशाक। छिपे हुए आनन्दका छिपा आडम्बर कहींसे आत्म-प्रकाश करता हुआ नहीं दिखाई दिया। सुगम्भीर प्रसन्नताकी शान्त दीप्ति चेहरेपर कहीं भी विकसित होती नहीं दिखाई दी, बल्कि, न जाने कैसी एक क्लान्तिकी छाया ने ही आँखोंकी दृष्टिको म्लान कर रखा था। अविनाशको ऐसा जान पड़ा कि पितृ-स्नेहवश शायद आशु बाबूने अपनी कन्याको गलत समझा है, या फिर किसी दिन जो सत्य था वह आज झूठ हो गया है।

थोड़ी देर बाद एक बड़ी भारी मोटरमें बैठकर सब चल दिये। जमुनाके घाट-घाटपर पुण्य-लुब्ध नारियो और रूप-लुब्ध पुरुषोंकी भीड़ तब तक लगभग कम हो चुकी थी। सुन्दर और सुदीर्घ मार्गमें सर्वत्र ही उनकी सज-धज और विचित्र रंग-विरंगी पोशाके अस्तमान रवि-करोसे विशेष सुन्दर हो उठी थीं, और उस दृश्यको देखते हुए जब वे विश्वविख्यात अनन्त-सौन्दर्यमय ताजमहलके सिंहद्वारके सामने जा पहुँचे, तब हेमन्तऋतुका छोटा-सा दिन अवसानकी ओर बढ़ा जा रहा था।

यमुना-किनारे जो कुछ देखनेका था सो सब देख-भालकर अक्षयका दल पहलेसे ही वहाँ हाजिर हो गया था। ताज उन लोगोंने बहुत बार देखा है, देखते देखते अरुचि हो गई है, इसीसे वे ऊपर न जाकर नीचेके बागमें एक किनारे बैठ गये थे। इन लोगोंको आते देख उन सबने उच्च कोलाहलके साथ स्वागत किया। वातव्याधि-पीड़ित आशु बाबू अपनी भारी-भरकम देहको घासपर रखते हुए गहरी उसास छोड़कर बोले, “ओःफ, अब जीमें जी आया। अब जिसकी जितनी तबीयत हो, मुमताज वेगमकी कब्र देखकर आनन्द प्राप्त करते रहे। वावा। आशु वैद्य यहींसे वेगम साहबाको कोरनिश वजा लाता है। इससे ज्यादा और उससे कुछ नहीं हो सकता।”

मनोरमाने क्षुब्ध कण्ठसे कहा, “सो नहीं होगा बापूजी। तुम्हें अकेला छोड़कर हममेंसे कोई भी नहीं जा सकता।”

आशु बाबू हँसकर बोले, “डरकी कोई बात नहीं बेटी, तुम्हारे बूढ़े बापको कोई चुरा नहीं ले जायगा।”

अविनाशने कहा, “नहीं, इसकी आशंका नहीं। बदस्तूर क्रेन और लोहेकी जजीर लाये बगैर वह उठा ही कैसे सकेगा ?”

मनोरमाने कहा, “मेरे बापूजीको कोई नजर न लगाए। आप लोगोंकी ही नजरसे बापूजी यहाँ आकर बहुत-कुछ दुबले हो गये हैं।”

अविनाशने कहा, “ऐसा अगर हुआ हो तो हम लोगोंसे अन्याय हुआ है, यह बात माननी ही पड़ेगी। कारण, दृष्ट्यके लिहाजसे इस चीजकी इज्जत ताजमहलसे किसी कदर कम नहीं है।”

सब कोई हँस दिये। मनोरमाने कहा, “सो नहीं होगा बापूजी, तुम्हें साथ चलना ही होगा। तुम्हारी आँखोंसे देखे बिना इस चीजका आधा सौन्दर्य ढँका ही रह जायगा। कोई कितनी ही बातें क्यों न बतावे पर तुमसे ज्यादा असली बातें और कोई नहीं जानता।”

अविनाशके सिवा इस बातका मर्म और कोई नहीं जानता कि इसके मानी क्या हैं। वे भी यही अनुरोध करने जा रहे थे। इतनेमें सहसा सबकी दृष्टि पड़ी एक अप्रत्याशित चीजपर। ताजके पूर्वकी ओरसे घूम कर अकस्मात् शिवनाथ और उसकी स्त्री सामने आ पड़े। शिवनाथ अनदेखी करके दूसरी तरफ जाना

ही चाहता था कि स्त्री उसकी दृष्टि आकर्षित करके खुश हो उठी और बोली, “आशु बाबू और उनकी लड़की भी आई हैं, देखो तो सही !”

आशु बाबूने जोरकी आवाज लगाकर उन्हें पुकारा, “आप लोग कब आये शिवनाथ बाबू ? इधर आइए ।”

स्त्रीके साथ शिवनाथ पास आ खड़ा हुआ । आशु बाबूने उनका परिचय देकर कहा, “ये हैं शिवनाथकी स्त्री । आपका नाम लेकिन नहीं मालूम ।”

“मेरा नाम है कमल । मगर मुझसे ‘आप’ न कहा करे आशु बाबू ।”

आशु बाबू बोले, “कहना उचित भी नहीं है । कमल, ये लोग मेरे मित्र हैं, तुम्हारे पतिके भी परिचित हैं । बैठो ।”

कमलने अजितकी तरफ इशारा करके कहा, “मगर इनका परिचय तो दिया ही नहीं ?”

आशु बाबूने कहा, “क्रमशः दूँगा । ये मेरे,—ये मेरे परम आत्मीय हैं । नाम अजितकुमार राय । कुछ ही दिन हुए, विलायतसे वापस आकर हम लोगोंसे मिलने आये हैं । कमल, तुमने क्या आज पहले पहल ताजमहल देखा ?”

कमलने सिर हिलाकर कहा, “हाँ ।”

आशु बाबूने कहा, “तब तो तुम भाग्यवती हो । पर अजित तुमसे भी भाग्यवान् हैं, क्योंकि, यह परम आश्चर्यकी चीज उसने अभी तक देखी नहीं, अब देखेगा । लेकिन अब उजाला घटता आता है, ज्यादा देर करना तो अब ठीक नहीं, अजित ।”

मनोरमाने कहा, “देर तो सिर्फ तुम्हारे लिए ही हो रही है, बापूजी, उठो ।”

“उठना तो आसान काम नहीं बेटी, उसके लिए तो आयोजन करना पड़ेगा ।”

“तो फिर वही आयोजन करो न, बापूजी ।”

“करता हूँ । अच्छा कमल, देखकर कैसा मालूम हुआ ?”

कमलने कहा, “आश्चर्यकी चीज ही मालूम हुई ।”

मनोरमा उसके साथ बोली नहीं, यहाँ तक कि उससे परिचय है, इस बातका आभास भी उसके आचरणसे प्रकट नहीं हुआ । पितासे ताकीद करते हुए उसने कहा, “शाम हुई आ रही है बापूजी, उठो अब ।”

“उठता हूँ बेटी ।” कहकर आशु बाबू उठनेका जरा भी उद्योग न करके बैठे ही रहे । कमल जरा हँसी, मनोरमाकी तरफ देखकर बोली, “इनकी तबीयत

भी अच्छी नहीं है, और चढना-उतरना भी आसान नहीं। इससे बल्कि हम लोग बैठे बैठे बातें करें, आप लोग देख आइए।”

मनोरमाने इस प्रस्तावका जवाब तक नहीं दिया, सिर्फ पितासे ही जिदके साथ कहा, “नहीं बापूजी, सो नहीं होनेका। उठो अब तुम।”

मगर, देखा गया कि उठनेकी कौशिश लगभग किसीने भी नहीं की। जो जीवित आश्चर्य इस अपरिचित रमणीके सर्वोपगमे व्याप्त होकर अकस्मात् मूर्तिमान् हो उठा, उसके सामने वह निकट ही खड़ा हुआ सगमरमरका अव्यक्त आश्चर्य मानो एक क्षणमें धुँधला-सा पड गया।

अविनाशकी अन्यमनस्कता दूर हो गई। बोले, “इनके विना गये काम न चलेगा। मनोरमाकी धारणा है कि पिताकी आँखोंसे देखे वगैर ताजका आधा सौन्दर्य भी हृदयगम नहीं किया जा सकता।”

कमलने अपनी सरल आँखें उठाकर पूछा, “क्यों?” फिर आशु बाबूसे कहा, “आप शायद इस विषयके विशेषज्ञ हैं? और शायद सब बातें जानते हैं?”

मनोरमा मन ही मन विस्मित हुई, बातें तो ठीक अशिक्षित दासी-कन्या जैसी नहीं मालूम होतीं।

आशु बाबू पुलकित होकर बोले, “मैं कुछ भी नहीं जानता। विशेषज्ञ तो हूँ ही नहीं, और सौन्दर्य-तत्त्वका सिर-पैरतक नहीं जानता। उस तरफसे तो मैंने इसे देखा तक नहीं कमल। मैं देखता हूँ बादशाह शाहजहाँको। मैं देखता हूँ उनकी असीम व्यथाको जो मानो इसके हर पत्थरके अग-अगमें समाई हुई है। मैं देखता हूँ उनके एकनिष्ठ पत्नी-प्रेमको, जो इस मर्मर-काव्यकी सृष्टि करके चिरकालके लिए अपनी प्रियतामाको विश्वके सामने अमर कर गया है।”

कमलने अत्यन्त स्वाभाविक कण्ठसे उनके चेहरेकी तरफ देखकर कहा, “मगर उनकी तो, सुना है, और भी बहुत-सी बेगमें थीं। बादशाहको मुमताजपर जैसा प्रेम था, वैसा औरोंपर भी था। हो सकता है कि उनसे कुछ ज्यादा हो, पर एकनिष्ठ प्रेम तो उसे नहीं कहा जा सकता आशु बाबू। उनमें वह बात नहीं थी।”

इस अप्रचलित भयानक मन्तव्यसे सब चौंक उठे। आशु बाबू या और कोई इसका जवाब खोजकर भी न पा सका।

कमलने कहा, “बादशाह कवि थे; वे अपनी शक्ति, सम्पदा और धैर्यसे

इतनी बड़ी विराट् सौन्दर्यकी वस्तु प्रतिष्ठित कर गये हैं। मुमताज तो एक आकस्मिक उपलक्ष्य-मात्र थी। वह न होती तो भी ऐसा सौन्दर्य-सौध वे किसी भी घटनाको लेकर रच जा सकते थे। धर्मके नामपर होता तो भी कोई नुकसान नहीं था और हजारों-लाखों आदमियोंकी हत्या करके दिग्विजय प्राप्तिकी स्मृतिके रूपमें होता तो भी इसी तरह चल जाता। यह एकनिष्ठ प्रेमका दान नहीं है, यह तो बादशाहका निजी आनन्द-लोकका अक्षय दान है। वस, इतना ही हमारे लिए काफी है।”

आशु बाबूके दिलपर चोट-सी लगी। बार बार सिर हिलाकर कहने लगे, “काफी नहीं कमल, हरगिज ऐसा नहीं था। तुम्हारी बात ही अगर सच हो, बादशाहके मनमें एकनिष्ठ प्रेम अगर न था तो इस विगाल स्मृति-मन्दिरका कोई मानी ही नहीं रह जाता। फिर वे चाहे जितनी बड़ी सौन्दर्यकी सृष्टि क्यों न कर जाते, मनुष्यके हृदयमें वैसी श्रद्धाका आसन उनके लिए नहीं रह जाता।”

कमलने कहा, “अगर न रहे तो वह मनुष्यकी मूढता है। मैं नहीं कहती कि निष्ठाका कोई मूल्य नहीं, पर जो मूल्य युग-युगसे लोग उसे देते आये हैं वह उसका प्राप्य मूल्य नहीं है। एक दिन जिससे प्रेम किया है, फिर किसी दिन किसी भी कारणसे उसमें किसी परिवर्तनका अवकाश नहीं हो सकता : मनका यह अचल-अडिग जड़ धर्म न तो स्वस्थ है और न सुन्दर ही।”

सुनकर मनोरमाके विस्मयकी सीमा न रही। मूर्ख दासी-कन्या कहकर इसकी उपेक्षा करना कठिन है, मगर इतने पुरुषोंके सामने उसी जैसी एक नारीके मुँहसे निकली हुई इस तरहकी लजाहीन बातने उसे जवरदस्त चोट पहुँचाई। अबतक वह कुछ बोली नहीं थी, पर अब वह अपनेको रोक न सकी, कठोर किन्तु दबी ज़बानसे बोली, “मैं मानती हूँ, ऐसी मनोवृत्ति और किसीके न सही, पर आपके लिए स्वाभाविक है मगर औरोंकी दृष्टिमें न तो यह सुन्दर है और न जोभन।”

आशु बाबू मन ही मन अत्यन्त क्षुण्ण होकर बोले, “छिः, बेटी।”

कमल गुस्सा नहीं हुई, बल्कि जरा हँस दी। बोली, “बहुत दिनोंके मूल सस्कारपर आघात लगनेसे आदमी सहसा सह नहीं सकता। आपने सच ही कहा है, हमारे निकट यह बात बहुत ही स्वाभाविक है क्योंकि हमारे शरीर और मनमें यौवन परिपूर्ण है, हमारे मनमें प्राण हैं। जिस दिन जानूँगी कि आवश्यकता होने-पर भी उसमें परिवर्तनकी कोई शक्ति बाकी नहीं रही उस दिन समझ लूँगी कि

उसका खातमा हो चुका है,—वह मर चुका है।” कहकर ज्यों ही उसने आँखें उठाईं त्यों ही देखा कि अजितकी आँखोंसे जैसे चिनगारियाँ निकल रही हैं। मालूम नहीं वह दृष्टि मनोरमाने देखी या नहीं, किन्तु वह बातके बीचहीमें अकस्मात् बोल उठी, “बापूजी, अब दिन नहीं है, मुझसे जितना दिखाते बने मैं अजित बाबूको तब तक कुछ थोड़ा दिखा लाऊँ।”

अजितकी अन्यमनस्कता दूर हो गई। उसने कहा, “चलो, हम लोग देख आयेँ।”

आशु बाबू खुश होकर बोले, “अच्छी बात है, जाओ बेटी, हम लोग यहीं बैठे हैं। लेकिन जरा जल्दी ही लौट आना, न होगा तो कल फिर जरा जल्दी आ जायेंगे।”

६

अजित और मनोरमा जब ‘ताज’ देखकर लौटे तब सूर्य अस्त हो चुका था, पर उजाला खतम नहीं हुआ था। सब खूब गिरोह बाँधकर जमे थे, और तर्क घोरतर हो उठा था। ताजमहलकी बात, घर लौटनेकी बात, यहाँ तक कि अजित-मनोरमाकी बातका भी उन्हें खयाल नहीं था। अक्षय चुप बैठा उफन रहा था। देखकर मालूम होता था कि इसके पहले वह काफी शोर मचा चुका है और अब दम ले रहा है। आशु बाबू देहके अधोभागको चक्रके बाहरकी ओर पसार कर और ऊर्ध्व भागको दोनों हाथोंपर रखकर, गुरु-भार वहन करनेका एक तरीका निकालकर अत्यन्त दिलचस्पीके साथ सुन रहे हैं। अविनाश सामनेकी ओर झुककर तीव्र दृष्टिसे कमलके चेहरेकी तरफ देख रहे हैं। समझमें आया कि फिलहाल सवाल-जवाब इन्हीं दोनोंके दरम्यान चालू है। सबने आगन्तुकोंकी ओर मुँह उठाकर देखा। किसीने जरा गरदन हिलाई और किसीको उतनेकी भी फुरसत नहीं मिली। कमल और शिवनाथ,—इन दोनोंने भी मुँह उठाकर देखा। किन्तु आश्चर्य यह है कि एककी आँखोंकी दृष्टि जैसे शिखाकी तरह जल रही है, दूसरेकी दृष्टि वैसे ही क्लान्त और मलिन हो रही है। मानो वह कुछ देख ही नहीं रहा है, न कुछ सुन ही रहा है। इस दलमें बैठा हुआ भी शिवनाथ जैसे न जाने कहाँ कितनी दूर चला गया है।

आशु बाबूने कहा, “ बैठो । ” पर वे कहीं बैठे, और बैठे या नहीं, यह देखनेकी भी उन्हे फुरसत नहीं मिली ।

अविनाशने शायद अक्षयकी युक्ति-मालाका छिन्न सूत्र हाथमें ले लिया और कहा, “ बादशाह शाहजहाँका प्रसङ्ग अभी रहने दो । मैं मानता हूँ कि उनके सम्बन्धमें विचार करनेकी जरूरत है, प्रश्न जरा जटिल है । मगर प्रश्न जहाँ उस सामनेके संगमरमरके समान सफेद, पानीकी तरह साफ, सूर्यके प्रकाशकी तरह स्वच्छ और सीधा है,—ले लीजिए हमारे आशु बाबूका जीवन, किसी भी दिशामें भी कोई कमी नहीं थी, बन्धु-बान्धवोंकी कोशिशमें भी कोई त्रुटि नहीं थी, मालूम तो है ही सब,—लेकिन यह बात ये सोच ही न सके कि अपनी मृत स्त्रीकौ जगह और किसीको लाकर किसी तरह बिठाया जा सकता है । यह बात इनकी कल्पनासे भी बाहर है । बताइए, नर-नारीके प्रेमका यह कितना बड़ा आदर्श है ? कितना ऊँचा स्थान है इसका ? ”

कमल कुछ कहना ही चाहती थी कि पीछेसे एक मृदु स्पर्शका अनुभव करके उधर देखने लगी । शिवनाथने कहा, “ अब यह आलोचना बन्द करो । ”

कमलने पूछा, “ क्यों ? ”

शिवनाथने उत्तरमें सिर्फ इतना कहा, “ ऐसे ही कह रहा हूँ । ” और वे चुप हो गये । उनकी बातपर किसीने विशेष ध्यान नहीं दिया,—उन उदास अन्व-मनस्क आँखोंके अन्तरालमें कौन-सी बात दबी रह गई, किसीको मालूम भी न हुई, और न किसीने जाननेकी कोशिश ही की ।

कमलने कहा, “ अच्छा, ऐसे ही । तुम्हें घर चलनेकी जल्दी पढी है शायद ? पर घर तो साथ ही मौजूद है । ” और हँस दी ।

आशु बाबू सहम गये, हरेन्द्र और अक्षय ओठों ही ओठोंमें मुसकराये, मनोरमाने दूसरी तरफ आँखे फेर लीं, किन्तु जिसको लक्ष्य करके यह बात कही गई थी, उस शिवनाथके आश्चर्यजनक सुन्दर चेहरेपर एक रेखाका भी परिवर्तन नहीं हुआ,—मानो वह बिलकुल पत्थरका बना हो,—न तो उसे कुछ दिखाई देता है और न सुनाई ।

अविनाशसे देर नहीं सही जा रही थी, उन्होंने कहा, “ भरे सवालका जवाब दो । ”

कमलने कहा, “ पर पतिकी मनाही है जो । उनकी मंशाके खिलाफ चलना

क्या उचित है ?” यह कहकर वह हँसने लगी। अविनाशसे स्वयं भी विना हँसे न रहा गया। बोले, “ इस मामलेमें अपराध न माना जायगा। हम इतने आदमी मिलकर तुमसे अनुरोध कर रहे हैं, जवाब दो ?”

कमलने कहा, “ आशु बाबूको आज मिलाकर दो दिन देखा है सिर्फ, पर इसी बीचमें मन ही मन मैं उन्हे चाहने लगी हूँ। ” फिर शिवनाथकी तरफ इशारा करके कहा, “ अब समझमें आया न, कि क्यों ये मुझे बोलनेके लिए मना कर रहे थे ?”

आशु बाबूने खुद इसमें रुकावट डाली, बोले, “ पर मेरी तरफसे तुम्हें सकोच या दुबिधा करनेका कोई कारण नहीं। बूढ़ा आशु वैद्य बड़ा निरीह आदमी है कमल ! सिर्फ दो ही दिन देखकर तुमने उसे बहुत-कुछ समझ लिया होगा, और दो दिन और भी देखोगी तो समझ जाओगी कि उससे डरने जैसी भूल संसारमें शायद ही कोई हो। तुम स्वच्छन्दतासे कहो,—ये सब बातें सुननेमें वास्तवमें मुझे बहुत आनन्द आता है। ’

कमलने कहा, “ मगर ठीक इसीलिए तो ये मना कर रहे थे, और इसी-लिए अविनाश बाबूकी बातका जवाब देनेमें अब तक मेरी जवान रुकती थी कि नर-नारीके प्रेमके व्यापारमें न तो मैं इसे बड़ी चीज समझती हूँ और न आदर्श ही मानती हूँ। ”

अब अक्षयका मुँह खुला। उसके प्रश्नके ढँगमें श्लेष था, बोला, “ सम्भव यही है कि आप लोग नहीं मानते, मगर क्या मानते हैं, जरा बताएँगी क्या ? ”

कमलने उसकी तरफ देखा जरूर; पर ठीक उसीको उत्तर दिया हो, सो बात नहीं। वह बोली, “ एक दिन आशु बाबू अपनी छीसे प्रेम करते थे, जो इस समय जीवित नहीं हैं। पर अब उन्हे न तो कुछ दिया ही जा सकता है और न उनसे कुछ पाया जा सकता है। उन्हे अब न तो सुखी किया जा सकता है और न दुःख दिया जा सकता है। वे हैं ही नहीं, प्रेम-पात्रका निशान तक पुछ गया है। उन्हे किसी दिन प्रेम किया था, मनमें सिर्फ यह घटना-मात्र रह गई है। मनुष्य नहीं है, उसकी केवल स्मृति है। उसीको अहोरात्र मनमें पालते रहकर वर्तमानकी अपेक्षा अतीतको ही ध्रुव जानकर जीवन बितानेमें कौन-सा बड़ा भारी आदर्श है, मेरी तो कुछ समझमें नहीं आता। ”

कमलके मुँहसे ऐसी बात सुनकर आशु बाबूको फिर चोट पहुँची। वे बोले,

“ मगर, हमारे देशकी विधवाओंके हाथमें सिर्फ यही एक चरम पूँजी रहती है । पति चल बसता है, पर उसकी स्मृतिको लेकर ही तो विधवा-जीवनकी पवित्रता बनी रहती है । इसे क्या तुम नहीं मानती ? ”

कमलने कहा, “ नहीं । एक बड़ा नाम दे देनेसे ही तो कोई चीज सारमें सचमुच बड़ी नहीं हो जाती । बल्कि यों कहिए कि इस देशमें इसी तरह वैधव्य-जीवन वितानेका रिवाज है, कहिए कि एक झूठको सत्यका गौरव देकर ही लोग उन्हें ठगते आ रहे हैं, इसे मैं अस्वीकार नहीं करूँगी । ”

अविनाशने कहा, “ अगर ऐसा ही हो, लोग अगर उन्हें ठगते ही आ रहे हों, विधवाके ब्रह्मचर्यमें,—खैर जाने दो, ब्रह्मचर्यका नाम अब न लँगा,—लेकिन उसके आमरण सयत जीवनको क्या हम विराट् पवित्रताका भी सम्मान न देंगे ? ”

कमल हँस दी, बोली, “ अविनाश बाबू, यह भी एक उसी शब्दका मोह है । ‘ सयम ’ शब्द बहुत दिनोसे बहुत ज्यादा इज्जत पा पा कर ऐसा फूल उठा है कि उसके लिए अब स्थान-काल कारण-अकारण नहीं रह गया है । उसके उच्चारण-मात्रसे सम्मानके बोझसे आदमीका सिर झुक जाता है । परन्तु, अवस्था-विशेषमें यह भी एक थोथा आवाज़से ज्यादा कुछ नहीं है । यह शब्द मुँहसे निकालते ही साधारण लोगोंको भले ही डर लगे, पर मुझे नहीं लगता । मैं उस दलकी नहीं हूँ । सिर्फ इसी लिए कि बहुत-से लोग बहुत दिनोसे कोई एक बात कहते आ रहे हैं, मैं उसे मान नहीं लेती । पतिकी स्मृतिको छातीसे चिपटाये रह कर विधवाओंको दिन काटने चाहिए, इसके समान स्वतःसिद्ध पवित्रताकी धारणाको स्वीकार करनेमें मुझे तब तक हिचकिचाहट रहती है जब तक कि उसे कोई प्रमाणित नही कर देता । ”

अविनाशको जवाब ढूँढे न मिला और वे क्षण-भर विमूढकी भौंति देखते रह गये, फिर बोले, “ तुम कहती क्या हो ? ”

अक्षयने कहा, “ दो और दो चार होते हैं, इसे भी शायद प्रमाणित किये बगैर आप नहीं मानेंगी ? ”

कमलने न तो जवाब दिया और न गुस्सा ही हुई, सिर्फ हँस दी ।

और भी एक सज्जन जो गुस्सा नहीं हुए, वे थे आशु बाबू । किन्तु कमलकी बातसे सबसे ज्यादा व्यथित भी वे ही हुए ।

अक्षय फिर बोला, “ आपकी ये सब गन्दी धारणाएँ हमारे शिष्ट-समाजमें नहीं हैं। यहाँ ये चल नहीं सकती। ”

कमलने पूर्ववत् हँसते चेहरेसे ही उत्तर दिया, “ शिष्ट समाजमें चलती नहीं है, यह मैं जानती हूँ। ”

इसके बाद कुछ देर तक सबके सब मौन रहे। आशु बाबू धीरे धीरे बोले, “ और एक बात तुमसे पूछता हूँ कमल। पवित्रता-अपवित्रताके लिए नहीं कह रहा, किन्तु स्वभावतः जो और कुछ कर नहीं सकता,—जैसे मुझको ही ले लो, मणिकी स्वर्गीय माकी जगह और किसीको ला बिठानेकी तो मैं कभी कल्पना ही नहीं कर सकता। ”

कमलने कहा, “ आप जो बूढ़े हो गये हैं आशु बाबू। ”

आशु बाबूने कहा, “ मानता हूँ, आज बूढ़ा हो गया हूँ, किन्तु उस दिन तो बूढ़ा नहीं था। पर तब भी तो यह बात नहीं सोच सकता था ? ”

कमलने कहा, “ उस दिन भी ऐसे ही बूढ़े थे। देहसे नहीं, मनसे। कोई कोई आदमी होते हैं जो बूढ़ा मन लिये ही पैदा होते हैं। उस बूढ़ेके शासनके नीचे उनका जीर्ण-शीर्ण विकृत यौवन हमेशा लज्जासे सिर नीचा किये रहता है। बूढ़ा मन खुश होकर कहता है, अहा! यही तो अच्छा है, कोई हंगामा नहीं, उन्माद नहीं,—यही तो शान्ति है, यही तो मनुष्यके लिए चरम तत्त्वकी बात है। उसके लिए कितने तरहके अच्छे अच्छे विशेषण हैं, कितनी वाहवाहीका आडम्बर है। ऊँचे स्वरसे उसकी ख्यातिका बाजा बजता है, पर इस बातको वह जान भी नहीं पाता कि यह उसके जीवनका जय-वाद्य नहीं, आनन्द-लोकके विसर्जनका बाजा है। ”

सभीको मन ही मन लगा कि इसका एक कड़ा जवाब देना जरूरी है। एक स्त्रीके मुँहसे यौवनके उन्मादकी इस निर्लज्ज स्तुतिसे सभीके कान जलने लगे पर जवाब देने लायक बात किसीको हूँडे नहीं मिली।

तब आशु बाबूने मृदु कण्ठसे पूछा, “ कमल, बूढ़ा मन तुम किसे कहती हो? देखूँ अपने साथ जरा मिलाकर। यह सचमुच ही वही है या नहीं। ”

कमलने कहा, “ मनका बुढ़ापा मैं उसीका कहती हूँ आशु बाबू, जो अपने सामनेकी ओर नहीं देख सकता, जिसका हारा-थका जरा-अस्त मन भविष्यकी समस्त आशाओंको जलाञ्जलि देकर सिर्फ अतीतके अन्दर ही जिन्दा रहना चाहता

है। और मानो उसे कुछ करनेकी, कुछ पानेकी चाह ही नहीं है,—वर्तमान उसकी दृष्टिमें लुप्त है, अनावश्यक है, और भविष्य अर्थहीन। अतीत ही उसके लिए सब कुछ है। वही उसका आनन्द, वही उसकी वेदना और वही है उसका मूल-धन। उसीको भुना भुनाकर गुजर करके जीवनके बाकी दिन बिता देना चाहता है। देखिए तो आशु बाबू, अपने साथ जरा तुलना करके।”

आशु बाबू हँसे, बोले, “ यथासमय एक बार जरूर देखूँगा। ”

अजितकुमारने अब तककी इतनी बातचीतके बीचमें एक भी बात नहीं कही थी, वह सिर्फ निष्पलक दृष्टिसे कमलके मुँहकी तरफ देख रहा था, सहसा न जाने उसे क्या हो गया, अपनेको वह सम्हाल न सका, बोल उठा, “ मेरा एक प्रश्न है, देखिए मिसेज—”

कमलने सीधे उसकी तरफ देखकर कहा, “ मिसेज किस लिए ? मुझे आप कमल ही कहिए न। ”

अजित मारे शरमके सुर्ख हो उठा—“ नहीं नहीं, सो कैसे,—ऐसा कैसे—”

कमलने कहा, “ ऐसा-कैसा कुछ भी नहीं। मा-बापने मेरा यह नाम रखा था पुकारनेके लिए ही तो ! उससे मैं नाराज नहीं होती। ” अकस्मात् मनोरमाके मुँहकी ओर देखकर बोली, “ आपका नाम मनोरमा है,—मनोरमा कहके बुलानेसे आप नाराज होती हैं क्या ? ”

मनोरमाने सिर हिलाकर कहा, “ हाँ, मैं नाराज होती हूँ। ”

ऐसे जवाबकी उससे किसीने भी उम्मीद नहीं की थी, आशु बाबू तो मारे सकोचके ग्लान हो गये।

सिर्फ सकुचित नहीं हुई कमल स्वयं। बोली, “ नाम तो और कुछ नहीं, एक शब्द है, जिससे समझा जाता है कि एक आदमी बहुतोमेसे किसी एक आदमीको बुला रहा है। पर हाँ, यह सच है कि बहुतोके अभ्यासमें यह खटकता है। वे इस शब्दको नाना रूपसे अलंकृत करके सुनना चाहते हैं। देखते नहीं, राजा लोग अपने नामके आगे-पीछे न जाने कितने निरर्थक शब्द जोड़कर, कितने ‘ श्री ’ जोड़कर, तब कहीं उसे दूसरोंको उच्चारण करने देते हैं। नहीं तो उनकी मर्यादा नष्ट होती है। ” इतना कहकर वह सहसा हँस पड़ी, और शिवनाथकी तरफ इशारा करके बोली, “ जैसे ये। कभी इनसे कमल कहते नहीं बनता, कहते हैं शिवानी। अजित बाबू, आप बल्कि मुझे मिसेज

शिवनाथ न कहकर शिवानी कहिए । शब्द भी छोटा है, और समझ भी लेगे । कमसे कम मैं तो समझ ही जाऊँगी । ”

परन्तु न जाने क्या हुआ कि ऐसा सुस्पष्ट आदेश पाकर भी अजितसे कुछ बोला नहीं गया, प्रश्न उसके मुँहका मुँहमें ही अटक रहा ।

तब संध्या खतम हो चुकी थी और कातिक-पूरुणोंके वाष्पाच्छन्न आकाशमें स्वच्छ चाँदनी छिटक रही थी । उस तरफ देखकर पिताकी दृष्टि आकर्षित करते हुए मनोरमाने कहा, “ बापूजी, ओस पडना शुरू हो गया है, बस, उठिए अब । ”

आशु बाबू बोले, “ यह लो, उठता हूँ बिटिया । ”

अविनाशने कहा, “ शिवानी नाम बहुत अच्छा है । शिवनाथ गुणी पुरुष हैं, इसीसे नाम भी मीठा दिया है, अपने नामके साथ मेल भी खूब मिलाया है । ”

आशु बाबू खिल उठे, बोले, “अजी ये शिवनाथ नहीं अविनाश, ऊपरके वे । ” और एक बार आकाशकी ओर देखकर बोले, “ आदि-कालके उस बूढ़े घटकने इन दोनोंका सब तरफसे मेल करानेके लिए आहार-निद्रा तक छोड़ दी थी । जीते रहे । ”

अकस्मात् अक्षय सीधा होकर बैठ गया और दो तीन बार सिर हिलाकर अपनी छोटी छोटी आँखोंको यथाशक्ति फाड़कर बोला, “ अच्छा, आपसे एक प्रश्न कर सकता हूँ क्या ? ”

कमलने कहा, “ क्या प्रश्न ? ”

अक्षयने कहा, “ आपके लिए सकोच नामकी तो कोई बला है नहीं, इसीसे पूछता हूँ,—शिवानी नाम तो अच्छा है, मगर, शिवनाथ बाबूके साथ क्या आपका वास्तवमे ब्याह हुआ था ? ”

आशु बाबूका चेहरा स्याह पड गया, बोले, “ यह क्या कह रहे हो अक्षय बाबू ? ”

अविनाशने कहा, “ तुम पागल हो गये हो ? ”

हरेन्द्रने कहा, “ ब्रूट ! ” (जंगली)

अक्षयने कहा, “ आप तो जानते हैं, मेरे आँखोंका झूठा लिहाज नहीं । ”

हरेन्द्रने कहा, “ झूठा सच्चा किसी तरहका भी नहीं । पर हम लोगोंके तो है । ”

कमल लेकिन हँसने लगी । जैसे यह कोई बड़े विनोदकी बात हो । उसने कहा, “ इसमें नाराज होनेकी कौन-सी बात है हरेन्द्र बाबू ? मैं बताती हूँ

अक्षय बाबू । बिलकुल कुछ हुआ ही न हो, सो बात नहीं । ब्याह जैसी कोई बात हुई जरूर थी । जो लोग देखने आये थे, वे लगे हँसने । बोले, यह ब्याह ब्याह ही नहीं,—धोखा है ! इनसे पूछनेपर इन्होंने कहा, 'शैव मतसे ब्याह हुआ है।' मैंने कहा, 'यही ठीक है । शिवके साथ अगर शैव मतसे ही ब्याह हुआ तो इसमें चिन्ताकी कौन-सी बात है ?' "

अविनाश सुनकर दुःखित हुए, उन्होंने कहा, "लेकिन शैव-विवाह तो अब हमारे समाजमें होता नहीं न, इसलिए अगर ये किसी दिन 'नहीं हुआ' कहकर उसे उड़ा देना चाहे, तो प्रमाणित करने लायक तुम्हारे पास कुछ रह नहीं जाता कमल !"

कमलने शिवनाथकी तरफ देख कर कहा, "क्यों जी, करोगे क्या तुम ऐसा किसी दिन ?"

शिवनाथने कुछ जवाब नहीं दिया, पहलेकी तरह उदास और गम्भीर चेहरा लिये बैठा रहा । तब कमलने हँसीके बहाने माथेपर हाथ मारकर कहा, "हाय रे भाग्य ! ये जायेंगे 'नहीं हुआ' कहकर अस्वीकार करने और मैं जाऊँगी उसीको 'हुआ है' कहकर दूसरोके पास न्याय कराने ? उसके पहले गलेमें फाँसी डालने लायक एक रस्सी भी न जुटेगी क्या ?"

अविनाशने कहा, "जुट सकती है, मगर आत्म हत्या तो पाप है ?"

कमलने कहा, "पाप नहीं खाक है । मगर ऐसा होगा नहीं । मैं आत्म-हत्या करने जाऊँगी, यह मेरे विधाता भी नहीं सोच सकते ।"

आशु बाबू कह उठे, "यह तो मनुष्यकी-सी बात है कमल ।"

कमलने उनकी तरफ देख कर शिकायत करनेके ढंगसे कहा, "देखिए तो अविनाश बाबूका अन्याय ।" फिर शिवनाथकी तरफ इशारा करके कहा, "ये करेगे मुझे अस्वीकार, और फिर मैं जाऊँगी गरदन पकड़के इनसे स्वीकार कराने ? सत्य तो डूब जायगा, और जिस अनुष्ठानको मानती नहीं, उसीकी रस्सी लेकर इन्हे बाँधना चाहूँगी ? मैं ? मैं करूँगी ऐसा काम ?" कहते कहते उसकी दोनो आँखें चमक उठीं ।

आशु बाबूने आहिस्तेसे कहा, "शिवानी, संसारमें सत्य ही बड़ा है, इस बातको हम सभी मानते हैं; पर अनुष्ठान भी तो मिथ्या नहीं है ?"

कमलने कहा, “ मिथ्या तो कह नहीं रही मै । जैसे कि प्राण भी सत्य हैं और देह भी है,—लेकिन प्राण जब निकल जाते हैं तब ? ”

मनोरमाने पिताका हाथ खींचते हुए कहा, “ बापूजी, बहुत ज्यादा ओस पड़ने लगेगी, अब बिना उठे काम नहीं चलेगा ? ”

“ अभी उठा, बिटिया । ”

शिवनाथ सहसा खड़ा होकर बोला, “ शिवानी, अब और देर मत करो । ”

कमल उसी वक्त उठ कर खड़ी हो गई और सबको नमस्कार करके बोली, “ आप लोगोंसे परिचय हुआ मानो सिर्फ बहस करनेके ही लिए । कुछ खयाल न करें । ”

शिवनाथको इतनी देर बाद अब जरा हँसी आई, कहा, “ बहस ही सिर्फ की शिवानी, सीखा कुछ भी नहीं ? ”

कमलने विस्मयके स्वरमें कहा, “ नहीं । मगर सीखनेको था ही क्या, मुझे तो कुछ खयाल नहीं पड़ता ! ”

शिवनाथने कहा, “ खयाल पड़नेकी बात भी नहीं थी, वह ओटका ओटमे ही रह गया । हो सके तो आशु बाबूके जराग्रस्त बूढ़े मनके प्रति जरा श्रद्धा रखना सीखना । उससे बढ़कर सीखनेको और कुछ नहीं है । ”

कमलने विस्मयके साथ कहा, “ यह तुम कह क्या रहे हो आज ? ”

शिवनाथने जवाब नहीं दिया, फिरसे सबको नमस्कार करके बोला, “ चलो । ” आशु बाबूने एक गहरी साँस लेकर कहा, “ आश्चर्य है । ”

७

आश्चर्य तो है ही । इसके सिवा मनकी बात व्यक्त करनेके लिए और शब्द ही कौन-सा था ? वास्तवमें, वे दोनों चले क्या गये एक अति आश्चर्यजनक नाटकके बीचके ही अंकमें यवनिका डाल गये,—परदेके उस पार विस्मयकी न जाने कितनी बातें अज्ञात रह गईं । सभीके मनमें यही एक बात उथल-पुथल मचाने लगी और सभीको ऐसा मालूम हुआ मानो इसीलिए वे यहाँ आये थे । आकाशमे चन्द्रमा उदित हुआ है, हेमन्त ऋतुकी ओससे भीगी हुई चोंदनीसे आसके ताजमहलका सफेद सगमरमर मायापुरीकी भाँति उद्भासित हो उठा है, पर उधर किसीकी दृष्टि भी नहीं है ।

मनोरमाने कहा, “ अब नहीं उठोगे तो सचमुच तुम्हारी तबीयत खराब हो जायगी बापूजी । ”

अविनाशने कहा, “ ओस पड़ रही है, उठिए । ”

सबके सब उठके खड़े हो गये । फाटकके बाहर आशु बाबूकी बड़ी मोटर खड़ी थी, पर अक्षय-हरेन्द्रके तँगेवालेका पता नहीं था । शायद इस बीचमें वह ज्यादा किरायेकी सवारी पाकर चम्पत हो गया था । लिहाजा, किसी तरह सट-सटाकर सबको मोटरमें ही बैठना पडा । कुछ देर तक सब चुप रहे, अन्तमें बात की सबसे पहले अविनाशने । बोला, “ शिवनाथने झूठ कहा था । कमल हरगिज किसी दासीकी लड़की नहीं है । असम्भव है । ” कहकर वे मनोरमाके मुँहकी ओर देखने लगे ।

मनोरमाके मनमें भी ठीक यही प्रश्न उठ रहा था, पर वह मौन रही । अक्षयने कहा, “ झूठ बोलनेका कारण ? स्त्रीका यह परिचय तो गौरवका नहीं है अविनाश बाबू ? ”

अविनाशने कहा, “ यही तो सोच रहा हूँ । ”

अक्षयने कहा, “ आप लोग अचम्भेमें आ गये, पर मैं नहीं आया । यह सब शिवनाथकी प्रतिध्वनि है । इसीसे उसकी बातोंमें ‘ ब्रैवाडो ’ (बहादुरीका डौल) बहुत ज्यादा था, चीज कुछ नहीं थी । असल और नकल जान लेता हूँ । इतना आसान नहीं है मुझे धोखा देना । ”

हरेन्द्र बोल उठा, “ बाप रे ! आपको धोखा देना ? एकदम मोनोपॉली (एकाधिपत्य) पर हस्तक्षेप ? ”

अक्षयने उसपर एक तीव्र क्रुद्ध दृष्टि डालकर कहा, “ मैं दावेके साथ कह सकता हूँ कि उसमें उच्च घरानेका ‘ कलचर ’ (संस्कृति) पाई-भर भी नहीं है । औरतोके मुँहसे ये सब बातें ‘ इमॉरल ’ (अनैतिक) ही नहीं, अश्लील भी हैं । ”

अविनाशने प्रतिवादके तौरपर कहा, “ यह दूसरी बात है । उनकी सब बातें औरतोके मुँहसे ठीक शोभन न लगे पर उन्हें अश्लील नहीं कह सकते अक्षय । ”

अक्षयने कठोर होकर कहा, “ वे दोनो ही एकसे हैं अविनाश बाबू । देखा नहीं, ब्याह इन लोगोंके लिए तमाशेकी चीज बन गई है । जब सबने आकर कहा कि यह ब्याह नहीं है, धोखेबाजी है, तब उन्होंने सिर्फ हँसके कहा, ऐसी बात है क्या ? उनका एन्सोल्यूट इण्डिफरेन्स (सम्पूर्ण-उपेक्षा भाव) आप

लोगोंने क्या नोटिस नहीं किया ? यह क्या कभी कुलीन कन्याके लिए शोभा दे सकता है, या कभी सम्भव हो सकता है ? ”

बात उसकी सच थी, इसीसे सब चुप रहे । आशु बाबू अब तक कुछ बोले नहीं थे । सब कुछ वे सुन रहे थे, किन्तु थे अपनी ही उधेड़-बुनमें । सहसा इस स्तब्धतासे उनका ध्यान भंग हुआ । धीरे धीरे बोले, “ विवाहके प्रति नहीं बल्कि उसके ‘ फार्म ’ (= तरीके) पर शायद कमलकी उतनी आस्था नहीं है । अनुष्ठान कुछ भी हो, जो हो गया सो उसके लिए ठीक है । पतिसे कहा, ‘ ये लोग कहते हैं, यह ब्याह धोखेब्राजी है । ’ पतिने कहा, ‘ विवाह हुआ है हम लोगोका शैव मतसे । ’ कमल खुश होकर बोली, ‘ शिवके साथ ब्याह अगर शैव मतसे हुआ हो तो वही अच्छा है । ’ बात मुझे ऐसी मीठी लगी अविनाश बाबू, कि पूछिए नहीं । ”

भीतर ही भीतर अविनाशका मन भी इसी स्वरमें बँधा था, बोले, “ और उसी शिवनाथके मुँहकी तरफ देखकर हँसते हँसते पूछना ‘ क्योंजी, करोगे क्या तुम ऐसा ? दोगे क्या मुझे धोखा ? ’ उसके बाद तो कितनी ही बातें हो गईं आशु बाबू, लेकिन उसकी गूँज अभी तक मेरे कानोमें गूँज रही है । ”

प्रत्युत्तरमें आशु बाबूने हँसकर सिर्फ सिर हिला दिया ।

अविनाशने कहा, “ और उसका वह शिवानी नाम ? वह क्या कम मीठा है ? ”

अक्षयसे मानो सहा नहीं गया, वह बोला, “ आप लोगोंने तो मुझे दग कर दिया अविनाश बाबू ! उनका जो कुछ है सब मधुर है । यहाँ तक कि शिवनाथके नामके साथ एक ‘ नी ’ जोड़ देनेसे भी मधु झरने लगा । ”

हरेन्द्रने कहा, “ सिर्फ ‘ नी ’ जोड़ देनेसे ही नहीं होता अक्षय बाबू । आपकी स्त्रीको ‘ अक्षयनी ’ कहकर पुकारनेसे ही क्या मधु झरने लगेगा ? ”

उसकी बात सुनकर सभी हँस पड़े, यहाँ तक कि मनोरमाने भी रास्तेकी तरफ मुँह फेरकर हँसी छिपाई ।

अक्षय मारे क्रोधके पागल-सा हो उठा । गरजकर बोला, “ हरेन्द्र बाबू, ‘ डोण्ट यू गो टू फार ’ (बहुत ज्यादा मत बढ़ो ।) किसी उच्च वंशीय महिलाके साथ ऐसी स्त्रियोकी तुलना इशारेमें करनेको भी मैं अत्यन्त अपमानजनक समझता हूँ, सो आपसे स्पष्ट कहे देता हूँ । ”

हरेन्द्र चुप रहा । बहस करनेका उसका स्वभाव न था और न अपनी बातको

युक्तियोसे प्रमाणित करनेकी ही उसकी आदत थी। बीचमे अचानक कुछ कहकर वह ऐसा नीरव हो जाता कि हजार कौंचनेपर भी कोई उसके मुँहसे एक शब्द भी नहीं निकलवा सकता। हुआ भी ऐसा ही। अक्षय बचे हुए रास्तेमे शिवानीको छोड़कर हरेन्द्रके पीछे पड गया। वह कहता रहा कि उसने शिष्ट महिलाका शिष्टताहीन गन्दा मज़ाक उडाय़ा है। शिवनाथकी शैवमतसे विवाहिता स्त्रीकी बातमे और व्यवहारमे आभिजात्यकी बू तक नहीं, बल्कि उसकी शिक्षा और सस्कारसे जघन्य हीनताका ही परिचय मिलता है,—आदि बातोंको वह अत्यन्त अप्रिय तरीकेसे बार बार प्रमाणित करने लगा। इतनेमे गाडी आशु बाबूके दरवाजेपर आकर खडी हो गई, फिर अविनाश तथा और सबको उतारकर हरेन्द्र अक्षय आदिको पहुँचाने चली गई।

आशु बाबू उद्विग्न होकर बोले, “गाडीमे दोनोके दोनो कहीं मार-पीट न कर बैठे।”

अविनाशने कहा, “इसका कोई डर नहीं। यह तो रोज़मर्राकी बात है, और इससे उनकी मित्रतामे कोई फर्क नहीं आता।”

भीतर जाकर चाय पीने बैठे तो आशु बाबूने धीरेसे कहा, “अक्षय बाबूकी प्रकृति बडी कठोर है। इससे बढकर कठोर बात उनकी ज़बानपर आती ही नहीं।” सहसा लडकीकी ओर देखकर बोले, “अच्छा मणि, कमलके सम्बन्धमे तुम्हारी पहलेकी धारणा क्या आज भी नहीं बदली?”

“कैसी धारणा बापूजी?”

“यही, जैसे,—जैसे—”

“मगर मेरी धारणासे तुम लोगोको क्या काम बापूजी?”

पिताने फिर कुछ नहीं कहा। वे जानते थे कि इस स्त्रीके सम्बन्धमे मनोरमाका चित्त अत्यन्त विमुख है। यह बात उन्हे पीडा पहुँचाती है, पर इस बातको लेकर नई तरहसे आलोचना करने बैठना उनके लिए जिस तरह अप्रिय है, वैसे ही निष्फल भी है।

अकस्मात् अविनाश बोल उठे, “मगर एक विषयपर आप लोगोने शायद ध्यान नहीं दिया। वह है शिवनाथके अन्तिम शब्द। कमलका सब कुछ ही अगर दूसरेकी प्रतिध्वनि मात्र होता तो यह बात शिवनाथको कहनेकी जरूरत नहीं पड़ती कि वह आपपर श्रद्धा रखना सीखे।” इतना कहकर उसने खुद भी

गम्भीर श्रद्धाके साथ आशु बाबूके मुँहकी तरफ देखकर कहा, “ कहनेमें क्या हर्ज है, वास्तवमें आप जैसे भक्तिके पात्र ससारमें कितने हैं ? सिर्फ इसीके लिए मैं उसके अनेक अपराध क्षमा कर सकता हूँ आशु बाबू, कि इतने-से मामूली परिचयमें शिवनाथने इतने बड़े सत्यको हृदयगम कर लिया । ”

सुनकर आशु बाबू चंचल हो उठे । उनका विपुल कलेवर लजासे मानो सङ्कुचित हो गया । मनोरमाने कृतज्ञतासे दोनों आखे भरकर वक्ताके मुँहकी तरफ मुँह उठाकर देखा और कहा, “ अविनाश बाबू, यहींपर उनके साथ उनकी स्त्रीका सचमुचका भेद है । आज मैं जान गई कि उस दिन धोती और साबुन मॉगनेके बहाने वह मेरा सिर्फ उपहास ही कर गई थी । उस दिनका उसका अभिनय मैं समझ नहीं सकी थी ।—पर उसका यह सब छल-छन्द, सब व्यंग्य व्यर्थ है बापूजी, अगर तुम्हें वह आज सबसे बड़ा जानकर न पहचान सकी हो । ”

आशु बाबू व्याकुल हो उठे, “ तू यह सब क्या कह रही है बेटी ? ”

अविनाशने कहा, “ अतिशयोक्ति तो इसमें कहीं भी नहीं आशु बाबू । जाते वक्त शिवनाथने यही बात अपनी स्त्रीसे कहनेकी कोशिश की थी । आज उसने बात नहीं की, पर उसकी इस एक ही बातसे मुझे मालूम हो गया है कि उन दोनोंमें परस्पर यहीं सबसे बड़ा मतभेद है । ”

आशु बाबूने कहा, “ ऐसा अगर हो तो शिवनाथका ही दोष है, कमलका नहीं । ”

मनोरमा सहसा बोल उठी, “ यह तो तुम्हीं जानो बापूजी, कि तुमने किन आँखोंसे उसे देखा है, मगर तुम जैसे मनुष्यको जो श्रद्धा नहीं कर सकता उसे क्या कभी क्षमा किया जा सकता है ? ”

आशु बाबूने लड़कीके चेहरेकी तरफ देखकर कहा, “ क्यों बेटी ? मुझपर अश्रद्धा करनेका भाव तो उसके एक भी आचरणसे जाहिर नहीं हुआ ? ”

“ पर श्रद्धा भी तो नहीं दिखाई दी ? ”

आशु बाबूने कहा, “ दिखाई देनेकी कोई बात भी नहीं थी मणि । बल्कि दिखाई देती तो उसका यह मिथ्याचार होता । मेरे अन्दर जिस चीजको तुम लोग शक्तिकी बहुलता समझकर मुग्ध होते हो, उसकी नजरमें वह खालिस शक्तिकी कमी है । यही बात उसने मुझसे कही है कि कमज़ोर आदमीको स्नेहके सहारे प्यार किया जा सकता है,—परन्तु मेरा जो मूल्य उसकी दृष्टिमें नहीं है, जबरदस्ती

उसे देकर उसने मुझे भी नीचे नहीं गिराया और न अपना ही अपमान किया। यही तो ठीक है; इसमें व्यथित होनेकी तो कोई बात ही नहीं मणि।”

अब तक अजित अन्यमनस्क-सा था, इस बातपर उसने इधर देखा। वह कुछ भी ज्ञानता नहीं था और जान लेनेकी फुरसत भी उसे नहीं मिली थी। सारी बातें उसके लिए धुंधली-सी थी,—अब आशु बाबूने जो कुछ कहा, उससे भी कुछ स्पष्ट नहीं हुआ, फिर भी उसका मन मानो जाग उठा।

मनोरमा चुप रही, किन्तु अविनाश बाबू उत्तेजनाके साथ पूछ उठे, “ तो क्या फिर स्वार्थत्यागका कोई मूल्य ही नहीं ? ”

आशु बाबू हँस दिये, बोले, “ प्रश्न ठीक प्रोफेसरो जैसा नहीं हुआ। जो भी हो,—उसके लिए उसका मूल्य नहीं है। ”

“ तो फिर आत्म-सयमकी भी कोई कीमत नहीं ? ”

“ उसकी दृष्टिमें नहीं है। सयम जहाँ अर्थहीन है वहाँ सिर्फ निष्फल आत्म-पीडन है। और, उसीको लेकर अपनेको बड़ा मानना सिर्फ अपनेको ठगना नहीं, बल्कि दुनियाको भी ठगना है। कमलके मुँहसे जो कुछ सुना उससे मुझे लगा कि वह इसी बातको बार बार कहना चाहती है। ” इतना कहकर वे क्षण-भर मौन रहे, फिर बोले, “ मालूम नहीं उसे कहाँसे यह धारणा मिली, पर सहसा सुननेसे बड़ा आश्चर्य होता है। ”

मनोरमा बोल उठी, “ केवल आश्चर्य होता है। सारे शरीरमें जलन नहीं उठ बैठती ? बापूजी, क्या कभी कोई भी बात तुम जोरके साथ नहीं कर सकोगे ? जो जिसके मनमें आयेगा, कहेगा और तुम उसपर हों कह दोगे ? ”

आशु बाबूने कहा, “ हों तो नहीं कहा बेटी। लेकिन मनुमें राग-द्वेष भरकर विचार करनेसे सिर्फ एक ही पक्ष नहीं ठगाया जाता, दूसरा पक्ष भी ठगाया जाता है। जो बातें हम कमलके मुँहमें ठूस देना चाहते हैं, ठीक वे ही बातें उसने नहीं कहीं। उसने जो कुछ कहा उसका निष्कर्ष शायद यही है कि इन लम्बे सस्कारोंमें सत्य समझकर जिस तत्वको हमने अपने खूनके अन्दर प्राप्त किया है, वह प्रश्नका सिर्फ एक ही पहलू है। मगर उसका दूसरा पहलू भी है। आँख मीचकर सिर्फ सिर हिला देनेसे ही कैसे चल सकता है मणि ? ”

मनोरमाने कहा, “ बापूजी, इतना काल बीत गया भारतवर्षमें क्या उस पहलूको देखनेवाला दूसरा कोई हुआ ही नहीं ? ”

उसके पिता जरा हँसकर बोले, “ यह अत्यन्त क्रोधकी बात है बेटी। नहीं तो तुम खुद भी अच्छी तरह जानती हो कि सिर्फ एक हमारे देशके ही नहीं, दुनियाके किसी भी देशके पुररवा ‘शेष प्रश्न’का जवाब नहीं दे गये हैं। दे गये हो ऐसा हो भी नहीं सकता। क्योंकि तब तो फिर सृष्टि ही रुक जाती। इसके चलनेका कोई अर्थ ही नहीं रह जाता। ”

सहसा उन्होंने देखा, अजित एकटक देख रहा है। बोले, “ तुम शायद कुछ भी समझ नहीं पा रहे हो,—क्यों ? ”

अजितके गरदन हिलानेपर आशु बाबूने घटनाका पूर्वापर समझाकर कहा, “ अक्षयने न जाने कैसी एक होमकुण्डकी-सी पवित्र आग जला दी है कि लोग उसकी तरफ देखना तो दूर रहा धुँएके मारे आँख तक नहीं खोल सके ! और, मजा यह कि हम लोगोका मामला है शिवनाथके विरुद्ध, और दण्ड दिया गया है कमलको। वे थे यहाँके एक प्रोफेसर, शराब पीनेके अपराधमें उनकी नौकरी गई, रुग्ण स्त्रीको त्यागकर घर ले आये कमलको। बोले ‘विवाह हुआ है शैव मतसे।’ अक्षय बाबूने भीतर ही भीतर पता लगाकर जाना कि सब धोखा है। पूछा गया, ‘लड़की क्या कुलीन घरानेकी है?’ शिवनाथने कहा, ‘वह उनके घरकी दासीकी कन्या है।’ पूछा गया, ‘लड़की क्या शिक्षित है?’ शिवनाथने जवाब दिया, ‘शिक्षाके लिए विवाह नहीं किया, किया है रूपके लिए।’ बात सुनी। कमलका अपराध मुझे कहीं ढूँढे नहीं मिला अजित, और फिर भी उसीको हम लोगोने सब ससर्गोंसे दूर कर दिया ! हम लोगोकी घृणा जाकर पड़ी सबसे बढ़कर उसीपर। और, यही हुआ समाजका न्याय ! ”

मनोरमाने कहा, “ उसे क्या समाजके अन्दर बुला लेना चाहते हो बापूजी ? ”

आशु बाबूने कहा, “ मेरे ही चाहनेसे आ जायगी क्या बेटी ? समाजमें अक्षय बाबू भी तो मौजूद हैं,—उन्हींका तो पक्ष प्रबल है। ”

लडकीने पूछा, “ तुम अकेले होते तो बुला लेते शायद ? ”

पिताने इसका स्पष्ट जवाब नहीं दिया, बोले, “ बुलानेसे ही क्या सब आ जाया करते हैं बेटी ? ”

अजितने कहा, “ आश्चर्य तो यह है कि आपके मतके साथ ही उनका सबसे ज्यादा विरोध है, और मजा यह कि आपका ही स्नेह उन्हें सबसे ज्यादा मिला है। ”

अविनाशने कहा, “ इसका कारण है अजित बाबू। कमलके बारेमें हम लोग

कुछ जानते नहीं, जानते हैं तो सिर्फ उसके विद्रोही मतको । और जानते हैं उसके अखण्ड बुराईके पहलूको । इसीसे उसकी बातें सुननेसे हमें डर भी लगता है और गुस्सा भी आता है कि अब गया शायद सब-कुछ ।”

फिर आशु बाबूको उद्देश करके कहने लगे, “ इनका शरीर निष्पाप है, मन निष्कलुष है, सन्देहकी छाया तक इसपर नहीं पडती, न भयका दाग ही लगता है । महादेवके लिए चाहे विष हो, चाहे अमृत, एक ही बात है,— गलेमें ही हिलगा रहेगा, पेटमें नहीं जायगा । चाहे देवताओका दल आ जाय और चाहे दैत्य-दानव आकर घेर ले, ये निर्लिप्त निर्विकार-चित्त रहेंगे,— सिर्फ गठियाके पजेसे बचे रहे तो ये खुश हैं । मगर हम लोगोको तो—”

बात पूरी न हो पाई कि अचानक आशु बाबूने दोनों हाथ उठाकर उन्हें रोक दिया, बोले, “आगे अब और कुछ न कहिएगा, आपके पैरों पडता हूँ । लगातार एक युगका युग विलायतमें त्रिता आया हूँ, वहाँ क्या किया है क्या नहीं, सो खुद मुझे भी याद नहीं,—पर यह बात अक्षयके कानो तक पहुँच गई तो खैर नहीं । एकदम नाडी-नक्षत्र तक हूँडकर निकाल लायेगा । तब क्या होगा ? ”

अविनाशने आश्चर्यके साथ कहा, “ आप क्या विलायत भी गये थे ? ”

आशु बाबूने कहा, “ हाँ, वह कुकर्म भी मुझसे हो चुका है । ”

मनोरमाने कहा, “ बचपनसे ही बापूजीका सारा एजुकेशन योरोपमें हुआ है । बापूजी बैरिस्टर हैं । बापूजी डाक्टर हैं । ”

अविनाशने कहा, “ कहती क्या हो ? ”

आशु बाबू उसी तरह कह उठे, “ डरनेकी कोई बात नहीं, डरनेकी कोई बात नहीं प्रोफेसर, लिखा-पढा सब भूल गया हूँ । दीर्घकालसे यायावर-वृत्ति^X अवलम्बन करके लडकीके साथ जहाँ तहाँ लोटा-डोर लिए घूमा किया हूँ, और जैसा कि आपने कहा, सारा चित्तपट बिलकुल धुल-पुछकर निष्पाप निष्कलुष हो गया है । धब्बा-अब्बा कहीं कुछ भी बाकी नहीं है । खैर, जो भी हो, इस बातको अक्षय बाबूके कर्णगोचर न कीजिएगा । ”

अविनाशने हँसते हुए कहा, “ अक्षयसे आपको बडा डर है ? ”

^X वह भ्रमणवृत्ति जिसमें घर-बार साथसाथ रहता है, Nomad=वनजारा या तद्-रूप भ्रमणकारी ।

आशु बाबूने उसी वक्त स्वीकार किया, “ हॉ । एक तो गाठियाके मारे योही जीना कठिन है, उसपर उनका कहीं कुतूहल जाग्रत हो गया तो बिलकुल ही मारा जाऊँगा । ”

मनोरमा गुस्तेमें भी हँस दी, बोली, “ बापूजी, यह तुम्हारा बड़ा अन्याय है । ”
बापूजीने कहा, “ अन्याय भले ही हो बेटी, पर आत्म-रक्षाका सभीको अधिकार है । ”

सुनकर सबके सब हँस पडे । मनोरमाने पूछा, “ अच्छा बापूजी, मनुष्य-समाजमें क्या अक्षय बाबू जैसे आदमीकी तुम जरूरत ही नहीं समझते ? ”

आशु बाबूने कहा, “ तुम्हारा यह ‘ जरूरत ’ शब्द तो बेटी, ससारमे सबसे ज्यादा गुटालेकी चीज़ है । पहले इसकी मीमासा हो जाय, तब तुम्हारे प्रश्नका यथार्थ उत्तर दिया जाय । मगर वह तो कभी होनेका नहीं । हमेशासे उसको लेकर तर्क चलता आ रहा है, मीमासा अब तक हुई ही नहीं । ”

मनोरमा क्षुण्ण होकर बोली, “ तुम सब बातोंके जवाबमें ऐसे ही बचकर निकल जाते हो बापूजी, कभी साफ साफ कुछ कहते ही नहीं । यह तुम्हारा बड़ा अन्याय है । ”

आशु बाबू हँसते हँसते बोले, “ साफ साफ कहने लायक विद्या बुद्धि तेरे बापमें नहीं है, मणि,—यह तेरी तकदीर है । अब खामखा मेरे ऊपर गुस्ता करनेसे क्या लाभ है, बता ? ”

अजित अचानक उठ खड़ा हुआ, बोला, “ सिरमे दर्द हो रहा है, जरा बाहर घूम आऊँ । ”

आशु बाबू चंचल होकर बोल उठे, “ सिरका इसमे कोई अपराध नहीं बेटा,—मगर इतनी ओसमें ? ऐसे अँधेरेमें ? ”

दक्षिणकी एक खुली खिड़कीसे बहुत-सी स्निग्ध ज्योत्स्ना नीचेके कार्पेटपर बिखर रही थी, अजितने उसकी ओर उनका ध्यान आकर्षित करते हुए कहा, “ ओस शायद थोड़ी बहुत पड़ती होगी, पर अँधेरा नहीं है । जाऊँ, जरा घूम आऊँ । ”

“ पर पैदल मत घूमना । ”

“ नहीं । गाड़ीमें ही जाऊँगा । ”

“ गाड़ीका ढकना चढा देना अजित, कहीं ओस न लग जाय । ”

अजित राजी हो गया । आशु बाबूने कहा, “ तो फिर अविनाश बाबूको भी उधरके उधर पहुँचाते जाना । लेकिन लौटनेमें देर न हो । ”

“अच्छा,” कहकर अजित अविनाश बाबूको साथ लेकर बाहर चला गया। उसके चले जानेपर आशु बाबूने मुसकराते हुए कहा, “देखता हूँ, इस लडकेकी मोटरमें घूमनेकी सनक अभी गई नहीं है। ऐसी ठंडमें चल दिया घूमनेको।”

८

पन्द्रहेक दिन बादकी बात है। शाम होनेमें देर नहीं है, आशु बाबू और मनोरमाको अविनाश बाबूके घर उतारकर अजित अकेला घूमने निकला है। ऐसा वह अक्सर किया करता है। जो सडक शहरके उत्तरसे आकर कालेजके सामनेसे कुछ दूर जाके सीधी पश्चिमकी ओर चली गई है, उसीपर एक निराली जगहमें सहसा उच्च नारी-कण्ठसे अपना नाम सुनकर अजित चौंक पड़ा। गाढी रोक दी। देखा, शिवनाथकी स्त्री कमल है। सडकके किनारे टूटा-फूटा पुराने जमानेका एक दुर्भोजिला मकान है, सामने उसके वैसा ही श्रीहीन फूलोका बगीचा है और उसीके एक किनारे खड़ी कमल हाथ उठाकर उसे पुकार रही है। मोटर ठहरनेपर वह उसके पास आ गई, बोली, “एक दिन और भी आप ऐसे ही अकेले जा रहे थे, मैंने कितना पुकारा, पर आप सुन ही नहीं पाये। पायेंगे कैसे ? बाप रे बाप ! इतने जोरसे जाते हैं,—देखनेसे मालूम होता है जैसे दम रुक जायगा। आपको डर नहीं लगता ?”

अजित गाढीसे नीचे उतर आया, बोला, “आप अकेली कैसे ? शिवनाथ बाबू कहाँ हैं ?”

कमलने कहा, “वे घरपर नहीं हैं। पर आप भी अकेले कैसे निकले ? उस दिन भी देखा था, साथमें कोई नहीं था।”

अजितने कहा, “नहीं। इधर कई दिनोंसे आशु बाबूकी तबीयत ठीक नहीं थी, इसीसे वे कोई निकले नहीं। आज उन लोगोंको अविनाश बाबूके यहाँ उतारकर मैं घूमने निकला हूँ। शामको तो मुझे घरमें रहना अच्छा नहीं लगता।”

कमलने कहा, “मेरा भी यही हाल है। मगर ‘नहीं अच्छा लगता’, कहनेसे ही तो नहीं चलता,—गरीबोंको तो बहुत-कुछ अच्छा ‘लगाना’ पडता है।” कहकर वह अजितके मुँहकी तरफ देखने लगी, फिर सहसा बोल उठी, “ले चलिएगा मुझे साथमें ? जरा घूम आऊँगी।”

अजित मुसीबतमें पड़ गया । साथमें आज शोफर तक नहीं था और यह पहले ही सुन चुका था कि शिवनाथ बाबू भी घरपर नहीं हैं, मगर 'ना' भी कहते नहीं बनता । जरा कुछ दुविधाके साथ बोला, " यहाँ आपका साथी सङ्गी भी शायद कोई नहीं है ? "

कमलने कहा, " सुनो इनकी बात ! साथी-सगी कहाँ पाऊँ ? देख नहीं रहे हैं मुहल्लेकी दशा ! यह स्थान शहरके बिल्कुल बाहर ही समझिए । पास ही शाहगंजमें, या कुछ ऐसा ही नाम है, कहीं चमडेका कारखाना है,—हमारे पडोसी सब मोची ही मोची हैं । कारखाने जाते हैं, आते हैं, शराब पीते हैं और सारी रात हल्ला मचाते हैं,—यही मेरा मुहल्ला है । "

अजितने पूछा, " इधर शरीफ लोग हैं ही नहीं क्या ? "

कमलने कहा, " शायद नहीं हैं । और हो भी तो क्या,—मुझे वे अपने घर क्यों जाने-आने देंगे ? तब तो कभी कभी जब बहुत सूना सूना-सा मालूम होता था आप लोगोंके यहाँ भी चली जा सकती थी ।"—कहते कहते वह गाड़ीके खुले दरवाजेसे खुद ही भीतर जाकर बैठ गई और बोली, " आइए, मैं बहुत दिनोंसे मोटरपर नहीं चढ़ी । लेकिन आज मुझे बहुत दूर तक घुमा लाना होगा । "

अजितको कुछ सूझा नहीं कि क्या करना चाहिए । सकोचके साथ बोला, " ज्यादा दूर जानेसे रात बहुत हो जायगी । शिवनाथ बाबू घर लौटकर आपको न देखेंगे तो शायद कुछ खयाल करेंगे । "

कमलने कहा, " नः, खयाल करनेकी कोई बात ही नहीं । "

अजितने कहा, " तो, ड्राइवरके पास न बैठकर पीछे बैठिए न ? "

कमलने कहा, " ड्राइवर तो आप खुद ही हैं । पास बिना बैठे बाते कैसे कलेंगी ? इतनी दूर पीछे बैठकर मुँह बन्द करके कहीं जाया जाता है ? आप बैठिए, अब देर न कीजिए । "

अजित बैठ गया और गाड़ी चलाने लगा । रास्ता सुन्दर और निर्जन है, कदाचित् एक-आध आदमी दिखाई दे जाता है,—बस । गाड़ीकी तेज चाल क्रमशः और भी तेज होने लगी । कमलने कहा, " आप तेज चलाना पसन्द करते हैं, न ? "

अजितने कहा, " हाँ । "

" डर नहीं लगता ? "

“ नहीं । मुझे आदत पड़ गई है । ”

“ आदत ही सब कुछ है । ” कहकर कमल क्षण-भर मौन रही, फिर बोली, “ मगर मुझे तो आदत नहीं, फिर भी यह मुझे अच्छा लग रहा है । शायद स्वभाव है, इसीलिए न ? ”

अजितने कहा, “ हो सकता है । ”

कमलने कहा, “ जरूर । हालाँ कि विपत्ति आ सकती है,—जो चढते है उनपर भी और जो दब जाते हैं उनपर भी,—ठीक है न ? ”

अजितने कहा, “ नहीं, दबेगे क्यों ? ”

कमलने कहा, “ दब भी जायें तो क्या नुकसान है अजित बाबू ? तेजीका भी एक भारी आनन्द है,—क्या गाडीकी और क्या इस जीवनकी । मगर जो डरपोक हैं वे नहीं चल सकते । वे सावधानीसे धीरे धीरे चलते हैं । सोचते हैं, पैदल चलनेका कष्ट जो बच गया वही उनके लिए काफी है । मार्गको धोखा देकर वे खुग हैं, अपनेको धोखा देनेका उन्हें भान ही नहीं होता । ठीक है न अजित बाबू ? ”

बात अजितके कुछ समझमे नहीं आई, उसने कहा, “ इसके मानी ? ”

कमल उसके मुँहकी तरफ देखकर जरा हँस दी । क्षण-भर बाद, सिर हिलाकर बोली, “ मानी नहीं, यो ही । ”

इतना-भर समझमे आया कि बात वह खुलासा नहीं समझाना चाहती और कुछ नहीं ।

अंधेरा और भी गाढा होता आ रहा है, अजितने लौटना चाहा, कमलने कहा, “ अभीसे ? चलिए और थोडा जायें । ”

अजितने कहा, “ बहुत दूर आ गये हैं, वापस पहुँचनेमे काफी रात हो जायगी । ”

कमलने कहा, “ हो जाय तो क्या हर्ज है ? ”

“ लेकिन शिवनाथ बाबू शायद नाखुश होंगे । ”

कमलने कहा, “ हो जाने दीजिए । ”

अजित मन ही मन विस्मित हुआ, बोला, “ मगर आशु बाबू वगैरहको घर ले जाना है । देर हो जानेसे अच्छा नहीं होगा । ”

कमलने जवाब दिया, “ आगरा शहरमे तो गाडियोंकी कमी है, नहीं वे

आसानीसे जा सकते हैं। चलिए और भी जरा।” इस तरह कमल मानो उसे जबरदस्ती क्रमशः आगेकी ओर धकेल धकेल कर ले जाने लगी।

क्रमशः सुनसान रास्ता अत्यन्त जनशून्य और रातका अँधेरा गाँडेसे गाँडतर होने लगा, और चारों तरफका दिगन्त-विस्तृत मैदान अत्यन्त स्तब्ध हो उठा। सहसा अजितने एक क्षणमें उद्दिग्म चित्तसे गाड़ीकी रफतार रोक दी, और कहा, “ अब और नहीं, लौट चलिए। ”

कमलने कहा, “ चलिए। ”

वापस लौटते हुए उसने धीरे धीरे कहा, “ सोच रही थी, मनुष्य झूठके साथ समझौता करके जीवनकी कितनी सम्पदा नष्ट कर डालता है। मुझे अकेली ले जानेमें आपको कितना असीम संकोच हो रहा था। मैं भी अगर उसी डरसे पीछे हट जाती तो मेरे भाग्यमे ऐसा आनन्द थोड़े ही बढ़ा था। ”

अजितने कहा, “पर अन्त तक विना देखे निश्चयपूर्वक तो कुछ कहा नहीं जा सकता। घर जाकर आनन्दके बदले निरानन्द भी तो भाग्यमे बढ़ा हो सकता है। ”

कमलने कहा, “ इस अन्धकारमय निर्जन पथमें अकेली आपके पास बैठकर ऊर्ध्वश्वाससे न जाने कितनी दूरतक घूम आई। आज मुझे कितना अच्छा लगा है, कुछ कह नहीं सकती। ”

अजितने समझा, कमलने उसकी बातपर ध्यान नहीं दिया, मानो वह अपनी बात अपनेको ही सुनाती जा रही है। सुनकर वास्तवमें शरमानेकी बात उसमें शायद कुछ भी न हो, किन्तु फिर भी पहले पहले वह मानो संकुचित-सा हो उठा। इस स्त्रीके सम्बन्धमें विरुद्ध कल्पना और अशुभ जनश्रुतिके सिवा शायद कोई भी कुछ नहीं जानता,—जितना जानते हैं वह भी संभव है बहुत कुछ झूठ हो,—और सत्य जो कुछ है उसमें भी शायद असत्यकी छाया ऐसी घनघोर पड़ गई हो कि पहचाननेका कोई रास्ता ही न रहा हो। और, जो जी चाहे तो जॉचकर बता सकते हैं वे बताते नहीं, उनके लिए सबका सब बिलकुल खालिस मजाक है।

अजित चुप रहा, इसीसे कमलको मानो चैतन्य-सा हो आया। बोली, “ हाँ, क्या कह रहे थे, घर जाकर आनन्दके बदले निरानन्द भाग्यमे बढ़ा हो सकता है ? हो क्यों नहीं सकता ! ”

अजितने कहा, “ तब फिर ? ”

कमलने कहा, “ तब भी उससे यह साबित नहीं होता कि जो आनन्द आज मिला है वह नहीं मिला । ”

अबकी बार अजित हँस दिया । बोला, “ साबित नहीं होता; मगर यह साबित जरूर होता है कि आप कम तार्किक नहीं हैं । आपके साथ बातोमे जीतना मुश्किल है । ”

“ अर्थात् जिसको कि कूट-तार्किक कहते हैं, मैं वही हूँ ? ”

अजितने कहा, “ नहीं, सो बात नहीं; किन्तु यह तो आप जरूर ही मानती होगी कि अन्तिम फल जिसका दुःखमे ही समाप्त होता है, उसके आरभमे चाहे कितना ही आनन्द क्यों न हो, उसे सचमुचका आनन्द-भोग नहीं कहा जा सकता ? ”

कमलने कहा, “ नहीं, मैं नहीं, मानती । मैं मानना चाहती हूँ कि जब जितना पाऊँ उसीको सच्चा समझकर मान सकूँ । दुःखका दाह मेरे बीते हुए सुखकी ओसकी बूंदोको सुखा न डाले । वह चाहे कितना भी कम क्यों न हो और परिणाम उसका संसारकी दृष्टिमे चाहे कितना ही तुच्छ क्यों न गिना जाय, फिर भी मैं उसे अस्वीकार न करूँ । एक दिनका आनन्द दूसरे दिनके निरानन्दके सामने शरमाये नहीं । ” इतना कहकर वह क्षण-भर स्तब्ध रही, फिर कहने लगी, “ इस जीवनमे सुख-दुःख दोनोमेसे कोई भी सत्य नहीं अजित बाबू, सत्य हैं सिर्फ उनके चञ्चल क्षण, सत्य है सिर्फ उनके चले जानेका छन्द-मात्र । बुद्धि और हृदयसे उनको पाना ही तो यथार्थका पाना है । क्या यही ठीक नहीं है ? ”

इस प्रश्नका उत्तर अजित न दे सका, किन्तु उसे लगा कि अन्धकारमे भी दूसरेकी दोनो आँखें अत्यन्त आग्रहेके साथ उसकी तरफ देख रही हैं । मानों वह निश्चित कोई बात सुनना चाहती है ।

“ क्यों, जवाब नहीं दिया ? ”

“ आपकी बातें खूब साफ समझमे नहीं आई । ”

“ नहीं आई ? ”

“ नहीं । ”

उसने एक दबी साँस ली, और फिर धीरे धीरे कहा, “ इसके मानी यह कि साफ साफ समझनेका अभी आपका समय नहीं आया । अगर कभी आये, तो उस समय मेरी याद कर लीजिएगा । करेगे ? ”

अजितने कहा, “ करूँगा । ”

गाड़ी आकर टूटे-फूटे फूल-बागके सामने खड़ी हो गई । अजित दरवाजा खोलकर खुद सड़कपर खड़ा हो गया । घरकी तरफ देखकर बोला, “ कहीं भी जरा उजाला नहीं मालूम होता । मालूम होता है, सब सो गये । ”

कमलने उतरते हुए कहा, “ शायद । ”

अजितने कहा, “ देखिए, आपकी ज्यादाती है न । किसीको जता भी नहीं गई,—शिवनाथ बाबू न जाने कितनी दुश्चिन्तामे पड़े होंगे । ”

कमलने कहा, “ हाँ, वे दुश्चिन्ताके बोझसे सो गये हैं । ”

अजितने पूछा, “ ऐसे अँधेरेमे जायँगी कैसे ? गाड़ीमे एक हाथ-लालटेन है, उसे जलाकर साथ चल्ँ ? ”

कमलने अत्यन्त खुश होकर कहा, “ तब तो फिर कहना ही क्या है अजित बाबू । आइए आइए, आपको जरा चाय पिला दूँ । ”

अजितने अनुनयके स्वरमें कहा, “ और जो भी हुकम करेगी, तामील करूँगा; मगर इतनी रातमे चाय पीनेकी आज्ञा न कीजिए । चलिए, आपको पहुँचाए आता हूँ । ”

बाहरका दरवाजा हाथ लगाते ही खुल गया । भीतरके बरामदेमें वहीकी एक दासी सो रही थी, वह आहट पा जाग कर बैठ गई । दोमँजिला मकान है । ऊपर छोटे छोटे दो कमरे हैं । अत्यन्त सकीर्ण जीना है, उसके नीचे हरीकेन लालटेन टिमटिमा रही है । उसे हाथमें उठाकर कमलने अजितको ऊपर बुलाया ! वह मारे सकोचके व्याकुल होकर बोला, “ नहीं नहीं, अब जाता हूँ । बहुत रात हो गई है । ”

कमल जिद करने लगी, “ सो नहीं होनेका, आइए । ”

अजित फिर भी दुबिधा कर रहा है, देखकर कमलने कहा, “ आप सोच रहे हैं, आनेसे शिवनाथ बाबूके सामने बड़ी शर्मकी बात होगी । मगर यह क्यों नहीं सोचते कि नहीं आनेसे मेरे लिए तो और भी ज्यादा लज्जाकी बात होगी ? आइए । नीचेसे ही इस तरह अनादरके साथ आपको जाने देनेसे रातको मुझे नींद न आयेगी । ”

अजितने ऊपर आकर देखा कि घरमे चीज वस्त नहींके बराबर है । एक कम कीमतकी आराम-कुर्सी, एक छोटी-सी टेबिल, एक स्टूल, कई ट्रक, एक

किनारे पुरानी लोहेकी खाट और उसपर बिस्तर-तकियोंका ढेर पड़ा हुआ है,—
ऐसे बेढगे तौरपर रखे हैं, जैसे साधारणतः उन सबकी कोई जरूरत ही नहीं
पडती । घर सूना है, शिवनाथ बाबू नहीं हैं ।

अजितको आश्चर्य हुआ, किन्तु मन ही मन उसने सन्तोषकी साँस ली;
बोला—“कहाँ, वे तो अभी तक आये नहीं ?”

कमलने कहा, “नहीं ।”

अजितने कहा, “आज शायद हम लोगोके यहाँ उनका गाना-बजाना खूब
जोरसे चल रहा होगा ।”

“कैसे जाना ?”

“कल-परसों दो दिन गये नहीं हैं । आज उन्हे पाकर आशु बाबू शायद
सारी क्षति-पूर्ति कराये ले रहे हैं ।”

कमलने पूछा, “रोज जाते हैं, इधर दो दिन गये क्यों नहीं ?”

अजितने कहा, “इसकी खबर हम लोगोसे आपको ही ज्यादा होगी । सम्भवतः
आपने छोड़ा नहीं होगा, इसीसे नहीं जा पाये होंगे । नहीं तो उन्हे देखनेसे
ऐसा तो नहीं मालूम होता कि अपनी इच्छासे गैरहाजिर हुए हो ।”

कमल कुछ क्षण उसके चेहरेकी तरफ देखकर अकस्मात् हँस दी । बोली,
“यह किसे मालूम कि वे वहाँ जाते हैं गानेके लिए । वास्तवमें, किसी
आदमीको पकड़कर रखना बड़ा अन्याय है न ?”

अजितने कहा, “जरूर ।”

कमलने कहा, “वे भले आदमी है, इसीसे । अच्छा, आपको अगर कोई
पकड़के रखता, तो आप रहते ?”

अजितने कहा, “नहीं । इसके सिवा मुझे पकड़के रखनेवाला भी तो कोई
नहीं है ?”

कमल हँसती हुई दो-तीन बार सिर हिला कर बोली, “यही तो मुश्किल है ।
पकड़के रखनेवाला कौन कहीं छिपा रहता है, जाननेका उपाय ही नहीं । यही
देखिए न, मैंने जो शामसे आपको पकड़ रक्खा है, इसकी आपको खबर ही नहीं ।
खैर रहने दीजिए, सभी बातोंपर तर्क करनेसे लाभ क्या होगा ? मगर बातों ही बातोंमें
देर हुई जा रही है, जाऊँ मैं, उस कमरेमेंसे आपके लिए चाय बना लाऊँ ?”

“और यहाँ मैं अकेला चुप मारे बैठा रहूँ ? सो नहीं होनेका ।”

“ होनेकी जरूरत भी क्या है ? ” इतना कहकर कमल उसे अपने साथ दूसरे कमरेमें ले गई और उसके बैठनेके लिए नया आसन बिछाकर बोली, “ बैठिए । पर विचित्र हैं इस दुनियाकी बातें, अजित बाबू । उस दिन इस आसनको अपनी पसन्दसे खरीदते वक्त सोचा था, किसीको बैठनेके लिए बिछाकर कहूँगी,—लेकिन वह बात तो और किसीसे कही नहीं जा सकती अजित बाबू, फिर भी आपको बैठनेके लिए बिछा ही दिया । भला बतलाइए, कितनेसे समयका अन्तर है यह ! ”

इसके मानी क्या हुए, सोचना बड़ा मुश्किल है । हो सकता है कि बहुत ही आसान हो, और यह भी सम्भव है कि उससे भी ज्यादा दुरूह हो । फिर भी, अजित मारे शरमके सुख हो उठा । कहनेमें हिचकिचाया, मगर फिर भी बोला, “ उन्हें बैठनेको दिया क्यों नहीं ? ”

कमलने कहा, “ यही तो आदमीकी जबरदस्त भूल है । सोचता है, सब कुछ उसीके अपने हाथमें है, लेकिन कहीं बैठा हुआ कौन सारा हिसाब-किताब उलट-पलट देता है, कोई पता ही नहीं । आपकी चायमे क्या चीनी ज्यादा डालें ? ”

अजितने कहा, “ डाल दीजिए । चीनी और दूधके लोभसे ही तो मैं चाय पीता हूँ, नहीं तो, उससे मुझे कोई दिलचस्पी नहीं । ”

कमलने कहा, “ मैं भी ऐसी ही हूँ । क्यों लोग यह पीया करते हैं, मेरी तो कुछ समझमें ही नहीं आता । और मजा यह कि इसीके देशमे मेरा जन्म है । ”

“ आपकी जन्म-भूमि क्या आसाममे है ? ”

“ सिर्फ आसाममें ही नहीं, एकदम चायके बगीचेमे । ”

“ तो भी चायमें रुचि नहीं ? ”

“ विलकुल नहीं । लोग दे देते हैं तो पी लेती हूँ सिर्फ शराफतके खातिर । ”

अजित चायका प्याला हाथमें लेके चारों तरफ देखकर बोला, “ यह शायद आपका रसोईघर है ? ”

कमलने कहा, “ हाँ । ”

अजितने पूछा, “ आप खुद ही बनाती होगी ? मगर कहीं, आज तो बनानेका वक्त नहीं मिला ? ”

कमलने कहा, “ नहीं । ”

अजित बगले झोंकने लगा । कमल उसके मुँहकी ओर देखकर हँसती हुई

बोली, “ अब पूछिए कि तब आप खायेंगी क्या ? उसके जवाबमें मैं कहूँगी, रातको मैं खाती ही नहीं । दिनमें सिर्फ एक ही बार खाती हूँ । ”

“ सिर्फ एक ही बार ? ”

कमलने कहा, “ हाँ । मगर इसके बाद ही आपको खयाल होना चाहिए कि ‘ तो फिर शिवनाथ बाबू घर आकर क्या खायेंगे ? उनका तो कोई एक-आध बार खानेका मामला नहीं ? तब फिर ? ’ इसके उत्तरमें मैं कहूँगी कि ‘ वे तो आप ही लोगोंके यहाँ खा-पी आते हैं,—उन्हें क्या फिकर है ? ’ आप कहेंगे, ‘ सो तो ठीक है, मगर रोज तो ऐसा नहीं होता ? ’ सुनके मैं सोचूँगी, ‘ इस बातका जवाब दूसरोको देनेसे लाभ ही क्या ? ’ पर इससे आपको सन्तुष्ट नहीं किया जा सकता । तब मजबूर होकर कहना ही पड़ेगा, ‘ अजित बाबू, आप लोगोंके लिए डरनेकी कोई बात नहीं । वे यहाँ अब नहीं आते । शैव-विवाहकी शिवानीका मोह शायद अब दूर हो चुका है । ”

अजित वास्तवमें इस बातके मानी नहीं समझ सका । गभीर विस्मयके साथ उसके मुँहकी तरफ देखकर पूछने लगा, “ इसके मानी ? आप क्या गुस्सेमें कह रही हैं ? ”

कमलने कहा, “ नहीं, गुस्सेमें नहीं । गुस्सा करने लायक शायद आज मुझमें जोर भी नहीं रहा । मैं समझती थी, पत्थर खरीदनेके लिए वे जयपुर गये हैं, आपसे ही पहले-पहल यह खबर मिली कि वे आगरा छोड़कर अब तक कहीं नहीं गये हैं । चलिए, उस कमरेमें चलकर बैठे । ”

उस कमरेमें जाकर कमलने कहा, “ यही हम लोगोंका सोनेका कमरा है । तब भी इससे ज्यादा एक भी चीज यहाँ नहीं थी,—आज भी नहीं है । किन्तु उस दिन इन सब चीजोंका चेहरा देखते तो आज मुझे कहना भी नहीं पड़ता कि मैं गुस्सा नहीं हुई । लेकिन आपको तो बहुत ज्यादा रात हो रही है, अजित बाबू ! अब तो देर करनेसे काम नहीं चलेगा । ”

अजित उठके खड़ा हो गया, बोला, “ हाँ, तो फिर आज चलता हूँ मैं । ”

कमल साथ साथ उठ खड़ी हुई ।

अजितने कहा, “ अगर आज्ञा हो तो कल आऊँ ? ”

“ हाँ, आइएगा । ” कहती हुई वह पीछे पीछे नीचे उतर आई ।

अजित कुछ देर तक बगले झाँककर बोला, “ अगर कुछ कसूर न समझे तो

एक बात पूछूँ — शिवनाथ बाबू कितने दिन हुए नहीं आये ? ”

“ हो गये बहुत दिन । ” कहती हुई वह हँस दी । अजितको लालटेनके उजालेमें स्पष्ट दिखाई दिया कि इस हँसीकी जात ही न्यारी है । उसके पहलेकी हँसीसे इसका कहीं भी कोई सादृश्य नहीं ।

९

अजित जब घर लौटा तब रात गहरी हो गई थी । सड़क सुनसान थी, सन्नाटा छाया हुआ था, दूकाने सब बन्द हो चुकी थीं,—आदमीका कहीं नाम-निशान तक न था । घड़ी खोलकर देखा तो मालूम हुआ कि वह चाबीके अभावमें आठ ही बजे बन्द हो चुकी है । अभी शायद एक बजा होगा, या दो बजे होंगे, —ठीक कितने बजे हैं, कुछ अन्दाज नहीं कर सका । यह निश्चित है कि आशु बाबूके घर अब तक सब अत्यन्त चिन्तित हो रहे होंगे, सोनेकी बात तो दूर रही, खाना-पीना तक शायद बन्द होगा । घर पहुँचकर वह क्या कहेगा, कुछ सोच न सका । सत्य घटना तो कहीं नहीं जा सकती ।—यह तर्क व्यर्थ है कि क्यों नहीं कही जा सकती ।—बल्कि, झूठ कहा जा सकता है, मगर, झूठ बोलनेकी उसे आदत नहीं थी । नहीं तो, मोटरमें अकेले निकलकर देर होनेका कारण निकालनेमें इतनी चिन्ता नहीं करनी पड़ती ।

गेट खुला था । दरवानेने सलाम करके कहा कि शोफर नहीं है, वह आपको ढूँढने गया है । गाड़ी अस्तबलमें रखकर अजित आशु बाबूकी बैठकमें गये । धुसते ही देखा कि वे अभी तक सोने नहीं गये हैं, अस्वस्थ शरीर लिये अकेले बैठे उसकी बात देख रहे हैं । वे उद्वेगसे सीधे होकर बैठ गये और बोले, “ आ गये । मैं बार बार यही सोच रहा था कि कोई ऐक्सिडेंट हो गया होगा । कितनी बार तुमसे कह चुका हूँ कि दूरके रास्तेमें कभी अकेले नहीं निकलना चाहिए । बूढेकी बात आखिर सामने आई न ! शिक्षा तो मिली ? ”

अजित शरमिन्दा होकर जरा हँस दिया, बोला, “ आप लोगोको इतनी दुश्चिन्तामें डाल दिया, इसके लिए मैं अत्यन्त दुःखित हूँ । ”

“ दुःख कल करना । घड़ीकी तरफ नजर उठाकर देखो, दो बज रहे हैं । थोड़ा-बहुत खा-पीकर सो जाओ जाके । कल सुनूँगा सारी बातें । जदू, ओ जदुआ ! —वह भी नालायक चला गया क्या तुम्हें ढूँढने ? ”

अजितने कहा, “ देखिए तो, आप लोगोंकी कितनी ज्यादती है ! इतने बड़े शहरमें भला वह कहीं मुझे गली गली ढूँढता फिरेगा ? ”

आशु बाबूने कहा, “ तुमने तो कह दिया ‘ ज्यादती ’ है; मगर हम लोगोको कैसा लग रहा था सो हम ही जानते हैं । ग्यारह बजे शिवनाथका गाना खतम हुआ, तबसे,—मणि गई कहीं ? उसे भी तो तबसे नहीं देख रहा हूँ ? ”

अजितने कहा, “ शायद सो गई होगी । ”

“ सोयेगी कैसे जी ? अभीतक उसने खाया भी नहीं है । ” कहते कहते सहसा उन्हें एक बात याद आ गई, बोले, “ अस्तबलमे कोचवानको देखा था क्या ? ”

अजितने कहा, “ नहीं तो । ”

“ तब तो हो गया । ” कहकर वे दुश्चिन्ताके मारे फिर एक बार उठके सीधे बैठ गये, बोले, “ जो सोचा था वही हुआ । मालूम होता है, गाडी लेकर वह भी गई ढूँढने । देखो तो कैसी परेशानीमें डाल गई । इस डरसे कि कहीं मैं मना न कर दूँ, जरा कुछ कह तंक नहीं गई, चुपकेसे चली गई । कौन जाने कब लौटेगी ? आजकी रात, मालूम होता है, कोरी आँखो ही बीतेगी । ”

“ मैं देखता हूँ जाके, गाडी है या नहीं । ” कहता हुआ अजित बाहर चला गया । अस्तबलमे जाकर देखा कि गाडी मौजूद है और घोड़े बीच-बीचमे पैर पटकते हुए मजेसे घास खा रहे हैं । उसकी एक दुश्चिन्ता मिटी ।

नीचेके बरामदेके उत्तरकी तरफ कुछ विलायती झाऊ और पामके पेड़ जबरदस्त लापरवाहीके साथ खड़े थे ।—उनके ऊपर ही मनोरमाका सोनेका कमरा है । यह देखनेके लिए कि अब तक कमरेमें बत्ती जल रही है या नहीं, अजित उस तरफसे घूमकर आशु बाबूके पास जा रहा था । इतनेमे झाडीमेंसे आदमीकी आवाज सुनाई दी । अत्यन्त परिचित कण्ठ था । बात हो रही थी किसी एक गानेके स्वरके विषयमें । कोई बुरी बात नहीं थी,—किन्तु फिर भी उसके लिए पेड़-पौधोंके झुरमुटमे बैठनेकी जरूरत नहीं थी । क्षण-भरके लिए अजितके दोनों पैर निर्जीव-से हो गये, पर क्षण-भरके लिए ही । आलोचना चलने लगी और वह जैसे चुपचाप आया था वैसे ही चुपकेसे चल दिया । उन दोनोंमेंसे कोई भी न जान सका कि उनके इस निशीथकालीन विश्रम्भालापका कोई साक्षी है ।

आशु बाबूने व्यग्र होकर पूछा, “ पता लगा ? ”

अजितने कहा, “ गाड़ी-बोडा अस्तबलमें ही है। मणि बाहर नहीं गई। ”

“ खैर, जानमे जान आई, ” कहकर आशु बाबूने निश्चिन्त परितृप्तिका दीर्घश्वास लिया, फिर कहा, “ रात बहुत हो चुकी है, शायद वह थक थकाकर घरमें जाके सो गई होगी। देखता हूँ कि आज लडकीका खाना नहीं हुआ। जाओ बेटा, थोड़ा-बहुत खाकर तुम भी सो जाओ। ”

अजितने कहा, “ इतनी रात गये मैं अब न खाऊँगा, आप सोने जाइए। ”

“ जाता हूँ। पर तुम कुछ भी न खाओगे ? जरा कुछ खा-पीकर— ”

“ नहीं, कुछ नहीं। अब आप देर न करें। सोने जायें। ” इतना कहकर उस रुग्ण आदमीको भीतर भेजकर अजित अपने कमरेमें चला गया और वहाँ खुली हुई खिड़कीके पास जाकर खड़ा रहा। वह निश्चित जानता था कि स्व-सम्बन्धी आलोचना खतम होनेपर पिताकी खबर लेनेको मनोरमा इधर एक बार जरूर ही आयेगी।

मणि आई, पर लगभग आध घंटे बाद। पहले उसने पिताकी बँैठकके सामने जाकर देखा कि कमरेमें अँधेरा है। यदु शायद पास ही कहीं जाग रहा था, मालिकके पुकारनेपर उसने जवाब तो नहीं दिया था, पर उनके चले जानेपर बत्ती बुता दी थी। मनोरमाने क्षण-भर इधर-उधर करके मुँह फेरा तो देखा कि अजित अपने कमरेमें खुली खिड़कीके पास चुपचाप खड़ा है। उसके कमरेमें भी बत्ती नहीं जल रही थी, लेकिन सहनके ऊपरके दरामदेसे क्षीण प्रकाशकी किरणें आकर उसकी खिड़कीपर पड़ रही थीं।

“ कौन ? ”

“ मैं हूँ, अजित। ”

“ वाह ! कब आ गये ? बापूजी शायद सोने चले गये। ” कहकर मनोरमाने मानो जरा चुप रहनेकी कोशिश की, परन्तु असमाप्त बातकी रफ्तारने उसे रुकने नहीं दिया। कहने लगा, “ देखो तो तुम्हारा कैसा अविचार है। घर-भरके लोग मारे फिक्रके परेशान होते रहे, — जरूर कुछ न कुछ हुआ होगा। इसीसे बापूजी बार बार मना करते हैं अकेले जानेके लिए। ”

इन सब प्रश्नों और मन्तव्योंका अजितने कुछ भी जवाब नहीं दिया।

मनोरमाने कहा, “ मगर उन्हें नींद हरगिज न आई होगी। जरूर जाग रहे होंगे। उन्हें जरा खबर तो कर दूँ। ”

अजितने कहा, “ जरूरत नहीं । वे मुझे देखके ही सोये हैं । ”

“ देखके सोये हैं ? तो फिर मुझे खबर क्यों नहीं दी ? ”

“ उन्होंने समझा कि तुम सो गई हो । ”

“ सो कैसे जाती ? अब तक तो मैंने खाया भी नहीं है । ”

“ तो खाके सो जाओ । रात अब ज्यादा नहीं है । ”

“ तुम नहीं खाओगे ? ”

“ नहीं । ” कहकर अजित खिडकीके पाससे हट गया ।

“ वाह, अच्छे रहे । ” इससे ज्यादा बात उसके मुँहसे न निकली । मगर भीतरसे भी फिर कोई जवाब न आया । बाहर मनोरमा स्तब्ध खड़ी रही । उसमें मनामनुकर, गुस्सा होकर अपनी जिद कायम रखने लायक जोर नहीं रहा,— न मालूम किसने उसका मुँह कसके बन्द कर दिया । अजित रात खतम करके घर लौटा है, घर-भरमें सबकी दुश्चिन्ताका अन्त नहीं । खुद इतना बड़ा अपराध करके उसीने उसके अपमानकी हद कर दी, और फिर भी जरा-सा प्रतिवाद करनेकी भाषा तक उसकी ज़बानपर न आई । और, सिर्फ जीभ ही निर्वाक नही हुई, बल्कि सारी देह ही मानो कुछ क्षणोंके लिए लाचार हो रही । खिडकीपर कोई वापस नहीं आया । यह जाननेकी भी किसीने जरूरत नहीं समझी कि वह रही या चली गई । गहरी निशीथ रात्रिमें उसी तरह चुपचाप खड़ी रहकर बहुत देर बाद वह धीरे धीरे चली गई ।

सवेरे ही नौकरके जरिए आशु बाबूको मालूम हुआ कि कल रातको अजित या मनोरमा दोनोमेसे किसीने भी नहीं खाया । चाय पीते वक्त उन्होने उत्कण्ठाके साथ पूछा, “ कल जरूर ही कोई जबरदस्त ऐक्सिडेण्ट हो गया था, हुआ था न ? ”

अजितने कहा, “ नहीं । ”

“ तो फिर अचानक तेल निवट गया होगा ? ”

“ नहीं, तेल काफी था । ”

“ तो फिर इतनी देर कैसे हो गई ? ”

अजितने सिर्फ कहा, “ ऐसे ही । ”

मनोरमा खुद चाय नहीं पीती । उसने पिताको चाय देकर एक प्याला चाय और नाश्तेकी तश्तरी अजितकी ओर बढा दी; पर न तो कोई बात पूछी

और न मुँह उठाकर उसकी ओर देखा। दोनोंके इस भाव-परिवर्तनको पिता ताड़ गये। नास्ता करके अजित जब नहाने चला गया तब लडकीको एकान्तमें पाकर उद्विग्न कण्ठसे बोले, “ नहीं बेटी, यह बात अच्छी नहीं। अजितके साथ हम लोगोंका सम्बन्ध चाहे जितना भी घनिष्ठ क्यों न हो, फिर भी इस घरमें वे अतिथि हैं। अतिथिके योग्य सम्मान उनका होना ही चाहिए। ”

मनोरमाने कहा, “ मैने तो नहीं कहा बापूजी, कि नहीं होना चाहिए। ”

“ नहीं नहीं, ‘ नही कहा ’ यह सच है, लेकिन हमारे आचरणसे किसी तरहकी विरक्ति या लापरवाही जाहिर होना भी अपराध है। ”

मनोरमाने कहा, “ सो मानती हूँ। पर तुमने किससे सुना कि मेरे आचरणसे अपराध बन पड़ा है ? ”

आशु बाबू इस प्रश्नका जवाब न दे सके। उन्होंने सुना कुछ भी नहीं, न कुछ जानते ही हैं, सब कुछ उनका अनुमान-मात्र है। फिर भी मन उनका प्रसन्न न हुआ। कारण, इस तरहसे बहस की जा सकती है किन्तु उत्कण्ठित पिताके चित्तको निःशङ्क नहीं किया जा सकता। थोड़ी देर बाद उन्होने धीरे धीरे कहा, “ उतनी रातमें अजितने फिर खाना नहीं चाहा, और मैं भी सोने चला गया; तुम तो पहले ही सो गई थीं,—न जाने कहाँसे, हो सकता है, हम लोगोकी तरफसे, ही कोई लापरवाही जाहिर हुई हो। उनका मन आज वैसा प्रसन्न नहीं मालूम होता। ”

मनोरमाने कहा, “ वे अगर सारी रात राहमें बिताना चाहें तो हम लोगोको भी क्या उनके लिए घरमें जगते रहना होगा? यही क्या अतिथिके प्रति गृहस्थका कर्तव्य है बापूजी ? ”

आशु बाबू हँस दिये। अपनी तरफ इशारा करके बोले, “ गृहस्थके मानी अगर यह गठियाका रोगी हो बेटा, तो उसका कर्तव्य है कि आठ बजेके अन्दर ही सो जाय। नहीं तो, वह भी बहुत बड़े सम्मानित अतिथि गठियाके प्रति असम्मान दिखाना होगा। और, उसके मानी अगर और किसीके हो, तो उसका कर्तव्य बतानेवाला मैं कोई नहीं। आज बहुत दिन पहलेकी एक घटना याद आ गई मणि। तुम्हारी मा तब ज़िन्दा थीं। एक बार मैं मछली पकडने गुप्तिपाड़ा जो गया सो लौट नहीं सका। सिर्फ एक रात ही नहीं,—एक जनीने उसीपर पूरीकी पूरी तीन राते खिड़कीमें बैठे बैठे बिता दीं। उसको यह कर्तव्य किसने सुझाया था,

तब पूछा नहीं जा सका, मगर यदि फिर कभी मुलाकात हुई तो यह बात पूछना भूलूँगा नहीं।” इतना कहकर उन्होंने क्षण-भरके लिए मुँह फेरकर लडकीकी निगाहसे अपनी आँखोंको छिपा लिया।

यह कहानी कोई नई नहीं। किसेके तौरपर इस घटनाका वे बहुत बार लडकीके सामने उल्लेख कर चुके हैं, मगर फिर भी वह पुरानी नहीं होती। जब कभी याद आ जाती है तभी वह नई बनकर दिखाई दे जाती है।

इतनेमें नौकरानी आकर दरवाजेके पास खड़ी हो गई। मनोरमा उठ खड़ी हुई, बोली, “बापूजी, तुम जरा बैठो, मैं रसोईका इन्तज़ाम कर आऊँ।” और वह जल्दीसे चली गई। बातचीत बहुत आगे न बढ़ पाई, इससे उसे आराम मालूम हुआ।

दिन-भरमें आशु बाबूने कई बार अजितके बारेमें पूछा; एक बार मालूम हुआ कि वह किताब पढ़ रहा है, फिर खबर मिली कि वह अपने कमरेमें बैठ चिट्ठी-पत्री लिख रहा है। दोपहरके भोजनके समय उसने लगभग बात ही नहीं की और खाना खतम होते ही वह उठकर चल दिया। और और दिनके देखे वह जितना रूखा था उतना ही आश्चर्यजनक।

आशु बाबूके क्षोभकी सीमा नहीं रही। बोले, “बात क्या है मणि?”

मनोरमा आज बराबर पिताकी दृष्टिसे बचकर चल रही थी, अब भी खासकर किसी तरफ बिना देखे ही बोली, “मालूम नहीं बापूजी।”

वे क्षण-भर अपने मनमें कुछ सोच-विचारकर मानो अपने आपके ही कहने लगे, “उसके वापस आने तक तो मैं जाग ही रहा था। खानेके लिए भी कहा था, पर बहुत रात हो जानेसे उसने खुद ही नहीं खाया। तुम्हारा सो जाना ठीक नहीं हुआ बेटी,—लेकिन इसमें ऐसा क्या अपराध हो गया, मेरी तो कुछ समझमें नहीं आता। इससे बढ़कर आश्चर्य और क्या होगा कि इस तुच्छ कारणको उसने इतना बड़ा मान लिया।”

मनोरमा चुप रही। आशु बाबू खुद भी कुछ देर मौन रहकर भीतरकी लज्जा को दबाते हुए बोले, “बात तुमने उससे पूछी क्यों नहीं?”

मनोरमाने जवाब दिया, “पूछनेकी कौन-सी बात है बापूजी?”

पूछनेकी बहुत-सी बातें हैं; पर पूछना भी कठिन है,—खासकर मणिके लिए। इसे वे समझते थे, फिर भी उन्होंने कहा, “यह तो बिल्कुल साफ है कि वह

नाराज है। शायद उसने सोचा है कि तुमने उसकी उपेक्षा की है। इस तरहकी बेजा धारणा तो उसके मनमें रहने नहीं दी जानी चाहिए बेटा।”

मनोरमाने कहा, “भरे बारेमें अगर बेजा धारणा उन्होंने कर ली हो तो यह उनका अपराध है। एक आदमीके अपराधको सुधारनेकी गरज क्या दूसरे आदमीको अपने ऊपर ले लेनी चाहिए बापूजी ?”

पिता इस प्रश्नका उत्तर नहीं दे सके। लडकीको वे जिस ढंगसे पालते आये हैं उससे उसके आत्म-सम्मानपर चोट पहुँचे, ऐसा कोई आदेश वे नहीं कर सकते। उसके उठ जानेपर इसी बातपर भीतर ही भीतर ऊहापोह करते करते वे अत्यन्त उदास हो गये। बार बार इस बातको दुहराते हुए भी कि ऐसा हुआ ही करता है और यह भ्रम क्षणिक है, उन्हें भीतरसे जोर नहीं मिला। अजितको भी वे जानते थे। वह सिर्फ सब तरहमें सुशिक्षित ही नहीं है, बल्कि उसमें ऐसी एक चारित्रिक सत्यपरता उन्होंने पाई थी कि आजके इस अकारण विरागसे किसी तरह भी उसका सामजस्य नहीं बैठता था। इसका निर्णय करना कठिन हो गया कि क्यों सबके असीम उद्वेगका कारण बनकर भी वह शरमिन्दा होनेके बदले नाराज हो गया और ऐसी असम्भव बात कैसे उसमें सम्भव हुई ?

शामके समय एक तॉगिको गेटके अन्दर घुसते देख आशु बाबूने दर्यापत किया तो मालूम हुआ कि वह अजितके लिए आया है। अजितको उन्होंने बुला भेजा और उसके आनेपर मुश्किलसे जरा-सा हँसकर पूछा, “तॉगिका क्या होगा अजित ?”

“जरा एक दफे घूमने निकलूँगा।”

“क्यों, मोटर क्या हुई ? फिर बिगड गई क्या ?”

“नहीं। लेकिन उसकी आप लोगोंको जरूरत पड सकती है।”

“अगर पडे भी तो उसके लिए बग्घी मौजूद है” और फिर क्षण-भर चुप रह कर बोले, “बेटा अजित, मुझे सच सच बता दो। मोटरके बारेमें कोई बात हुई है क्या ?”

अजितने कहा, “कहाँ, मुझे तो नहीं मालूम। लेकिन, आज भी तो आपके यहाँ गाने-बजानेका आयोजन है। उन लोगोंको लानेके लिए, सबको घर पहुँचानेके लिए मोटरकी ही ज्यादा जरूरत है। बग्घीमें ठीक न रहेगा।”

सबसे तरह तरहकी दुश्चिन्ताओंके कारण आशु बाबू इस बातको भूलसे गये

थे। अब याद आई कि कल सभा भङ्ग होनेके बाद आजके लिए भी उन सबको आमन्त्रित कर दिया गया था और शामके बाद ही मजलिस बैठेगी। साथ साथ यह भी खयाल आ गया कि सबको खिलाने-पिलानेकी कल्पना भी मनोरमाके मनमें उदित हुई थी। पर वे मन ही मन जरा हँसकर रह गये। कारण, ढँकी हुई कल-हकी मानसिक अस्वच्छन्दताकी वजहसे इस बातका खयाल उन्हे खुद ही नहीं रहा था और जब याद भी आई तो उससे तबीयत प्रसन्न नहीं हुई। उस समय लड़कीके लिए ये सब बातें कितनी विरक्तिकर हैं, इस बातको स्वतःसिद्धकी भाँति अनुमान करके वे बोले, “ आज वह सब कुछ नहीं होगा अजित। ”

अजितने कहा, “ क्यों ? ”

“ क्यों ? मणिको ही पूछ देखो एक बार। ” कहकर उन्होंने बेहराको जोरसे पुकारकर लड़कीको बुलाने भेज दिया, और फिर जरा हँसकर कहा, “तुम नाराज हो बेटा, गाना-आना सुनेगा कौन ? मणि ? अच्छा, वह सब और किसी दिन होगा, अभी जाओ तुम मोटर लेकर जरा घूम आओ। लेकिन ज्यादा देर नहीं लेंगा सकते। और कहे देता हूँ कि तुम्हारा अकेले जाना भी नहीं होगा। ड्राइवर नालायक बिलकुल आलसी हुआ जा रहा है। इतना कहकर वे एक कठिन समस्याकी अचिन्तनीय मीमांस करके उज्ज्वल आनन्दसे आराम-कुरसीपर चित्त पड़ गये और जोरकी एक सन्तोषकी साँस छोड़नेके साथ साथ बोले, “ तुम जाओगे तौंगा किराये करके घूमने ? छिः। ”

मनोरमा कमरेमें पैर रखते ही अजितको देख गरदन टेढ़ी करके खड़ी हो गई। आहट पाकर आशु बाबू फिर सीधे होकर बैठ गये और सकौतुक स्निग्ध हँसीसे चेहरेको चमकाकर बोले, “ मैं पूँछता हूँ, आजकी बात याद तो है बेटा, या बिलकुल भूल-भालके निश्चिन्त बैठी हो ? ”

“ क्या बापूजी ? ”

“ आज जो सबको निमन्त्रण दे रखा है ? तुम लोगोंका गाना-आना खतम होनेके बाद, उन लोगोंको जो आज जिमाना है,—सो भी कुछ खयाल है ? ”

मनोरमाने सिर हिलाकर कहा, “ है क्यों नहीं। मोटर भेज दी है उन लोगोंको ले आनेके लिए। ”

“ मोटर भेज दी है ले आनेके लिए ? मगर खाने-पीनेका इन्तज़ाम ? ”

मणिने कहा, “ सब ठीक है, कोई त्रुटि न होगी। ”

“अच्छा।” कहकर वे फिर कुर्सीपर पढ़ रहे। उनके मुँहपर मानो किसीने स्याही-सी पोत दी।

मनोरमा चली गई। अजित भी बाहर जा रहा था कि आशु बाबूने उसे इशारेसे मना किया और वे बहुत देरतक चुप रहे। बादमे उठके बैठे और कहने लगे, “अजित, लडकीकी तरफसे क्षमा मँगनेमें मुझे लज्जा आती है। पर उसकी मा जिन्दा नहीं है,—वे होती तो मुझे यह बात कहनी नही पडती।”

अजित चुप रहा। आशु बाबू बोले, “यह बात वे ही तुम्हारे मुँहसे निकाल लेतीं कि उससे तुम क्यों गुस्सा हो, मगर वे तो हैं नहीं,—मुझसे क्या वह बात कही नहीं जा सकती?”

उनका स्वर ऐसा करुण था कि सुनकर हृदय व्यथित हो उठे। फिर भी अजित चुप रहा।

आशु बाबूने पूछा, “उससे क्या तुम्हारी कोई बातचीत नहीं हुई?”

अजितने कहा, “हुई थी।”

आशु बाबू व्यग्र हो उठे, “हुई थी? कब हुई? मणि अचानक कल जो सो गई थी, सो क्या तुमसे उसने कहा था?”

अजितने कुछ देर चुप रहकर शायद यही सोच लिया कि क्या जवाब देना चाहिए, फिर आहिस्तेसे कहा, “उतनी रात तक जागते रहना न आसान ही था, और न उचित। सो जाती तो अविचार न होता, मगर वे सोई नहीं थीं। आपके सोने चले जानेपर थोड़ी देर बाद ही उनसे भेट हुई थी।”

“फिर?”

“फिर, और कोई बात आपसे नहीं कहूँगा।” कहकर वह चल दिया। दरवाजेके बाहरसे वह कहता गया, “शायद कल-परसो तक मैं यहाँसे चला जाऊँगा।”

आशु बाबू कुछ भी समझ न सके, सिर्फ इतना उनकी समझमे आया कि कोई भयङ्कर दुर्घटना हो गई है।

अजितको लेकर ताँगा बाहर चला गया और उसकी आवाज उन्होने सुन ली। कुछ मिनटोके बाद जोरका शोर मचाती हुई मोटर निमंत्रितोको लेकर आ पहुँची। उसका शोर भी उन्होने सुन लिया। पर वे हिले-डुले नहीं, जहाँके तहाँ मूर्तिकी तरह निश्चल बैठे रहे। बैठक बैठनेपर नौकरने जाकर संवाद दिया, “बाबू साहबकी तबीयत ठीक नहीं है, वे सो गये हैं।”

उस दिन गाना नहीं जमा, खाने-पीनेका उत्साह भी म्लान हो गया;—सबको बार बार यही खयाल आने लगा कि घरका एक व्यक्ति घूमनेके बहाने बाहर चला गया है और दूसरा व्यक्ति अपने विपुल शरीर और प्रसन्न स्निग्ध हास्यके साथ सभाक्री जिस जगहको उज्ज्वल बनाये रखता था, आज वह सूनी पडी है।

१०

इधर अजितका तोंगा आकर कमलके घरके सामने खडा हो गया। कमल सड़कवाले सकीर्ण बरामदेपर खड़ी थी, आँखे चार होते ही हाथ उठाकर उसने नमस्कार किया। तोंगिको इशारेसे बताते हुए चिल्लाकर बोली, “उसे विदा कर दीजिए। सामने खड़ा खड़ा बार बार लौटनेकी जल्दी मचाएगा।”

जीनेमे सामने ही फिर भेट हुई। अजितने कहा, “विदा तो कर दिया, पर लौटते वक्त दूसरा मिल तो जायगा?”

कमलने कहा, “नहीं। ऐसी कितनी दूर है, पैदल ही चले जाइएगा।”

“पैदल जाऊँगा?”

“क्यो, डर लगेगा क्या? न हो तो मैं खुद जाकर आपको घर तक पहुँचा आऊँगी। आइए।” कहकर वह उसे साथ लेकर रसोई-घरमे गई और बैठनेके लिए कलवाला वही आसन बिछा कर बोली, “जरा देखिए तो सही, सारे दिन मैंने कितने व्यंजन बनाये हैं। आप न आते तो मैं गुस्सेमे यह सब मोचियोको बुलाकर बॉट देती।”

अजितने कहा, “आपको गुस्सा तो कम नहीं है। मगर उससे इन व्यंजनोका इसकी अपेक्षा विशेष अच्छा उपयोग होता।”

“इसके मानी?” कहकर कमल कुछ देर तक अजितके चेहरेकी तरफ देखती रही और फिर अन्तमे खुद ही बोली, “अर्थात् आपके तो किसी चीजकी कमी नहीं,—शायद इसमेसे ही बहुत कुछ फेकना पड़ेगा,—लेकिन उन लोगोके बड़ी भारी कमी है। वे तो इसे खाकर जैसे नया जीवन प्राप्त करेगे। लिहाजा, उन्हे खिलाना ही रसोईका सर्वोत्तम उपयोग है, यही न?”

अजितने गरदन हिलाकर कहा, “इसके सिवा और क्या मानी हो सकते हैं?”

कमलने कहा, “यह हुआ साधु-सज्जनोंका भलाई-बुराईका विचार,—पुण्यात्माओकी धर्म-बुद्धिकी युक्ति। परलोकके खांतमे वे लोग इसीको सार्थक व्यय

मानकर लिखा रखना चाहते हैं। यह नहीं समझते कि असलमे यही अन्तःसार-शून्य थोथा व्यय है। इस बातको वे कहाँसे जानेंगे कि सच्चे आनन्दका सुधा-पात्र तो अपव्ययके अविचारसे ही ऊपर तक भर उठता है ? ”

अजितने आश्चर्यके साथ कहा, “ मनुष्यके कर्तव्यकी भावनाके अन्दर क्या आनन्द है ही नहीं ? ”

कमलने कहा, “ नहीं, नहीं है। कर्तव्यके अन्दर जो आनन्द मालूम होता है वह आनन्दका भ्रम है, वास्तवमे वह दुःखका ही नामान्तर है। उसे बुद्धिके शासनसे जबरदस्ती आनन्द मानना पडता है। पर वह तो बन्धन है। नहीं तो, यह जो शिवनाथका आसन लाकर आपको बिठाया है, प्रेमके इस अपव्ययमे मैं आनन्द कहाँसे पाती ? यह जो दिनभर भूखे रहकर मैंने इतनी चीजे बनाई हैं,— आप आकर खायेंगे इसीलिए ही तो ? फिर इतने बड़े अकर्तव्यके अन्दर मुझे तृप्ति कहाँसे मिलती ? अजित बाबू, आज मेरी सब बातें आप नहीं समझेंगे, समझनेकी कोशिश करनेसे भी कुछ फायदा नहीं होगा, मगर इतनी बड़ी उलटी बातके मानी अगर कभी अपने आप आपको समझमे आ जाय तो उस दिन मेरी याद क्लीजिएगा। पर अब जाने दीजिए, आप खाने बैठिए। ” और उसने थाल भर कर बहुत तरहके व्यजन उसके सामने रख दिये।

अजितने बहुत देर तक चुप रहकर कहा, “ यह ठीक है कि आपके कुछ अन्तिम गव्दोंका अर्थ मैं कयासमें नहीं ला सका, लेकिन मालूम होता है कि वे बिलकुल ही अबोध हो सो बात नहीं। समझा देनेसे समझ भी सकता हूँ। ”

कमलने कहा, “ कौन समझा देगा अजित बाबू ? मैं ? मुझे जरूरत ? ” और हँसते हुए उसने बाकी पात्र उसके आगे बढा दिये।

अजित खानेमे मन लगाकर बोला, “ आपको शायद मालूम नहीं कि कल मेरा खाना नहीं हुआ। ”

कमलने कहा, “ जानती तो नहीं, पर मुझे डर था कि इतनी रातमें जाकर शायद आप खायेंगे नहीं। वही हुआ। मेरे अपराधसे ही कल आपने तकलीफ पाई। ”

“ लेकिन आज व्याज-समेत वसूल हो रहा है। ” बात कहते ही उसे याद आ गई कि कमल अभी तक भूखी है। मन ही मन लजित होकर बोला, “ पर, मैं बिलकुल जानवरों जैसा स्वार्थी हूँ। दिन-भर आपने कुछ खाया नहीं, उसका मैंने जरा भी खयाल नहीं किया और मजेसे खाने बैठ गया। ”

कमलने हँसते चेहरेसे जवाब दिया, “पर यह तो मेरे अपने खानेसे भी बढ़कर है। इसीसे तो झटपट आपको बिठा दिया है अजित बाबू।” फिर जरा ठहरकर कहा, “और यह सब मास-मछलीका मामला,—मैं तो खाती नहीं।”

“फिर खायेंगी क्या आप?”

“यह है न।” उसने एक ओर ढककर रखे हुए एनामेलके कटोरेको हाथके इशारेसे दिखाते हुए कहा, “और उसके अन्दर मेरे लिए चावल दाल-आलू उबले हुए रखे हैं। वही मेरा राज-भोग है।”

इस विषयमे अजितका कुतूहल दूर नहीं हुआ, साथ ही उसे संकोचने रोका भी। इस डरसे कि कहीं वह गरीबीका जिक्र न कर बैठे, उसने दूसरी ही बात छेड़ दी, कहा, “आपको देखकर मुझे शुरूसे ही ऐसा आश्चर्य हुआ कि कुछ कह नहीं सकता।”

कमल हँस पड़ी, बोली, “वह तो मेरा रूप है। पर उसने भी हार कबूल कर ली अक्षय बाबूके आगे। वह उन्हे परास्त नहीं कर सका।”

अजित शर्मिन्दा होकर भी हँस दिया, बोला, “मालूम तो नहीं होता। वे गोलकुण्डाके माणिक हैं। उनके ऊपर खरोच नहीं पडती। लेकिन मुझे तो सबसे बढ़कर आश्चर्य हुआ था आपकी बात सुनकर। सहसा मानो धैर्य-सा छूट जाता है,—गुस्सा आ जाता है। मालूम होता है, किसी भी सत्यको आप टिकने नहीं देना चाहतीं। हाथ बढ़ाकर रास्ता रोकना ही जैसे आपका स्वभाव हो।”

कमल शायद क्षुब्ध हुई। बोली, “हो सकता है। पर मुझसे भी बड़ा एक आश्चर्य वहाँ था,—वह था दूसरा पहलू। जैसी विपुल देह थी, वैसी ही विराट शान्ति। धैर्यका जैसे हिमाचल हो। उच्चापकी भाप तक वहाँ नहीं पहुँचती। ऐसा जी होता है कि मैं अगर उनकी लडकी होती।”

बात अजितको बहुत ही अच्छी लगी। आशु बाबूके प्रति वह अन्तःकरणमें देवताकी भक्ति रखता है। फिर भी उसने कहा, “आप दोनोकी ऐसी विपरीत प्रकृति मिली कैसे?”

कमलने कहा, “मालूम नहीं। मैंने सिर्फ अपनी इच्छाकी ही बात कही है। माणिकी तरह मैं भी अगर उनकी लडकी होकर पैदा होती!” फिर कुछ देर चुप रहकर बोली, “मेरे अपने पिताजी भी कम नहीं थे। वे ऐसे ही धीर, ऐसे ही शान्त आदमी थे।”

कमल दासीकी कन्या है, छोटी जातकी लडकी है,—सबके मुँहसे अजितने यही बात सुनी थी। अब स्वयं कमलके मुँहसे उसके पिताके गुणोका उल्लेख सुनकर उसका जन्म-रहस्य जाननेकी आकाक्षा प्रबल हो उठी। मगर इस डरसे कि पूछनेताछनेसे कहीं उसके व्यथाके स्थानपर असावधानीसे चोट न पहुँचे, वह कुछ पूछ न सका। परन्तु मन उसका भीतर ही भीतर स्नेह और करुणासे ऊपर तक भर आया।

खाना खतम हुआ, किन्तु उठनेके लिए कहनेपर अजितने इनकार कर दिया, बोला, “पहले आप खा लें। उसके बाद।”

“क्यों तकलीफ पा रहे हैं अजित बाबू, उठिए। बल्कि हाथ-मुँह धो आइए, फिर बैठिए,—मैं खा रही हूँ।”

“नहीं, सो नहीं होगा। आपके वगैर खाये मैं आसन छोड़कर एक कदम भी इधर-उधर न होऊँगा।”

“अच्छे आदमी हैं आप।” कहकर कमल हँसती हुई अपना भोजन उधाड़कर खाने बैठ गई। अजितने देखा कि उसने रच-मात्र भी अत्युक्ति नहीं की थी। चावल, दाल और उबले हुए आलू ही थे। सूखकर बदरग हो गये थे। और दिन वह क्या खाती-पीती है उसे नहीं मालूम। पर आज इतनी तरहकी और काफी तैयारियोंके बीच भी उसके इस स्वेच्छाकृत आत्म-पीड़नसे अजितकी आँखोंमें पानी भर आया। कल उसने सुना था कि दिनमें वह सिर्फ एक बार ही खाती है और आज जाना कि वह यही है जो सामने दीख रहा है। लिहाजा, युक्ति और तर्कके छलसे कमल मुँहसे चाहे जो भी कहे, वास्तव भोगके क्षेत्रमें उसके इस कठोर आत्म-संयमसे अजितकी अभिभूत और मुग्ध आँखें माधुर्य और श्रद्धासे अपूर्व-सुन्दर हो उठीं और वचना, असम्मान और अनादरसे जिन व्यक्तियोंने उसे लालित किया था उन सबके प्रति उसकी घृणाकी सीमा न रही। कमलके खानेकी तरफ देख देखकर अपने इस भावको वह दना न सका। उफनते हुए आवेगके साथ कहने लगा, “अपनेको बड़ा मानकर जो लोग अपमान करके आपको दूर रखना चाहते हैं, जो लोग अकारण ग्लानि करते फिरते हैं, वे तो आपके पाँव छूनेके भी योग्य नहीं। संसारमें देवीका आसन अगर किसीके लिए हो तो वह आपके लिए है।”

कमलने अकृत्रिम विस्मयके साथ मुँह उठाकर पूछा, “क्यों ?”

“क्यों, सो मैं नहीं जानता, मगर शपथके साथ कह सकता हूँ।”

कमलका विस्मयका भाव दूर नहीं हुआ, मगर वह चुप रही।

अजितने कहा, “अगर क्षमा करे तो एक बात पूछें!”

“क्या बात?”

“पापिष्ठ शिवनाथके द्वारा अपमान और वचना पानेके बाद ही क्या आपने यह कृच्छ्र-व्रत लिया है?”

कमलने कहा, “नहीं तो। मेरे पहले पतिके मरनेके बादसे ही मैं यह खाया करती हूँ। इसेसे मुझे कष्ट नहीं होता।”

अजितके मुँहपर जैसे किसीने स्याही पोत दी। उसने कुछ देर स्तब्ध रहकर अपनेको सम्हालते हुए धीरे धीरे पूछा, “आपका एक बार पहले और भी विवाह हुआ था क्या?”

कमलने कहा, “हाँ। वे एक आसामी क्रिश्चियन थे। उनके मरनेके बाद ही मेरे पिता भी मर गये अकस्मात् घोड़ेसे गिरकर। उस समय, शिवनाथके एक चाचा थे चाय-बगीचेके हेड-क्लार्क। उनकी स्त्री नहीं थी, माको उन्होंने अपने यहाँ आश्रय दिया। मैं भी उनके घरमें आ गई। इस तरह तरह तरहके दुःख-कष्टोंके बचि रहते रहते एक वक्त खानेकी ही मेरा आदत पड गई है। कृच्छ्र-व्रत तो क्या, बल्कि इसेसे शरीर और मन दोनों अच्छे रहते हैं।”

अजितने एक सॉस लेकर कहा, “मैंने सुना है, जाति आपकी जुलाहा है?”

कमलने कहा, “लोग तो यही बताते हैं। पर मा कहती थीं कि उनके पिता आप लोगोकी जातिके ही एक कविराज थे। अर्थात् मेरे वास्तविक मातामह जुलाहे नहीं, वैद्य थे।” और वह ज़रा हँस कर बोली, “सो वे चाहे जो भी रहे हों, अब गुस्सा होना भी व्यर्थ है और अफसोस करनेसे भी कोई लाभ नहीं।”

अजितने कहा, “सो तो ठीक है।”

कमलने कहा, “माके रूप था, पर रुचि नहीं थी। व्याहके बाद कोई बदनामी हो जानेके कारण उनके पति उन्हें लेकर आसामके चाय-बगीचेमें भाग गये थे। पर वहाँ वे जीये नहीं,—कुछ ही महीनोमें बुखार ही बुखारमें मर गये। तीनेक साल बाद मेरा जन्म हुआ बगीचेके बड़े साहबके घर।”

कमलके वश और जन्मका वर्णन सुनकर अजितका क्षण-भर पहलेका स्नेह और श्रद्धासे खिल्ला हुआ हृदय अरुचि और सकोचके मारे सिकुडकर बूद-सा

रह गया। उसे सबसे ज्यादा यह बात अखरी कि अपनी और माकी इतनी बड़ी शर्मकी बात कहनेमें भी इसे रत्ती-भर लज्जा नहीं आई। अनायास ही कह गई, माके रूप था, पर 'रुचि' नहीं थी। जिस अपराधपर एक स्त्री मारे गर्मके जमीनमें धँस जाती है, वह इसके निकट 'रुचिका विकार'-मात्र है। इससे ज्यादा कुछ नहीं।

कमल कहने लगी, "पर मेरे पिता थे साधु-सज्जन आदमी। चरित्रमें, पाण्डित्यमें, सचाईमें,—ऐसे आदमी मैंने बहुत कम देखे हैं अजित बाबू। जीवनके उन्नीस साल मैंने उन्हींके पास बिताये हैं।"

अजितको एक बार सन्देह हुआ था कि शायद यह परिहास कर रही है। पर यह कैसा तमाशा? बोला, "यह सब क्या आप सच कह रही हैं?"

कमलने जरा कुछ आश्चर्यके साथ ही जवाब दिया, "मैं तो कभी झूठ बोलती नहीं अजित बाबू।" पिताकी स्मृति लहमे-भरके लिए उसके चेहरेपर एक स्निग्ध-दीप्ति फैला गई। फिर कहा, "इस जीवनमें कभी किसी भी कारण झूठी चिन्ता, झूठा अभिमान, झूठी बातका सहारा मुझे न लेना पड़े,—पिताजी यही शिक्षा मुझे बार बार दे गये हैं।"

अजित फिर भी मानो विश्वास न कर सका। बोला, "आप अँग्रेजके पास ही अगर इतनी बड़ी हुई हैं, तो आपको अँग्रेजी भी आनी चाहिए?"

उत्तरमें कमल सिर्फ जरा मुस्करा दी। बोली, "मेरा खाना हो गया, चलिए उस कमरेमें चले।"

"नहीं, अब मैं जाऊँगा।"

"बैठोगे नहीं? आज इतनी जल्दी चले जायेंगे?"

"हाँ, आज अब और बैठनेका समय नहीं है।"

इतनी देर बाद कमलने मुँह उठाकर उसके चेहरेकी अत्यन्त कठोरतापर ध्यान दिया। गायद, कारणका भी अनुमान कर लिया। वह कुछ देर निर्निमेष दृष्टिसे देखती रही, फिर धीरेसे बोली, "अच्छा, जाइए।"

इसके बाद अजित क्या कहे, कुछ समझमें न आया। अन्तमें बोला, "आप क्या अब आगरेमें ही रहेंगी?"

"क्यों?"

"मान लीजिए, शिवनाथ बाबू आइन्दा अगर नहीं आये। उनपर तो आपका जोर है नहीं?"

कमलने कहा, “नहीं।” फिर जरा स्थिर रहकर कहा, “आप लोगोंके यहाँ तो वे रोज जाते हैं, गुप्तरूपसे जानकर क्या मुझे जता नहीं सकते ?”

“उससे क्या होगा ?”

कमलने कहा, “होगा और क्या, घरका किराया इस महीनेका दिया ही हुआ है;—फिर मैं कल-परसों तक चली जा सकती हूँ।”

“कहाँ जायँगी ?”

कमलने इस प्रश्नका उत्तर नहीं दिया, चुप रही।

अजितने पूछा, “आपके हाथमें गायद रुपये नहीं हैं ?”

कमलने इस प्रश्नका भी कोई उत्तर नहीं दिया।

अजित खुद भी कुछ देर मौन रहकर बोला, “आते वक्त आपके लिए कुछ रुपये साथ लेता आया था, लीजिएगा ?”

“नहीं।”

“नहीं क्यों ? मुझे निश्चित मालूम है कि आपके हाथमें कुछ नहीं है। जो मैं कुछ था, सो आज मेरे ही लिए खतम हो गया।”

इसका भी कुछ उत्तर न पाकर वह फिर बोला, “जरूरत पडनेपर क्या मित्रोंसे कोई कुछ लेता नहीं ?”

कमलने कहा, “पर मित्र तो आप नहीं हैं।”

“न सही। पर अ-मित्रोंसे भी लोग कर्ज लिया करते हैं ? फिर चुका देते हैं। तो आप वैसे ही ले लीजिए।”

कमलने गरदन हिलाकर कहा, “आपको कह चुकी हूँ, मैं कभी झूठ नहीं बोलती।”

बात कोमल थी, किन्तु तीरके फलकी तरह तीक्ष्ण। अजितने समझ लिया कि इसमें कुछ रहस्यबदल नहीं हो सकता। उसकी तरफ गौरसे देखा तो मालूम हुआ कि पहले दिन उसके शरीरपर जो सामूली-सा जेवर था वह भी आज नहीं है। सम्भवतः, घरका किराया चुकानेमें और इधर कई दिनोंका खर्च चलानेमें वह खतम हो चुका है। सहसा व्यथाके भारसे उसका मन भीतरसे रो उठा। उसने पूछा, “पर जाना ही आपने तय कर लिया है क्या ?”

कमलने कहा, “इसके सिवा और उपाय क्या है ?”

उपाय क्या है, यह उसे नहीं मालूम, और इसीलिए उसे कष्ट होने लगा।

शेष प्रश्न

अन्तिम चेशके तौरपर उसने कहा, “ दुनियामे क्या कोई भी ऐसे नहीं है जिनसे इस समय आप कुछ सहायता ले सके ? ”

कमलने जरा सोचकर कहा, “ हँ और लडकीकी तरह सिर्फ उन्हींके पास जाकर हाथ पसारकर माँग सकती हूँ । पर आपको तो रात हुई जा रही है । साथ चलकर पहुँचा दूँ क्या ? ”

अजित चचल होकर बोला, “ नहीं नहीं, मैं अकेला ही जा सकूँगा । ”

“ तो जाइए । नमस्कार । ” कहकर वह अपने सोनेके कमरेमें चली गई ।

अजित दो-एक भिनट वहाँ स्तब्ध होकर खडा रहा । फिर चुपचाप धीरे धीरे नीचे उतर गया ।

११

दिनका तीसरा पहर है । शीतकी सीमा नहीं । आशु बाबूकी बैठककी कॉचकी खिडकियों सारे दिन बन्द रहती हैं, वे आरामकुरसीके दोनो हथेलोपर पैर फैलाकर गहरे मनोयोगके साथ पढ़े पढ़े कुछ पढ रहे थे । हाथके कागज़ पर पीछेके दरवाजेकी तरफसे एक छाया पडते ही वे समझ गये कि अब उनके नौकरकी दिवा-निद्रा समाप्त हुई है । बोले, “ कच्ची नीदमे तो नहीं उठ बैठे जदु, नहीं तो सिर दुखेगा । खास तकलीफ न मालूम हो तो रजाईसे जरा इस गरीबके पैर ढक दे । ”

नीचे कार्पेटपर रजाई पडी थी, अग्नतुकने उसे उठाकर उनके पैर नीचे तलवो तक अच्छी तरह ढक दिये ।

आशु बाबूने कहा, “ हो गया, हो गया, ज्यादा जतनकी जरूरत नहीं । अब एक चुरट देकर और थोडा सो लो,—अभी तो दिन बाकी है । पर समझ रखना कि—कल, हॉ, कल । ”

अर्थात् कल तुम्हारी नौकरी चली ही जायगी । कोई जवाब नहीं आया, कारण मालिकके इस तरहके मन्तव्यसे नौकर अभ्यस्त हो चुका है । जैसे उसका प्रतिवाद करना व्यर्थ है वैसे ही विचलित होना भी फिजूल है ।

आशु बाबूने हाथ बढ़ाकर चुरट ले लिया और दियासलाई जलनेके शब्दके साथ ऊपर मुँह उठाकर देखा । कुछ क्षण अभिभूतकी तरह दग रहकर बोले,

“ यही तो सोच रहा था कि यह क्या जदुआका हाथ है ! इस तरह पैर टकना तो उसकी चौदह पीढी भी न जानती होगी । ”

कमलने कहा, “ पर इधर जो हाथ जला जा रहा है । ”

आशु बाबूने व्यस्तताके साथ उसके हाथसे जलती दियासलाई फेंक दी और उस हाथको अपने हाथमे लेकर उसे जोरसे सामने खींच लिया । बोले, “ इतने दिनोंसे तुम्हें देखा क्यों नहीं बेटी ? ”

यह उन्होने पहले-पहल उसे ‘ बेटी ’ कहकर पुकारा । परन्तु यह उन्हे बात कहनेके बाद स्वयं मालूम हो गया कि उनके प्रश्नके कोई मानी नहीं होते ।

कमल एक कुरसी खींचकर जरा दूर बैठना चाहती थी, पर उन्होने उसे ऐसा नहीं करने दिया, कहा, “ वहाँ नहीं बेटी, तुम मेरे बिलकुल पास आकर बैठो । ” और उसे बिलकुल पास खींचकर बोले, “ आज अचानक कैसे कमल ? ”

कमलने कहा, “ आज बहुत जी चाहने लगा आपको देखनेका,—इसीसे चली आई । ”

आशु बाबूने उत्तरमे सिर्फ कहा, “ अच्छा किया । ” और इससे ज्यादा वे न बोल सके । अन्यान्य सभी लोगोंके समान उन्हे भी मालूम था कि कमलका कोई सगी-साथी नहीं है, कोई उसको चाहता नहीं, किसीके घर जानेका उसे अधिकार नहीं,—नितान्त निःसग जीवन ही इस लड़कीको बिताना पडता है, फिर भी यह बात उनके मुँहसे न निकली कि ‘ कमल, तुम्हारी जब तबीयत हो, खुशीसे चली आया करो, और चाहे जिससे हो, पर मेरे पास तुम्हें कोई संकोच नहीं होना चाहिए । ’ इसके बाद शायद शब्दोंके अभावसे ही वे दो-तीन मिनट तक मानो अन्यमनस्ककी तरह मौन रहे । उनके हाथके कागज नीचे खिसक जानेपर कमलने उन्हे उठा लिया और उनके हाथमे देते हुए कहा, “ आप पढ रहे थे, मैंने असमयमे ही आकर शायद विघ्न डाल दिया । ”

आशु बाबूने कहा, “ नहीं । मैं पढ चुका । जो कुछ थोडा-बहुत बाकी है उसे बगैर पढे भी क्लम चल सकता है, और पढनेकी इच्छा भी नहीं है । ” जरा ठहरकर फिर कहा, “ इसके सिवा तुम्हारे चले जानेपर मुझे अकेला रहना पडेगा; जिससे अच्छा तो यह है कि तुम बाँते करो, मैं सुनूँ । ”

कमलने कहा, “ मैं आपसे दिन-भर बाते कर सकूँ तो कहना ही क्या है । पर और सब जो नाराज होंगे ? ”

उसके मुँहपर हँसी होनेपर भी आशु बाबूको चोट पहुँची, बोले, “ बात तुम्हारी

झूठ नहीं कमल । पर जो लोग नाराज होंगे उनमेंसे यहाँ कोई मौजूद नहीं है । यहाँके नये मजिस्ट्रेट एक बगाली हैं । उनकी स्त्रीसे मणिकी मित्रता है, एक साथ कालेजमें पढ़ी हैं । दो दिन हुए वे यहीं पतिके पास आई हैं,—मणि उन्हींके यहाँ घूमने गई है, शायद रातको लौटेगी ।”

कमलने हँसते हुए पूछा, “आपने कहा, कि जो लोग नाराज होंगे—सो एक तो मनोरमा हुई, और बाकीके और कौन हैं ?”

आशु बाबूने कहा, “सभी हैं । यहाँ ऐसोकी कोई कमी नहीं । पहले मालूम होता था कि अजितकी ही तुम्हारे प्रति नाराजगी नहीं है, पर अब देखता हूँ कि उसका विद्वेष ही सबसे बढ़कर है । उसने तो अक्षय बाबूको भी मात कर दिया है ।”

यह देखकर कि कमल चुपचाप सुन रही है, वे कहने लगे, “जब आया था तब उसे ऐसा नहीं देखा था, अचानक दो ही तीन दिनमें मानो वह बिलकुल बदल गया है । अब अविनाशको भी ऐसा ही देख रहा हूँ । इन सबोंने मिलकर मानो तुम्हारे विरुद्ध षड्यन्त्र-सा कर रखा है ।”

अबकी बार कमल हँस दी, बोली, “अर्थात्, कुशाकुरके ऊपर वज्राघात ! पर मुझ जैसी समाज और दुनियासे बहिष्कृत एक तुच्छ औरतके विरुद्ध षड्यन्त्र किसलिए ? मैं तो किसीके घर जाती नहीं ।”

आशु बाबूने कहा, “सो तो ठीक है । शहरमें यह भी कोई नहीं जानता कि तुम्हारा घर कहाँ है, पर इसीलिए तुम तुच्छ नहीं हो कमल । और इसीलिए ये लोग न तुम्हें भूल ही सकते हैं और न माफ ही कर सकते हैं । तुम्हारी चर्चा बगैर किये, तुम्हें कोचे वगैर इन्हें न चैन मिलता है न शान्ति ।” कहते कहते वे अकस्मात् हाथके कागजको उठाकर बोले, “यह क्या है, जानती हो ? अक्षय बाबूकी रचना है । अंग्रेजीमें नहीं होती तो तुम्हें सुनाता । नाम-धाम नहीं है, पर शुरूसे आखिर तक सिर्फ तुम्हारी ही बातें हैं, तुम्हींपर हमला है । कल मजिस्ट्रेट साहबके घरपर, सुनते हैं, नारी-कल्याण-समितिका उद्घाटन होगा, यह उसीका मङ्गल अनुष्ठान है ।” यह कहकर उन्होंने उसे दूर फेंक दिया और कहा, “यह सिर्फ निबन्ध ही नहीं है, बीच-बीचमें किस्सेके तौरपर पात्र-पात्रियोंके मुँहसे इसमें तरह-तरहकी बातें भी कहलवाई गई हैं । इसकी मूल नीतिके साथ किसीका विरोध नहीं,—विरोध हो भी नहीं सकता । पर इसमें वही बात नहीं है, व्यक्ति-विशेषपर कदम-कदमपर आघात करते रहनेमें ही मानो इसका आनन्द है । पर अक्षयका आनन्द

और मेरा आनन्द एक नहीं है, कमल । इसे तो मैं अच्छा नहीं कह सकता । ”

कमलने कहा, “ पर मैं तो इस लेखको सुनने नहीं जाऊँगी,—फिर मुझपर चोट करनेकी सार्थकता क्या हुई ? ”

आशु बाबूने कहा, “ कुछ भी सार्थकता नहीं, इसीसे शायद उन लोगोंने मुझे पढनेको दिया है । सोचा होगा ‘ डूबतीमेसे मुझी-भर ही सही । ’ इस बूढेको दुःख देकर जितना धोम मिटाया जा सके उतना ही अच्छा । ” कहते हुए उन्होंने हाथ बढा कर फिर एक बार कमलको अपनी ओर खींचा । इस स्पर्श-मात्रमें कितनी बाते थी, कमल सबकी सब तो नहीं समझ सकी फिर भी उसका अन्तःकरण न जाने कैसा हो उठा । वह जरा ठहरकर बोली, “ आपकी कमजोरीको तो उन लोगोंने ताड लिया, पर आपके भीतरके असल आदमीको वे नहीं पहचान सके । ”

“ क्या तुमने पहचान लिया है बेटी ? ”

“ शायद उन लोगोंसे ज़्यादा । ”

आशु बाबूने इसका उत्तर नहीं दिया, बहुत देर तक नीरव रहकर व धीरे-धीरे कहने लगे, “ सभी सोचते हैं कि हमेशा खुश रहनेवाले इस बूढेके समान सुखी कोई नहीं । बहुत रुपया है, काफी जमीन-जायदाद—”

“ पर यह तो झूठ नहीं । ”

आशु बाबूने कहा, “ झूठ नहीं । धन और सम्पत्ति मेरे काफी है, पर यह आदमीके लिए कितना-सा है कमल ? ”

कमल हँसती हुई बोली, “ बहुत है आशु बाबू । ”

आशु बाबूने गरदन फेर कर उसकी तरफ देखा, फिर कहा, “ अगर कुछ खयाल न करो तो तुमसे एक बात कहूँ,—”

“ कहिए ? ”

“ मैं बुड्ढा आदमी हूँ, और तुम मेरी मणिकी उमरकी हो । तुम्हारे मुँहसे अपना नाम मेरे खुदके कानोमे न जाने कैसा खटकता है कमल । तुम्हे कोई ऐतराज न हो तो तुम मुझे ‘ चाचाजी ’ कहा करो । ”

कमलके आश्चर्यका ठिकाना न रहा । आशु बाबू कहने लगे, “ कहावत हे कि बिल्कुल मामा न होनेसे तो काना मामा भी अच्छा,—मैं काना न सही, पर लँगड़ा जरूर हूँ, गठियासे लाचार । बाजारमें आशु वैद्यकी कानी कौडी कीमत भी नहीं । ” फिर उन्होंने हँसकर कौतुकके साथ हाथका अँगूठा हिलाते हुए कहा, “ न दे तो क्या है, बेटी, लेकिन जिसके पिता जिन्दा नहीं उसके इतने शर्क । ”

होनेसे काम नहीं चलेगा । उसके लिए तो लँगडा चाचा भी अच्छा । ”

दूसरे पक्षसे जवाब न पाकर वे फिर कहने लगे, “ कोई अगर चिढाये कमल, तो उसे विनयके साथ कहना, ‘ मेरे लिए इतना ही बहुत है । ’ कहना, गरीबके लिए रँग ही सोना है । ”

उनकी कुरसीके पीछे बैठी कमल छतकी ओर आँखे किये आँसू रोकनेकी कोशिश करने लगी, कुछ जवाब न दे सकी । इन दोनोमे कहींसे भी कोई मेल नहीं, और सिर्फ अनात्मीय-अपरिचयका ही जबरदस्त फासला नहीं है, बल्कि शिक्षा, संस्कार, रीति-नीति, गार्हास्थिक और समाजिक व्यवस्थामे भी दोनोमे कितनी जबरदस्त जुदाई है । जैहों कोई सम्बन्ध ही नहीं, वहाँ सिर्फ एक सम्बोधनके छलसे ही उसे बाँध रखनेकी चतुराईको देख कमलकी आँखोमें बहुत दिनो बाद आज आँसू भर आये ।

आशु बाबूने पूछा, “ क्यों बिटिया, कह सकोगी ? ”

कमलने उमडते हुए आँसुओको सम्हालते हुए सिर्फ इतना कहा, “ नहीं । ”
“ नहीं ? नहीं क्यों ? ”

कमलने इस प्रश्नका उत्तर नहीं दिया, दूसरी बात छेड़ दी । बोली, “ अजित बाबू कहाँ हैं ? ”

आशु बाबू कुछ देर चुप रहकर बोले, “ क्या मालूम, शायद घरपर ही होगा । ” फिर कुछ देर मौन रहकर धीरे धीरे कहने लगे, “ कई दिनसे मेरे पास विशेष आता जाता नहीं । शायद वह यहाँसे जल्दी ही चला जायगा । ”

“ कहाँ जायेंगे ? ”

आशु बाबूने हँसनेका प्रयास करते हुए कहा, “ बूढे आदमीको सब लोग क्या सब बातें बताते हैं, बिटिया ? नहीं बताते । शायद जरूरत ही नहीं समझते बतानेकी । ” जरा ठहरकर बोले, “ सुना होगा शायद, मणिके साथ उसका सम्बन्ध बहुत दिनोसे तय था, सहसा मालूम हो रहा है कि दोनोमे किसी बातपर झगडा हो गया है । कोई किसीके साथ अच्छी तरह बात ही नहीं करता । ”

कमल चुप हो रही । आशु बाबू एक गहरी साँस लेकर बोले, “ जगदीश्वर मालिक हैं, उनकी इच्छा । एक गाने-बजानेमें उन्मत्त है और दूसरा अपने पुराने अभ्यासोको मय व्याजके ठीक करनेमे लग गया है । यही तो चल रहा है । ”

कमलसे अब चुप नहीं रहा गया, कुतूहलके मारे पूछ बैठी, “ पुराने अभ्यास क्या ? ”

आशु बाबूने कहा, “ बहुत हैं । गेरुआ पहनकर वह संन्यासी हुआ,

मणिसे प्रेम किया, देशोद्धारके काममें जेल गया, विलायत जाकर इजिप्तीयर हुआ, वहाँसे वापस आनेके बाद गृहस्थ होनेकी इच्छा हुई,—पर फिलहाल शायद वह कुछ बदल गई है। पहले मास-मछली नहीं खाता था, उसके बाद खाने लगा था, अब देखता हूँ कि कल-परसोसे फिर छोड़ बैठा है! जदु कहता है, बाबू घण्टे घण्टे भर कमरेमें बैठे नाक मूँदकर योगाभ्यास किया करते हैं!”

“ योगाभ्यास करते हैं ? ”

“ हाँ। नौकर ही कह रहा था, देश लौटते समय शायद कागी उतरकर समुद्र-यात्राके लिए प्रायश्चित्त करता जायगा। ”

कमलने अत्यन्त आश्चर्यके साथ कहा, “ समुद्र-यात्राके लिए प्रायश्चित्त करेंगे ? अजित बाबू ? ”

आशुबाबूने सिर हिलते हुए कहा, “ वह कर सकता है। उसमें सर्वतोमुखी प्रतिभा है। ”

कमल हँस दी। कुछ कहना ही चाहती थी कि इतनेमें दरवाजेके पास किसी आदमीकी छाया दीख पड़ी और जिस नौकरने इतने विभिन्न प्रकारके संवाद मलिकको पहुँचाये थे वही सशरीर आ खड़ा हुआ; और सबसे बढकर कठोर संवाद यह दिया कि अविनाश, अक्षय, हरेन्द्र, अजित आदि बाबुओंका दल आ रहा है। सुनकर सिर्फ कमलका ही नहीं, बल्कि, बन्धुवर्गके आगमन होनेपर अद्भुत उल्लाससे अभ्यर्थना करना जिनका स्वभाव है उन आशु बाबू तकका मुँह सूख गया। क्षण-भर बाद आगन्तुक शिष्ट समुदाय कमरेमें घुसते ही आश्चर्य-चकित हो गया। कारण, यह बात उनकी कल्पनाके बाहर थी कि यह औरत यहाँ इस तरह मिल सकती है। हरेन्द्रने हाथ उठाकर कमलको नमस्कार करके कहा, “ अच्छी तो हैं ! बहुत दिनोंसे आपको देखा नहीं। ”

अविनाशने हँसने जैसी मुखाकृति करके एक बार इधर और एक बार उधर गरदन हिलाई जिसका कोई अर्थ ही समझमें नहीं आया। अक्षय सीधा आदमी ठहरा। वह सीधे मार्गसे आया और सीधे अभिप्रायसे पत्थरकी तरह क्षण-भर सीधे खड़े रह कर एक ओरसे अवज्ञा और दूसरीसे विराक्ति बरसाता हुआ एक कुरसी खींचकर बैठ गया। आशु बाबूसे उसने पूछा, “ मेरा आर्टिकल पढ़ा ? ” यह पूछनेके बाद ही उसकी नज़र मिट्टीमें लोटते हुए अपने लेखपर पड़ी। उसे वह खुद ही उठाने जा रहा था कि हरेन्द्रने उसे रोकते हुए कहा, “ रहने दीजिए न अक्षय बाबू, झाड़ू लगाते वक्त नौकर ही फेक देगा। ”

उसका हाथ अलग करके अक्षयने कागज उठा लिये ।

“हाँ, पढ लिया।” कहते हुए आशु बाबू उठके बैठ गये। आँख उठाकर देखा कि अजितने उधरके सोफेपर बैठकर कलके अखबारपर नजर दौडाना शुरू कर दिया है। अविनाशने कुछ कहनेका मौका पा जानेसे एक सन्तोषकी साँस ली और कहा, “मैंने भी अक्षयका लेख शुरूसे आखिर तक ध्यानसे पढा है, आशु बाबू। अधिकांश बातें सच और मूल्यवान् हैं। देशकी सामाजिक व्यवस्थाका अगर सुधार किया जाय तो उसे अच्छी तरह जाने हुए और पक्के मार्गपर ही करना चाहिए। हम मानते हैं कि योरोपके समागमसे हमने बहुत-सी अच्छी चीजे पाई हैं और अपनी बहुतेरी त्रुटियोंको हमने देखा है, परन्तु हमारा सुधार हमारे अपने मार्गपर ही होना चाहिए। दूसरोके अनुकरणसे हमारा कल्याण नहीं हो सकता। भारतीय नारीकी जो विशिष्टता है, जो उसकी अपनी चीज है, अगर लोभ और मोहके वश होकर हम उससे उसे भ्रष्ट करें, तो हम हर तरफसे असफल होंगे।—ठीक है कि नहीं, अक्षय बाबू?”

बाते अच्छी हैं और सब अक्षय बाबूके लेखकी हैं। विनय-वश उन्होंने मुँहसे और कुछ नहीं कहा, पर आत्म-गौरवकी अनिर्वचनीय तृप्तिसे आधे मुँदे नेत्रोंसे कई बार सिर हिचाया।

आशु बाबूने निष्कपटतासे स्वीकार करते हुए कहा, “इस विषयमे तो कोई तर्क नहीं, अविनाश बाबू। अनेक मनीषी अनेक दिनोसे यह बात कहते आये हैं, और शायद भारतका कोई भी आदमी इसका विरोध नहीं करता।”

अक्षय बाबूने कहा, “करनेका रास्ता ही नहीं, और इसके अलावा और भी एक विषय है जो इस लेखमें लिखा नहीं गया है, किन्तु कल नारी-कल्याण-समितिके मैं अपने भाषणमें कहूँगा।”

आशु बाबूने कमलकी तरफ मुँह फेरकर कहा, “तुम्हारे लिए तो समितिकी तरफसे निमंत्रण आया नहीं है, तुम वहाँ नहीं जाओगी। मैं भी गठियासे लाचार हूँ। मैं भले ही न जाऊँ, पर है यह तुम्हीं लोगोकी भलाई-बुराईकी बात। अच्छा कमल, तुम्हें तो इस बातपर आपत्ति नहीं होगी?”

और किसी समय होता तो आजके दिन कमल चुप ही रहती, पर, एक तो उसका मन यो ही ग्लानिसे भरा हुआ था दूसरे इतने आदमियोंकी इस पौरुषहीन संघबद्धता और दम्भपूर्ण प्रतिकूलतासे उसके मनमे एक आग-सी जल उठी। परन्तु अपनेको यथासाध्य सयत करके वह मुँह उठाकर हँसती हुई बोली, “कौन-सी

बातपर आशु बाबू ? अनुकरणपर या भारतीय विशिष्टतापर ? ”

आशु बाबूने कहा, “ मान लो कि दोनो ही पर ? ”

कमलने कहा, “ अनुकरण चीज अगर सिर्फ बाहरकी नकल हो तो वह धोखा है, अनुकरण है ही नहीं, क्यों कि तब वह आकृतिसे भेल खाते हुए भी प्रकृतिसे नहीं मिलती । मगर, भीतर-बाहरसे वह अगर एक-सी हो तो ‘ अनुकरण ’ होनेके कारण लज्जित होनेकी उसमें कोई भी बात नहीं । ”

आशु बाबूने सिर हिलते हुए कहा, “ है क्यों नहीं कमल, है । उस तरह सर्वाङ्गीण अनुकरणमें हम अपनी विशेषता खो बैठते हैं । उसके मानी है अपनेको बिलकुल ही खो देना । इसमें अगर दुःख और लज्जा नहीं, तो किसमें है बताओ ? ”

कमलने कहा, “ भले ही खो बैठें आशु बाबू ? भारतके वैशिष्ट्य और योरोपके वैशिष्ट्यमें बड़ा भारी भेद है, परन्तु किसी देशके किसी वैशिष्ट्यके लिए मनुष्य नहीं है, बल्कि मनुष्यके लिए ही उस वैशिष्ट्यका आदर है । असल बात विचारनेकी यह है कि वर्तमान समयमें वह वैशिष्ट्य उसके लिए कल्याणकर है या नहीं । इसके सिवा और सब बातें सिर्फ अन्ध-मोह हैं । ”

आशु बाबूने व्यथित होकर कहा, “ सिर्फ अन्ध मोह ही हैं कमल, उससे ज्यादा कुछ नहीं ? ”

कमलने कहा, “ नहीं, उससे ज्यादा कुछ नहीं । सिर्फ इसीलिए कि किसी एक जातिकी कोई एक विशेषता बहुत दिनोंसे चली आ रही है क्या उस देशके मनुष्योंको अपने कल्याण-अकल्याणका खयाल किये वगैर उसी सँचिमें हमेशा ढलते रहना होगा ? इसके क्या मानी ? मनुष्यसे बढ़कर मनुष्यकी विशेषता नहीं हो सकती, और इस बातको जब हम भूल जाते हैं तब विशेषता भी जाती रहती है और मनुष्यको भी हम खो बैठते हैं । यहींपर तो वास्तविक लज्जा है आशु बाबू । ”

आशु बाबू मानो हतबुद्धि से हो गये, बोले, “ तब तो फिर सब एकाकार हो जायगा ? भारतीयके रूपमें तो फिर हमें पहचाना भी नहीं जा सकेगा ? इतिहासमें ऐसी घटनाओंकी साक्षी भी मौजूद है । ”

आशु बाबूके कुण्ठित और विक्षुब्ध चेहरेकी तरफ देखकर कमलने हँसते-हुए कहा, “ तब मुनि-ऋषियोंके वशधरके रूपमें भले ही न पहचाना जाय, पर मनुष्यके रूपमें तो हमें पहचाना ही जायगा और जिसे आप ईश्वर कहा करते हैं, वह भी पहचान लेगा, उससे भी गलती न होगी । ”

अक्षयने उपहासके ढँगसे चेहरेको कठोर बनाकर कहा, “ ईश्वर सिर्फ हम ही लोगोका है ? आपका नहीं ? ”

कमलने जवाब दिया, “ नहीं । ”

अक्षयने कहा, “ यह सिर्फ शिवनाथकी प्रतिध्वनि है, सिखाई हुई बात है ! ”
हरेन्द्र बोल उठा, “ ब्रूट ! ” (हिंस्र पशु !)

“ देखिए हरेन्द्र बाबू — ”

“ देख रहा हूँ । बीस्ट ! ” (पशु !)

आशु बाबू सहसा मानो स्वप्नोत्थितकी भाँति जाग उठे । बोले, “ देखो कमल, दूसरोंकी बात मैं नहीं कहना चाहता, पर, हमारा भारतीय वैशिष्ट्य सिर्फ बात ही बात नहीं है । इसका चला जाना कितनी जबरदस्त क्षति है, उसका हिसाब लगाना दुःसाध्य है । कितने धर्म, कितने आदर्श, कितने पुराण-इतिहास, काव्य, उपाख्यान, गित्य, — कितनी कितनी अमूल्य सम्पदाएँ, — सब कुछ इसी वैशिष्ट्यपर ही तो आजतक जीवित हैं । फिर इनमेसे तो कुछ भी नहीं रह जायगा ? ”

कमलने कहा, “ रहने-रखनेके लिए आखिर इतनी व्याकुलता क्यों ? जो जानेका नहीं, सो नहीं जायगा । मनुष्यकी आवश्यकताओंके अनुसार फिर वे नवीन रूप, नवीन सौन्दर्य, नवीन मूल्य लेकर दिखाई देगे । वही होगा उनका सच्चा परिचय । अन्यथा, सिर्फ इसीलिए कि बहुत दिनोंसे कोई चीज है, उसे और भी बहुत दिनोंतक पकड़े रहना होगा, — यह कैसी बात है ? ”

अक्षयने कहा, “ इसके समझनेकी शक्ति नहीं है आपमे । ”

हरेन्द्रने कहा, “ आपके अशिष्ट व्यवहारपर मुझे आपत्ति है अक्षय बाबू । ”

आशु बाबूने कहा, “ यह मैं नहीं कहता कमल, कि तुम्हारी युक्तियोंमे सत्य नहीं, पर जिसकी तुम अवज्ञासे उपेक्षा कर रही हो उसके भीतर भी बहुत-सा सत्य है । नाना कारणोंसे हमारे सामाजिक विधि-विधानोंपर तुम्हारी अश्रद्धा हो गई है । मगर एक बात मत भूलो कमल, कि बाहरके बहुत-से उत्पात हमे सहने पड़े हैं, फिर भी जो आजतक हम अपनी सम्पूर्ण विशेषताओंको लिये हुए जिन्दा हैं, सो केवल इसीलिए कि हमारा आधार सत्य था । संसारकी बहुत-सी जातियाँ विलकुल लुप्त हो चुकी हैं । ”

कमलने कहा, “ तो इसमे भी दुःख किस बातका है ? हमेशा उन्हें जगह धरे बैठे रहनेकी भी क्या आवश्यकता है ? ”

आशु बाबूने कहा, “ यह दूसरी बात है कमल । ”

कमल कहने लगी, “ भले ही हो । पिताजीसे मैंने सुना था कि आर्योंकी एक शाखा योरोपमे जाकर रहने लगी थी, आज वह नहीं है । मगर उनके बदले जो हैं, वे और भी बड़े हैं । ऐसा ही अगर यहाँ होता, तो उनकी तरह ही हम लोग भी आज पूर्व पितामहोके लिए शोक करने न बैठते, और न अपने सनातन वैशिष्ट्यपर दम्भ करते हुए दिन ही गुजारते । आप कह रहे थे अतीतके उपद्रवोकी बात, पर यह भी तो सत्य नहीं कहा जा सकता कि उससे भी बढ़कर उपद्रव भविष्यमें हमारे भाग्यमे नहीं बदे हैं या हमारी सारी ही अलफे कट चुकी हैं । तब हम लोग जीवित रहेंगे किसके बलपर, बताइए भला ? ”

आशु बाबूने इस प्रश्नका उत्तर नहीं दिया, मगर अक्षय बाबू उद्दीप्त हो उठे, बोले, “ तब भी हम जीवित रहेंगे अपने उस आदर्शकी नित्यताके बलपर जो कि हजारो युगोसे हमारे मनमे अविचलित बना हुआ है । जो आदर्श हमारे दानमें, हमारे पुण्यमे, हमारी तपस्यामें मौजूद है । जो आदर्श हमारी नारी-जातिके अक्षय-सतीत्वमे निहित है । हम उसीके बलपर जीवित रहेंगे । हिन्दू कभी नहीं मरते । ”

अजित हाथका अखबार फेककर उनकी तरफ आँखे फाड़ फाड़ कर देखता रहा, और क्षण-भरके लिए कमल भी चुप हो रही । उसे ख्याल आ गया कि निबन्ध लिखकर इसी आदमीने उसपर अकारण आक्रमण किया है । उसे वह कल नारी जातिके कल्याणके लिए अनेक नारियोके समक्ष दभके साथ पढेगा, और उसमे सारेके सारे कटाक्ष सिर्फ उसीको लक्ष्य करके किये गये हैं । दुर्जय क्रोधसे उसका चेहरा सुर्ख हो उठा, परन्तु इस बार भी उसने अपनेको सम्हाल लिया और स्वाभाविक स्वरमे कहा, “ आपके साथ बात करनेकी मेरी इच्छा नहीं होती अक्षय बाबू, मेरे आत्म-सम्मानमे चोट लगती है । ” यह कहकर वह आशु बाबूकी तरफ मुँह फेरकर कहने लगी, “ यही बात मैंने आपसे कहना चाही थी कि कोई भी आदर्श सिर्फ इसीलिए कि वह बहुत काल तक स्थायी रहा है, नित्य स्थायी नहीं हो सकता और उसके परिवर्तनमे भी लज्जाकी कोई बात नहीं, उससे जातिकी विशिष्टता भी अगर जाती हो, तो भी । एक उदाहरण देती हूँ । अतिथि-सत्कार हमारा एक बड़ा आदर्श है । कितने काव्य, कितने कथानक, कितनी धर्म-कथाएँ इसपर रची जा चुकी हैं । अतिथिको खुश करनेके लिए दाता कर्णने अपने पुत्र तककी हत्या कर दी थी । इस बातपर न जाने कितने आदमियोने आँसू बहाये होंगे । फिर भी, यह कार्य आज सिर्फ कुत्सित ही नहीं बल्कि बीभत्स माना जायगा । एक सती स्त्रीने कोढी पतिको कंधेपर रखकर गणिकालय पहुँचा दिया

था,—सतीत्वके इस आदर्शकी भी किसी दिन तुलना नहीं थी,—मगर आज ऐसी घटना कहीं हो जाय तो वह मनुष्यके हृदयमें सिर्फ घृणा ही उत्पन्न करेगी। आपका अपने जीवनका जो आदर्श, जो त्याग, लोगोंके मनमें श्रद्धा और विस्मयका कारण हो रहा है, किसी दिन ऐसा भी आ सकता है जब यह सिर्फ अनुकम्पाकी बात रह जायगी और इस निष्फल आत्म-निग्रहकी ज्यादातीपर लोग उपहास करके चले जायेंगे।”

इस आघातकी निर्ममतासे लहमे भरके लिए आशुबाबूका चेहरा वेदनासे पीला पड गया। वे बोले, “कमल, इसे निग्रहके रूपमें ले क्यों रही हो, यह तो मेरा आनन्द है। यह तो मेरा उत्तराधिकार-सूत्रसे प्राप्त अनेक युगोंका धन है।”

कमलने कहा, “हो अनेक युगोंका। सिर्फ वर्ष गिनकर ही आदर्शका मूल्य नहीं आँका जाता। अचल, अटल, गलतियोंसे भरे समाजके हजारों वर्ष भी, सम्भव है, भविष्यके दस वर्षके गति-वेगमें बह जायें। वे दस वर्ष ही उन हजारों वर्षसे बहुत ज्यादा बड़े हैं, आशु बाबू।”

अजित अकस्मात् धनुषसे छोड़े हुए तीरकी तरह सीधा खडा हो गया, बोला, “आपकी बातोंकी उग्रतासे इन लोगोंके शायद आश्चर्यका ठिकाना न रहा होगा; मगर मुझे जरा भी आश्चर्य नहीं हुआ। मैं जानता हूँ कि इस विजातीय मनोभावक मूल स्रोत कहाँ है? किस लिए हमारे समस्त मंगल-आदर्शोंके प्रति आपको इतनी जबरदस्त घृणा है? मगर चलिए, अब हमारे पास व्यर्थ देर करनेका वक्त नहीं है, पाँच बज गये।”

अजितके पीछे पीछे सबके सब चुपचाप कमरेसे बाहर निकल गये। किसीने उससे अभिवादन तक नहीं किया, और न किसीने उसकी तरफ मुडकर देखा ही। युक्तियों जब हार मानने लगीं तब इस तरहसे पुरुषोंके दलने विजय-घोषणा करके अपने पौरुषको कायम रखा। उन लोगोंके चले जानेपर आशु बाबूने धीरे धीरे कहा, “कमल, मुझपर ही आज तुमने सबसे ज्यादा चोट पहुँचाई है, किन्तु मैंने ही आज तुम्हें मानो सम्पूर्ण हृदयसे प्यार किया है। मेरी मणिसे मानो किसी अगममें भी तुम कम नहीं हो, बेटा।”

कमलने कहा, “इसका कारण यह है कि आप सचमुचमें महान् पुरुष हैं चाचाजी। आप तो इन सबों जैसे मिथ्या नहीं हैं। पर मेरा भी समय निकला जा रहा है, मैं जाती हूँ।।” इतना कहकर उसने उनके पाँवोंके पास जाकर झुकके प्रणाम किया।

प्रणाम वह साधारणतः किसीको भी नहीं करती, और आज इस अनहोने आचरणसे आशु बाबू चंचल हो उठे। आशीर्वाद देते हुए बोले, “ अब कब आओगी बेटा ? ”

“ अब शायद मेरा आना न होगा चाचाजी । ” इतना कहकर वह कमरेसे बाहर चली गई और आशु बाबू उसकी तरफ देखते हुए चुपचाप बैठे रहे ।

१२

आगरेके नये मजिस्ट्रेटकी स्त्रीका नाम है मालिनी । उन्हींके प्रयत्नसे और उन्हींके मकानपर नारी-कल्याण-समितिकी स्थापना हुई । प्रथम अधिवेशनकी तैयारियों जरा कुछ समारोहके साथ ही हुई थीं, किन्तु अधिवेशन अच्छी तरह सम्पन्न तो हुआ नहीं, बल्कि उसमे न जाने कैसी एक विशृङ्खला-सी पैदा हो गई । बात मुख्यतः यह थी कि यद्यपि आयोजन सब स्त्रियोंके लिए ही था पर पुरुषोंके शरीक होनेकी भी मनाही नहीं थी, बल्कि देखा जाय, तो इस आयोजनमे पुरुष ही कुछ विशेषतासे निमंत्रित हुए थे । इसका भार था अविनाशपर । मननशील लेखकके तौरपर अक्षयका नाम था, और लेखिका दायित्व उन्हींने ग्रहण किया था । अतएव, उन्हींके परामर्शके अनुसार एक शिवनाथके सिवा और किसीको भी छोड़ा नहीं गया था । अविनाशकी छोटी साली नीलिमा घर घर जाकर धनीसे लेकर गरीब तक शहरकी सभी बगाली शिष्ट महिलाओंसे आनेके लिए अनुरोध कर आई थी । सिर्फ, जानेकी इच्छा नहीं थी आशु बाबूकी, पर गाठियाकें दर्दने आज उनकी रक्षा नहीं की, मालिनी खुद आकर उन्हे पकड़ ले गई । अक्षय अपना व्याख्यान हाथमे लिये तैयार था, मामूली विनय-भाषणके प्रचलित दो-चार शब्दोंके बाद वह सीधा और कठोर होकर खड़ा हो गया और व्याख्यान पढने लगा । थोड़ी ही देरमे ऐसा लगा कि उसका वक्तव्य विषय जैसा अरुचिकर है वैसा ही लम्बा भी । साधारणतः जैसा हुआ करता है, प्राचीन कालकी सीता-सावित्री आदिका उल्लेख करके उसने आधुनिक नारी-जातिकी आदर्श-हीनतापर कटाक्ष किये थे । एक आधुनिक और शिक्षिता महिलाके घरपर उन्हींकी ‘ तथाकथित ’ शिक्षाके विरुद्ध कडवी बातें कहनेमे उसे सकोच नहीं हुआ । कारण, अक्षयको गर्व था कि अप्रिय सत्य कहनेमे वह डरता नहीं । लिहाजा, व्याख्यानमे सत्य हो चोहे न हो, अप्रिय वचनोकी कमी नहीं थी ।

और उस ' तथाकथित ' गन्दकी व्याख्याके लक्ष्यमें विशिष्ट उदाहरणकी नज़ीर थी कमल । इस अनिमत्रित स्त्रीके प्रति अक्षयके व्याख्यानमें इतना अपमान था कि जिसकी हद नहीं । अन्तके अंशमें वह गहरे दुःखके साथ ये शब्द कहनेके लिए मजबूर हो गया कि इसी शहरमें ठीक ऐसी ही एक स्त्री मौजूद है, जो शिष्ट समाजमें बराबर प्रश्रय पा रही है । ऐसी स्त्री, जिसने अपने दाम्पत्य-जीवनको अवैध जानकर भी लज्जित होना तो दूर रहा, सिर्फ उपेक्षाकी हँसी हँसी है, जिसके लिए विवाह-अनुष्ठान सिर्फ अर्थहीन सस्कार मात्र है और पति पत्नीका अत्यन्त एकनिष्ठ प्रेम जिसकी दृष्टिमें महज मानसिक कमजोरी है ! उपसंहारमें अक्षयने इस बातका भी उल्लेख किया कि नारी होकर भी जो नारीके गभीरतम आदर्शको अस्वीकार करती है, तथाकथित उस शिक्षिता नारीके उपयुक्त विशेषण और वास-स्थानके निर्णयमें वक्ताको अपनी तरफसे कोई संशय न होनेपर भी सिर्फ सकोचवश वह उसे बतानेमें असमर्थ है । इस त्रुटिके लिए वह सबसे क्षमा चाहता है ।

वर्तमान् महिला-समाजमें मनोरमाके सिवा और किसीने उसे आँखोंसे नहीं देखा था । परन्तु उसके रूपकी ख्याति और चरित्रकी अख्यातिने हरेक पुरुषने मुँहपर चढ़कर व्याप्त होनेमें कसर नहीं रखी थी । यहाँतक कि इस नव-प्रतिष्ठित नारी-कल्याण-समितिकी सभानेत्री मालिनीके कानोंमें भी वह पहुँच चुकी थी, और इस विषयको लेकर नारी-मण्डलमें परदाके भीतर और बाहर कुतूहलकी सीमा न रही थी । इसलिए, रुचि और नीतिके सम्यक् विचारके उन्साहसे उदीप्त प्रश्नमालाकी प्रखरतासे व्यक्तिगत आलोचना तीव्र हो उठनेमें शायद देर न लगती, किन्तु वक्ताका परम मित्र हरेन्द्र ही इसमें कठोर प्रातिबन्धक हो उठा । वह सीधा उठके खड़ा हो गया और बोला, “ अक्षय वाबूके इस निबन्धका मैं पूर्णतः प्रतिवाद करता हूँ । सिर्फ अप्रासंगिक होनेकी वजहसे ही नहीं,—किसी भी महिलापर उसकी गैरमौजूदगीमें आक्रमण करनेकी रुचि बीस्टली (पाशाविक) और उसके चरित्रका अकारण उल्लेख करना अशिष्ट और हेय है । नारी-कल्याण-समितिकी तरफसे इस निबन्ध-लेखकको धिक्कार देना चाहिए । ”

इसके बाद ही एक महामारीका-सा काण्ड उठ खड़ा हुआ । अक्षय हिताहित-ज्ञानशून्य होकर जो मनमें आया, कहने लगा और उसके उत्तरमें स्वल्पभाषी हरेन्द्र बीच-बीचमें सिर्फ ' बीस्ट ' और ' ब्रूट ' कहकर जवाब देने लगा ।

मालिनी नई नई ही इनके सम्पर्कमें आई थीं, सहसा इस तरहके वाक्-वितण्डाकी

उग्रतासे बड़ी आफतमें पड गई, और उस उत्तेजनाके प्रवाहमें अपना मतामत प्रकट करनेमें किसीने भी कंजूसीसे काम नहीं लिया। चुप रहे सिर्फ एक आशु बाबू। निबन्ध पढे जानेके प्रारम्भसे ही जो वे गरदन झुकाकर बैठे सो सभा खतम होने तक फिर उन्होंने मुँह नहीं उठाया। और भी एक आदमीने इस तर्क-युद्धमें साथ नहीं दिया, और वे थे हरेन्द्र-अक्षयकी बातचीतके नित्य-अभ्यस्त अविनाश बाबू।

इस बातको मालिनी जानती थी कि व्यक्ति-विशेषके चरित्रकी भलाई-बुराईका निरूपण करना इस समितिका लक्ष्य नहीं है और इस प्रकारकी आलोचनासे नर-नारीमेंसे किसीका भी कल्याण नहीं होता। इस बातको भी किसी तरह मालिनी समझ गई कि निबन्धमें आशु बाबूपर भी विशेष कटाक्ष किया गया है और इससे उनको अत्यन्त क्लेश हुआ है। सभा भंग होनेके बाद वह चुपकेसे अपना आसन छोडकर इस प्रौढ व्यक्तिके पास आकर बैठ गई और लज्जित-मृदु कण्ठसे बोली, “निरर्थक आज आपकी शान्ति नष्ट करनेके लिए दुःखित हूँ आशु बाबू।”

आशु बाबूने हँसनेकी कोशिश करते हुए कहा, “घरमें भी मैं अकेला ही बैठा रहता। यहाँ कमसे कम समय तो कट गया।”

मालिनीने कहा, “वह इससे अच्छा था।” फिर जरा ठहरकर बोली, आज वे हैं नहीं यहाँ, मणि यहाँसे खा-पीकर जायगी।”

“अच्छी बात है, मैं यहाँसे जाकर गाड़ी भेज दूँगा। लेकिन और सब स्त्रियाँ?”

“वे भी सब आज यहाँ जीमेंगी ?”

अविनाश और अजितके साथ आशु बाबू गाड़ीमें बैठ ही रहे थे कि हरेन्द्र और अक्षय आ धमके। उन्हें भी पहुँचा देना होगा। राजी होना पडा। रास्ते-भर आशु बाबू मौन रहे। निरन्तर उन्हे इस बातका खयाल होता रहा कि कमलको लक्ष्य करके स्त्रियोंके बीच अक्षयने उनपर अशिष्ट कटाक्ष किया है।

गाड़ी घरपर पहुँची। नीचेके बरामदेमें एक अपरिचित आदमी बैठा था। बम्बईवालों जैसी उसकी पोशाक थी। पास जाकर आशु बाबूका उसने अंग्रेजीमें अभिवादन किया।

“क्या है ?”

“जवाबमें उसने एक परचा हाथमें देते हुए कहा, “चिठी है।”

चिठी उन्होंने अजितके हाथमें दे दी। अजितने उसे मोटरकी बत्तीके सामने ले जाकर पढा, बोला, “कमलकी चिठी है।”

“ कमलकी ? क्या लिखा है कमलने ? ”

“ लिखा है, पत्र ले जानेवालेसे सब मालूम होगा । ”

आशु बाबूके जिजासु चेहरेसे उसकी तरफ देखते ही उसने कहा, “ उनकी इच्छा नहीं थी कि यह चिट्ठी और किसीके हाथ पड़े । आप उनके अपने आदमी हैं । मेरे उनपर कुछ रुपये चाहिए थे—”

बात खतम भी न हुई थी कि आशु बाबू सहसा अत्यन्त क्रुद्ध हो उठे, बोले, “ मैं उसका अपना आदमी नहीं हूँ, असलमे वह मेरी कोई नहीं होती । उसकी तरफसे मैं क्यों रुपये देने लगा ? ”

गाडीमेंसे अक्षयने कहा, “ जस्ट लाइके हर । ” (ठीक उसीकी तरह)

बात सभीके कानमें पड़ी । पत्रवाहक भला आदमी था । लजित होकर बोला, “ रुपये आपको नहीं देने होंगे, वे ही देंगी । आप सिर्फ कुछ दिनोंके लिए जामिन हो जायें तो—”

आशु बाबूका गुस्सा और भी बढ़ गया । उन्होंने कहा, “ जामिन होनेकी गर्ज मेरी नहीं है, उनके पति हैं, कर्जकी बात उन्हींसे करिएगा । ”

भला आदमी अत्यन्त विस्मित हुआ, बोला, “ उनके पतिकी बात तो मैंने सुनी नहीं । ”

“ पता लगानेसे सुन लेंगे । गुडनाइट् । आओ अजित, अब देर न करो । ” कहकर वे उसे लेकर ऊपर चले गये । ऊपरके सहनवाले बरण्डेसे झॉककर फिर एक बार ड्राइवरको याद दिला दिया कि मजिस्ट्रेट साहबकी कोठीपर गाडी पहुँचनेमें देर नहीं होनी चाहिए । अजित सीधा अपने कमरेमें जा रहा था, पर आशु बाबू उसे अपनी बैठकमें ले गये, बोले, “ बैठो । देख लिया मज़ा ? ”

इस बातके मानी क्या हुए, अजित समझ गया । वास्तवमें उनकी स्वाभाविक सहृदयता, शान्तिप्रियता और चिराम्यस्त सहिष्णुताके साथ उनकी इस क्षण-भर पहलेंकी अकारण और अनचेती रूक्षताने एक अक्षयके सिवा शायद और किसीको भी आघात पहुँचानेमें कसर नहीं रखी । वगैर कुछ जाने एक दिन इस रहस्य-मयी तरुणीके प्रति अजितका अन्तःकरण श्रद्धा और विस्मयसे भर उठा था । मगर जिस दिन कमलने निशीथ रात्रिमें अपने विगत नारी-जीवनका कच्चा चिट्ठा अनायास ही खोलकर रख दिया, उस दिनसे अजितके विराग और घृणाकी सीमा न रही । इसी तरह उसके ये कई दिन बीते हैं, और इसीसे आज नारी-कल्याण-समितिके उद्घाटनके अवसरपर आदर्शवादी अक्षयने जो नारीत्वका आदर्श

दिखानेके वहाने इस स्त्रीपर जितने भी कटाक्ष और कटूक्तियों की थीं, उनसे अजितको दुःख नहीं हुआ था। मानो उसने ऐसी ही आशा कर रखी थी। फिर भी, अक्षयकी क्रोधान्ध बर्बरतामें चाहे जितना भी तीक्ष्ण शूल क्यों न हो, आशु बाबू अभी अभी जो कर बैठे उसने कमलके मानो कान मल दिये,—केवल अनचेती होनेके कारण ही नहीं, पुरुषके अयोग्य होनेके कारण भी। कमलको वह अच्छा नहीं कहता। अपने मतामत प्रकट करने और सामाजिक आचरणकी सुतीव्र निन्दामे अजितने अन्याय नहीं देखा। उसके अपने अन्दर इस रमणीके विरुद्ध कठोर घृणाका भाव ही परिपुष्ट होता जा रहा है। वह कहता है, शिष्ट समाजमे जो चलता नहीं उसे छोड़ देनेमें अपराध छूता तक नहीं। मगर इससे क्या हुआ?—दुर्दशामें पड़ी एक कर्जदार स्त्रीकी बुरे दिनोंमे मोंगी गई मामूली-सी कुछ रुपयोकी भीखको लात मार देनेमे मानो वह पुरुषमात्रके चरम असम्मानका अनुभव करके मन ही मन जमीनमे गड गया। उस रातकी सारी बातचीत उसे याद आ गई। उसे बड़े जतनसे खिलाते वक्त कमलने जो उसे चाय-बगीचेकी आप-बीती सारी घटनाएँ सुनाई थीं : उसकी माका किस्सा, उसका अपना इतिहास, अंग्रेज मैनेजर साहबके घर पैदा होनेका वर्णन,—सब बातें उसके दिमागमे घूमने लगीं। वे जितनी अद्भुत थीं, उतनी ही अरुचिकर। मगर वह सब कहनेकी उसे जरूरत क्या थी? और छिपा रखती तो नुकसान ही क्या होता? मगर दुनियाकी इस सहज सुबुद्धिके जमा-खर्चका हिसाब शायद कमलके खयालमे नहीं आया। अगर आया भी हो तो उसने उसकी परवाह नहीं की।

और सबसे बढकर आश्चर्यजनक उसका कठोरसे कठोर धैर्य है। दैवक्रमसे उसीके मुँहसे उसे पहले-पहल मालूम हुआ कि शिवनाथ कहीं बाहर नहीं गया, इसी शहरमे छिपा हुआ है। और सुनकर वह चुप रही। चेहरेपर न तो वेदनाका आभास दिखाई दिया और न ज़बानसे शिकायतकी भाषा निकली। इतने बड़े मिथ्याचारके विरुद्ध उसने दूसरेके सामने शिकायत करनेका नाम तक नहीं लिया।—उस दिन सम्राट्-मीहिषी सुमताजके स्मृति-सौधके किनारे बैठ कर जो बातें उसने हँसते हुए हँसी-हँसीमे मुँहसे निकाली थीं उनका बिलकुल अक्षरशः पालन किया।

आशु बाबू खुद भी शायद क्षण-भरके लिए अनमने हो गये थे, सहसा सचेत होकर पहले प्रश्नकी पुनरावृत्ति करते हुए बोले, “मजा देख लिया न अजित? मैं निश्चयके साथ कहता हूँ कि यह उस शिवनाथकी ही चालाकी है।”

अजितने कहा, “ नहीं भी हो । विना जाने कुछ कहा नहीं जा सकता । ”

आशु बाबूने कहा, “ हाँ, हो सकता है । मगर मेरा विश्वास है कि यह जाल शिवनाथकी है । मुझे वह बड़ा आदमी जानता है न ? ”

अजितने कहा, “ यह तो सभीको मालूम है । कमल खुद भी न जानती हो, सो बात नहीं । ”

आशु बाबूने कहा, “ तब तो और भी ज्यादा बुरा है । पतिसे छिपाना तो अच्छी बात नहीं । ”

अजित चुप रहा । आशु बाबू कहने लगे, “ पतिसे छिपाकर और शायद उनकी रायके खिलाफ दूसरेसे रुपये उधार लेना स्त्रीके लिए कितनी बुरी बात है ? इसे हरगिज प्रश्रय नहीं दिया जा सकता । ”

अजितने कहा, “ उन्होंने रुपये तो मॉगे नहीं, सिर्फ जाभिन होनेके लिए अनुरोध किया था । ”

आशु बाबूने कहा, “ दोनों बातें एक ही हैं । ” क्षण-भर मौन रहकर वे फिर बोले, “ और फिर मुझे अपना आदमी बताकर उस आदमीको धोखा किस लिए दिया ? वास्तवमें मैं तो उसका कोई लगता नहीं । ”

अजितने कहा, “ शायद वे आपको सचमुच ही अपना समझती हो । मालूम होता है, उनका किसीको धोखा देनेका स्वभाव नहीं है । ”

“ नहीं नहीं, मैंने ठीक वैसी कोई बात नहीं कही अजित । ” कहकर मानो उन्होंने अपने तर्क जवाबदेही की । उस आदमीको सहसा झोंकमें आकर विदा कर देनेसे उन्हे भी मन ही मन बड़ी भारी ग्लानि-सी हो रही थी । बोले, “ अगर वह मुझे अपना ही समझती थी और दो-चार सौ रुपयोकी जरूरत ही आ पडी थी, तो वह सीधी खुद आकर ले जाती । खामखाह एक बाहरके आदमीको सबके सामने भेजनेकी क्या जरूरत थी ? और चाहे जो हो, पर उस लड़कीमे विवेक बिलकुल नहीं । ”

नौकरने आकर कहा कि भोजन तैयार है । अजित उठना चाहता था कि आशु बाबूने कहा, “ तुमने उस आदमीको मार्क किया था अजित, कैसा भद्दा चेहरा था,—मनी-लैण्डर ठहरा न ! वहाँ जाकर शायद तरह-तरहकी बातें बनाकर कहेगा । ”

अजितने हँसकर कहा, “ बनानेकी जरूरत ही नहीं पड़ेगी,—सच सच कह देना ही काफी है । ” यह कहकर ज्यों ही वह जानेको तैयार हुआ कि आशु बाबू सचमुच विचलित हो उठे, बोले, “ यह अक्षय तो बिलकुल ही नुईसान्स मालूम होता है । आदमीकी सहन-शक्तिकी सीमा लॉघ जाता है । बल्कि एक

काम न करो अजित, जदुको बुलाकर उस ड्राइवरको खोलके देखो तो क्या है। कमसे कम पाँच-सात सौ रुपया,—फिलहाल जो हो, भेज दो। अपना ड्राइवर शायद उन लोगोका घर जानता है,—शिवनाथको कभी कभी पहुँचा आया है।” कहकर उन्होने खुद ही जोर जोरसे नौकरको पुकारना शुरू कर दिया।

अजितने रोकते हुए कहा, “ जो होना था सो हो चुका,—अब रातमें यह रहने दीजिए, कल सबेरे विचार कर देखिएगा। ”

आशु बाबूने प्रतिवाद किया, “ तुम समझते नहीं अजित, कोई खास जरूरतके विना रातहीको वह आदमी हरगिज न भेजती। ”

अजित क्षण-भर स्थिर खड़ा रहा। अन्तमे बोला, “ ड्राइवर तो अभी है नहीं यहाँ, मनीरमाको लेकर न जाने कबतक लौटे। इस बीच कमलको सब मालूम हो ही जायगा। उसके बाद रुपया भेजना उचित न होगा। शायद आपसे अब वे सहायता लेंगी भी नहीं। ”

“ मगर यह तो सिर्फ तुम्हारा अनुमान ही है अजित ? ”

“ हाँ, अनुमान तो है ही। ”

“ लेकिन, परदेसमे रुपयेकी जरूरत तो उसके लिए इससे भी ज्यादा हो सकती है ? ”

“ सो हो सकती है, मगर वह जरूरत शायद आत्म-सम्मानसे बढ़कर न भी हो। ”

आशु बाबूने कहा, “ लेकिन यह भी तो तुम्हारा सिर्फ अनुमान ही है। ”

अजितने सहसा कोई उत्तर नहीं दिया। क्षण-भर सिर झुकाये चुप रहकर वह बोला, “ नहीं, यह अनुमानसे भी बढ़कर है। यह मेरा विश्वास है। ” इतना कहकर वह धीरे धीरे कमरेसे बाहर निकल गया।

आशु बाबूने अबकी उसे रोका नहीं, सिर्फ वेदनासे दोनो आँखे फैलाकर वे उसकी ओर देखते रहे। इस बातको वे खुद भी जानते हैं कि कमलके सम्बन्धमें ऐसा विश्वास होना न असम्भव है और न असङ्गत। निरुपाय पश्चात्ताप उनके अन्तःकरणको मानो खरोंचने लगा।

१३

नारी-कल्याण-समितिसे लौटनेपर नीलिमा अविनाश बाबूको ले बैठी, “ मुखर्जी महाशय, कमलसे एक दफे मिलेंगी। मेरी बड़ी इच्छा है, उसे निमंत्रण देकर खिलाऊँ। ”

अविनाशने आश्चर्यके साथ कहा, “ तुम्हारी हिम्मत तो कम नहीं छोटी मालि-
किन ! सिर्फ जान-पहचान ही नहीं, एकवारगी निमंत्रण तक कर देना चाहती हो ? ”

“ क्यों, वह कोई बाध-भालू है ? उससे इतना डर किस लिए ? ”

अविनाशने कहा, “ बाध-भालू इस प्रान्तमें नहीं मिलते, नहीं तो तुम्हारे
हुकमसे उन्हें भी निमंत्रण दे आता । मगर इन्हें नहीं दे सकता । अक्षय सुन
लेगा तो फिर खैर नहीं । मुझे देश निकाला देकर ही पिण्ड छोड़ेगा । ”

नीलिमा बोली, “ अक्षय बाबूसे मैं नहीं डरती । ”

अविनाशने कहा, “ तुम्हारे न डरनेसे कोई नुकसान नहीं, उसका काम मेरे
अकेलेके डरनेसे चल जायगा । ”

नीलिमाने जिद करते हुए कहा, “ नहीं, सो नहीं होगा । तुम न जाओगे, तो
मैं खुद जाकर उन्हें लिवा लाऊँगी । ”

“ मगर मैं तो उनका घर जानता नहीं । ”

नीलिमा बोली, “ लालाजी जानते हैं । मैं उनके साथ चली जाऊँगी । वे
तुम जैसे डरपोक नहीं हैं । ”

फिर जरा सोचकर कहने लगी, “ तुम लोगोंके मुँहसे जो सुना करती हूँ, उससे
तो मालूम होता है कि शिवनाथ बाबूका ही कुसूर है । सो उन्हें तो मैं न्योतना नहीं
चाहती । मैं चाहती हूँ कमलको देखना, उनसे बातचीत करना । कमल अगर
आनेको राजी हो जाय तो मजिस्ट्रेट साहबकी स्त्री,—वे भी आनेके लिए कहती
हैं, समझे ? ”

अविनाश समझ तो सब गये, पर साफ साफ सम्मति न दे सके और न उनकी
रोकनेकी ही हिम्मत हुई । नीलिमापर वे सिर्फ स्नेह और श्रद्धा ही करते हैं सो
बात नहीं, मन ही मन उससे डरते भी थे ।

दूसरे दिन सबेरे हरेन्द्रको बुलवाकर नीलिमाने कहा, “ लालाजी, तुम्हे एक
काम और करना होगा । तुम कुँआरे आदमी ठहरे, घरमें बहू तो है नहीं जो
सदाचारके नामपर तुम्हारे कान घँट देगी । बासेमें रहते हो बिना मा-बापके अनाथ
लडकोंके झुण्डमें,—तुम्हे डर किस बातका है ? ”

हरेन्द्रके कहा, “ डरकी बात पीछे होती रहेगी, पहले बताइए, काम क्या
करना होगा ? ”

नीलिमाने कहा, “ कमलसे मैं मिलूँगी, बातचीत करूँगी, घर बुलाकर
खिलाऊँगी । तुम उनका घर जानते हो क्या ? मुझे साथ लेकर उन्हें निमंत्रण

दे आना होगा। किस वक्त चलोगे, बताओ ?”

हरेन्द्रने कहा, “जिस वक्त हुक्म करोगी उसी वक्त। लेकिन घर-मालिक, भाई साहबका अभिप्राय क्या है ?” कहकर उसने बरामदेके उस तरफ बैठे हुए अविनाशकी तरफ इशारा किया। वे इज़ी चेयरपर पड़े हुए ‘पायोनियर’ पढ़ रहे थे। सुना सब कुछ, पर बोले कुछ नहीं।

नीलिमाने कहा, “वे अपना अभिप्राय अपने पास रखें,—मुझे उसकी जरूरत नहीं। मैं उनकी साली हूँ, सालीकी बहन नहीं जो ‘पति परमगुरु’ की गदा घुमाकर मुझपर शासन करेंगे। मेरे जीमें जिसे आयेगा, उसे खिलाऊँगी। मजिस्ट्रेटकी बहूने कहा है कि उन्हें खबर मिल गई तो वे भी आयेगीं। उन्हें अच्छा न लगे, तो उतना समय वे और कहीं जाकर बिता आवें।”

अविनाशने अखबारपरसे दृष्टि बिना हटाये ही जवाब दिया, “लेकिन यह काम अच्छा नहीं होगा, हरेन्द्र, कलकी बात याद है न ? आशुबाबू जैसे सदाशिव आदमीको भी सावधान होना पड़ता है।”

हरेन्द्रने कुछ जवाब नहीं दिया और इस डरसे, कि कहीं कलकी वह रूपयोंवाली बात न उठ खड़ी हो और नीलिमाको भी न मालूम हो जाय, उसने इस प्रसङ्गको चटसे दबाकर कहा, “इससे तो बल्कि एक काम न करें भाभी, उन्हें मेरे घरपर आनेका निमन्त्रण दे आइए आप हो जाइए। उस घरकी मालिकिन। लक्ष्मीहीन घरमे कमसे कम एक दिन तो लक्ष्मीका आविर्भाव हो जाय। मेरे लडके भी थोड़ी-बहुत बुरी-भली चीजे खाकर खुशी मना ले।”

नीलिमाने अभिमानके स्वरमें कहा, “अच्छी बात है, ऐसा ही सही,—मैं भी भविष्यमें उलहनोंसे बच जाऊँगी।”

अविनाश उठके बैठ गये, बोले, “अर्थात् छीछालेदर होनेमे फिर कोई कसर ही न रह जायगी। कारण, शिवनाथको छोडकर सिर्फ उन्हींको तुम्हारे घर निमन्त्रित करनेकी फिर कोई कैफियत ही नहीं दी जा सकेगी। इससे तो बल्कि, यही सुननेमें बहुत अच्छा लगेगा कि औरते आपसमे जान-पहचान करना चाहती हैं।”

बात सचमुच ही युक्तिसंगत थी। इसलिए यही तय हुआ कि कालेजकी छुट्टी होनेके बाद हरेन्द्र नीलिमाको साथ ले जाकर कमलको न्योता दे आवे।

शामको हरेन्द्रने आकर कहा कि अब तकलीफ उठाकर वहाँ जानेकी कोई जरूरत नहीं। कल रातको न्योतकी बात उनसे कंही जा चुकी है और वे आनेको राजी हो गई हैं।

नीलिमा उत्सुक हो उठी। हरेन्द्र कहने लगा, “कल घर लौटते वक्त अचानक उनसे रास्तेमें भेंट हो गई। साथमें पल्लेदारके सरपर एक भारी-भरकम बकस था। मैंने पूछा कि इसमें क्या है? कहाँ जा रही हो? उन्होंने कहा, जा रही हूँ जरा कामसे। तब फिर मैंने आपका परिचय देते हुए कहा, भाभीने आपको कल शामके लिए न्योता भेजा है। औरतोका मामला ठहरा, आपको जाना ही पड़ेगा। जरा चुप रहकर उन्होने कहा, अच्छा। मैंने कहा, तय हुआ है कि मेरे साथ चलकर वे आपको बाकायदा न्यौता दे आये,—अब उनके आनेकी जरूरत है क्या? जरा हँसकर उन्होने कहा, नहीं। मैंने पूछा, अकेली तो आप आ नहीं सकेगीं, कल किस वक्त आकर मैं आपको लिवा जाऊँ? सुनकर वे वैसे ही हँसने लगीं। बोलीं, अकेली ही मैं पहुँच जाऊँगी, अविनाश बाबूका मकान मैं जानती हूँ।”

नीलिमा पिघल गई, बोली, “लड़की ऐसे तो बहुत अच्छी मालूम होती है। घमंड बिलकुल नहीं।”

बगलके कमरेमें अविनाश बाबू कपड़े बदलते हुए कान लगाके सब सुन रहे थे, वहींसे पूछने लगे, “और कुलीके सिरपरका वह भारी बकस? उसका इतिहास तो बताया ही नहीं भाई साहब?”

हरेन्द्रने कहा, “पूछा नहीं।”

“पूछते तो अच्छा करते। शायद बेचने या गिरवी रखने जा रही होगी।”

हरेन्द्रने कहा, “हो सकता है। आपके पास गिरवी रखने आवे तो आप इतिहास पूछ लीजिएगा।” इतना कहकर वह चला ही जा रहा था कि सहसा दरवाजेके पास खड़ा होकर बोला, “भाभी, अपनी नारी-कल्याण-समितिके अध्यक्षका व्याख्यान तो आपने सुन ही लिया होगा? हम लोग उसे ‘ब्रूट’ कहा करते हैं। मगर उस बेचारेमें और थोड़ी-सी पाखण्ड-बुद्धि होती, तो वह समाजमें बड़ी आसानीसे साधु-महत्के रूपमें चल जाता, क्यों, ठीक है न भाई साहब?”

अविनाश भीतरसे ही गरज उठे, “हो जी, नित्यानन्द श्रीगौराङ्ग महाप्रभु! इसमें सन्देह क्या है? बन्धुवरको वह कौशल सिखा दो न जाकर।”

“कोशिश करूँगा। लेकिन अब चल दिया भाभीजी, कल फिर यथासमय हाजिर होऊँगा।” कहकर वह चला गया।

नीलिमाने तैयारीमें कोई कसर नहीं उठा रखी। मनोरमा शुरूसे ही कमलके बहुत खिलाफ थी। यह जानकर कि वह किसी भी हालतमें नहीं आयेगी, आशु

बाबूके घरमें किसीसे भी नहीं कहा गया था। मालिनीको खबर भेजी गई थी, पर अचानक अस्वस्थ हो जानेसे वे भी नहीं आ सकीं।

कमल ठीक वक्तपर आ गई। यान-वाहनपर नहीं, अकेली और पैदल आ पहुँची। घर-मालिकिनने उसे आदरके साथ बिठाया। अविनाश सामने खड़े थे। कमलको उन्होंने बहुत दिनोंसे देखा नहीं था, आज उसके चेहरे और कपड़ोंकी तरफ देखकर आश्चर्यचकित रह गये। गरीबीकी छाप उनपर साफ साफ पड़ी हुई थी। आश्चर्य प्रकट करते हुए बोले, “रातको अकेली ही पैदल चली आ रही हो क्या, कमल ?”

कमलने कहा, “इसका कारण अत्यन्त साधारण है अविनाश बाबू, समझनेमें जरा भी कठिनाई नहीं।”

अविनाश बाबू लज्जित हो गये, और लज्जा छिपानेके लिए चटसे बोल उठे, “नहीं नहीं, क्या कह रही हो तुम ? काम ठीक नहीं हुआ लेकिन,—छोटी बहू, ये ही हैं कमल। इन्हींका दूसरा नाम है शिवानी। इन्हींको देखनेके लिए तुम इतनी उतावली कर रही थीं। चलो, भीतर चल कर बैठो। तैयारी तो तुम्हारी सब हो ही चुकी होगी छोटी मालकिन, फिर निरर्थक देर करनेसे क्या फायदा ? ठीक समयपर इन्हे फिर घर भी तो पहुँचना है।”

इस सब उपदेश और पूछ-ताछमें बहुत कुछ ज्यादती थी। न तो इसमें जवाबकी कोई जरूरत थी और न इसकी कोई उम्मीद ही करता था।

हेरन्द्रेने आकर कमलको नमस्कार किया। बोला, “अतिथिको स्वागतके साथ ग्रहण करते वक्त मैं पहुँच नहीं पाया भाभीजी, कसूर हो गया। अक्षय अग्या था, उसे यथोचित मीठे वाक्योंसे परितुष्ट करके विदा करनेमें देर हो गई।” और वह हँसने लगा।

भीतर जाकर कमलने जो भोजन-सामग्रियोंका प्राचुर्य देखा तो क्षण-भर चुपचाप खड़ी रह गई और बोली, “मेरे लिए चीजे तो ये खूब बनाई हैं, लेकिन मैं तो यह सब खाती नहीं।” इसपर सब व्यस्त हो उठे तो वह बोली, “आप लोग जिसे हविष्यान्न कहते हैं, मैं सिर्फ वही खाती हूँ।”

सुनकर नीलिमा दंग रह गई, बोली, “यह क्या बात ! आप हविष्य खायेगी किस दुःखके कारण ?”

कमलने कहा, “बात ठीक है। दुःख नहीं है, सो बात नहीं; लेकिन यह सब खाती नहीं हूँ, इसलिए मेरी जरूरतें भी कम हैं। आप कुछ खयाल न करें।”

“ पर विना खयाल किये काम भी तो नहीं चलता । ” नीलिमाने क्षुण्ण होकर कहा, “ नहीं खानेसे इतनी चीजें मेरी नष्ट जो होंगी ? ”

कमल हँस दी ? बोली, “ जो होना था सो तो हो चुका, उसे लौटाया नहीं जा सकता । उसपर फिर खाकर खुद क्यों नष्ट होऊँ ? ”

नीलिमाने विनयके साथ अन्तिम चेष्टा करते हुए कहा, “ सिर्फ आज-भरके लिए, सिर्फ एक दिनके लिए भी क्या नियम भंग नहीं कर सकती ? ”

कमलने सिर हिलाकर कहा, “ नहीं । ”

उसके हँसते हुए मुँहके सिर्फ एक ही शब्दको सुनकर सहसा किसीको कुछ भी ठीक खयाल नहीं आ सकता कि उसमें दृढता कितनी जबरदस्त थी । परंतु इस दृढताकी भनक पडी हरेन्द्रके कानमें और सिर्फ वही समझा कि इसमें किसी तरहका हेरफेर नहीं हो सकता । इसीसे घर मालिकिनकी तरफसे अनुरोधकी पुनरुक्ति होते ही उसने टोक दिया, बोला, “ रहने दो भाभी, अब मत कहो । चीज आपकी कोई बिगडेगी नहीं, मेरे यहाँके लडके आकर पोछ-पाँछके सब साफ कर जायेंगे । पर इनसे अब आग्रह मत करो । बल्कि जो कुछ खायें, उसका इन्तज़ाम करो । ”

नीलिमा गुस्सा होकर बोली, “ सो किये देती हूँ । पर मुझे अब तसल्ली देनेकी जरूरत नहीं लालाजी, तुम रहने दो । यह घास-फूस नहीं है जो तुम अपने झुण्डके झुण्ड भेड-बकरोँको चरा दोगे । इस मैं रास्तेमें फेंक दूँगी, पर उन्हें न खिलाऊँगी । ”

हरेन्द्रने हँसते हुए कहा, “ क्यों, उनपर आपकी इतनी नाराजगी क्यों है ? ”

नीलिमाने कहा, “ उन्हींकी बदौलत तो तुम्हारी यह दुर्गति है । बाप रुपया छोड गये हैं, खुद भी पैदा कम नहीं करते,—अब तक बहू आती तो लडके-बालोंसे घर भर जाता । ऐसा अभाग काण्ड तो न होता । खुद भी जैसे कुँओर कार्तिक महाराज हो, दल भी वैसा ही लायक तैयार हो रहा है । तुमसे कह देती हूँ, उन्हें मैं हर्गिज न खिलाऊँगी ।—जाने दो, मेरा सब बिगड़ जाने दो ! ”

कमल कुछ भी न समझ सकी, आश्चर्यसे देखती रह गई । हरेन्द्र लजित होकर बोला, “ भाभीजीकी बहुत दिनोंसे मुझपर जो नालिश चल रही है, यह उसीकी सजा है । ” कहते हुए उसने सक्षेपमें मामला सुलझाना चाहा, बोला, “ वे मेरे विना मा-बापके अनाथ छात्र हैं । मेरे पास रहकर स्कूल और कालेजमें पढते हैं । उन्हींपर इनका साराका सारा गुस्सा जा पडा है । ”

कमलने अत्यन्त आश्चर्यके साथ कहा, “ यह बात है क्या ? कहाँ, मैंने तो आज तक कभी सुना नहीं ? ”

हरेन्द्रने कहा, “ सुनने लायक इसमें कुछ नहीं । लेकिन वे हैं सब चरित्रवान् अच्छे लडके । उनपर मेरा स्नेह है । ”

नीलिमा क्रुद्ध स्वरमें बोल उठी, “ उनका प्रण है कि बड़े होकर वे सब देश-सेवा करेंगे ।—अर्थात् गुरु जैसे ही ब्रह्मचारी वीर बनकर दिग्विजय करेंगे । ”

हरेन्द्रने कहा, “ चलेंगी एक दिन उन्हें देखने ? देखके प्रसन्न होगी । ”

कमल उसी वक्त राजी होकर बोली, “ अगर आप ले जायँ तो मैं कल ही जा सकती हूँ । ”

हरेन्द्रने कहा, “ नहीं, कल नहीं, और किसी दिन । हमारे आश्रमके राजेन्द्र और सतीश काशी गये हैं, उन लोगोंके आ जानेपर आपको ले जाऊँगा । मैं दावेके साथ कह सकता हूँ, उन्हें देखकर आप खुश हो जायँगी । ”

अविनाश अभी अभी आके खड़े हुए थे । उसकी बात सुनकर वे आँखें फाड़कर बोले, “ कुछ अभागे आवारोंका अड्डा अभीसे आश्रम भी हो गया क्या ? न जाने कितना पाखण्ड तुझे आता है रे हरेन्द्र । ”

नीलिमा नाराज हो गई । बोली, “ यह तुम्हारी बेजा बात है मुखर्जी साहब ! लालाजी तो तुमसे आश्रमके लिए चन्दा माँगने आये नहीं जो पाखण्डी कहके गाली दे रहे हो ? अपने खरचेसे पराये लड़कोको आदमी बनाना पाखण्ड नहीं है । बल्कि जो ऐसा आक्षेप करते हैं, उन्हींको पाखण्डी कहना चाहिए । ”

हरेन्द्र हँसता हुआ बोला, “ भाभी, अभी अभी आप ही तो उन्हें भेड़-बकरोँका झुण्ड बताकर तिरस्कार कर रही थीं, अब आपकी ही बातकी प्रतिध्वनि करनेमें भाई साहबको यह पुरस्कार मिल रहा है ? ”

नीलिमाने कहा, “ मैं कह रही थी गुस्सेमें । लेकिन इन्होंने ऐसा क्या सोचकर कहा ? पाखण्ड किसे कहते हैं, पहले अपने अन्दर स्पष्ट कर लो, फिर दूसरेसे कहे । ”

कमलने पूछा, “ आपके तो सभी लडके स्कूल-कालेजमें पढते होंगे ? ”

हरेन्द्रने कहा, “ हाँ, बाहरसे तो ऐसा ही है । ”

अविनाश बोल उठे, “और भीतरसे क्या सब प्राणायाम और रेचक-कुम्भककी चर्चा करते हैं ? उसे भी साथ साथ क्यों नहीं कह देते ? ”

सुनके सब हँस दिये । नीलिमाने अनुनयके स्वरमें कमलसे कहा, “ मुखर्जी

महाशयका आजका मिजाज देखकर उनके विषयमें कोई धारणा न बना लीजिएगा। कभी कभी उनका दिमाग बहुत ठण्डा रहता है, नहीं तो बहुत पहले ही मुझे यहाँसे भागकर जान बचानी पड़ती।” कहकर वह हँसने लगी।

कहींपर जरा-कुछ उच्चापकी भाप जमती जा रही थी, इस स्निग्ध परिहासके बाद मानो वह उड़ गई। इतनेमें महाराजने आकर खबर दी कि कमलका भोजन तैयार है। अतएव, वर्तमान आलोचना स्थगित रखकर सबको उठना पडा।

× × × ×

करीब दो घण्टे बाद भोजनादि हो चुकनेपर सब आकर जब बाहरके कमरेमें बैठे, कमलने तब पूर्व-प्रसङ्गके सिलसिलेमें पूछा, “लडके आपके रेंचक-कुम्भक नहीं करते तो न सही, पर कालेजकी पुस्तकें कण्ठस्थ करनेके सिवा और भी जो कुछ करते हैं सो क्या है?”

हरेन्द्रने कहा, “करते जरूर हैं। इस बातकी कोशिशमें भी वे लापरवाही नहीं करते भविष्यमें जिससे कि वास्तवमें आदमी बन सकें। मगर जिस दिन आपके पाँवोंकी धूल वहाँ पड़ेगी उस दिन सब बातें समझा दूँगा। आज नहीं।”

इस स्त्रीका इतना ज्यादा सम्मान किया जा रहा था कि अविनाशका सारा बदन ईर्ष्यासे जलने लगा, मगर वे चुप ही बने रहे।

नीलिमाने कहा, “आज कहनेमें आखिर अडचन क्या है, लालाजी! अपनी शिक्षा-पद्धतिको सबके सामने नहीं खोलना चाहते तो न सही, पर यह बतानेमें क्या दोष है कि प्राचीन कालके भारतीय आदर्शपर अपनी तरह सबको ब्रह्मचारी बननेकी शिक्षा दे रहे हो? तुमसे तो मैंने आभासके रूपमें यही सुना था?”

हरेन्द्रने विनयके साथ कहा, “झूठ सुना है, यह तो मैं नहीं कह रहा भाभीजी।” कहते कहते उसे उस दिनकी बहसकी बात यात याद आ गई। कमलको देखकर बोला, “आपको भी शायद भेरे कामसे सहानुभूति न होगी?”

कमलने कहा, “काम आपका क्या है, बगैर ठीकसे मालूम किये तो कुछ कहा नहीं जा सकता हरेन्द्र बाबू! मगर यह तो कोई युक्ति नहीं है कि प्राचीन-कालके ढाँचेमें ढाल देना ही वास्तवमें मनुष्य बना देना है—”

हरेन्द्रने कहा, “परन्तु वही तो हमारे भारतवर्षका आदर्श है?”

कमलने जवाब दिया “पर यह किसने तय कर दिया कि भारतका आदर्श ही अचिर-युगका चरम-आदर्श है—बताइए?”

अविनाश अबतक कुछ बोले नहीं थे, अब गुस्सेको दबाकर बोले, “हो

सकता है कि चरम आदर्श नहीं भी हो, लेकिन कमल, यह हमारा पूर्व पुरुषोका आदर्श जो है। भारतवासियोंका यह हमेशाका लक्ष्य है, यही उन लोगोंके चलनेका एक-मात्र मार्ग है। हरेन्द्रके आश्रमकी बात मैं नहीं जानता, लेकिन उसने यही लक्ष्य अगर ग्रहण किया है तो मैं उसे आशीर्वाद देता हूँ।”

कमल कुछ देरतक चुप बैठी उनके मुँहकी तरफ देखती रही, फिर बोली, “मालूम नहीं, क्यों आदमीसे यह गलती होती है। अपने सिवा मानो वे और किसी भारत-वासीको आँखोंसे देखते ही नहीं। भारतमें और भी तो बहुत-सी जातियाँ रहती हैं, वे इस आदर्शको भला क्यों अपनाने चलीं ?”

अविनाश कुपित हो उठे, बोले, “चूहेमें जाँय वे। मेरे पास ऐसा आवेदन निष्फल है। मैं तो सिर्फ अपना ही आदर्श अगर स्पष्टतासे देख सका तो उसीको काफी समझूँगा।”

कमलने धीरेसे कहा, “यह आपकी बहुत ही गुस्सेकी बात है अविनाश बाबू। नहीं तो, आपको इतना बड़ा अन्धभक्त समझनेकी मेरी प्रवृत्ति नहीं होती।” फिर जरा ठहरकर कहने लगी, “मगर, क्या मालूम, शायद पुरुष सबके सब इसी तरह विचार किया करते हो। उस दिन अजित बाबूके सामने भी अकस्मात् यही प्रसंग छिड़ गया था। भारतकी सनातन विशिष्टता और उसकी स्वतंत्रता नष्ट होनेके उल्लेखसे उनका तमाम चेहरा मारे वेदनाके सफेद फक पड़ गया। किसी दिन वे उत्कट स्वदेशी थे,—आज भी भीतर ही भीतर शायद वही हैं,—यह बात सिर्फ उनके लिए प्रलयका दूसरा नाम है।” इतना कहकर उसने एक लम्बी साँस ली और चुप रह गई। अविनाश शायद कुछ जवाब देनेको थे, पर कमल उधर विना देखे ही कहने लगी, “लेकिन मैं सोचती हूँ कि इसमें डर किस बातका है ? किसी एक देश-विशेषमें पैदा होनेकी वजहसे ही उसका आचार-व्यवहार छातीसे क्यों चिपटाये रहना पड़ेगा ? चली ही गई उसकी अपनी विशेषता, तो इसमें हर्ज किस बातका ? इतनी ममता क्यों ? विश्वके समस्त मानव अगर एक ही विचार, एक ही भाव, एक ही विधि-विधानकी ध्वजा थामके खड़े हो जाँय, तो इसमें हानि ही क्या है ? यही डर है न कि फिर भारतीयके तौरपर हम पहचाने नहीं जाँयेंगे ? न पहचाने जाँयें, न सही। इस परिचयपर तो कोई आपत्ति नहीं करेगा कि विश्वकी मानव-जातिमेंके हम एक हैं, उसका गौरव क्या कुछ कम है ?”

अविनाशको सहसा कोई जवाब हूँदे न मिला, बोले, “कमल, तुम जो कह रही

हो, खुद ही उसका अर्थ नहीं समझती। इससे मनुष्यका सर्वनाश हो जायगा।”

कमलने जवाब दिया, “मनुष्यका नहीं होगा अविनाश बाबू, जो लोग अभिमानमें अन्धे हो रहे हैं उनके अहकारका सर्वनाश होगा।”

अविनाशने कहा, “ये सब कोरी शिवनाथकी बातें हैं।”

कमलने कहा, “यह तो मुझे नहीं मालूम कि वे भी यही बात कहते हैं।”

अबकी बार अविनाश अपनेको सम्हाल न सके। व्यंगसे चेहरेको स्याह करके बोले, “खूब मालूम है। सब बातें कण्ठस्थ कर रखी हैं, और जानतीं नहीं कि किसकी हैं ?”

उनके इस भद्दे अशिष्ट व्यवहारका कमलने कोई जवाब नहीं दिया, जवाब दिया नीलिमाने। बोली, “बाते चाहे जिसकी भी हो मुखर्जी साहब, मास्टरीके काममें कड़ी बातकी धमकी देकर छात्रोंका मुँह बन्द किया जा सकता है, पर उससे समस्याका हल नहीं होता। प्रश्नका जवाब न दे सकते हो लालाजी, तो इसमें शरमानेकी कोई बात नहीं, पर शिष्टताको लोप जानेमें जरूर शरम आनी चाहिए।—एक गाड़ी बुलवाने भेजो किसीको भइया। तुम्हें इन्हें घरतक पहुँचा आना पड़ेगा। तुम ब्रह्मचारी आदमी ठहरे, तुम्हें साथ भेजनेमें तो कोई डर है ही नहीं।” कहते हुए उसने कटाक्षसे अविनाशकी तरफ देखा, और बोली, “मुखर्जी साहबका चेहरा जैसा मीठा हो उठा है, उसको देखकर अब ज्यादा देर करना ठीक नहीं।”

अविनाश गम्भीर होकर बोले, “अच्छी बात है, तुम लोग बैठी गप्पे करो, मैं सोने जा रहा हूँ।” और वे उठके चल दिये।

नौकर गाड़ी बुलाने गया था। हरेन्द्रने कमलके प्रति लक्ष्य करके कहा, “मेरे आश्रममें मगर एक दिन आना ही होगा। उस दिन लिवाने जाऊँ तो आप ‘ना’ नहीं कर सकेंगी।”

कमलने हँसते हुए कहा, “ब्रह्मचारियोंके आश्रममें मुझे क्यों घसीट रहे हैं हरेन बाबू ? मैं न गई तो न सही।”

“नहीं, सो नहीं होगा। ब्रह्मचारी होनेसे हम लोग ऐसे भयानक नहीं। बिलकुल सीधे-सादे हैं। गेरुआ नहीं पहनते, जटा-बल्कल वगैरह भी कुछ नहीं। सर्वसाधारणके बीचमें हम उन्हींके साथ मिले हुए हैं।”

“मगर यह भी तो अच्छा नहीं। असाधारण होकर भी साधारणमें आत्म-गोपनकी कोशिश करना भी एक तरहका अयुक्त आचरण है। शायद अविनाश बाबूने इसीको पाखण्ड कहा होगा। इससे तो बल्कि जटा-बल्कल, गेरुआ वगैरह

कहीं अच्छा । उससे आदमीके पहचानेमें सहूलियत होती है, और ठगाये जानेकी भी कम सम्भावना है । ”

हरेन्द्रने कहा, “ आपके साथ तर्कमें जीतना मुश्किल है,—हारना ही पड़ेगा । मगर वास्तवमें क्या आप हमारी संस्थाको अच्छा नहीं समझती ? सफल होऊँ चाहें न होऊँ, इसका आदर्श तो महान् है ? ”

कमलने कहा, “ सो तो मैं नहीं कह सकती हरेन्द्र बाबू । अन्य सभी संयमोंकी तरह यौन-संयममें भी सत्य है, मगर वह गौण सत्य है । धूमधाम या समारोहके साथ उसे जीवनका मुख्य सत्य बना देनेसे वह भी एक तरहका असंयम हो जाता है । उसका दण्ड भी है । आत्म-निग्रहके उग्र दम्भसे आध्यात्मिकता क्षीण होने लगती है ।—तो ठीक है, मैं आऊँगी आपके आश्रममें एक दिन । ”

हरेन्द्रने कहा, “ आना ही होगा, न आनेसे मैं छोड़ूँगा नहीं । लेकिन एक बात कहे देता हूँ, हमारे यहाँ आडम्बर नहीं है, प्रदर्शनके तौरपर हम कुछ नहीं करते । ” कहते कहते सहसा नीलिमाकी तरफ इशारा करके बोला, “ मेरी आदर्श तो ये हैं । इन्हींकी तरह हम लोग स्वाभाविकताके पथिक हैं । वैधव्यका कोई बाह्य प्रकाश इनमें नहीं है,—बाहरसे मालूम होगा कि मानो विलासितामें ये मग्न हो रही हैं, मगर मैं जानता हूँ इनका दुःसाध्य आचार-विचार, इनका कठोर आत्म-शासन—”

कमल मौन रही । हरेन्द्र भक्ति और श्रद्धासे विगलित होकर कहने लगा, “ आप भारतके अतीत युगके प्रति श्रद्धासम्पन्न नहीं हैं, भारतका आदर्श आपको सुगंध नहीं करता, परन्तु बताइए तो भला कि नारीत्वकी इतनी बड़ी महिमा,—इतना बड़ा आदर्श और किस देशमें है ? इस घरकी ये गृहिणी हैं, भाईसाहबकी मातृहीन सन्तानकी ये जननीके समान हैं । इस घरकी सारी जिम्मेवारी इन्हींपर है । यह सब होते हुए भी, इनका कोई स्वार्थ नहीं, कोई बन्धन नहीं । बताइए न, किस देशकी विधवाएँ इस तरह पराये काममें अपनेको खपा सकती हैं ? ”

कमलका चेहरा स्मित हास्यसे विकसित हो उठा, उसने कहा, “ इसमें भलाईकी कौन-सी बात है हरेन बाबू ? हो सकता है कि पराये घरकी निःस्वार्थ गृहिणी और पराये बच्चोंकी निःस्वार्थ जननी होनेका दृष्टान्त संसारमें और कहीं न हो । नहीं होना अद्भुत हो सकता है, मगर अद्भुत होनेके कारण ही अच्छा हो जायगा किस तरह ? ”

सुनकर हरेन्द्र दंग रह गया, और नीलिमा मारे आश्चर्यके एकटक उसके

चेहरेकी तरफ देखती रह गई। कमलने उंसीको लक्ष्य करके कहा, “वाक्योकी छटासे, विशेषणोके चातुर्यसे लोग इसे चाहे जितना गौरवान्वित क्यों न कर डालें, पर गृहिणी-पनेके इस मिथ्या अभिनयमें सम्मान नहीं है। इस गौरवको छोड़ देना ही अच्छा है।”

हरेन्द्रने ग़ाभीर वेदनाके साथ कहा, “यह तो एक सुगुंखल घर-गृहस्थीको नष्ट करके चले जानेका उपदेश है। इस बातकी तो आपसे कोई आशा भी नहीं रखता था ?”

कमलने कहा, “मगर घर-गृहस्थी तो उनकी अपनी है नहीं, होती तो ऐसा उपदेश न देती। और मज़ा यह कि इसी तरहसे कर्म-भोगके नशेमें पुरुष हमें मतवाली बनाये रखते हैं। उनकी वाहवाहीकी तेज़ शराब पीकर हमारी आँखोपर नशा छा जाता है। सोचती हैं, यही शायद नारी-जीवनकी चरम सार्थकता है। हमारे यहाँके चायके बगीचोंके हरीश बाबूकी बात याद आ गई। उनकी जब सोलह सालकी छोटी बहिनका पति मर गया तब उसे घर लाकर वे अपने झुण्डके झुण्ड बाल-बच्चे दिखाके रोते हुए बोले, लक्ष्मी, बहन मेरी, अब ये ही तेरे बाल-बच्चे हैं। मुझे फिकर किस बातकी बहन,—इन्हें पाल-पोसकर आदमी बनाओ, इनकी अपनी माकी तरह।—इस घरकी सर्वेसर्वा बनकर आजसे तू सार्थक हो, यही मेरा आशीर्वाद है।” हरीश बाबू बड़े भले आदमी हैं, बगीचे-भरमें सब लोग धन्य धन्य कर उठे!—सभीने कहा, लक्ष्मीके भाग्य अच्छे हैं।—अच्छे तो हैं ही! सिर्फ़ स्त्रियाँ ही समझ सकती हैं कि इतना बड़ा दुर्भाग्य,—इतनी बड़ी धोखेबाजी और कुछ हो ही नहीं सकती। मगर एक दिन जब यह विडम्बना पकड़ी जाती है, तब प्रतीकारका समय निकल जाता है।”

हरेन्द्रने कहा, “फिर ?”

कमलने कहा, “फिरकी बात मुझे नहीं मालूम हरेन्द्र बाबू। लक्ष्मीकी सार्थकताका अन्त मैं नहीं देख पाई,—उसके पहले ही वहाँसे मुझे चला आना पडा था।—लेकिन बस, अब तो गाडी आके खड़ी हो गई। चलिए, रास्तेमें जाते जाते बताऊँगी। नमस्कार।” कहकर वह उसी क्षण उठके खड़ी हो गई।

नीलिमा चुपचाप नमस्कार करके खड़ी रही। उसकी आँखोके तारे मानो अगारोकी तरह जलने लगे।

१४

‘आश्रम’ शब्द कमलके सामने हरेन्द्रके मुँहसे अचानक ही निकल गया था। उसे सुनकर अविनाशने जो मजाक उड़ाया था वह बेजा नहीं था। लोगोको यही मालूम था कि कुछ गरीब विद्यार्थी वहाँ रहकर बिना खर्चके स्कूल-कालेजमें पढते हैं। वास्तवमें अपने वासस्थानको बाहरवालोके सामने इतने बड़े गौरवके पदपर प्रतिष्ठित करनेका संकल्प हरेन्द्रके मनमें नहीं था। वह बिलकुल ही एक मामूली बात थी और शुरू शुरूमें उसका श्रीगणेश भी साधारण तौरपर ही हुआ था। परन्तु इन सब चीजोका स्वभाव ही ऐसा है कि दाताकी कमजोरीसे अगर एक बार भी इनमें गति पैदा हो गई तो फिर उस गतिमें विराम नहीं आता। कठोर जंगली पौधेकी तरह मिट्टीका साराका सारा रस खींचकर जड़से लेकर पत्तो तक च्याप्त होनेसे फिर देर नहीं लगती। हुआ भी यही। इस विषयमें यहाँ कुछ और कह देना ठीक होगा।

हरेन्द्रके कोई भाई-बहन नहीं है। पिता वकालत करके धन-संचय कर गये थे। उनकी मृत्युके बाद घर-भरमें रह गई सिर्फ हरेन्द्रकी विधवा मा। वे भी तब परलोक सिधार गई जब हरेन्द्रकी पढ़ाई खतम हुई। लिहाजा अपना कहने लायक घरमें ऐसा कोई न रहा जो उसे ब्याह करनेके लिए तंग करता, अथवा स्वयं मेहनत और आयोजन करके उसके पोंवोंमें ब्रेडी डाल देता। इसलिए पढ़ाई जब खतम हो गई तब महज कोई काम न रहनेके कारण ही हरेन्द्रने देश और देशवासियोकी सेवामें मन लगाया। काफी साधु-संगति की, बेकमें पढ़ी रकमका ब्याज निकाल निकाल कर एक दुर्भिक्ष-निवारण-समिति कायम की, बाढ-पीड़ितोकी सहायताके लिए आचार्यदेवके दलमें शामिल हो गया, सेवक-सघमें मिलकर लूले-लँगड़े काने-बहरे गूगे-भूखोको ला-लाकर उनकी सेवा करने लगा। इस तरह जैसे जैसे उसका नाम जाहिर होने लगा वैसे वैसे भले आदमियोका दल आ-अकर उससे कहने लगा ‘रुपया दो, परोपकार करे।’ बढ़ती रूपये खतम होनेको थे, पूँजीमें हाथ लगाये बिना अब कोई चारा नहीं था। ऐसी अवस्था जब आ पहुँची, तब अकस्मात् एक दिन अविनाशके साथ उसकी भेट हुई और परिचय हो गया। सम्बन्ध चाहे जितनी दूरका हो, पर उसी दिन उसे पहले पहल पता चला कि उसकी दुनियामें अब भी एक आदमी ऐसा है जिसे वह आत्मीय कह सकता है। अविनाशके कालेजमें तब एक अध्यापककी

जगह खाली थी; कोशिश करके वे उस कामपर उसकी नियुक्ति कराकर अपने साथ आगरा ले आये। इस प्रान्तमें आनेका यही उसका इतिहास है। पछौहकी तरफ मुसलमानी राज्यके शहरोंमें पुराने जमानेके बहुतसे बड़े बड़े मकान अब भी कम किरायेपर मिल जाया करते हैं; और उन्हींमेंसे एक हरेन्द्रने ले लिया। यही उसका आश्रम है।

मगर यहाँ आकर जो कई दिन उसने अविनाशके घर बिताये उन्हींके बीच नीलिमाके साथ उसका परिचय हो गया। उस रमणीने उसे बिना जान-पहचानका आदमी समझकर एक दिन भी आँटमें रहकर नौकर-नौकरानीके मारफत आत्मीयता दिखलानेकी कोशिश नहीं की।—एकबारगी पहले ही दिन सामने निकल आई। बोली, “तुम्हें कब क्या चाहिए लालाजी, मुझसे कहनेमें शरमाना मत। मैं घरकी गृहिणी नहीं हूँ, मगर गृहिणी-पनका भार सब मेरे ही ऊपर है। तुम्हारे भाई साहब कहते थे, छोटे बाबूकी खातिरदारीमें कमी रह गई तो तनखा कट जायगी। सो इस गरीबिनीका नुकसान मत करा देना भाई, अपनी जरूरतोंसे वाकिफ करते रहना।”

हरेन्द्र क्या जवाब दे, उसकी कुछ समझमें न आया। मारे शरमके वह ऐसा सिकुड़ गया कि जो इन मीठी बातोंको अनायास ही हँसती हुई कह गई, उसके मुँहकी तरफ देख भी नहीं सका। पर शरम दूर होनेमें भी उसे दो-एक दिनसे ज्यादा देर न लगी। मालूम हुआ, जैसे उसे बिना दूर किये दूसरा कोई चारा ही नहीं। इस रमणीकी जैसी स्वच्छन्द और अनाडम्बर प्रीति है वैसी ही सहज-स्वाभाविक सेवा। एक तरफ जैसे यह बात उनके चेहरे-मोहरे, ओढाव-पहनाव और मधुर आलाप-आलोचनासे नहीं मालूम हो सकती कि वे विधवा हैं,—इस घरमें उनका कोई वास्तविक आश्रय नहीं, वे भी इस घरमें गैर हैं,—वैसे ही यह भी नहीं मालूम पडता कि उनका यही सब कुछ है जो बाहरसे दीख रहा है।

उमर भी उनकी बिलकुल कम हो, सो बात भी नहीं है। शायद तीसके लगभग पहुँच चुकी है। इस उमरके योग्य गम्भीरता उनमें खोज निकालना मुश्किल है,—ऐसा हलका उनका हँसी-खुशीका मेला है। और मज़ा यह कि जरा-सा ध्यान देनेसे ही यह बात साफ समझी जा सकती है कि एक ऐसा अदृश्य आच्छादन उन्हें दिन-रात घेरे रहता है जिसके भीतर प्रवेश करनेका कोई रास्ता ही नहीं। न तो घरके नौकर-चाकर या दास-दासी ही वहाँ घुस सकते हैं और न मालिक ही।

इस घरमें, इसी आब-हवाके बीच हरेन्द्रके दो सप्ताह बीत गये। सहसा एक दिन यह सुनकर कि उसने अलग एक मकान किरायेपर ले लिया है, नीलिमाने नाराज़ होकर कहा, “ इतनी जल्दी क्यों कर डाली लालाजी, यहाँ ऐसा कौन तुम्हें पकड़ रखना चाहता था ? ”

हरेन्द्रने लज्जित होकर कहा, “ एक दिन तो जाना ही पड़ता भाभीजी । ”

नीलिमाने जवाब दिया, “ सो तो शायद जाना पड़ता। मगर देश-सेवाके नशेका रंग अभी तक तुम्हारी आँखोंसे गया नहीं लालाजी, और भी कुछ दिन भाभीकी हिफाजतमें रह लें तो अच्छा था । ”

हरेन्द्रने कहा, “ सो तो रहूँगा ही भाभीजी। यहीं तो हूँ, दसक मिनटका रास्ता है यहाँसे, आपकी निगाह बचाके जाऊँगा कहाँ ? ”

अविनाश घरके भीतर बैठे काम कर रहे थे, वहींसे बोले, “ जाओगे जहन्नममे। बहुत मना किया कि और कहीं मत जा रे, यहीं रह। मगर सो कैसे हो !—इज्जत बड़ी है या भाई साहबकी बात बड़ी है ? जा, नये अड्डेमें जाकर दरिद्र-नारायणकी सेवामे चढा जो कुछ पास है सो।—छोटी-मालकिन, उससे कहना-सुनना व्यर्थ है। वह ठहरा चडकका सन्यासी,—पीठ छिदाकर चरखीकी तरह घूमे वगैर इन लोगोंका जीना ही गलत है । ”

नये मकानमे आकर हरेन्द्रने नौकर, रसोइया वगैरह रखकर अत्यन्त शान्त-शिष्ट निरीह मास्ट्रोंकी तरह कालेजके काममे मन लगाया। बहुत बड़ा मकान है, उसमे बहुतसे कमरे हैं। दो-एक कमरोके सिवा बाकीके सब यों ही खाली पड़े रहे। महीने-भर बाद ही ये सूने कमरे उसे पीडा देने लगे। किराया देना ही पड़ता है और काम कुछ आते नहीं। लिहाजा चिढ़ी गई राजेन्द्रके पास। वह था उसकी दुर्भिक्ष-निवारिणी-समितिका मंत्री। देशोद्धारके लिए विशेष आग्रहके कारण दो सालकी सजा भुगतकर पाँच-छै महीने हुए छूटा था और पुराने बन्धु-बान्धवोंकी तलाशमे घूम रहा था। हरेन्द्रकी चिढ़ी और रेलका किराया पाकर वह उसी वक्त चला आया। हरेन्द्रने कहा, ‘ देखूँ, अगर तुम्हारे लिए कोई नौकरी-औकरी दिला सकूँ । ’ राजेन्द्रने कहा, ‘ अच्छी बात है । ’ उसका परम मित्र था सतीश। वह किसी तरह हवालातसे बचकर मेदिनीपुर जिलेके किसी एक गाँवमे ब्रह्मचर्याश्रम खोलनेकी उधेड़ बुनमे लगा था, राजेन्द्रका पत्र पाते ही वह एक हफ्तेके अन्दर अपने साधु-संकल्पको स्थगित रख सीधा आगे चला आया; और अकेला ही नहीं आया, कृपा करके गाँवसे एक भक्तको भी साथ लेता

आया। मतीशने इस बातको युक्ति और शास्त्र-वचनोंके बलपर बड़ी ग्यूबीके साथ मावित कर दिया कि भारतवर्ष ही एकमात्र धर्म-भूमि है। मुनि-ऋषिगण ही इसके देवता हैं। हम लोग ब्रह्मचारी होना भूल गये हैं; इसीसे हमारा सब कुछ चला गया है। इस देशके साथ ससारके किसी भी देशकी तुलना नहीं हो सकती। कारण, हम ही लोग एक दिन थे जगतके शिक्षक और हम ही लोग थे मनुष्यके गुरु। लिहाजा, वर्तमानमें भारतवासियोंके लिए एकमात्र करने लायक काम है गाँव-गाँव और नगर नगरमें असंख्य ब्रह्मचर्याश्रम स्थापित करना। देशोद्धार करना अगर कभी सम्भव हुआ, तो वह हमी रास्तेसे सम्भव होगा।

उसकी बातें सुनकर हरेन्द्र मुग्ध हो गया। सतीशका नाम तो उसने सुन रखा था, परन्तु परिचय न था; इसलिए इस सौभाग्यके लिए उसने मन ही मन राजेन्द्रको धन्यवाद दिया; और इसके लिए भी अपनेको धन्य समझा कि पहले उसका व्याह नहीं हो गया। सतीश सर्ववादि-सम्मत अच्छी अच्छी बातें जानता था और कई दिनों तक बड़ी बातें चल्ती रहीं : हम ही लोग इस पुण्यभूमिके मुनि-ऋषियोंके वशधर हैं, हमारे ही पूर्वपुरुष एक दिन ससारके गुरु थे,—अतएव फिर एक दिन गुरु-पदके हम ही उत्तराधिकारी हो सकते हैं। कौन आर्यरक्तसे उत्पन्न पाग्लण्डी इस बातका विरोध कर सकता है ?—नहीं कर सकता। और कर सकने लायक दुर्मातिसम्पन्न आदमी भी वहाँ कोई न था।

हरेन्द्र उन्मत्त-सा हो गया परन्तु तपस्या और साधनाकी चीज होनेके कारण आश्रमकी सारी बातें यथासाध्य गुप्त रखी जाने लगीं, सिर्फ राजेन्द्र और सतीश बीच बीचमें बाहर जाकर लड़के मग्न करके ले आने लगे। जो उमरमें छोटे थे वे स्कूलमें भरती हो जाते और जो स्कूलकी शिक्षा पूरी करके उत्तीर्ण हो जाते वे हरेन्द्रकी कोंशिशसे किसी एक कालेजमें दाखिल करा दिये जाते। इस तरह थोड़े ही समयमें लगभग सारा मकान नाना उमरके लड़कोंसे भर गया। बाहरके लोग विशेष कुछ जानते भी न थे और न कोई जाननेकी कोशिश ही करते थे। उड़ती हुई खबरसे सिर्फ इतना ही सुन लेते थे कि हरेन्द्रके घरमें रहकर कुछ गरीब बंगाली लड़के पढ़त-लिखते हैं। इसमें ज्यादा अविनाशको भी मालूम न था और न नीलियाको पता था।

सतीशके कठोर शासनमें घरमें मांस-मछली आनेका कोई रास्ता न था; ब्राह्म मुहूर्तमें उठकर सबको स्नान-पाठ, ध्यान, प्राणायाम आदि शास्त्र-विहित प्रक्रियाएँ करनी पड़ती थीं; उसके बाद पढ़ना-लिखना और नित्य-कर्म। मगर अधिकारियों-

का इससे भी मन नहीं भरा, और साधन-मार्ग क्रमशः कठोरतर हो गया। रसोइया महाराज भाग खड़े हुए, नौकरको बरखास्त कर दिया गया और उनका काम पारी-पारीसे लडकोपर आ पडा। किसी दिन एक ही तरकारी होती तो किसी दिन वह भी नहीं; लडकोका पढना-लिखना जाता रहा,—स्कूलमें उनपर फटकार भी पढ़ने लगी, किन्तु कठोर बंधे हुए नियमोंमें शिथिलता नहीं आई। सिर्फ एक विषयमें अनियम था और वह बाहरसे कहीं निमंत्रण आनेपर। नीलिमाके किसी एक व्रत-उद्यापनके उपलक्ष्यमें इस व्यतिक्रमको हरेन्द्रने जबरदस्ती कायम किया था। इसके सिवा और कहीं भी किसी विषयमें क्षमाके लिए स्थान न था। लडके नंगे पाँव रहते और बाल रूखे रखते। इस विषयमें सतीशकी अत्यन्त सतर्क आँखें हरदम पहरा देने लगीं कि कहीं किसी छिद्र-पथसे उनमें विलासिताका अनधिकार प्रवेश न हो जाय। इसी तरह आश्रमके दिन बीत रहे थे। सतीशका तो कहना ही क्या, हरेन्द्रके मनमें भी आत्म-गौरवकी सीमा न रही थी। बाहरके किसी आदमीके सामने वे विशेष कोई बात प्रकट नहीं करते थे, परन्तु अपने अन्दर हरेन्द्र आत्म-प्रसाद और परितृप्तिके उछ्वसित आवेगमें अकसर यह कह दिया करते कि इनमेंसे एक भी लडकेको अगर वे आदमी बना सके तो समझेगे कि इस जीवनकी चरम सार्थकता उन्हें प्राप्त हो गई। यह सुनकर सतीश कुछ बोलता नहीं, बिनयसे सिर्फ अपना सिर झुका लेता।

सिर्फ एक विषयमें हरेन्द्र और सतीश दोनोंको पीढाका अनुभव होता था। दोनों ही इस बातका अनुभव कर रहे थे कि कुछ दिनोंसे राजेन्द्रका आचरण पहले जैसा नहीं रहा है। आश्रमके किसी भी काममें अब वह उतनी दिलचस्पी नहीं लेता, सबरेके साधन-भजनमें भी अब वह प्रायः अनुपस्थित रहता है और पूछनेपर कहता है कि तबीयत ठीक नहीं है। इसपर मजा यह कि तबीयत खराब होनेके कोई लक्षण नहीं दिखाई देते। क्या उसकी शिकायत है, क्यों वह ऐसा हुआ जा रहा है,— पूछनेपर भी कुछ जवाब नहीं मिलता। किसी दिन सुबह ही उठकर कहीं चला जाता है, दिन-भर आता ही नहीं, और रातको जब घर लौटता है तब उसका चेहरा ऐसा होता है कि हरेन्द्र तकको कारण पूछनेकी हिम्मत नहीं पड़ती। और मजा यह कि ये सब बातें आश्रमके नियमोंके सर्वथा विरुद्ध हैं। इस बातको राजेन्द्र अच्छी तरह जानता था कि एक हरेन्द्रके सिवा शामके बाद और किसीको भी बाहर रहनेका अधिकार नहीं है,—फिर भी उसे कोई परवाह नहीं। आश्रमका सेक्रेटरी था सतीश, उसीपर शृंखला-रक्षाका भार है। इन सब अनाचारोंके विरुद्ध

वह हरेन्द्रसे ठीक शिकायतके तौरपर तो कुछ कह सकता नहीं; किन्तु बीच-बीचमें आभास और इशारेसे यह भाव प्रकट कर देता है कि उसे आश्रममें रखना अब उचित नहीं है।—लड़के बिगड़ सकते हैं। यह बात नहीं कि हरेन्द्र खुद भी न समझता हो, किन्तु मुँह खोलकर कुछ कहनेकी हिम्मत उसमें नहीं थी। एक दिन सारी रात वह लापता रहा, सबेरे जब वह घर लौटा तब उसीकी बातको लेकर खूब जोरकी आलोचना होने लगी; हरेन्द्रने आश्चर्यके साथ उससे पूछा, “बात क्या है, राजेन, कल रात-भर थे कहाँ ?”

उसने जरा हँसनेकी कोशिश करते हुए कहा, “एक पेड़के नीचे पड़ा था।”

“पेड़के नीचे ? पेड़के नीचे क्यों ?”

“बहुत रात हो गई थी। उस वक्त शोर मचा आप लोगोंको जगाकर परेशान नहीं किया।”

“अच्छा। इतनी रात कैसे हो गई ?”

“ऐसे ही घूमते-घामते।” कहकर वह अपने कमरेमें चला गया।

सतीश पास ही बैठा था। हरेन्द्रने पूछा, “क्या, बात क्या है, बताओ तो ?”

सतीशने कहा, “आपकी बात टालकर चला गया। कुछ परवाह ही नहीं की। फिर भला मैं कैसे जान सकता हूँ ?”

“बात तो ठीक है भई, इतनी ज्यादाती तो ठीक नहीं।”

सतीश मुँह भारी करके कुछ देर तक चुप रहा, फिर बोला, “आप एक बात तो जानते होंगे कि पुलिसने उसे दो साल जेलमें रखा था ?”

हरेन्द्रने कहा, “जानता हूँ, लेकिन वह तो झूठे सन्देहपर रखा था। उसका कोई अपराध नहीं था।”

सतीशने कहा, “मैं सिर्फ उसका मित्र होनेकी वजहसे ही जेल जाते जाते बच गया था। पुलिसकी दृष्टिने उसे आज भी छुटकारा नहीं दिया है।”

हरेन्द्रने कहा, “असम्भव कुछ नहीं।”

उत्तरमें सतीशने जरा विषमरी हँसी हँसकर कहा, “मैं सोचता हूँ, उसके कारण कहाँ हमारे आश्रमपर पुलिसको मोह न हो जाय ?”

सुनकर हरेन्द्र चिन्तित चेहरेसे चुप रहा। सतीश खुद भी कुछ देर चुप रहकर सहसा पूछ बैठा, “आपको शायद मालूम होगा कि राजेन्द्र ईश्वरका अस्तित्व तक नहीं मानता !”

हरेन्द्र दग रह गया, बोला, “नहीं तो !”

सतीशने कहा, “ मुझे मालूम है, वह नहीं मानता । आश्रमके काम-काज और विधि-निषेधोंपर उसकी रंचमात्र श्रद्धा नहीं । इससे तो बल्कि उसकी कहीं नौकरी औकरी लगा दीजिए तो अच्छा । ”

हरेन्द्रने कहा, “ नौकरी तो पेढका फल नहीं सतीश, कि जब चाँहूँ तब तोड़कर हाथमें दे दूँ ? उसके लिए काफी कोशिश करनी पडती है । ”

सतीशने कहा, “ तो वही कीजिए । आप जब कि आश्रमके प्रतिष्ठाता और प्रेसिडेण्ट हैं और मैं सेक्रेटरी हूँ, तब सभी विषय आपको जताते रहना मेरा कर्तव्य है । आप उससे अत्यन्त स्नेह करते हैं और मेरा भी वह मित्र है । इसीसे उसके विरुद्ध कोई बात कहनेकी अब तक मेरी प्रवृत्ति नहीं हुई, मगर अब आपको सावधान कर देना मैं अपना कर्तव्य समझता हूँ । ”

हरेन्द्र मन ही मन डरकर बोला, “ लेकिन मैं जानता हूँ कि उसका चरित्र निर्मल है—”

सतीशने गरदन हिलाकर कहा, “ हाँ । इस तरफसे तो उसको उसका बड़ेसे बड़ा शत्रु भी दोषी नहीं उहरा सकता । राजेन्द्र आजीवन कुँवारा है, लेकिन वह ब्रह्मचारी भी नहीं है । असल कारण यह है कि इस बातको सोचनेका भी उसके पास वक्त नहीं कि स्त्री नामकी कोई चीज भी संसारमे है । ” फिर क्षण-भर चुप रहकर बोला, “ उसके चरित्रकी शिकायत मैं नहीं करता, वह अस्वाभाविक रूपसे निर्मल है, लेकिन—”

हरेन्द्रने पूछा, “ आखिर तुम्हारे ‘ लेकिन ’ का मतलब क्या ? ”

सतीशने कहा, “ कलकत्तेके बासेमे हम दोनो एकसाथ रहा करते थे । वह तब कैम्ब्रेल मेडिकेल कॉलेजका छात्र था और घरपर बी० एस सी० पढता था । सभी जानते थे कि वही फर्स्ट पास होगा, लेकिन परीक्षाके पहले अकस्मात् न जाने वह कहाँ चला गया—”

हरेन्द्रने विस्मित होकर पूछा, “ वह डाक्टरी पढता था क्या ? मगर मुझसे तो कहता था कि वह शिवपुर इजीनियरिंग कालेजमे भरती हुआ था, पर वहाँकी पढाई बड़ी सख्त होनेसे उसे भाग आना पडा—”

सतीशने कहा, “ लेकिन तलाश करें तो मालूम होगा कि कालेजमें थर्ड ईयरमे वही अब्बल आया था और बिना कारण चले आनेके कारण वहाँके सभी शिक्षक अत्यन्त दुःखित हुए थे । उसकी बुआ धनी घरमे ब्याही है, वे ही पढनेका खर्च दे रही थीं । इस तरहकी हरकतोसे नाराज़ होकर उन्होंने खर्च

देना बन्द कर दिया, उसके बाद ही शायद आपसे उसका परिचय हुआ है। लगभग दो साल घूम फिरकर जब वह घर पहुँचा तब उसकी बुआने उसीकी रायसे उसे डाक्टरी स्कूलमें भरती कर दिया। क्लासमें प्रत्येक विषयमें वह फर्स्ट हो रहा था, फिर भी तीनों साल बाद सहसा एक दिन सब छोड़-छाड़ अलग हो गया। यही उसमें एक ऐब है। बड़ा कठोर है। मैं उससे पार नहीं पा सकता। वहाँसे छोड़-छाड़कर हमारे यहाँ आके खूटा गाड़ा है। मुझसे बोला, लड़के पढ़ाकर बी० एस-सी० पास करूँगा और कहीं किसी गाँवमें जाकर मास्टरी करके जीवन बिताऊँगा। मैंने कहा, अच्छी बात है, यही करो। उसके बाद, पन्द्रह-बीस दिन पढ़नेमें ऐसी मेहनत की कि न नहानेका ठीक न खानेका, आँखोंकी नींद तक गायब हो गई,—ऐसी मेहनत की कि देखकर आश्चर्य होता है। सब कहने लगे, ऐसा बगैर किये क्या कोई प्रत्येक विषयमें फर्स्ट हो सकता है ?”

हरेन्द्रको पूरा हाल मालूम न था, उसने साँस रोके हुए ही कहा, “ फिर ? ”

सतीश कहने लगा, “ उसके बाद जो कुछ उसने शुरू किया वह भी अद्भुत है। कितनाबें तो फिर उसने छुई ही नहीं। न जाने कहाँ गई उसकी कापियाँ और न जाने कहाँ रहीं नोटबुकें। कहाँ जाता है, कहाँ रहता है,—कुछ पता ही नहीं। जब लौटकर आता है तब उसका चेहरा देखनेसे डर लगने लगता है। मानो इतने दिनोंतक उसने नहाया-खाया ही न हो। ”

“ फिर ? ”

“ फिर एक दिन दलबलके साथ पुलिस आ धमकी और उसने मकान-भरमें जैसे दक्ष-यक्ष शुरू कर दिया। इसे छोड़कर उसे बखेरती, उसे खोलकर इसे बन्द करती, किसीको डाँटती, किसीको रोकती,—ऐसा ऊधम मचाया कि बिना अपनी आँखों देखे कोई उसका अनुमान भी नहीं कर सकता। मेसमें रहनेवाले प्रायः सभी बलकीका काम करते थे, मारे डरके दो जनोंको तो जुकाम हो गया।—सभीने सोच लिया कि अब बचना मुश्किल है, पुलिसवाले आज सभीको पकड़के फौसीपर लटका देंगे। ”

“ फिर क्या हुआ ? ”

“ फिर लगभग तीसरे पहर पुलिस राजेनको और राजेनका मित्र होनेके कारण मुझे पकड़के ले गई। मुझे चारों दिनों बाद छोड़ दिया, पर उसका फिर कोई पता नहीं लगा। छोड़ते वक्त साहबने मेहरबानी करके मुझे बार बार सावधान कर दिया कि ‘ वन स्टेप, आँटली वन स्टेप !—तुम्हारे घरसे इस जेलका फासला सिर्फ एक

कदमका रहा है ! गो ।' मैं गंगा-स्नान करके, मा कालीका दर्शन करके, घर लौट आया । सन्नने कहा, ' सतीश, तुम बड़े भाग्यवान् हो !' आफिस पहुँचा, साहबने दो महीनेकी तनखा हाथमे थमाकर कहा, ' गो ' । सुना कि इस बीचमे मेरी बहुत-कुछ तलाशी हो चुकी है । ”

हरेन्द्र स्तब्ध रह गया । कुछ देर उसी तरह रहकर अन्तमें धीरे धीरे बोला, “ तो क्या तुम्हे निश्चित मालूम हो रहा है कि राजेनं—”

सतीशने विनतीके स्वरमे कहा, “ मुझे मत पूछिए । मेरा वह मित्र है । ”

हरेन्द्र खुश नहीं हुआ, बोला, “ मेरा भी तो वह भाईकी तरह है । ”

सतीशने कहा, “ एक बात विचार देखनेकी यह है कि उन लोगोंने मुझे बेकसूर पकड़कर परेशान जरूर किया था, पर छोड़ भी दिया था । ”

हरेन्द्रने कहा, “ बेकसूर परेशान करनेका भी तो कानून नहीं है । जो लोग इतना कर सकते हैं वे उतना क्यों नहीं कर सकते ? ” यह कहकर वह उस समय तो कालेज चला गया, परन्तु मनमें उसके अशान्ति बनी रही । सिर्फ राजेन्द्रके भविष्यकी चिन्ता करके ही नहीं, बल्कि इसलिए भी कि देश-सेवाके काममें देशके लड़कोको आदमी बनानेका यह जो आयोजन चल रहा है, कहीं बिना कारण नष्ट न हो जाय । हरेन्द्रने तय किया कि बात झूठ हो या सच, पुलिसकी दृष्टि अकारण आश्रमपर आकर्षित करना हरगिज उचित नहीं । खासकर जब कि वह साफ साफ यहाँके नियम भंग करता जा रहा है, तब कहीं नौकरी लगवाकर या और किसी बहाने उसे अन्यत्र हटा देना ही वाछनीय है ।

इसके कई दिन बाद ही मुसलमानोंके किसी त्योहारपर दो दिनकी छुट्टी थी । सतीश काशी जानेकी अनुमति लेने आया । भारतमे सर्वत्र आगरा-आश्रमके अनुरूप आदर्शपर संस्थाएँ संगठित करनेकी विशाल कल्पना हरेन्द्रके मनमे थी और उसी उद्देश्यको लेकर सतीश काशी जा रहा था । राजेन्द्रने सुना तो वह भी आकर कहने लगा, “ हरेन्द्र भइया, सतीशके साथ मैं भी कुछ दिनोंके लिए काशी घूम आऊँ । ”

हरेन्द्रने कहा, “ उसे काम है, इसलिए जा रहा है । ”

राजेन्द्रने कहा, “ मुझे काम नहीं है, इसीसे जाना चाहता हूँ । जानेका रेल-भाड़ा मेरे पास है । ”

हरेन्द्रने पूछा, “ लेकिन वापस आनेका ? ”

राजेन्द्र चुप रहा। हरेन्द्रने कहा, “राजेन्द्र, कुछ दिनसे तुम्हें एक बात कहना चाहता हूँ, पर कह नहीं पाता।”

राजेन्द्रने जरा हँसकर कहा, “कहनेकी जरूरत नहीं हरेन्द्र-भइया, मैं जानता हूँ।” कहकर वह चला गया।

रातकी गाडीसे वे जानेवाले थे। घरसे निकलते वक्त हरेन्द्रने दरवाजेके पास आकर अकस्मात् उसके हाथमे एक कागजकी पुडिया थमाते हुए चुपकेसे कहा, “तुम वापस न आओगे तो मैं बडा दुःखित होऊँगा राजेन्द्र।” और इतना कहकर वह लहमँ-भरमँ अपने कमरेमें चला गया।

इसके दस-बारह दिन बाद दोनों ही जने लौट आये। हरेन्द्रको एकान्तमें बुलाकर सतीशने प्रफुल्ल चेहरेसे कहा, “उस दिन आपका उतना ही कहा काम कर गया हरेन्द्र-भइया। काशीमे आश्रम स्थापित करनेके लिए राजेनने इन कुछ दिनों अमानुषिक परिश्रम किया है।”

हरेन्द्रने कहा, “परिश्रम करता है तो वह अमानुषिक ही करता है।”

“हाँ, यही किया उसने। पर उसका चौथाई हिस्सा भी अगर हमारे इस आश्रमके लिए मेहनत करे तो क्या कहने हैं!”

हरेन्द्रने आशान्वित होकर कहा, “करेगा भई, करेगा। अब तक शायद वह ठीक बातको ध्यानमे नहीं ला सका था। मैं निश्चयसे कहता हूँ, तुम देख लेना, अबसे उसके कामकी हद न रहेगी।”

सतीशने खुद भी यह विश्वास कर लिया।

हरेन्द्रने कहा, “तुम्हारे वापस आनेकी वाटमें एक काम स्थगित पडा हुआ है। जानते हो, मैंने मन ही मन क्या तय किया है? हमारे आश्रमका अस्तित्व और उद्देश्य छिपाये रखनेसे अब काम नहीं चल सकता। देशकी और दस जनोंकी सहायुभूति प्राप्त करना हमारे लिए जरूरी है। इसकी विशिष्ट कार्य-पद्धतिका जन-साधारणमे प्रचार करना आवश्यक है।”

सतीशने सन्दिग्ध कण्ठसे कहा, “परन्तु उससे क्या काममें विघ्न न आयेगा?”

हरेन्द्रने कहा, “नहीं। इसी रविवारको मैंने कुछ लोगोंको आमन्त्रित किया है, वे सब देखने आयेगे। ऐसा करना होगा कि आश्रमकी शिक्षा, साधना, संयम और विशुद्धताके परिचयसे उस दिन हम उन्हें मुग्ध कर दे सकें,—तुम्हारे ही ऊपर सब दायित्व है।”

सतीशने पूछा, “कौन कौन आयेंगे?”

हरेन्द्रने कहा, “ अजितबाबू, अविनाश-भइया, भाभीजी । शिवनाथबाबू फिलहाल यहाँ हैं नहीं, सुना है कि किसी कामसे जयपुर गये हैं । पर उनकी स्त्री कमलका नाम सुना होगा, वे आयेगीं; और तबीयत ठीक हुई तो शायद आशु बाबूको भी पकड़ ला सकेंगा । जानते तो हो, ये लोग कोई ऐसे-वैसे आदमी नहीं हैं । इस बातका खयाल रखना है कि उस दिन इन लोगोसे हम वास्तविक श्रद्धा वसूल कर सकें । इसका भार तुम्हींपर है । ”

सतीश विनयसे सिर हिलाता हुआ बोला, “ आशीर्वाद दीजिए कि ऐसा ही हो । ”

× × × ×

रविवारको शामके पहले ही अभ्यागत लोग आ पहुँचे । आये नहीं सिर्फ एक आशु बाबू । हरेन्द्र दरवाजेसे उन्हें सम्मानके साथ स्वागत पूर्वक भीतर ले आया । लडके उस समय आश्रमके नित्य-कार्योंमें लगे हुए थे । कोई बत्ती जला रहा था, कोई झाड़ू लगा रहा है, कोई चूल्हा सुलगा रहा था, कोई पानी भर रहा था और कोई रसोईकी तैयारियों कर रहा था । हरेन्द्रने अविनाशके प्रति लक्ष्य करके हँसते हुए कहा, “ भाई साहब, आप जिन्हे अभागे आवारोंका दल कहा करते हैं, ये ही हैं वे हमारे आश्रमके लडके । हमारे यहाँ नौकर-रसोइया नहीं हैं, ये ही लोग सब काम अपने हाथसे करते हैं ।—भाभीजी, चलिए हमारी भोजनशालामे । आज हमारे यहाँ पर्वका दिन है, वहाँका आयोजन देख आइए, एक बार चलिए । ”

नीलिमाके पीछे पीछे सब रसोई-घरके सामने जा खडे हुए । एक दस-बारह सालका लडका चूल्हा, सुलगा रहा था और उसी उमरका दूसरा लडका हँसियासे आलू बना रहा था । दोनोंने उठकर नमस्कार किया । नीलिमाने लडकोंसे स्नेहसे सम्बोधन करते हुए पूछा, “ आज तुम लोगोके यहाँ क्या क्या रसोई बनेगी, बेटा ? ”

एक लडकेने प्रसन्न मुखसे उत्तर दिया, “ आज रविवारके दिन हमारे यहाँ दम-आलू* बनते हैं । ”

“ और क्या क्या बनता है ? ”

“ और कुछ नहीं । ”

नीलिमाने व्याकुल होकर पूछा, “ सिर्फ दम-आलू, बस ? दाल, झोल या और कुछ—”

* आलूका एक व्यजन ।

लडकेने कहा, “ दाल हमारे यहाँ कल बनी थी । ”

सतीश पास ही खड़ा था, उसने समझाते हुए कहा, “ हमारे आश्रममें एक चीजसे ज्यादा बनानेका नियम नहीं है । ”

हरेन्द्रने हँसते हुए कहा, “ होनेकी गुजाइश भी नहीं भाभीजी, होगा कहींसे ? हमारे भाई साहब इसी तरह दूसरोके आगे आश्रमका गौरव बढ़ाया करते हैं । ”

नीलिमाने पूछा, “ नौकर-औकर भी नहीं होंगे शायद ? ”

हरेन्द्रने कहा, “ नहीं । उन्हें रखा जायगा तो दम-आलूको विदा कर देना पडेगा । लडके उसे पसन्द नहीं करेंगे । ”

नीलिमाने आगे कुछ नहीं पूछा, उन लडकोंकी सूरतकी तरफ देखकर उसकी आँखें डबडबा आईं । बोली, “ लालाजी, और कहीं चले । ”

सबने इस बातके मानी समझे । हरेन्द्र पुलकित होकर बोला, “ चलिए, मैं निश्चयके साथ जानता था भाभी, कि यह आपसे सहा नहीं जायगा । ” फिर उसने कमलकी तरफ देखकर कहा, “ लेकिन, आप तो खुद ही इसमें अभ्यस्त हैं,—सिर्फ आप ही समझेगीं इस सयमकी सार्थकताको । इसीसे उस दिन इस ब्रह्मचर्याश्रममे विनयके साथ आपको आमन्त्रण दिया था । ”

हरेन्द्रके गभीर और गम्भीर चेहरेकी तरफ देखकर कमल हँस पडी, बोली, “ मेरी खुदकी बात और है, लेकिन इन सब बच्चोंको प्रचण्ड आडम्बरके साथ इस तरहकी निष्फल दरिद्रताका आचरण करानेका नाम क्या आदमी बनाना है, हरेन्द्र बाबू ? ये ही हैं शायद यहाँके ब्रह्मचारी ? इन्हें आदमी बनाना हो तो साधारण और स्वाभाविक मार्गसे बनाइए । झूठे दुःखका बोझ सिरपर लादकर असमयमें ही इन्हें बौना या कुबड़ा न बना डालिए । ”

कमलके शब्दोकी कठोरतासे हरेन्द्र तिलमिला गया, अविनाशने कहा, “ कमलको बुलाना तुम्हारा ठीक नहीं हुआ हरेन्द्र । ”

कमल शरमा गई, बोली, “ सचमुच, मुझे बुलाना किसीके लिए भी ठीक नहीं । ”

नीलिमाने कहा, “ मगर मैं उन किसीमें शामिल नहीं हूँ कमल । मेरे घरमें कभी तुम्हारा अनादर न होगा । चलो, हम लोग ऊपर चलके बैठें । देखे, लालाजीके आश्रममें और क्या क्या आतिशबाजियाँ निकलती हैं ? ” यह कहकर उसने अपने स्निग्ध हास्यके आवरणसे कमलकी लज्जा ढक दी ।

दूसरे मजिलपर काफी लम्बा-चौड़ा आश्रमका खास कमरा था । पुराने जमानेका नक्काशीका काम छतके नीचे और दीवारोंपर अब भी मौजूद है । बैठनेके लिए

एक बेञ्च और चार-पाँच कुर्सियाँ हैं, पर साधारणतः उनपर बैठता कोई नहीं। फर्शपर एक बड़ी सतरजी बिछी हुई है। आज खास दिन होनेके कारण उसपर सफेद चादर बिछा दी गई है और उसपर पडोसी लालाजीके यहाँसे बड़े बड़े ताकिये मँगाकर रख दिये गये हैं। बीचमें उन्हींके यहाँसे लाया हुआ बेल-बूटेदार बारह डालियोवाला शमादान और एक कोनेमें सब्ज रंगके शेडसे ढकी हुई दीवारगीरी जल रही है। नीचेकी अन्धकारमय और आनन्दहीन आव-हवामेसे इस कमरेमें आकर सबके सब खुश हुए।

अविनाशने एक ताकियेका सहारा लिया और दोनो पैर सामनेकी ओर पसार कर सन्तोषकी साँस लेते हुए कहा, “उफ् ! जानमे जान आई।”

हरेन्द्र पुलकित होकर बोला, “हमारे आश्रमका यह कमरा कैसा है भाई साहब ?”

अविनाशने कहा, “यही तो तुमने मुश्किलमें डाल दिया हरेन्द्र। कमल मौजूद है, उसके सामने किसी चीजको अच्छा बतानेकी हिम्मत नहीं पड़ती,— हो सकता है कि तीव्र प्रतिवादके जोरसे वह अभी साबित कर दे कि इसके छतकी नक्काशीसे लेकर फर्शतक सब कुछ बुरा है।” इतना कहकर वे कमलके मुँहकी तरफ देखकर जरा हँस दिये और बोले, “इसे तो तुम भी मानोगी कि मेरे पास और कोई पूँजी भले ही न हो, पर उमरकी पूँजी मैंने खूब जमा कर रखी है। उसीके बलपर तुमसे एक बात कहता हूँ। मैं अस्वीकार नहीं करता कि सच बात बहुधा अप्रिय होती है, पर इसके मानी यह नहीं कि प्रिय बात-मात्र सत्य नहीं होती कमल। तुम्हें बहुत-सी बातें शिवनाथने सिखाई हैं, सिर्फ यही एक बात सिखाना बाकी रख छोड़ा है।”

कमलका चेहरा सुर्ख हो उठा, पर इसका जवाब दिया नीलिमाने। बोली, “शिवनाथकी जो इतनी त्रुटि रह गई है मुखर्जी साहब, हम उनपर जुरमाना करके उसका बदला लेंगे, मगर गुरुगीरीमें तो कोई भी पुरुष कम नहीं मालूम होता। इसलिए, प्रार्थना है कि अब आप अपनी उमरकी पूँजीसे और भी दो-एक प्रिय वाक्य बाहर निकालें।—हम लोग सुनकर धन्य हो।”

अविनाश भीतरसे जल-भुन गये। इतने आदमियोंके बीच उनका जो अपमान किया गया केवल उसीके कारण नहीं, बल्कि इस वक्रोक्तिके तीरके भीतर जो तीक्ष्ण फल छिपा हुआ था उसने विद्ध होकर ही दम नहीं लिया, अपमान भी किया। कुछ दिनोंसे एक तरहके असन्तोषकी गरम हवा न जाने कहाँसे आकर दोनोंके बीचमें बह रही थी। वह आँधीकी तरह भषिण नहीं थी, परन्तु घास-तिनके

धूल, रेत उडाकर कभी-कभी दोनोंकी आँखोंमें झोंक देती थी। कम हिलते हुए दाँतोंकी तरह चबानेका काम तो चलता था परतु चबानेके आनन्दसे दोनों वंचित थे। हरेन्द्रको लक्ष्य करके उन्होंने कहा, “ नाराज तो नहीं हो सकता हरेन्द्र, तुम्हारी भाभीने बिलकुल झूठ नहीं कहा कि मुझे पहचाननेमें तो अब उनके लिए कुछ बाकी नहीं है,—उन्हे ठीक ही मालूम है कि मेरी पूँजी जो कुछ है, पुराने जमानेकी सीधी-सादी है, उसमें वस्तु होनेपर भी रस-कस कुछ नहीं। ”

हरेन्द्रने पूछा, “ इसके मानी क्या भाई साहब ? ”

अविनाशने कहा, “ तुम संन्यासी आदमी ठहरे, मानी ठीक समझोगे नहीं। मगर छोटी मालिकिन अचानक कमलकी जैसी भक्त हो उठी हैं, उससे आशा की जाती है कि अगर वे उनके अनुभवसे काम लेंगी तो धन्य होनेका रास्ता अपने आप साफ हो जायगा। ”

इस व्यगकी कदर्यता स्वयं उन्हें अपने कानोंमें भी खटकी थी, और दुर्विनयकी स्पर्धासे वे और भी कुछ कहना चाहते थे कि हरेन्द्रने उन्हे रोक दिया। उसने व्यथित-कण्ठसे कहा, “ भाई साहब, आज आप सभी यहाँके अतिथि हैं। इस बातको अगर आप लोग भूल गये कि कमलको हम आश्रमकी तरफसे सम्मानके साथ निमंत्रित करके लाये हैं, तो फिर हमारे दुःखकी सीमा न रहेगी। ”

नीलिमाने कहा, “ तों फिर मेरे सम्बन्धमें कृपाकर उन्हें स्मरण करा दो लालाजी, कि अगर कोई किसीको छोटी-मालकिन कहकर पुकारने लग जाय तो वह उसकी सचमुचकी गृहिणी नहीं हो जाती। उसे उसपर शासन करनेकी मात्राका भी ज्ञान रहना चाहिए। मेरी तरफसे मुखर्जी साहबके अनुभवके भाण्डारमें इतना आज और जमा करा दिया जाय,—भविष्यमें वह काममें आ सकता है। ”

हरेन्द्रने हाथ जोडकर कहा, “ रक्षा कीजिए भाभी साहिबा, सारीकी सारी अनुभव अभिज्ञताकी लड़ाई क्या आज मेरे ही यहाँ आकर लड़ी जायगी ? जितनी बाकी बची है उतनी रहने दीजिए, घर जाकर पूरी कर लीजिएगा, नहीं तो हम लोग तो वैसे ही मारे जायेंगे। जिस बातके डरसे अक्षयको नहीं बुलाया, आखिर क्या वही बात तकदीरमें बदी है ? ”

सुनकर अजित और कमल दोनों ही हँस पडे। हरेन्द्रने पूछा, “ अजित बाबू, सुना है, कल आप घर जाँयेंगे ? ”

“ पर आपने सुना किससे ? ”

“ आशु बाबूको बुलाने गया था, उन्होंने कहा कि शायद कल आप जा रहे हैं। ”

अजितने कहा, “ शायद । पर कल नहीं, परसो । यह भी निश्चित नहीं कि घर जाऊँगा या और कहीं । हो सकता है कि शाम तक स्टेशन पहुँच जाऊँ और उत्तर-दक्षिण पूरब-पच्छिम जिस तरफकी गाडी मिल जाय उसीपर यात्रा शुरू कर दूँ । ”

हरेन्द्रने हँसते हुए कहा, “ लगभग बैरागी होनेके ढगपर । अर्थात् गन्तव्य स्थानका कोई निश्चय नहीं । ”

अजितने कहा, “ नहीं । ”

“ लेकिन लौटनेका ? ”

“ नहीं, उसका भी फिलहाल कोई निश्चय नहीं । ”

हरेन्द्रने कहा, “ अजित बाबू, आप भाग्यवान् आदमी हैं । परन्तु, बोरिया-बसना ढोनेके लिए अगर चाहिए तो मैं एक आदमी दे सकता हूँ; परदेसके लिए ऐसा मित्र मिलना मुश्किल है । ”

कमलने कहा, “ और रसोइयेकी जरूरत हो तो मैं भी एक ऐसा व्यक्ति दे सकती हूँ जिसकी जोड़ी मिलना मुश्किल है । आप भी स्वीकार करेंगे कि हाँ, है तो अहंकार करने लायक ही । ”

अविनाशको कुछ भी अच्छा नहीं लग रहा था, वे बोले, “ हरेन्द्र, अब देर काहेकी है, चलनेकी तैयारी करो न । क्या कहते हो ? ”

हरेन्द्रने विनयके साथ कहा, “ लडकोके साथ जरा परिचय न कीजिएगा ? थोडा बहुत उपदेश उन्हें न दे जाइएगा, भाई साहब ? ”

अविनाशने कहा, “ उपदेश देने तो मैं आया नहीं, आया था सिर्फ इन लोगोँका साथी बनकर । सो उसकी भी अब शायद जरूरत नहीं रही । ”

सतीश बहुतसे लडकोके साथ ऊपर आ पहुँचा । दस-बारह वर्षसे लेकर उन्नीस-बीस वर्षके युवक तक उसमे थे । जाडेके दिन और बदनपर सिर्फ एक कुडता । पाँवमें जूते तक नहीं,—शायद इसलिए कि जीवन-धारणके लिए उनका कोई विशेष प्रयोजन नहीं । खाने-पीनेकी व्यवस्था पहले ही दिखा दी गई है । ब्रह्मचर्याश्रममे यह सब शिक्षाके ही अंग हैं । हरेन्द्रने आज एक सुन्दर भाषण रच रखा था, वह मन ही मन उसीको दुहराते हुए यथोचित गाम्भीर्यके साथ बोला, “ इन लडकोने देशके काममे जीवन अर्पण कर दिया है । यही आशीर्वाद आप लोग हमें दीजिए कि आश्रमका यह महान् आदर्श भारतके नगर नगर

और गाँव-गाँवमें ये प्रचार कर सकें ।”

सबने मुक्त कठसे आशीर्वाद दिया ।

हरेन्द्रने कहा, “ अगर समय मिला तो अपना वक्तव्य मैं पीछे सुनाऊँगा ।” यह कहकर उसने कमलको लक्ष्य करके कहा, “ आपको ही आज खास तौरसे आमत्रण देकर हम लोगोंने बुलाया है, कुछ सुननेकी आशासे । लड़के आशा लगाये हुए हैं कि आपके मुँहसे आज वे ऐसी कोई बात सुनेंगे जिससे उनके जीवनका व्रत अधिकतर उज्ज्वल हो उठे ।”

मारे संकोच और दुविधाके कमल सुर्ख हो उठी । बोली, “ मैं तो व्याख्यान नहीं दे सकती हरेन बाबू ।”

इसका उत्तर दिया सतीशने, बोला, “ व्याख्यान नहीं, उपदेश चाहते हैं हम । देशके काममें जो चीज इनके सबसे ज्यादा काममें आयेगी, सिर्फ उसीके बारेमें ।”

कमलने उसीसे पूछा, “ देशके कामसे आपका तात्पर्य क्या है, पहले यह बताइए ?”

सतीशने कहा, “ जिससे देशका सर्वाङ्गीण कल्याण हो वही तो देशका काम है ।”

कमलने कहा, “ मगर कल्याणकी धारणा तो सबकी एक-सी होती नहीं । आपके साथ मेरी धारणाका अगर मेल न बैठे तो मेरा उपदेश आपके काम नहीं आ सकता ।”

सतीश सकटमें पड़ गया । इस बातका ठीक उत्तर उसे ढूँढे न मिला । उसका इस सकटसे उद्धार करनेके लिए हरेन्द्रने कहा, “ देशकी मुक्ति जिससे मिले वही है देशका एकमात्र कल्याण । देशमें ऐसा कौन होगा जो इस सत्यको न मानता हो ?”

कमलने कहा, “ नहीं कहनेमें डर लगता है हरेन बाबू, कि सबके सब भड़क उठेंगे । नहीं तो मैं ही कहती कि अपने आपको और दूसरोंको भूलभुलैयामें डालनेवाला इस ‘ मुक्ति ’ शब्दके समान और कोई छल ही नहीं । किससे मुक्ति हरेन बाबू ? त्रिविध दुःखसे या भव-बन्धनसे ? बताइए कि किसे देशका एकमात्र कल्याण समझकर आश्रम-प्रतिष्ठामें आप लोग नियुक्त हुए हैं ? यही क्या आपकी स्वदेश-सेवाका आदर्श है ?”

हरेन्द्र व्यस्त होकर बोल उठा, “ नहीं नहीं नहीं, यह सब नहीं, यह सब नहीं, यह कामना हमारी नहीं है ।”

कमलने कहा, “ ऐसा कहिए कि यह हमारी कामना नहीं, कहिए कि हमारा आदर्श इससे भिन्न है। कहिए कि संसार-त्याग और वैराग्य-साधन हमारा लक्ष्य नहीं। हमारी साधना है संसारका सम्पूर्ण ऐश्वर्य, सम्पूर्ण सौन्दर्य, सम्पूर्ण जीवन लेकर जीवित रहना। मगर उसकी शिक्षा क्या यही है? बदनपर कपड़े नहीं, पॉवोमें जूते नहीं, फटे-पुराने कपड़े पहन रखे हैं, रूखे बाल हैं, एक छाक अध-पेट खाकर जो लड़के अस्वीकारके बीच बढ रहे हैं, प्राप्तिके आनन्दका जिनके भीतर चिह्नतक नहीं रहा है, देशकी लक्ष्मी क्या उन्हींके हाथ अपने भाण्डारकी चाभी सौंप देगी? हरेन्द्र बाबू, संसारकी तरफ एक बार मुँह उठाकर देखिए तो सही। जिन्हे बहुत मिला है, उन्होंने ही आसानीसे दिया है। उन लोगोको ऐसी अकिंचनताका स्कूल खोलकर त्यागका ग्रेजुएट नहीं बनाया गया था।”

सतीश हतबुद्धि-सा हो गया, बोला, “ क्या आप कहना चाहती हैं कि देशके मुक्ति-संग्राममे धर्मकी साधना और त्यागकी दीक्षाकी कतई जरूरत नहीं?”

कमलने कहा, “ मुक्ति-संग्रामका अर्थ तो पहले स्पष्ट हो जाय?”

सतीश बगलें झाँकने लगा। कमल हँसती हुई बोली, “ आपके भावसे मालूम होता है कि आप विदेशी राजशक्तिके बन्धनसे मुक्त होनेको ही देशका मुक्ति-संग्राम कह रहे हैं। अगर यही हो सतीश बाबू, तो मैंने न तो कभी धर्मकी साधना की है और न त्यागकी दीक्षा ही ली है, फिर भी आपसे कहे देती हूँ कि मुझे आप सबसे आगे सामना करनेवालोके दलमें पाइएगा,—आप लोग तब हूँके भी न मिलेंगे।”

सतीश कुछ बोला नहीं, वह न जाने कैसा घबरा-सा गया, और उसकी चंचल दृष्टिका अनुसरण करती हुई कमल कुछ देरके लिए जिस व्यक्तिकी ओरसे आँखे न फेर सकी वह था राजेन्द्र। सतीशके सिवा किसीने उधर लक्ष्य ही नहीं किया था कि कब वह चुपकेसे दरवाजेके पास आ खड़ा हुआ था। वह भावाच्छन्नकी भौति निष्पलक दृष्टिसे अब तक कमलकी ही ओर देख रहा था, और अब भी ठीक उसी तरह देखता रहा। उसका चेहरा एक बार देख कर फिर भूलना मुश्किल था। उमर शायद पच्चीस-छब्बीसके लगभग होगी, रंग बिलकुल साफ गोरा, सहसा देवनेसे अस्वाभाविक-सा मालूम पडता है। ऊँचा प्रशस्त ललाट इसी उमरमे बाल उड़ जानेके कारण सामनेकी तरफ बहुत बड़ा दिखाई देता है। आँखे गहरी और खूब छोटी छोटी हैं जैसे अँधेरे बिलमेसे चूहेकी आँखें चमक रही हों। नीचेका मोटा ओठ सामनेकी ओर झुककर मानो अन्तःकरणके कठोर संकल्पको किसी

तरह दबाये हुए है। सहसा देखनेसे ऐसा लगता है कि इस आदमीसे बचकर चलना ही अच्छा है।

हरेन्द्रने कहा, “ये ही मेरे मित्र हैं राजेन्द्र,—मिर्फ मित्र नहीं बल्कि छोटे भाई जैसे। इतना कर्मठ कार्यकर्ता, इतना बड़ा स्वदेश-भक्त, इतना निडर और साधुचित्त पुरुष मैंने दूसरा नहीं देखा। भाभीजी, इन्हींका जिक्र मैं उस रोज आपसे कर रहा था। यह जैसे हँसते-खेलते पाता है वैसे ही हँसते-खेलते फेंक देता है। आश्चर्यजनक आदमी है। अजित बाबू, इन्हींको मैं आपके साथ दे रहा था भार वहन करनेके लिए।

अजित कुछ कहना ही चाहता था कि एक लडकेने आकर खबर दी, “अक्षय बाबू आये हैं।”

हरेन्द्र विस्मित होकर बोला, “अक्षय बाबू ?”

अक्षयने घरमें घुसते हुए कहा, “हाँ जी, हाँ,—तुम्हारा परम मित्र अक्षय कुमार।” फिर सहसा चौंककर बोला, “ऐं! आज बात क्या है? यहाँ तो सभी जने इकट्ठे हैं! आशु बाबूके साथ कारमें घूमने निकला था, सहसा खयाल आया, हरि घोषकी गोशाला तो जरा देखते जायँ। इसीसे चला आया, चलो, अच्छा ही हुआ।”

इन सब बातोंका किसीने जवाब नहीं दिया, कारण उसमें न तो कुछ जवाब देने लायक था और न उनपर किसीने विश्वास ही किया। अक्षयका न तो यह रास्ता ही है और न इधर वह कभी आता ही है।

अक्षयने कमलकी तरफ देखकर कहा, “तुम्हारे यहाँ कल सबेरे ही जानेकी सोच रहा था, लेकिन मकान तो मुझे मालूम नहीं,—अच्छा ही हुआ जो भेंट हो गई। एक शुभ संवाद है।”

कमल चुपचाप देखती रही; हरेन्द्रने पूछा, “शुभ संवाद क्या है, सुनाओ तो सही। यह निश्चय है कि खबर जब शुभ है तो गोपनीय तो होगी ही नहीं।”

अक्षयने कहा, “नहीं, छिपाने लायक अब रह ही क्या गया है! रास्तेमें आज उस सिलाईकी मशीन बेचनेवाले कमबख्त पारसीसे भेंट हो गई जो उस दिन कमलकी तरफसे रुपये उधार लेने गया था। गाड़ी रोककर मामला पूछा गया।” फिर कमलकी तरफ इशारा करके वह बोला, “आप उधारमें एक मशीन खरीदकर फटूई-वतूई सींकर खच चला रही थीं।—शिवनाथ तो मौजसे लापता

हैं।—मगर इकरारके मुताबिक किश्त तो वक्तपर चुकनी ही चाहिए ! इसीसे वह मशीन छीन ले गया, आशु बाबूने आज उसे पूरी कीमत देकर खरीद लिया है।—कमल, कल सबेरे ही आदमी भेजकर मशीन मँगा लेना। खाने-पहरनेसे भी तग हो, हम लोगोंसे तो यह बात कहनी थी ? ”

उसके कहनेकी बर्बर निष्ठुरतासे सबके सब मर्माहत हुए। कमलके लावण्यहीन शीर्ण चेहरेका कारण जानकर मारे शर्मके अविनाश तकका चेहरा लाल हो उठा।

कमलने मृदु कंठसे कहा, “ मेरी तरफसे कृतज्ञता जताकर उन्हे मशीन वापस कर देनेको कह दीजिएगा। अब मुझे उसकी जरूरत नहीं। ”

“ क्यों ? क्यों ? ”

हरेन्द्रने कहा, “ अक्षय बाबू, आप जाइए इस घरसे। आपको मैंने बुलाया नहीं था और न चाहा ही था कि आप यहाँ आयें। फिर भी, आप चले आये। आदमीकी ब्रूटैलिटी (पशुता) की क्या कहीं कोई हद ही नहीं ? ”

कमलने सहसा मुँह उठाते ही देखा कि अजितकी दोनों आँखे आँसुओसे भर आई हैं। बोली, “अजित बाबू, क्या आपकी गाड़ी साथ है, कृपाकर मुझे पहुँचा दीजिएगा ? ”

अजित कुछ बोला नहीं, उसने सिर्फ सिर हिलाकर हाँ कर दी।

कमलने नीलिमाको नमस्कार करके कहा, “ अब शायद जल्दी भेट न होगी, मैं यहाँसे जा रही हूँ। ”

पूछनेका किसीको साहस नहीं हुआ कि कहाँ ? नीलिमाने सिर्फ उसका हाथ लेकर अपने हाथमे दबा दिया और दूसरे ही क्षण कमल हरेन्द्रको नमस्कार करके अजितके पीछे पीछे कमरेसे बाहर निकल गई।

१५

मोटरमे बैठकर कमल अन्यमनस्क-सी होकर आकाशकी ओर देख रही थी। गाड़ी थमते ही इधर-उधर देखकर उसने पूछा, “ यह कहाँ आ गये अजित बाबू, मेरे घरका रास्ता तो यह नहीं है ? ”

अजितने उत्तर दिया, “ नहीं, यह घरका रास्ता नहीं। ”

“ नहीं है ? तो लौटना पड़ेगा शायद ? ”

“ सो आप जाने। मुझे हुकम करते ही लौट पड़ूँगा। ”

सुनकर कमल आश्चर्यमें पड़ गई। इस अद्भुत उत्तरके कारण उतनी नहीं जितनी उसके कण्ठकी अस्वाभाविकतासे वह विचलित हो उठी। क्षण-भर मौन रहकर उसने अपनेको दृढ़ किया और फिर हँसते हुए कहा, “राह भूलनेका अनुरोध तो मैंने किया नहीं अजित बाबू, जो सशोधनका हुक्म मुझको ही देना होगा ? ठीक जगह पहुँचा देनेका दायित्व आपका है, —मेरा कर्तव्य है सिर्फ आपपर विश्वास किये रहना।”

“ मगर दायित्व-बोधकी धारणामें अगर भूल कर बैठे होऊँ कमल, तो ? ”

“ ‘मगर’के ऊपर तो कोई विचार चल नहीं सकता अजित बाबू। भूलके बारेमें पहले निःसशय हो जाने दो, उसके बाद इसका विचार करूँगी। ”

अजितने अस्फुट स्वरमें कहा, “ तो विचार ही कीजिए,—मैं प्रतीक्षा कर रहा हूँ। ” इसके बाद वह क्षण-भर स्तब्ध रहकर सहसा बोल उठा, “ कमल, उस दिनकी बात याद है तुम्हें ? उस दिन भी ठीक ऐसा ही अन्धकार था। ”

“ हाँ, ऐसा ही अन्धकार था। ” कहकर कमलने गाड़ीका दरवाजा खोला, पीछेसे उतरी और अजितके बगलमें सामनेकी सीटपर जा बैठी। सुनसान अन्धकार, रात्रि बिलकुल नीरव थी। कुछ देर तक दोनोंमेंसे कोई कुछ बोला नहीं।

“ अजित बाबू ? ”

“ हूँ। ”

अजितकी छातीके भीतर आँधी उठ रही थी, जवाब देतेमे बात उसकी मुँहकी मुँहमें ही हिलग रही।

कमलने फिर पूछा, “ क्या सोच रहे हैं, बताइए न ? ”

अजितका कंठ काँपने लगा, बोला, “ उस दिनका आशु बाबूके मकानका मेरा आचरण तुम्हें याद है ? उस दिन सोचा था कि तुम्हारा अतीत ही शायद तुम्हारा सबसे बड़ा अंश है, मैं उसके साथ समझौता कैसे कर सकता हूँ ? पीछेकी ही छायाको सामने बढाकर मैंने तुम्हारा चेहरा ढक लिया था और इस बातको भूल गया था कि सूर्य घूमा करता है। मगर उसे जाने दो।—लेकिन आज क्या सोच रहा हूँ, तुम नहीं समझ सकतीं ? ”

कमलने कहा, “ स्त्री होकर इसके बाद भी न समझ सकूँगी, मैं क्या इतनी निबोध हूँ ? राह जब भूले, मैंने तो तभी समझ लिया। ”

अजित धीरे धीरे उसके कंधेपर बायाँ हाथ रखकर चुप हो रहा। कुछ देर बाद

उसने कहा, “कमल, मालूम होता है, आज अब मैं अपनेको सम्हाल नहीं सकूँगा।”

कमल हटकर नहीं बैठी। उसके आचरणमें विस्मय या विह्वलताका नाम तक न था। सहज-स्वाभाविक शान्त-कण्ठसे बोली, “इसमें आश्चर्यकी कोई बात नहीं अजित बाबू, ऐसा तो हुआ ही करता है। लेकिन आप तो सिर्फ पुरुष ही नहीं हैं, न्याय निष्ठ शिष्ट पुरुष हैं। इसके बाद फिर मुझे कधेसे उतारिएगा कैसे? इतना छोटा काम तो आप कर नहीं सकेगे।”

अजित गाढे स्वरमें बोला, “ऐसी आशंका तुम करती ही क्यों हो कमल, कि ऐसा काम करना ही पड़ेगा?”

कमल हँस दी, बोली, “आशंका मैं अपने लिए नहीं करती अजित बाबू, करती हूँ सिर्फ आपके लिए। आपसे करते बनता तो मुझे कोई डर न था, सोच यही है कि करते नहीं बनेगा। सिर्फ एक रातकी गलतीके बदले इतनी बड़ी सजा आपके सिर लाद देनेमें मुझे तरस आता है। अब नहीं, चलिए लौट चले।”

बात अजितके कानतक पहुँची, पर हृदय तक न पहुँची। लहमे-भरमें उसकी नसोंका खून पागल हो उठा,—अपनी छातीके पास जोरसे उसे खींचकर मत्त कंठसे बोल उठा, “मुझपर क्या तुम विश्वास नहीं कर सकती कमल?”

क्षण-भरके लिए कमलकी साँस रुक गई, बोली, “कर सकती हूँ।”

“तो किस लिए लौटना चाहती हो कमल, चलो हम चले चले।”

“चलिए।”

गाड़ी चलते वक्त अजितने सहसा रुककर पूछा, “घरसे साथ लेने लायक क्या तुम्हारे पास कुछ भी नहीं?”

“नहीं। लेकिन आपके?”

अजितको सोचना पडा। जेबमें हाथ डालकर बोला, “रुपये-पैसे तो कुछ साथमें हैं नहीं,—उनकी तो जरूरत पड़ेगी।”

कमलने कहा, “गाड़ी बेच देनेसे आसानीसे रुपये आ जायेंगे।”

अजितने आश्चर्यके साथ कहा, “गाड़ी बेचूँगा? मगर यह तो मेरी नहीं है,—आशु बाबूकी है।”

कमलने कहा, “इससे क्या? आशु बाबू मारे लज्जा और घृणाके गाड़ीका नामतक ज़बानपर न लायेंगे। कोई चिन्ता मत कीजिए,—चले चलिए।”

सुनकर अजित स्तब्ध हो रहा। उसका बायाँ हाथ अब भी कमलके कंधेपर

था, वह खिसककर नीचे जा पडा। बहुत देर चुप रहकर वह बोला, “तुम क्या मेरा मजाक उढा रही हो ?”

“नहीं तो, सच कह रही हूँ।”

“सच कह रही हो और सच ही समझ रही हो कि मैं गाड़ी चुरा सकता हूँ ? यह काम तुम खुद कर सकती ?”

कमलने कहा, “मेरे सकने न सकनेपर अगर आप निर्भर करते अजित बाबू, तो मैं इसका जवाब देती। पराई चीज हड़प लेनेकी हिम्मत आपमे नहीं है। चलिए, गाड़ी धुमाकर मुझे घर पहुँचा दीजिए।”

लौटते वकत अजितने धीरेसे पूछा, “पराई चीज हड़प लेनेको क्या बहुत बडी बात समझती हो तुम ?”

कमलने कहा, “बडी-छोटीकी बात नहीं की मैंने। यह साहस आपमे नहीं है, वस यही कहा है।

“नहीं, नहीं है, और उसके लिए मैं लज्जाका अनुभव भी नहीं करता।” यह कहकर अजित जरा रुका और फिर बोला, “बल्कि होता तो उसे मैं लज्जाकी बात समझता और मेरा तो विश्वास है कि सभी शिष्ट व्यक्ति इस बातको स्वीकार करेंगे।”

कमलने कहा, “स्वीकार करना आसान है। उसमे वाहवाही जो मिलती है।”

“सिर्फ वाहवाही ही ? उससे ज्यादा कुछ नहीं ? शिक्षा और संस्कार नामकी क्या कोई चीज ही नहीं देखी तुमने कभी ?”

“अगर देखी भी हो, तो उसकी आलोचना अगर कभी समय आया तो और किसी दिन कल्लगी, आज नहीं।” और वह क्षण-भर मौन रहकर बोली, “आपके तर्कपर अगर और कोई होता तो व्यगसे कहता कि ‘कमलको हड़प लेनेकी कोशिशमे तो शिक्षा और संस्कारको सकोच हुआ नहीं ?’ मगर मैं ऐसा नहीं कह सकती, क्योंकि, कमल किसीकी सम्पत्ति नहीं है। वह सिर्फ एक अपनी ही है, और किसीकी भी नहीं।”

“किसी दिन शायद हो भी नहीं सकती ?”

“यह तो भविष्यकी बात है अजित बाबू,—आज कैसे इसका जवाब हूँ ?”

“जवाब शायद-किसी भी दिन नहीं दे सकोगी। मालूम होता है, इसीलिए शिवनाथकी इतनी बडी निर्ममता भी तुम्हें नहीं खटकी। बहुत ही आसानीसे उसे तुमने झाड फेका।” कहकर अजितने जोरकी एक साँस ली।

मोटरके उजालेमें दीखा कि सामने कईएक बैलगाडियों पड़ी हैं। पास ही शायद गाँव है, किसान जैसीकी तैसी गाडियों सबकपर ढीलकर, बैल लेकर घर चले गये हैं।

अजित सावधानीसे उस जगहको पार करके बोला, “कमल, तुम्हे समझना कठिन है।”

कमलने हँसकर कहा, “कठिन कैसे? ठीक ही तो समझे थे कि राह भूलते ही मुझे भुलाकर ले जाया जा सकता है।”

“शायद वह समझना मेरी भूल थी।”

कमलने फिर हँसते हुए कहा, “रास्ता भूलना भूल, मुझे भुलाकर ले जानेकी कोशिश भूल, और फिर अपनी भी भूल? इतना बड़ा भूलका बोझा आपका दूर होगा कब? अजित बाबू, अपनेपर जरा श्रद्धा रखना सीखिए। इस तरहसे अपने सामने अपनेको छोटा मत बनाइए।”

“मगर अपनी भूलको अस्वीकार करना ही क्या अपनेपर श्रद्धा रखना है, कमल?”

“नहीं, सो नहीं। पर अस्वीकार करनेकी भी एक रीति है। संसार सिर्फ अपनेको लेकर ही तो है नहीं, ऐसा होता तो फिर सब झड़ट ही मिट जाता। यहाँ और भी दस जनोका वास है, उनकी भी इच्छा-अनिच्छा,—उनके भी कामकी धारा हमारी देहसे आ टकराती है। इसीसे, अन्तिम फलाफल अगर मनके माफिक न हो, तो भी उसे भूल जानकर धिक्कार देते रहना अपना ही अपमान करना है। अपने प्रति इससे बढ़कर अश्रद्धा, बताइए, और क्या प्रकट की जा सकती है?”

अजितने क्षण-भर चुप रहकर पूछा, “लेकिन जहाँ सचमुचकी भूल हो? शिवनाथके सम्बन्धमे भी क्या तुम्हे आत्म-पश्चात्ताप नहीं हुआ कमल? और यही क्या मुझे तुम विश्वास करनेको कहती हो?”

कमलने इस प्रश्नका शायद ठीकसे उत्तर नहीं दिया, बोली, “विश्वास करने न करनेकी गर्ज तो आपकी है। उनके विरुद्ध तो किसीके पास किसी दिन मैंने शिकायत की नहीं।”

“शिकायत करनेवाली तुम स्त्री ही नहीं। पर भूलके लिए क्या अपने आप भी कभी अपनेको नहीं धिक्कारा?”

“नहीं।”

“ तो इतना ही सिर्फ मैं कह सकता हूँ कि तुम अद्भुत हो, तुम असाधारण स्त्री हो । ”

इस मन्तव्यका कमलने कोई जवाब नहीं दिया, वह चुप हो रही ।

दसक मिनट बीत जानेके बाद अजित सहसा पूछ बैठा, “ कमल, ऐसी भूल अगर फिर भी कर बैठूँ, तो भी क्या तुमसे भेंट होगी ? ”

“ ‘अगर’का जवाब तो ‘अगर’से ही दिया जा सकता है अजित बाबू । अनिश्चित प्रस्तावके निश्चित समाधानकी आशा नहीं करनी चाहिए । ”

“अर्थात्, यही तुम्हारा विश्वास है कि यह मोह मेरा कल तक टिकेगा नहीं ?”

“ मुझे लगता है, ऐसा होना कमसे कम असम्भव तो नहीं । ”

अजित मन ही मन आहत होकर बोला, “ मैं और चाहे जो भी होऊँ कमल, शिवनाथ नहीं हूँ । ”

कमलने जवाब दिया, “ सो मैं जानती हूँ अजित बाबू । और शायद आपसे भी ज्यादा जानती हूँ । ”

अजितने कहा, “ जानती होती तो यह विश्वास न कर लेतीं कि आज मैंने तुम्हें झूठसे बहकाना चाहा था, इसमें सत्य कुछ भी नहीं था । ”

कमलने कहा, “ झूठकी बात तो हो नहीं रही अजित बाबू, मोहकी बात हो रही थी । ये दोनों एक चीज नहीं । आज मोहके वश होकर अगर किसीको बहकाना चाहा हो तो वह अपनेको ही बहकाना चाहा है । मुझको बहकाना नहीं चाहा,—जानती हूँ । ”

“ पर अन्तमे ठगाई तो तुम ही जातीं कमल । इसे निश्चित समझकर भी कि मेरा रातका मोह दिनके उजालेमें कट जायगा तुमने साथ चलनेसे इनकार नहीं किया ? यह क्या सिर्फ उपहास ही था ? ”

कमल जरा हँस दी “ जॉच कर देख क्यों नहीं लिया ? रास्ता खुला था, एक बार भी तो मैंने मना नहीं किया था । ”

अजित जोरकी एक साँस छोडकर बोला, “ अगर नहीं किया तो मैं यही कहूँगा कि तुम्हें समझना वास्तवमे ही कठिन है । एक बात मैं तुमसे कहता हूँ कमल, कि जैसे नारीका प्रेम हृदयको आच्छन्न कर देता है, वैसे ही उसके रूपका मोह भी बुद्धिको बेहोश कर डालता है । किया करे, पर इनमेसे एक जितना बड़ा सत्य है, दूसरा उतना ही बड़ा असत्य है । तुम तो जानती थीं कि यह मेरा प्रेम नहीं है, सिर्फ क्षणिक मोह है । फिर कैसे तुम इसे बढावा देनेको तैयार

हो गई ? कमल, कुहरा चाहे जितने बड़े समारोहके साथ सूर्यके प्रकाशको ढक दे, फिर भी, वह असत्य है। भ्रुव सत्य तो सूर्य ही है।”

कमल अन्धकारमे क्षण-भर निर्निमेष दृष्टिसे उसकी तरफ देखती रही, उसके बाद शान्त कण्ठसे बोली, “ यह तो कविकी उपमा है अजित बाबू, कोई युक्ति नहीं, सत्य भी नहीं। मालूम नहीं, किस आदिम कालमे कुहरेकी सृष्टि हुई थी, पर आज भी वह उसी तरह मौजूद है। सूर्यको उसने बार बार ढका है, और बार बार ढकता रहेगा। मालूम नहीं सूर्य भ्रुव है या नहीं, पर कुहरा भी असत्य प्रमाणित नहीं हुआ। दोनों ही नश्वर हैं, और हो सकता है कि दोनों ही नित्य हों। इसी तरह, भले ही मोह क्षणिक हो, पर क्षण भी तो असत्य नहीं। क्षण-भरका सत्य लेकर ही वह बार बार वापस आया करता है। मालती फूलकी आयु सूर्यमुखकी तरह लम्बी नहीं, पर उसे असत्य कहकर कौन उडा सकता है ? यही अगर आपकी शिकायत हो कि मैंने एक रातके मोहको बढावा क्यों देना चाहा था, तो मैं कहती हूँ कि आयुष्कालकी लम्बाई ही क्या जीवनका इतना बडा सत्य है ? ”

यह जानकर भी कि ये बातें अजित समझ नहीं रहा है, वह कहने लगी, “ आपके लिए मेरी बातें समझनेका दिन अब भी नहीं आया। इसीसे शिवनाथके प्रति आपके क्रोधकी सीमा नहीं, मगर मैंने उन्हें क्षमा कर दिया है। इसकी मुझे जरा भी शिकायत नहीं कि जितना उनसे मैंने पाया है उससे ज्यादा मुझे क्यों नहीं मिला। ”

अजितने कहा, “ यानी मनको इतना निर्विकार बना डाला है। अच्छा, ससारमे किसीके विरुद्ध क्या तुम्हे कोई भी शिकायत नहीं ? ”

कमल उसके मुँहकी ओर देखकर बोली, “ है, सिर्फ एकके विरुद्ध। ”

“ किसके विरुद्ध, बताओ तो सही कमल ? ”

“ क्या करेगे आप पराई बात सुनकर ? ”

“ पराई बात ? कोई भी हो, फिर भी कमसे कम निश्चिन्त तो हो सकूँगा कि मुझपर तुम्हारा गुस्सा नहीं है ? ”

कमलने कहा, “ निश्चिन्त होनेसे ही क्या आप खुश हो जायँगे ? पर उसके लिए अब समय नहीं रहा, हम लोग आ पहुँचे, गाडी रोकिए, मैं उतर जाऊँ । ”

गाडी रुक गई। अंधेरेमे सडकके किनारे कोई खड़ा था, पास आते ही दोनों चौंक पड़े। अजित डरता हुआ बोला, “ कौन ? ”

“ मैं हूँ, राजेन्द्र । जिसे आज हरेन्द्र-भइयाके आश्रममें देखा था । ”

“ अच्छा, राजेन्द्र ? इतनी रातमें यहाँ कैसे ? ”

“ आप लोगोकी ही बाट देख रहा था । आप लोगोके चले आनेके बाद ही आशु बाबूके यहाँसे आदमी आया था आपको ढूँढने । ” यह कहकर वह कमलकी तरफ देखने लगा ।

कमलने कहा, “ मुझे ढूँढनेका कारण ? ”

उसने कहा, “ आपने शायद सुना होगा कि चारों तरफ जोरका इन्फ्लुएन्जा फैल रहा है, और बहुतसे लोग मर रहे हैं । शिवनाथ बाबू बहुत ज्यादा बीमार हैं । अचानक उन्हें मैं डोलीमें लिटाकर आशु बाबूके घर पहुँचा आया हूँ । आशु बाबूने सोचा होगा कि आप आश्रममें होगी, इसीसे वहाँ बुलाने भेजा था । ”

“ अभी क्या वक्त होगा ? ”

“ शायद तीन बज चुके हैं । ”

कमलने हाथ बढाकर गाडीका दरवाजा खोला और कहा, “ भीतर बैठिए, रास्तेमें आपको आश्रममें उतारते चलेंगे । ”

अजितने एक शब्द भी मुँहसे नहीं निकाला । काठके पुतलेकी तरह चुपचाप गाडी चलाता हुआ हरेन्द्रके घरके सामने जाकर ठहर गया । राजेन्द्रके उतरनेपर कमलने कहा, “ आपको धन्यवाद । मुझे खबर देनेके लिए आज आपको बहुत कष्ट हुआ । ”

“ यह तो मेरा काम ही है । जरूरत होते ही खबर दीजिएगा । ” कहकर वह चला गया । न कोई भूमिका, न कोई आडम्बर,—सीधे-सादे शब्दोंमें जता गया कि यह उसके कर्तव्यके अन्तर्गत है । आज ही शामको हरेन्द्रके मुँहसे इस लडकेके विषयमें जो कुछ उसने सुना था, सब याद आ गया । एक तरफ उसकी परीक्षा पास करनेकी असाधारण दक्षता, और दूसरी तरफ सफलताके सामने पहुँचते ही उसे त्याग देनेकी असीम उदासीनता । उमर भी कम, हाल ही यौवनमें कदम रखा है,—और इसी उमरमें ‘ अपना ’ कहनेको कुछ भी हाथमें नहीं रखा, पराये काममें सब बाँट दिया ।

अजित तबसे चुप ही था । यह सुननेके बाद कि रातके तीन बज चुके हैं, किसी बातपर ध्यान देने लायक शक्ति उसमें नहीं थी । एक असम्बद्ध काल्पनिक प्रश्नोत्तर-मालाके आघात-प्रतिघातके नीचे इस निशीथ अभियानकी निरवच्छिन्न कुत्सिततासे उसका अन्तःकरण काल हो उठा । जहाँतक सम्भव है, कोई भी

समझोगी वैसा ही होगा। मेरे रहते दवा-दारूकी तकलीफ नहीं होगी।” और उसे वे रास्ता दिखाते हुए आगे ले चले। अजित किंकर्तव्य विमूढ़ होकर, बगैर समझे ही उनके साथ हो लिया। इस डरसे कि रोगीके कमरेमें शोर होनेसे कहीं उसके विश्राममें विघ्न न हो, सबने दवे-पाँव प्रवेष्ट किया। देखा, शय्याके पास कुरसीपर बैठी मनोरमा रात्रि-जागरणकी क्लान्तिसे रोगीकी छातीपर अपना थका हुआ मस्तक रखकर शायद अभी अभी सो गई है और उसकी गरदनमें परस्पर सन्नद्ध दोनों बोंहें डाले गिबनाथ भी सो रहा है।

इस स्वप्नातीत दृश्यपर अकस्मात् जैसे ही पिताकी आँखें पड़ीं, वैसे ही उनपर मानो घनान्धकारका जाल उतर आया। क्षण-भर बाद ही वे वहाँसे भाग खड़े हुए। अजित और कमल आँख उठाकर परस्पर एक दूसरेका मुँह ताकने लगे और उसके बाद जैसे आये थे वैसे ही चुपचाप बाहर चले गये।

१६

जाने-आनेके रास्तेके पास ही एक छायादार बरंडा है, रोगीके कमरेसे निकलकर अजित और कमल वहीं रुक गये। एक छोटी-सी घिसे कॉचकी लालटेन वहाँ झूल रही थी, जिसके अस्पष्ट प्रकाशमें स्पष्ट दीख पडा कि अजितका चेहरा सफेद फक पड़ गया है : अकस्मात् धक्का खाकर मानो सारा खून कहीं हट गया है। तीसरा कोई व्यक्ति वहाँ नहीं था, फिर भी अजितने एक अनात्मीया शिष्ट महिलाके योग्य सम्मान दिखाते हुए कमलसे पूछा, “आप क्या अभी घर लौट जाना चाहती हैं ? अगर जाना चाहे तो मैं उसका इन्तजाम कर सकता हूँ।”

कमल उसके मुँहकी तरफ देखकर चुप रह गई। अजितने कहा, “इस मकानमें अब तो आपका एक क्षण भी रहना ठीक न होगा।”

“और आपका रहना ठीक होगा ?”

“नहीं, मेरा रहना भी नहीं। कल सबेरे ही मैं और कहीं चला जाऊँगा।”

कमलने कहा, “यही अच्छा है, मैं भी तभी जाऊँगी। फिलहाल, इस कुरसीपर बैठकर रात बिता दूँगी, आप जाकर आराम करे।”

छोटी कुरसीकी तरफ देखकर अजित बगलें झोंकने लगा, बोला, “लेकिन—”

कमलने कहा, “‘लेकिन’ रहने दीजिए अजित बाबू, उसमें बड़ा झंझट है। इस वक्त न घर जाना ही सम्भव है और न आपके कमरेमें। आप जाइए, देर न कीजिए।”

सबेरे बेहरा आकर अजितको आशु बाबूके सोनेके कमरेमें बुला ले गया। अब तक वे खाटसे उठे भी न थे। पास ही एक कुरसीपर कमल बैठी थी, उसे पहले ही बुला लिया गया था।

आशु बाबूने कहा, “तबीयत कलसे ही ठीक नहीं थी, आज मालूम होता है मानो,—अच्छा, बैठो अजित।”

उसके बैठनेपर वे कहने लगे, “मैने सुना कि आज सबेरे ही तुम जा रहे हो, पर तुम्हे रहनेके लिए भी मैं नहीं कह सकता, ठीक है,—गुड बाइ। भविष्यमें शायद कभी भेट न हो, पर यह निश्चय समझो कि मैंने तुम्हे सर्वान्त करणसे आशीर्वाद दिया है कि हम लोगोंको क्षमा करके तुम जीवनमे सुखी हो सको।”

अजितने अब तक उनके मुँहकी तरफ देखा नहीं था, अब जवाब देनेके लिए मुँह उठाते ही उससे कुछ कहते नहीं बना। बल्कि यो कहना चाहिए कि अकस्मात् मानो वह अपनी बातको भूल गया। इस बातकी वह कल्पना भी न कर सका कि एक रातके कुछ ही घटोमे किसीमे इतना जबरदस्त परिवर्तन हो सकता है।

आशु बाबू खुद भी दो-तीन मिनट मौन रहकर कमलसे कहने लगे, “तुम्हे बुलवा तो लिया, पर तुम्हारी आँखोसे आँखे मिलानेमे भी मेरा सिर नीचा हुआ जा रहा है। सारी रात मेरे मनमें क्या क्या होता रहा है,—क्या क्या सोचता रहा हूँ सो मैं किससे कहूँ ?”

फिर जरा ठहरकर बोले, “अक्षयने एक दिन कहा था, शिवनाथ शायद तुम्हारे यहाँ अकसर नहीं रहते। उस बातपर मैंने ध्यान नहीं दिया था, सोचा कि वह शायद उसकी अत्युक्ति है,—उसके विद्वेषकी ज़्यादाती है। तुम रूपयोकी कमीके कारण सकटमे थी, तब उसका कारण मैं नहीं समझा था, मगर आज सब कुछ स्पष्ट हो गया है,—कही भी कोई सन्देह नहीं रहा।”

दोनो ही चुप हो रहे। थोड़ी देर बाद आशु बाबू कहने लगे, “तुम्हारे साथ मैं कई बार अच्छा व्यवहार नहीं कर सका, पर उस दिन प्रथम परिचयके दिनसे ही मैं तुमपर स्नेह करने लगा था कमल। इसीसे, आज बार बार यही खयाल आ रहा है कि मैं आगरा न आता तो अच्छा था।”

कहते कहते उनकी आँखोमे आँसू आ गये, उन्हें हाथसे पोछते हुए वे बोले, “जगदीश्वर।”

कमल उठकर उनके सिरहाने जा बैठी, और माथेपर हुए हाथ रखकर बोली, “आपको तो बुखार है आशु बाबू।”

आशु बाबूने उसका हाथ अपने हाथमे लेकर कहा, “रहने दो कमल, मैं जानता हूँ, तुम अत्यन्त बुद्धिमती हो। मेरा कोई एक किनारा तुम कर दो। इस घरमे उस आदमीका अस्तित्व मेरे सारे शरीरमें आग-सी लगाये दे रहा है।”

कमलने अजितकी ओर देखा, वह नीचेको सिर झुकाये बैठा है। उसकी तरफसे कोई इशारा न पाकर वह क्षण-भर मौन रही, फिर बोली, “मुझे आप क्या करनेको कहते हैं, कहिए।” परन्तु कोई जवाब न पाकर वह क्षण-भर चुप बैठी रही, फिर बोली, “शिवनाथ बाबूको आप यहाँ रखना नहीं चाहते, पर वे बीमार हैं। इस हालतमे या तो उन्हें अस्पताल भेज दीजिए या फिर उनके घर। और अगर आप समझते हैं कि मेरे घर भोजनसे ठीक रहेगा, तो वहाँ भेज सकते हैं, मुझे कोई आपत्ति नहीं, पर आप तो जानते हैं कि इलाज करानेकी शक्ति मुझमें नहीं है, मैं जी जानसे सिर्फ सेवा ही कर सकती हूँ, उससे ज्यादा कुछ नहीं।”

आशु बाबू कृतज्ञतासे भर उठे, बोले, “कमल, मालूम नहीं क्यों, पर ऐसे ही उत्तरकी मैंने तुमसे आशा की थी। यह मैं जानता था कि पाखण्डीको जवाब देनेमे तुम खुद पत्थर न हो सकोगी। तुम अपनी चीज अपने घर ले जाओ, इलाजके खर्चकी तुम फिकर मत करो, इसका भार मेरे ऊपर रहा।”

कमलने कहा, “पर इस विषयमे एक बात पहलेसे ही स्पष्ट हो जानी चाहिए।”

आशु बाबू चटसे कह उठे, “तुम्हें कहनेकी जरूरत नहीं कमल, मैं जानता हूँ। एक न एक दिन सारी गन्दगी दूर हो जायगी। तुम कोई चिन्ता मत करो, मेरे जीते जी इतना बड़ा अन्याय-अत्याचार तुमपर मैं नहीं होने दूँगा।”

कमल उनके मुँहकी तरफ देखती हुई स्थिर बैठी रही, कुछ बोली नहीं।

“क्या सोच रही हो कमल ?”

“सोच रही थी कि आपसे कहनेकी जरूरत है, या नहीं। पर मालूम होता है कि जरूरत है, नहीं तो कुछ भी स्पष्ट न होगा, उलझन ही बढ़ जायगी। आपके पास रुपया है, हृदय है, दूसरोंके लिए खर्च करना आपके लिए कोई मुश्किल नहीं, लेकिन यह भ्रम अगर आपके अन्दर हो कि इस तरह मुझपर आप दया कर रहे हैं, तो वह दूर हो जाना चाहिए। किसी भी बहाने मैं आपकी दी हुई भीख नहीं लूँगी।”

आशु बाबूको सिलाईकी मशीनकी बात याद आ गई, वे व्यथित होकर बोले, “मुझसे गलती अगर कभी हो भी गई हो, तो क्या उसके लिए क्षमा नहीं कर सकती ?”

कमलने कहा, “ गलती शायद इतनी तब नहीं की जितनी आप अब करने जा रहे हैं। आप सोचते होंगे कि शिवनाथ बाबूको बचाना प्रकारान्तरसे मुझको ही बचाना है,—मुझपर ही अनुग्रह करना है। मगर असलमे बात ऐसी नहीं। इसके बाद आपकी जो इच्छा हो, कर सकते हैं, मुझे कोई आपत्ति नहीं। ”

आशु बाबूने सिर हिलते हुए कहा, “ ऐसा ही गुस्सा आता है कमल, यह कोई अस्वाभाविक बात नहीं और न अन्याय ही है। अच्छी बात है, मैं शिवनाथको ही बचाना चाहता हूँ, तुमपर अनुग्रह नहीं करता। अब तो ठीक है न ? ”

कमलके चेहरेपर विरक्तिका भाव दिखाई दिया। उसने कहा, “ नहीं, यह ठीक नहीं। आपको जब कि मैं समझा नहीं सकती तो फिर कोई उपाय नहीं। उन्हें आप अस्पताल नहीं भेजना चाहते, तो हरेन्द्र बाबूके आश्रममे भेज दीजिए। वे बहुतांकी सेवा किया करते हैं, इनकी भी करेंगे। आपको जो कुछ खर्च करना हो, वही कीजिएगा। मैं खुद भी बहुत ज्यादा थक गई हूँ, अब चलती हूँ। ” इतना कहकर वह सचमुच ही जानेको तैयार हो गई।

उसकी बात और आचरणसे आशु बाबू मन ही मन क्रुद्ध हो उठे, बोले, “ यह तुम्हारी ज़्यादती है कमल। तुम्हारे दोनोंके कल्याणके लिए जो कुछ मैं करने जा रहा हूँ, उसे तुम अकारण विकृत करके देख रही हो। एक ओर तो मेरे लिए लज्जाकी सीमा नहीं,—और मैं जानता हूँ कि इस कदाचारको अंकुरसे नष्ट किये बिना मेरी असीम ग्लानि बनी ही रहेगी,—दूसरी ओर यह भी सच नहीं कि मेरी लडकीका इससे सम्बन्ध है, इसीलिए मैं किसी तरह बच निकलनेका रास्ता देख रहा हूँ। शिवनाथको मैं बहुत तरहसे बचा सकता हूँ, मगर सिर्फ इतना ही मैं नहीं चाहता। मैं चाहता हूँ कि ऐसे सकटके दिनेमे तुम सर्वान्तःकरणसे उसकी सेवा करके उसे फिरसे पूर्ववत् पा जाओ। इसीलिए मेरा यह प्रस्ताव है।—सिर्फ अपने स्वार्थवश ही मैं ऐसा नहीं कह रहा। ”

बातें सब सच थीं, सकरुण और आन्तरिकतासे पूर्ण। मगर कमलके मनपर कोई असर नहीं पडा। उसने कहा, “ ठीक यही बात मैं आपको समझाना चाहती थी आशु बाबू। सेवा करनेसे मैं इनकार नहीं करती। चायके बगीचेमे रहते हुए मैंने बहुतांकी सेवा की है, इसका मुझे अभ्यास है। लेकिन मैं उन्हें फिरसे पाना नहीं चाहती; न सेवा करके, और न विना सेवा किये। यह मेरी

अभिमानकी आग नहीं, और न झूठा दर्प ही है,—असलमे सम्बन्ध हम दोनोंका टूट गया है, उसे मैं जोड़ नहीं सकती ।”

जो कुछ उसने कहा, उसमें न तो किसी तरहकी गरमी थी न उच्छ्वास,—बिलकुल सीधी-सादी बात थी । परन्तु इसीने आशु बाबूको दंग कर दिया । क्षण-भर बाद उन्होंने कहा, “यह कैसी बात कह रही हो कमल ? इस मामूली-सी बातपर पतिको त्याग देना चाहती हो ? यह शिक्षा तुम्हें किसने दी ?”

कमल चुप रही । आशु बाबू कहने लगे, “बचपनमें यह शिक्षा तुम्हें चाहे जिसने भी दी हो, उसने गलत शिक्षा दी है । यह अन्याय है, असगत है,—यह भारी अपराध है । चाहे किसी भी घरमें तुम पैदा हुई हो, तुम भारतीय कन्या हो । यह मार्ग तुम्हारा-हमारा नहीं है,—इसे तुम्हें भूलना ही होगा । जानती हो कमल, एक देशका धर्म दूसरे देशके लिए अधर्म है । और ‘स्व-धर्ममे मृत्यु भी श्रेय’ है ।” कहते कहते उनकी आँखें चमक उठीं और बात खतम करके वे हँफने लगे । परन्तु जिसे लक्ष्य करके ये बातें कही गईं वह रच-मात्र भी विचलित नहीं हुई ।

आशु बाबू कहने लगे, “यह मोह ही एक दिन हमें रसातलकी ओर खींचे लिये जा रहा था । पर भ्रान्ति पकड़ाई दे गई कुछ मनीषियोंकी दृष्टिमें । देशवासियोंको बुलाकर बार बार वे सिर्फ एक ही बात कहने लगे—तुम लोग उन्मत्तकी तरह जा कहाँ रहे हो ? तुम्हें किसी बातकी कमी नहीं, दीनता नहीं, किसीके आगे हाथ पसारनेकी जरूरत नहीं, सिर्फ एक बार अपने घरकी तरफ मुड़कर देखो । पूर्वपुरुष तुम्हारे लिए सब कुछ छोड़ गये हैं, सिर्फ एक बार हाथ बढ़ाकर उठा भर लो । विलायतका तो सभी कुछ मैं अपनी आँखोंसे देख आया हूँ; अब सोचता हूँ कि ठीक समयपर ऐसी सावधान-बाणी अगर वे नहीं घोषित कर गये होते, तो आज देशकी क्या दशा होती ? बचपनकी सभी तो बातें याद हैं,—उःफ्—शिक्षित लोगोंकी तब कैसी दशा थी ।” इतना कहकर उन्होंने स्वर्गीय मनीषियोंको लक्ष्य करके हाथ जोड़कर नमस्कार किया ।

कमलने मुँह उठाकर देखा कि अजित मुग्ध दृष्टिसे आशु बाबूकी ओर देख रहा है । कल्पनाके आवेशमें मानो उसे होश ही नहीं रहा है,—ऐसी हालत थी !

आशु बाबूका भावावेश अब तक दबा नहीं था, कहने लगे, “कमल, और कुछ भी अगर वे न कर जाते, तो भी, सिर्फ इतनेके ही कारण देशवासियोंके हृदयमें वे प्रातःस्मरणीय बने रहते ।”

“ क्या सिर्फ इतनी ही-बातके लिए वे प्रातःस्मरणीय हैं ? ”

“ हाँ, सिर्फ इतनी ही बातके लिए । बाहरसे हटाकर सिर्फ घरकी तरफ आँख उठाकर देखनेको कहा था,— इसीके लिए । ”

कमलने पूछा, “ बाहर अगर प्रकाश हो रहा हो और पूर्व-आकाशमें अगर सूर्योदय हो रहा हो, तो भी, पीछे मुड़कर पश्चिमके स्वदेशकी ओर देखना पडेगा ? और वही होगा स्वदेश-प्रेम ? ”

मगर यह प्रश्न शायद आशु बाबूके कानो तक नहीं पहुँचा, वे अपनी शोंकमे कहते गये, “ हमारे देशका धर्म, देशके पुराण-इतिहास, देशका आचार-व्यवहार, रीति-नीति विदेशके दबावसे लुप्त होने जा रही थी, उसके प्रति हमारे अन्दर जो आज फिरसे श्रद्धा और विश्वास वापस आया है, सो सिर्फ उन्हींकी भविष्य-दृष्टिका फल है । जातिके हिसाबसे हम ध्वसकी ओर बढ़ते चले जा रहे थे, उससे बच जाना क्या मामूली बचना है कमल ? यह ज्ञान हमे किसने दिया कि उसे फिरसे सब प्राप्त किये बगैर किसी भी तरह हम बच नहीं सकते,—बताओ तो ? ”

अजित उत्तेजनाके मारे अकस्मात् उठ खडा हुआ, बोला, “ मैंने कभी इसकी कल्पना भी नहीं की थी कि इन सब बातोंका विचार भी आपके मनमें कभी स्थान पा सकता है । मुझे बड़ा भारी दुःख है कि अब तक मैंने आपको पहचाना नहीं, आपके चरणोंमे बैठकर कभी उपदेश नहीं लिया । ” वह और भी बहुत कुछ कहने जा रहा था, पर बीचमे विघ्न आ पडा । नौकरने आकर खबर दी कि हरेन्द्र बाबू वगैरह भेट करने आ रहे हैं, और दूसरे ही क्षण वह सतीश और राजेन्द्रके साथ आ पहुँचा । कहा, “ मालूम हुआ कि शिवनाथ बाबू सो रहे हैं । आते वक्त डाक्टरके यहाँ भी होता आया हूँ । उनका कहना है कि सीरियस (=खतरनाक) नहीं, जल्दी आराम हो जायगा । ” कहते हुए उसने कमलको नमस्कार किया और अपने साथियोंके साथ एक तरफ बैठ गया ।

आशु बाबूने सिर हिलाया, पर उनकी दृष्टि थी अजितकी तरफ, और उसीको लक्ष्य करके वे बोले, “ मेरा सारा यौवन विलायतमे बीता है, इस बातको तुम लोग भूल क्यों जाते हो ? ऐसी बहुत-सी चीज़ें हैं जो नजदीकसे नहीं दिखाई देती, दूर जाकर खड़े होनेसे ही दिखाई देती हैं । मैंने जो स्पष्ट देखा है वह है शिक्षित मानसका परिवर्तन । इन्हीं हरेन्द्रके आश्रमको ही देखो न, इनका जो नगर नगरमे शाखा-प्रशाखाएँ विस्तार करनेका आयोजन है, उसके मूलमें क्या वही भावना नहीं है ? विश्वास न हो, इन्हींसे पूछ देखो । वही ब्रह्मचर्य, वही

सयमकी साधना, वही पुरानी रीति-नीतिका पुनः प्रवर्तन,—यह सब हमारे उस अतीत कालकी पुनः प्रतिष्ठाका उद्यम नहीं तो और क्या है ? उसीको अगर हम भूल जायें, उसीके प्रति अगर हम अपनी आस्था खो बैठें, तो फिर आशा करनेके लिए हमारे पास बाकी रह ही क्या जाता है ? तपोवनका आदर्श सिर्फ हमारे ही यहाँ था । ससार छान डालनेपर भी क्या उसका जोड़ कहीं मिल सकता है अजित ? किसी जमानेमें जिन लोगोंने हमारे समाजका निर्माण किया था, हमारे वे शास्त्रकार व्यवसायी नहीं थे, संन्यासी थे, उनके दानको विना किसी सशयके नतमस्तक होकर ग्रहण करनेमें ही हमारी चरम सार्थकता है,—यही हमारे कल्याणका मार्ग है कमल, इसके सिवा दूसरा कोई मार्ग नहीं । ”

अजित स्तब्ध हो रहा । सतीश और हरेन्द्रके आश्चर्यका ठिकाना न रहा,— यह साहवी चाल-चलनका आदमी आज कह क्या रहा है ! और राजेन्द्र समझ ही न पाया कि अकस्मात् क्यों और कैसे यह प्रसंग छिड़ गया । सभीके मुँहपर एक निष्कपट श्रद्धाका भाव प्रस्फुटित हो उठा ।

स्वयं वक्ताको भी कम आश्चर्य नहीं हुआ । सिर्फ कहनेकी शक्तिके लिए ही नहीं, बल्कि इसलिए कि इस तरह किसीसे कहनेका उन्हें पहले कभी मौका ही नहीं मिला,—उनके मनमें एक तरहकी अनिर्वचनीय तृप्तिकी लहर दौड़ने लगी । क्षण-भरके लिए वे क्षण-भर पहलेका दुःख भूल गये । बोले, “ समझीं कमल, क्यों मैं तुमसे ऐसा अनुरोध कर रहा था ? ”

कमलने सिर हिलाकर कहा, “ नहीं । ”

“ नहीं ? नहीं क्यों ? ”

कमलने कहा, “ सिर्फ यही एक समाचार आप परमानन्दके साथ सुना रहे थे कि विदेशी शिक्षाके प्रभावको दूर कर फिर पुरानी व्यवस्थाकी ओर लौटनेकी चेष्टा शिक्षितोमें प्रचलित होती जा रही है । आपकी धारणा है कि इससे देशका कल्याण होगा, परन्तु कारण आपने कुछ भी नहीं बतलाया । बहुत-सी प्राचीन रीति-नीतियाँ लुप्त होती जा रही थीं, हो सकता है कि यह सच हो कि उनके पुनरुद्धारका उद्योग हो रहा है, मगर भला इसका प्रमाण क्या है आशु बाबू, कि उससे हमारा भला ही होगा ?—कहाँ,—यह तो आपने बताया ही नहीं ? ”

“ बताया कैसे नहीं ? ”

“ नहीं, नहीं बताया । जो कुछ आप कह रहे थे, वह तो सभी सुधार-विरोधी और प्राचीनताके अन्ध स्तुतिकार कहा करते हैं । इसका कोई भी प्रमाण नहीं कि

सिंभी लुप्त वस्तुओका पुनरुद्धार अच्छा ही होगा। मोहके नशेमे बुरी चीजोका पुनरुद्धार भी ससारमें होते देखा जाता है।”

आशु बाबूको इसका जवाब ढूँढे न मिला, परन्तु अजितने कहा, “बुरी चीजका उद्धार करनेमें कोई शक्तिका क्षय नहीं करता।”

कमलने कहा, “करते हैं। बुरीके लिए नहीं, बल्कि पुरानी वस्तु-मात्रको स्वतःसिद्ध अच्छी चीज समझ कर करते हैं। एक बात आपसे पहले ही कहना चाहती थी, पर आपने ध्यान नहीं दिया। चाहे लौकिक आचार-अनुष्ठान हो और चाहे पारलौकिक धर्म-कर्म, अपने देशकी चीज समझकर उसे गले लगाये रहनेमें सिर्फ स्वदेश-भक्तिकी वाहवाही तो मिल सकती है, पर स्वदेशके कल्याणके देवता उससे खुश नहीं किये जा सकते। बल्कि वे इससे नाराज ही होते हैं।”

आशु बाबू दग रह गये, बोले, “तुम कह क्या रही हो कमल ? अपने देशका धर्म, अपने देशका आचार-अनुष्ठान त्यागकर यदि हम बाहरसे भीख मँगने लगे तो फिर अपना कहनेको हमारे पास बाकी ही क्या रह जायगा ? फिर हम संसारमे मनुष्यत्वका दावा करनेके लिए अपना क्या परिचय देंगे ?”

कमलने कहा, “दावा खुद हमारे घर आ जायगा, परिचयकी जरूरत न होगी। फिर विश्व-जगत् हमे विना परिचयके ही जान जायगा।”

आशु बाबू व्याकुल होकर बोले, “तुम्हे तो मैं समझ ही न सका कमल।”

“समझनेकी बात भी नहीं आशु बाबू, ऐसा ही होता है। इस चलनशील ससारमें प्रगतिशील मानव-चित्तको कदम-कदमपर जो सत्य नित्य नये नये रूपमें दिखाई देता है, उसे सभी नहीं पहचान सकते। सोचते हैं, यह आफत कहींसे आ गई ? आपको उस दिनकी ताजमहलकी छायाके नीचे खड़ी शिवानीकी याद है ? आज कमलके भीतर उसे पहचाना भी नहीं जा सकता। मन ही मन कहेंगे, जिसे उस दिन देखा था वह गई कहीं ? किन्तु यही मनुष्यका सच्चा परिचय है,—मैं तो यही चाहती हूँ कि हमेशा इसी भावसे लोगोंमे परिचित हो सकूँ।”

जरा ठहरकर फिर बोली, “पर तर्क वितर्ककी आँधीमें हमारी असल बात तो उड ही गई,—मूल विषयसे हम सब बहुत दूर जा पड़े हैं। लेकिन मैं बहुत थकी हुई हूँ, अब जाती हूँ।”

आशु बाबूसे कुछ जवाब देते न बना, विह्वलकी भाँति देखते रह गये। इस स्त्रीको कहीं उन्होंने अस्पष्ट समझा और कहीं बिलकुल ही नहीं समझ पाया। उन्हें ऐसा लगने लगा कि अभी अभी उसने जिस आँधीका जिक्र किया था, उसकी

प्रचण्ड झंझामे तिनकेकी तरह उनका सब तरहका आवेदन-निवेदन उड़कर कहींका कहीं चला गया ।

कमल उठ खड़ी हुई । अजितको इशारेसे बुलाकर बोली, “ साथ लये थे, अब चलिए न, पहुँचा दीजिए । ”

मगर आज वह मारे संकोचके सिर भी न उठा सका । कमल मन ही मन जरा हँसकर आगे बढ़ी और सहसा राजेन्द्रके कंधेपर हाथ रखकर बोली, “ राजेन्द्र बाबू, तुम चलो न भाई, मुझे पहुँचा आओ । ”

इस आकस्मिक भाईके सम्बोधनसे राजेन्द्रने विस्मित होकर एक बार उसकी तरफ देखा और उसके बाद कहा, “ चलिए । ”

दरवाजेके पास जाकर कमल सहसा खड़ी हो गई, बोली, “ आशु बाबू, अपना प्रस्ताव मैंने वापस नहीं लिया है । उसी शर्तपर इच्छा है तो भेज दीजिएगा, मैं यथासाध्य कोशिश कर देखूँगी । वच जायँ तो अच्छा ही है, न वचे तो उनका भाग्य ! ” इतना कहकर वह चली गई । सबके सब स्तब्ध होकर बैठे रहे । अस्वस्थ आशु बाबूकी आँखोंके आगे प्रभातका प्रकाश भी विवर्ण और विस्वादा हो उठा ।

आधे रास्तेमे राजेन्द्रने बिदा ले ली और कहा, “ मैं घटे-भरमे अपना एक काम निबटाकर वापस आता हूँ । कमलने अन्यमनस्कताके कारण ही शायद कोई आपत्ति नहीं की, या हो सकता है कि और कोई वजह हो । जल्दी जल्दी घर पहुँचकर उसने देखा कि सीढीवाले दरवाजेमे ताला बन्द है, घर खोला नहीं गया है । रास्तेके उस तरफ मोदीकी दूकानमे तलाश करनेपर मालूम हुआ कि नौकरानी बीमार पड गई है, काम करने नहीं आई और उसकी छोटी नातिन सबेरे आकर घरकी चाभी रख गई है ।

घर खोलकर कमल घरके काम-धन्धेमें लग गई । एक तरहसे कलसे ही वह बगैर-खाये थी, उसने तय किया था कि झटपट किसी तरह कुछ बना-खाकर आराम करेगी, आराम करनेकी उसे सख्त जरूरत भी थी, पर घरका काम इतना पड़ा था कि वह खतम ही नहीं होता था । चारो तरफ इतना कूड़ा-करकट जमा हो रहा था कि उसे देखकर वह हैरान हो गई ।—इतनी विशृंखलामे उसके दिन कट रहे थे कि इधर उसका ध्यान ही नहीं गया था । आज जिस किसी चीजपर भी उसकी नजर पड़ी वही मानो उसका तिरस्कार करने लगी । छतके नीचेसे पुराना चूना झड़कर खाटपर आ पडा है, उसे साफ करना जरूरी है;

चिड़ियोंके घोंसलेका बचा हुआ मसाला बिछौनेपर पडा है, उसे भी साफ करना है, चादर बदलनी है, तकियोंकी खोली बहुत मैली हो गई हैं, उन्हे भी बदलना है, टेबिल-कुर्सी स्थानभ्रष्ट हो रही हैं, दरवाजेपर पड़े पायदाजपर मिट्टी जमी हुई है, आईनेकी ऐसी हालत है कि साफ करते-करते शाम हो जायगी, दावातकी स्याही सूख गई है, कलमका पता ही नहीं, पैडका ब्लॉटिंग पेपर लपता है,—इस तरह जिधर आँख उठाकर देखा उधर ही ऐसी गन्दगी मालूम हुई कि उसे खुद ही लगा कि इतने दिनोंसे यहाँ कोई आदमी रहता है या और कोई ? नहाना-खाना यो ही पडा रहा, किधरसे कैसे और कब दिन बीत गया,—कुछ मालूम ही नहीं पडा । सब काम निबटाकर जब वह नीचेसे नहा-धोकर ऊपर आई तब शाम हो चुकी थी । इतने दिनोंसे वह निश्चित समझ रही थी कि यहाँ उसे नही रहना है । रहना सम्भव भी नहीं, और उचित भी नहीं । महीनेके महीने किराया कर्होंसे देगी ? जाना तो पड़ेगा ही, पर सिर्फ जानेके दिन तक पहुँचना ही मानो उसके लिए मुश्किल हो रहा था,—रातके बाद सबेरा और सबेरेके बाद रात आ-आकर उसे कदम बढानेका समय नहीं दे रहे थे ।

घरसे उसे कोई ममता नहीं, फिर भी किस लिए वह दिन-भर मेहनत करती रही, अकस्मात् इसकी क्या जरूरत आ पडी—इसी तरहकी एक धुँधली-सी जिज्ञासा उसके मनमे घूम रही थी । काम छोडकर वह छजेपर जा बैठती और शून्य दृष्टिसे सडककी तरफ देखती हुई न जाने क्या भूलनेकी कोशिश करती; और फिर भीतर आकर कामसे लग जाती । इसी तरह आज उसका काम और दिन दोनों खतम हुए । दिन तो रोज ही खतम होता है, पर इस तरह नहीं । शामके बाद बत्ती जलाकर उसने रसोई चढा दी और महज 'समय काटनेके लिए एक किताब उठाकर बिस्तरके सहारे बैठी बैठी उसके पन्ने उलटने लगी । लेकिन आज उसकी थकावटकी कोई हद न थी, इसका पता भी नहीं चला कि कब किताबके पन्नोंके साथ साथ उसकी आँखोंके पलक बन्द हो गये । जब पता लगा तब कमरेकी बत्ती बुझ चुकी थी और खिडकीमेसे अरुण प्रकाशने आकर सारे कमरेको आरक्त कर दिया था । दिन चढने लगा, पर महरि नहीं आई । इसलिए वासा तलाश करके उसकी भी खबर-सुध लेनेकी आवश्यकता मालूम हुई । कपडे बदल कर वह निकल ही रही थी कि इतनेमे जीनेपर किसीके चढनेकी आहट हुई । उसका कलेजा धड़क उठा ।

वहींसे किसीने पुकारा, “ घर हैं क्या ? आ सकता हूँ ? ”

“ आइए । ”

जो आये, उनका नाम है हरेन्द्र । कुरसी खींचकर उसपर बैठ गये और बोले, “ कहीं बाहर जा रही थी क्या ? ”

“ हॉ । जो बुढ़िया मेरे यहाँ काम करती थी, वह बीमार है । उसीको देखने जा रही थी । ”

“ अच्छी खबर है । इन्फ्लुएंजाके सिवा और कुछ नहीं । मालूम होता है, आंगरेमे भी शायद एपिडेमिक फार्म (=संक्रामक रूप) शुरू हो गया है । बस्तियोंमें तो मौतें भी शुरू हो गई हैं । यदि मथुरा-वृन्दावनकी तरह शुरू हुआ तो भागना पड़ेगा, या मरना पड़ेगा । बुढ़िया रहती कहीं है ? ”

“ मालूम नहीं । सुना है कि यहीं पास ही कहीं रहती है, ढूँढना पड़ेगा । ”

हरेन्द्रने कहा, “ बड़ी छुतैल बीमारी है, जरा सावधान रहिएगा । इधरकी खबर मिली होगी शायद ? ”

कमलने गरदन हिलाकर कहा, “ नहीं तो । ”

हरेन्द्र उसके मुँहकी तरफ देखकर क्षण-भर चुप रहा, फिर बोला, “ डरो मत, डरकी ऐसी कोई बात नहीं । कल ही आना चाहता था, पर समय नहीं मिला । हमारे अक्षय बाबू कालेज नहीं आये, सुना है कि उनकी तबीयत खराब है । आशु बाबू बिस्तरपर पड़े हैं, सो तो आप कल देख ही आई हैं,— उधर अविनाश भइयाको कल शामसे बुखार है, भाभीका चेहरा भी देखा कि सूखा सूखा-सा हो रहा है । वे खुद कहीं बीमार न पड़ जायें । ”

कमल चुप बैठी उसकी तरफ देखती रही । इन सब खबरोपर मानो वह अच्छी तरह ध्यान ही न दे सकी ।

हरेन्द्र कहता गया, “ इसके अलावा शिवनाथ बाबू भी पड़े हैं । इन्फ्लुएंजाका मामला है, कुछ कहा नहीं जा सकता । अस्पताल भी नहीं जाना चाहते । कल शामको उनके घरपर ही उन्हें रिमूव कर दिया गया है । आज एक बार जाकर खबर लेनी है । ”

कमलने पूछा, “ वहाँ है कौन ? ”

“ एक नौकर है । ऊपरकी कोठरियोमे कुछ पंजाबी रहते हैं, ठेकेदारीका काम करते हैं । सुना है कि आदमी अच्छे हैं । ”

कमल एक उसास लेकर चुप रह गई । थोड़ी देर बाद बोली, “ एक बार राजेन्द्र बाबूको मेरे पास भेज सकते हैं ? ”

“ भेज सकता हूँ, पर वह मिलेगा कहीं ? आज तबकेहीसे निकल पड़ा है । उधर कहीं मोचियोंके मुहल्लेमे जोरकी बीमारी फैल रही है, वह गया है—उनकी सेवा करने । आश्रममे अगर खाने आया तो कह दूँगा । ”

“ उन्हे घर पहुँचाया किसने ? आपने ? ”

“ नहीं, राजेन्द्रने । उसीके मुँहसे सुना कि पजाबी लोग उनकी देख-भाल कर रहे हैं । फिर भी, वे करें या न करे, पर राजेन्द्रको जब कि पता लग गया है तो वह किसी बातकी त्रुटि नहीं होने देगा,—सम्भव है, खुद ही तीमारदारी करने लग जाय । एक बातका पक्का भरोसा है, कि उसे रोग नहीं पकडता । पुलिस न पकडे तो वह अकेला ही एक-सौके बराबर है । वह केवल उन्हीं लोगोंसे घबराता है,—नहीं तो उसे काबू कर सके ऐसा तो दुनियामे कोई दिखाई नहीं देता । ”

“ पकड़े जानेकी आशंका है क्या ? ”

“ आशा तो की जाती है । कमसे कम इससे आश्रमकी तो रक्षा हो जायगी । ”

“ उन्हे कह क्यों नहीं देते कि चले जायँ ? ”

“ यही तो मुश्किल है । कहनेसे उसी वक्त चला जायगा और ऐसा जायगा कि फिर सर दे मारनेपर भी वापस न आयगा । ”

“ न आवें तो नुकसान ही क्या है ? ”

“ नुकसान ? उसे तो आप जानती नहीं, बगैर जाने उस नुकसानका अन्दाजा नहीं लगाया जा सकता । आश्रम न रहे तो सहा जा सकता है, लेकिन मुझसे उसका नुकसान न सहा जायगा । ” इतना कहकर हरेन्द्र मिनट-भर चुप रहा, फिर सहसा प्रसंग बदलकर बोल उठा, “ एक बड़े मजेकी बात हो गई है । किसीकी मजाल नहीं कि उसकी कल्पना भी कर सके । कल भाई-साहबके यहाँसे लौटकर रातको घर आया तो देखता क्या हूँ कि अजित बाबू पधारे हैं । मैं तो डर गया कि आखिर मामला क्या है ? बीमारी बढ गई क्या ? मालूम हुआ कि नहीं, ऐसी कोई बात नहीं, बकस-बिस्तर बगैरह सब साथ ले आये हैं आश्रममे रहनेके लिए । इस बीचमे सतीशसे उनकी बात पक्की हो गई है कि आश्रमके नियमानुसार आश्रमके काममे ही वे अपना जीवन बितायेगे । यह उनकी प्रतिज्ञा है, इसमें कोई भी व्यतिक्रम नहीं हो सकता । बड़े आदमी मिलें तो हमारे लिए अच्छा ही है, पर शका होती है कि भीतर कोई गडबड न हो । सबेरे आशु बाबूके पास गया, सुनकर उन्हींने कहा, कि संकल्प तो बहुत ही उत्तम है,

पर भारतमें आश्रमोकी कोई कमी नहीं, वह आगरा छोड़के और कहीं जाकर यह वृत्ति अवलम्बन करता तो मैं कुछ दिन और यहाँ टिका रहता। देखता हूँ, अब मुझे यहाँसे जाना ही पड़ेगा।”

कमलने किसी तरहका आश्चर्य प्रकट नहीं किया, चुप रही।

हेरेन्द्रने कहा, “उन्हींके यहाँसे सीधा आ रहा हूँ, वापस जाकर अजित बाबूसे क्या कहूँगा ?”

कमल समझ गई कि शिवनाथ बाबूको स्थानान्तरित करनेके विषयमें बहुत कठोर वाद-विवाद हो गया है। शायद प्रकटमे और स्पष्ट रूपसे एक शब्द भी न कहा गया होगा, सब कुछ चुपचाप ही किया गया होगा, फिर भी इसमें सन्देह नहीं कि कर्कशतामें वह सब तरहके कलहको लौघ गया होगा। परन्तु एक बातका भी उसने उत्तर नहीं दिया, जैसीकी तैसी चुप बनी रही।

हेरेन्द्र कहने लगा, “मालूम होता है, आशु बाबूने सब कुछ सुन लिया है। शिवनाथका आपके प्रति जो आचरण हुआ है उससे वे मर्माहत हुए हैं। लगभग जबरदस्ती ही उन्हें घरसे विदा किया है। मनोरमाकी शायद ऐसी इच्छा नहीं थी; — शिवनाथ उसके संगीतके गुरु हैं, — पास रखकर इलाज करानेका ही उसका विचार था, पर वैसा हो नहीं सका। अजित बाबूने शायद इस पक्षका अवलम्बन करके ही झगड़ा कर डाला है।”

कमल जरा हँस दी, बोली, “आश्चर्य नहीं। पर आपने यह सब सुना किससे ? राजेन्द्रने कहा था ?”

“राजेन्द्र ? भला राजेन्द्र कहेगा ! वह ऐसा आदमी ही नहीं। जानता होगा तो भी न बतायेगा। यह मेरा ही अनुमान है। इसीसे सोच रहा हूँ, आखिर समझौता तो होगा ही, फिर अजितको चिढानेसे क्या लाभ ? चुपचाप रहना ही ठीक है। जितने दिन वह आश्रममे रहेगा, हमारी तरफसे खातिर-तवज्जहमें चुटि न होगी।”

कमलने कहा, “यही ठीक है।”

हेरेन्द्रने कहा, “अच्छा, तो अब चला। भाई साहबके लिए चिन्ता है, बहुत थोड़ेमे धबरा जाते हैं। समय मिला तो कल एक बार आऊँगा।”

“आइएगा।” कहकर कमलने उठकर नमस्कार किया और कहा, “राजेन्द्रको भेजना न भूलिएगा। कहिएगा, मैं बड़ी मुसीबतमे पडकर बुला रही हूँ।”

शेष प्रश्न

“ मुसीबतमे पडकर बुला रही हैं ? ” हरेन्द्र आश्चर्यके साथ बोली, “ भेट होते ही उसी वक्त भेज दूंगा, —लेकिन वह मुसीबत क्या मुझे नहीं कही जा सकती ? मुझे भी आप अपना अकृत्रिम बन्धु समझिएगा । ”

“ सो समझती हूँ । लेकिन उन्हींको भेज दीजिएगा । ”

“ भेज दूंगा, जरूर भेज दूंगा । ” कहकर हरेन्द्र आगे बात न बढ़ाकर चला गया ।

तीसरे पहर राजेन्द्र आ पहुँचा ।

“ राजेन्द्र, मेरा एक काम करना होगा । ”

“ कर दूंगा । पर कल तक तो मेरे नामके साथ ‘ बाबू ’ था, आज वह भी उडा दिया गया ? ”

“ अच्छा ही तो हुआ, हलके हो गये । मजूर न हो तो कहे, जोड दूँ ? ”

“ नहीं, कोई जरूरत नहीं । मगर आपको मैं क्या कहकर पुकारा करूँ ? ”

“ सभी ‘कमल’ कहके पुकारते हैं और इससे मेरे सम्मानकी हानि नहीं होती । नामके आगे पीछे बोझ लादकर अपनेको भारी बनानेमे मुझे लज्जा आती है । ‘ आप ’ कहनेकी भी जरूरत नहीं, मुझे सहज नामसे ही पुकारा करे । ”

इसके स्पष्ट जवाबको बचाते हुए राजेन्द्रने कहा, “ मुझे क्या करना होगा ? ”

“ मेरा बन्धु होना होगा । लोग कहते हैं, तुम क्रान्तिकारी हो । यह अगर सच हो, तो मेरे साथ तुम्हारी मित्रता अक्षय रहेगी । ”

“ यह अक्षय मित्रता मेरे किस काम आयेगी ? ”

कमल विस्मित हुई, व्यथित हुई । यह सशय और उपेक्षाकी ध्वनि उसके कानोमे खटकी, बोली, “ ऐसी बात नहीं कहना चाहिए । मित्रता जैसी चीज ससारमे दुर्लभ है, और मेरी मित्रता उससे भी ज्यादा दुर्लभ है । जिसे पहचानते नहीं, उसपर अश्रद्धा करके अपनेका छोटा मत बनाओ । ”

मगर इस शिकायतने उस युवकको कुण्ठित नहीं किया, उसने मुसकराते चेहरेसे स्वाभाविक स्वरमे ही कहा, “ अश्रद्धाके कारण नहीं, —मित्रताकी आवश्यकता नही समझनेके कारण ही कहा था और अगर आप समझे कि यह चीज मेरे काम आ सकती है, तो मैं अस्वीकार भी नहीं करूँगा । लेकिन सोच यही रहा हूँ कि क्या काम आयेगी । ”

कमलका चेहरा सुख हो उठा । जैसे किसीने चाबुक मारकर उसे अपमानित किया हो । वह उच्च शिक्षिता, अत्यन्त सुन्दरी और प्रखर बुद्धिशालिनी है । उसकी

धारणा थी कि वह पुरुषके लिए कामनाका धन है, उसका निष्कपट विश्वास था कि उसका दत्त तेज अपराजेय है। संसारमे नारियोंने उससे घृणा की है, पुरुषोंने आतककी आगसे उसे भस्म करना चाहा-है, और अवज्ञाका ढोंग भी न किया हो सो बात नहीं; मगर यह तो कुछ और ही चीज है ! आज इस युवकके सामने अपनी तुच्छता महसूस करके मानो वह जमीनमे गड़ गड़ गई। शिवनाथने उसे धोखा दिया है, वंचित किया है, मगर इस तरह दीनताका चीर उसके शरीरपर नहीं लपेटा।

कमलके मनमे एक सन्देह प्रबल हो उठा, उसने पूछा, “ भेरे सम्बन्धमें शायद तुमने बहुत-सी बातें सुनी होंगी ? ”

राजेन्द्रने कहा, “ हाँ, ये लोग प्रायः कहा तो करते हैं । ”

“ क्या कहते हैं ? ”

उसने जरा हँसनेकी कोशिश करते हुए कहा, “ देखिए, इन बातोंमे मेरी स्मरणशक्ति बहुत ही खराब है। प्रायः कुछ भी याद नहीं है । ”

“ सच कहते हो ? ”

“ सच ही कह रहा हूँ । ”

कमलने जिरह नहीं की, विश्वास कर लिया। समझ गई कि स्त्रियोंकी जीवन-यात्राके सम्बन्धमे अब तक इस आदमीके मनमें किसी तरहका कुतूहल ही पैदा नहीं हुआ। उसने जैसे सुना है वैसे भूल भी गया है। और भी एक बात उसकी समझमे आई। ‘ तुम ’ कहनेका अधिकार दिये जानेपर भी क्यों उसने उसे स्वीकार नहीं किया और अब भी ‘ आप ’ कहकर सम्बोधन कर रहा है। असलमें उसके अकलङ्क पुरुष-चित्तकी भूमिकापर अब भी नारी-मूर्तिकी छाया नहीं पड़ी है,—इसीसे ‘ तुम ’ कहकर घनिष्ठ होनेके लोभका उसे भान नहीं हुआ है। कमलने मन ही मन मानो एक सन्तोषकी साँस ली। थोड़ी देर बाद वह बोली, “ शिवनाथ बाबूने मुझे त्याग दिया है, मालूम है ? ”

“ मालूम है । ”

कमलने कहा, “ उस दिन हमारे विवाहके अनुष्ठानमे तो धोखा था, पर मनमें धोखा नहीं था। सबोंने सन्देह करके तरह तरहकी बातें कहीं, कहा कि यह विवाह पक्का नहीं हुआ। लेकिन मैं डरी नहीं, मैंने कहा, होने दो कच्चा, हमारे भीतरके मनने जब मान लिया है तब हमे यह देखनेकी जरूरत नहीं कि बाहरकी गौंठमे कितने फेरे पड़े, बल्कि मैंने तो सोचा, यह अच्छा ही हुआ कि जिसे पतिके रूपमे स्वीकार किया है उसे ऊपरसे नीचे तक कसकर बाँधा नहीं। उनकी

मुक्तिकी अर्गला अगर थोड़ी ढीली ही रह गई तो रहने दो। मन ही अगर देवालिया हो जाय, तो फिर पुरोहितके मन्त्रको महाजन बनाके खड़ा करनेसे सूद भले ही अदा हो जाय, पर असल तो झूठ ही जायगा। मगर यह सब तुमसे कहना व्यर्थ है, तुम समझोगे नहीं।”

राजेन्द्र चुप रहा। कमल कहने लगी, “तब सिर्फ यही बात मैं नहीं जानती थी कि उन्हें सपर्योका लोभ इतना ज़बरदस्त है। जानती होती तो कमसे कम लछनाकी आफतसे बच जाती।”

राजेन्द्रने पूछा, “इसके मानी?”

कमलने सहसा अपनेको रोक लिया, बोली, “रहने दो मानी। तुम सुनके क्या करोगे?”

कुछ देर हुई सूर्य अस्त हो चुका है, घरमें बाहरका अंधेरा घना होता जा रहा है। कमलने बत्ती जलाई और उसे टेबिलके एक किनारे रखकर अपनी जगह-पर आते हुए कहा, “खैर, जो भी हो, मुझे एक बार उनके घरपर ले चलो।”

“क्या करेंगी जाकर?”

“अपनी आँखोंसे एक बार देखना चाहती हूँ। अगर जरूरत होगी तो रह जाऊँगी। नहीं तो तुमपर भार सौंपकर मैं निश्चिन्त हो जाऊँगी। इसीलिए तुम्हे बुलाया था। तुम्हारे सिवा यह काम और कोई नहीं कर सकता। उनके प्रति लोगोंकी नफरतकी हद नहीं।” कहते कहते कमल सहसा बत्तीको जरा बढ़ा देनेकी गरजसे उठी और राजेन्द्रकी तरफ पीठ करके खड़ी हो गई।

राजेन्द्रने कहा, “अच्छी बात है, चलिए। मैं एक तॉगा कर लाऊँ।” और वह चला गया।

तॉगेपर सवार होकर राजेन्द्रने कहा, “शिवनाथ बाबूकी सेवाका भार मुझपर सौंपकर आप निश्चिन्त होना चाहती हैं, सो मैं यह भार तो ले सकता था, लेकिन, अब यहाँ मेरा रहना नहीं होगा, बहुत जल्द चला जाना पड़ेगा। आप और कोई इन्तजाम करनेकी कोशिश करें तो अच्छा हो।”

कमलने उद्भिन्न होकर पूछा, “क्यो, पुलिस शायद पीछे लगके परेशान कर रही है?”

“उसकी आत्मीयताका तो मैं आदी हो गया हूँ,—इसके लिए नहीं।”

कमल हरेन्द्रकी बातें याद करके बोली, “तो क्या आश्रमके लोग जानेके लिए कहते हैं? लेकिन पुलिसके डरसे जो लोग इस तरह आतंकित रहते हैं,

उन्हे इतने समारोहके साथ देशके काममे उतरना ही नहीं चाहिए । मगर, इसीलिए तुम्हे यहाँसे चले ही क्यों जाना पड़ेगा ? इसी आगेरे शहरमे ऐसा व्यक्ति है जो तुम्हे जगह देनेमे जरा भी नहीं डरेगा । ”

राजेन्द्रने कहा, “ सो शायद खुद आप ही हैं । बात सुने रखता हूँ, सहजमे भूलनेका नहीं, लेकिन इस उपद्रवसे डरते न हो, भारतमे ऐसे आदमी बिरले ही हैं । होते तो देशकी समस्या बहुत कुछ सहल हो जाती । ”

जरा ठहरकर फिर बोला, “ मगर मैं इस वजहसे नहीं जा रहा हूँ । आश्रमको भी दोष नही दे सकता । और चाहे जिसके लिए निकल जाय, पर मेरे लिए चले जानेकी बात हरेन्द्र-भइयाके मुँहसे नहीं निकल सकती । ”

“ तो क्यों जा रहे हो ? ”

“ जा रहा हूँ अपने ही लिए । वह है जरूर देशका काम, पर मेरा उनके साथ मत नही मिलता, और न कामकी धारा ही मेल खाती है । मेल है सिर्फ प्रेमकी दृष्टिसे । हरेन्द्र-भइयाको मैं सहोदरसे भी प्रिय हूँ, उससे भी ज्यादा अपना हूँ । किसी दिन इसका व्यतिक्रम भी नहीं होनेका । ”

कमलकी दुश्चिन्ता दूर हो गई । बोली, “ इससे बढकर और क्या हो सकता है राजेन्द्र ? मन जहाँ मिल गया, वहाँ मतका मेल न हो, न सही,—कामकी धारा न मिले न सही, इससे क्या आता-जाता है ? सब कोई एक ही तरहसे सोचेंगे, एक ही तरहका काम करेंगे और तभी एक साथ रहेंगे,—यह क्यों ? और हम अगर दूसरेके मतपर श्रद्धा न कर सके, तो फिर शिक्षा ही क्या हुई ? मत और कर्म दोनो ही बाहरकी चीजे हैं राजेन्द्र, एक मन ही सत्य है । और, इन बाहरकी चीजोको ही बडा मानकर अगर तुम दूर चले जाओ, तो, तुम जो कह रहे थे कि तुम्हारे प्रेममे कोई व्यतिक्रम नहीं होनेका, सो इस तरह तो उसे अस्वीकार करना होगा । यह जो किताबमे लिखा है कि ‘ छायाके लिए काया छोडी ’,—सो यह भी ठीक वैसी ही बात होगी । ”

राजेन्द्र कुछ बोला नहीं, सिर्फ हँस दिया ।

“ हँसे क्यों ? ”

“ हँसा इसलिए कि तब हँसा नही था । आपने अपने खुदके विवाहके मामलेमे मनके मेलको ही एकमात्र सत्य स्थिर करके बाह्य अनुष्ठानको बेमेल ‘ कुछ नहीं ’ कहके उडा दिया था । वह सत्य नही था इसीलिए आज आप दोनोका सब कुछ असत्य हो गया । ”

“ इसके मानी ? ”

राजेन्द्रने कहा, “ मनके मेलको मैं तुच्छ नहीं समझता, मगर उसीको अद्वितीय कहकर उच्च स्वरसे घोषित करनेकी भी आजकल एक ऊँचे ढंगकी फेशन हो गई है। इससे उदारता और महत्ता दोनों ही प्रकट होती है, परन्तु सत्य नहीं प्रकट होता। यह कहना गलत है कि ससारमे सिर्फ एक मन ही है, और उसके बाहर जो कुछ है सब माया है, सब छाया है। ”

जरा ठहरकर फिर वह कहने लगा, “ आप अभी अभी विभिन्न मतवादोके प्रति श्रद्धा रख सकनेको ही बड़ी भारी शिक्षा बता रही थीं, मगर आप जानती हैं कि सब तरहके मतोंपर श्रद्धा कौन रख सकता है ? जिसके अपने मतकी कोई बला नहीं, वही रख सकता है। शिक्षाके द्वारा विरुद्ध मतकी चुपचाप उपेक्षा की जा सकती है, पर उसपर श्रद्धा नहीं की जा सकती। ”

कमलको अत्यन्त विस्मय हुआ, वह अवाक् रह गई। राजेन्द्र कहने लगा,— “ हमारी ऐसी नीति नहीं है, झूठी श्रद्धासे हम ससारका सर्वनाश नहीं करते,— मित्रके मतपर भी नहीं,— उस श्रद्धाको तोड़-फोड़कर चकनाचूर कर डालते हैं। यही हम लोगोका काम है। ”

कमलने कहा, “ इसीको तुम लोग ‘ काम ’ कहते हो ? ”

राजेन्द्रने कहा, “ हाँ, कहते हैं। मतका बेमेल अगर हमारे काममे बाधा पहुँचाता रहे तो मनके मेलसे हमें क्या करना है ? हम चाहते हैं मतकी एकता, कामकी एकता,—हमारे लिए भावोंके विलासका कोई भी मूल्य नहीं शिवानी—”

कमल आश्चर्य-चकित होकर बोली, “ मेरा यह नाम भी तुम्हें मालूम हो गया है ? ”

“ हाँ। कर्मके जगतमे आदमीके व्यवहारका मेल ही बड़ा मेल है, मनका नहीं। मन हो तो बना रहे, अन्तःकरणका विचार अन्तर्यामी करेगे, हमारा काम व्यावहारिक एकताके विना नहीं चल सकता। यही हमारी कसौटी है,— इसीसे हम जोच करते हैं। बाहरसे अगर स्वरमे मेल न हो तो केवल दो जनोके मनके मेलसे संगीतकी सृष्टि नहीं होती, वह तो सिर्फ कोलाहल ही कहलायेगा। राजाकी जो सेनाएँ युद्ध करती हैं, उनकी बाहरकी एकता ही राजाकी शक्ति है। मनसे उसे कोई मतलब नहीं। नियमका शासन सयम है—और यही हम लोगोकी नीति है। इसे छोटा बनानेसे मनके नशेके लिए खुराक जुटाई जा सकती है, और कुछ नहीं। यह उच्छृंखलताका ही नामान्तर है।—तौगोवाले,

रोको रोको,—शिवानी, यही है उनका घर ।”

सामने एक पुराना टूटा-फूटा मकान है । दोनों चुपकेसे उतरकर नीचेकी एक कोठरीमें पहुँचे । आहट सुनकर शिवनाथने आँख खोलके देखा, पर दियाके धुँधले उजालेमें शायद पहचान न सका । क्षण-भर बाद ही उसने आँखें मीच लीं और तन्द्राच्छन्न हो रहा ।

१७

चारो तरफ़ देख-भालकर कमल सन्न हो गई । घरकी शकल क्या हो रही है । सहसा किसीको विश्वास नहीं हो सकता कि यहाँ कोई आदमी भी रहता है । किसीके आनेकी आहट सुनाई दी और एक सत्रह-अठारह सालका लड़का आ खड़ा हुआ । राजेन्द्रने उसका परिचय देते हुए कहा, “ यह शिवनाथ बाबूका नौकर है । पथ्य बनानेसे लेकर दवा खिलानेतक सब इसीकी ड्यूटीमें है । सूर्यास्तसे ही शायद सोना शुरू किया था इसने, अभी उठके आ रहा है । रोगीके सम्बन्धमें अगर कुछ उपदेग देना हो तो इसीको दीजिए । मालूम होता है कि समझ तो जायगा, बिलकुल बेवकूफ नहीं है । नाम कल पूछा तो था, पर याद नहीं रहा । क्या नाम है रे ? ”

“ फगुआ । ”

“ आज दवा दी थी ? ”

लड़केने बायें हाथकी दो उँगलियाँ दिखाते हुए कहा, “ दो खुराक दी है । ”

“ और कुछ दिया है ? ”

“ हाँ,—दूध भी पिला दिया है । ”

“ बहुत अच्छा किया । ऊपरके पजानी बाबुओमेसे कोई आया था ? ”

लड़केने याद करक कहा, “ शायद दो पहरको एक बाबू आये थे । ”

“ शायद ? तब तुम क्या कर रहे थे, सो रहे थे ? ”

कमलने कहा, “ फगुआ, यहाँ झाड़ू-आड़ू कुछ है या नहीं ? ”

फगुआ सिर हिलके झाड़ू लेने चला गया । राजेन्द्र बोला, “ झाड़ूका क्या करोगी ? उसे पीटोगी क्या ? ”

कमलने गम्भीर होकर कहा, “ यह क्या मजाकका वक्त है ? माया-ममता क्या तुम्हारे बिलकुल है ही नहीं ? ”

“पहले थी। फलड और फेमिन रिलीफमे उन्हें झाड़-पोंछकर अलग फेंक आया हूँ।”

फगुआ झाड़ू लेकर हाजिर हुआ। राजेन्द्रने कहा, “मै भूखके मारे मरा जा रहा हूँ, कहीं जाकर कुछ खा आऊँ। तब तक झाड़ू और इस लडकेका जो उपयोग कर सके, आप कीजिए, वापस आकर आपको मै घर पहुँचा दूँगा। डरिएगा नहीं, मै डेड-दो घटेमे लौट आता हूँ।” कहकर वह जवाबकी परवाह किये बगैर ही चल दिया।

शहरके किनारेका यह स्थान थोडी ही देरमें निःशब्द और निर्जन हो गया। जो लोग ऊपर रहते हैं उनका कोलाहल और चलने-फिरनेका शब्द भी बन्द हो गया। मालूम होता है कि वे सब सो गये हैं। शिवनाथकी खबर लेने कोई नहीं आया। बाहर अँधेरी रात्रि और भी गहरी होने लगी। जमीनपर कम्बल बिछाकर फगुआ ऊँधने लगा। बाहरका दरवाजा बन्द करनेका समय हो रहा था कि सडकपर साइकिलकी घंटी सुनाई दी और दूसरे ही क्षण दरवाजा धकेलकर राजेन्द्र भीतर आ गया। उसने इधर उधर देखा और इस थोड़ेसे समयमें सारे कमरेमे काफी परिवर्तन देख कर कुछ देर चुपचाप खडा रहा, फिर हाथकी छोटी-सी पोटली बगलकी तिपाईपर रखता हुआ बोला, “आपको जैसा सोचा था दूसरी स्त्रियोंकी तरह, वैसी आप नहीं हैं। आपपर भरोसा किया जा सकता है।”

कमलने कुछ जवाब नहीं दिया, चुपकेसे उसके मुँहकी ओर देखा। राजेन्द्रने कहा, “इस बीचमें आपने तो बिस्तर तक बदल डाला है। और सब कुछ तो आपने हूँड खोजकर निकाल लिया, पर इन्हें उठाकर उसपर सुलाया कैसे ?”

कमलने आहिस्तेसे कहा, “तरकीब मालूम हो, तो यह काम मुश्किल नहीं।”

“मगर मालूम कैसे हो ? मालूम होनेकी तो कोई बात नहीं थी !” -

कमलने कहा, “मालूम करना क्या सिर्फ तुम्हीं लोगोंके हाथकी बात है ? बचपनमे चाय-बगीचेमे मैंने बहुत-से रोगियोंकी सेवा की है।”

“अच्छा, यह बात है।” कहकर उसने चारो तरफ नजर दौडाई, फिर कहा, “आते वक्त साथमें कुछ खानेको लेता आया हूँ। देख गया था कि सुराहीमे पानी है, लीजिए, खा लीजिए, मैं बैठा हूँ।”

कमल उसके चेहरेकी तरफ देखकर जरा हँस दी, बोली, “खानेके बारेमे तो मैंने कहा नहीं था, अचानक यह बात सूझ कैसे गई ?”

राजेन्द्र बोला, “बात सच है, सूझा तो अचानक ही। जब मेरा पेट भर

गया, तब न जाने क्यों ऐसा लगा कि आपको भी भूख लगी होगी। आते वक्त दूकानसे थोड़ा-सा लेता आया। देर न कीजिए, खाने बैठिए।” कहकर वह खुद ही सुराही उठा लाया। पास ही कलईदार गिलास रखा था, बोला, “ठहरिए, बाहरसे इसे मॉज लाऊँ।” कहता हुआ वह उसे बाहर ले गया। वह कल ही जान गया था कि इस घरमें कहाँ क्या रखा है। लौटा तो खोजकर साबुनका टुकड़ा उठा लाया और बोला, “आपने बहुत उठा-धरी की है, जरा सावधान रहना अच्छा है। मैं पानी देता हूँ, आप पहले हाथ धो लीजिए।”

कमलको अपने पिताकी बात याद आ गई। उनकी भी बातोंमें इसी तरह रस-कस कुछ नहीं होता था, मगर वे हार्दिकतासे भरी रहती थी। उसने कहा, “हाथ धोनेमें मुझे कोई आपत्ति नहीं, पर खा नहीं सकूंगी भाई। तुम्हे तो शायद मालूम है कि मैं खुद अपने हाथसे बनाकर खाया करती हूँ, और दूसरे, यह सब कीमती अच्छी-अच्छी मिठाईयों भी मैं नहीं खाती। मेरे लिए व्यस्त होनेकी जरूरत नहीं, मैं तो हमेशाकी तरह घर जाकर ही खाऊँगी।”

तो फिर ज्यादा रात न करके अब घर ही लौट चलिए, आपको पहुँचा दूँ।”

“आप फिर यहीं लौट कर आएँगे ?”

“हाँ।”

“कबतक रहिएगा ?”

“कमसे कम कल सबेरे तक। ऊपरके पंजाबी भाइयोंके हाथ कुछ रुपये दे गया था, उनसे एक बार मुकाबिला बगैर किये नहीं हिलनेका। जरा थक गया हूँ, पर इसकी कुछ परवाह नहीं। मुझे नहीं मालूम था कि इतनी लापरवाही होगी, उठिए, फिर तॉगा नहीं मिलेगा, पैदल जाना पड़ेगा। लौटते वक्त मोचियोंके मुहल्लेमें भी जरा देखने जाना है। दोके मरनेकी बात थी, देखना है, उन लोगोंने क्या किया ?”

कमलको फिर उस बातका खयाल आ गया कि इस आदमीके हृदयमें अनुभूति नामकी कोई बला ही नहीं। लगभग यंत्र-सा काम करता है। न-जाने कौन-सी अज्ञात प्रेरणा इसे बार-बार कार्यमें जोत देती है, और यह काम करता चला जाता है। अपने लिए नहीं, और शायद कोई आशा लेकर भी नहीं करता। कार्य इसके रक्तमें और सारे शरीरमें जल-वायुकी भौति ही सहज-स्वाभाविक हो गया है। और मजा यह कि औरोंके आश्चर्यका ठिकाना नहीं, वे सोचते हैं कि ऐसा होता कैसे है ? कमलने पूछा, “राजेन्द्र, आप खुद भी तो डाक्टर हैं ?”

“ डाक्टर ! नहीं तो । सिर्फ जरा डाक्टरी स्कूलमे कुछ दिन पढा था । ”

“ तो फिर उन लोगोका इलाज कौन करता है ? ”

“ यम । ”

“ और आप क्या करते हैं ? ”

“ मैं उनके काममे मदद करता हूँ, उनका गुण-लुब्ध परम भक्त हूँ । ”—
कहकर वह कमलके विस्मयाच्छन्न चेहरेकी तरफ क्षण-भर देखता रहा, फिर जरा हँसकर बोला, “ यम नहीं, वे हैं यमराज । बलिहारी है उसकी प्रतिभाकी जिसने राजा कहकर इन्हे पहले पहल अभिनन्दित किया था । सचमुच है तो राजा ही । जैसी दया है वैसा ही विवेक । मैं होड बदकर कह सकता हूँ कि विश्व जगतमे कोई अगर सृष्टिकर्ता है, तो वे उनकी सर्वश्रेष्ठ सृष्टि हैं ।

कमलने आहिस्तेसे पूछा, “ आप क्या मजाक कर रहे हैं राजेन्द्र ? ”

“ कतई नहीं । सुनकर सतीश-भइया मुँह गम्भीर बना लेते हैं, हरेन्द्र भइया गुस्सा हो जाते हैं, मुझे ‘ सिनिक ’ कहते हैं । और अपने आश्रममे उन सबने मिलकर कृच्छ्रता, सयम, त्याग, और अद्भुत कठोरताके तरह तरहके अस्त्र-शस्त्र पनाकर मानो यम-राजके विरुद्ध विद्रोह घोषित कर रक्खा है । वे समझते हैं कि मैं उनका उपहास कर रहा हूँ । मगर सो बात नहीं है । गरीब दुखियोके मुहल्लोमे वे जोत नहीं, अगर जाते तो मेरा विश्वास है कि वे भी मेरी तरह परम राज-भक्त हो जाते और श्रद्धासे झुककर यम-राजका गुण-गान करते, अकल्याण समझकर उन्हें गाली देते न फिरते । ”

कमलने कहा, “ यही अगर तुम्हारा वास्तविक मत हो, तो तुम्हें ‘ सिनिक ’ कहनेमे बुराई क्या है ? ”

“ बुराईका विचार पीछे होगा । चलेगी एक बार मेरे साथ मोचियोके मुहल्लेमे ? कतारकी कतार पडी है, सिर्फ आजकलके इन्फ्लुएन्जाकी वजहसे ही नहीं,—हैजा, चेचक, फ्लेग,—कोई भी बहाना-भर मिलना चाहिए । ओषधि नहीं, पथ्य नहीं, सोनेके लिए बिस्तर नहीं, ढकनेके लिए कपडा नहीं, मुँहमे पानी देनेके लिए आदमी नहीं,—देखते ही यकायक घबरा जाना पड़ता है कि आखिर इसका किनारा कहाँ है ? उसी वक्त किनारा नजर आ जाता है, चिन्ता दूर हो जाती है और मन ही मन कहने लगता हूँ,—कोई डर नहीं भाई, कोई डर नहीं ।—समस्या चाहे कितनी ही गंभीर क्यों न हो, उसका समाधान करनेकी जिनपर जिम्मेदारी है वे आ ही रहे होंगे । जुदे जुदे देशोमे जुदी जुदी व्यवस्थाएँ हैं, पर-हमारी इस

देव-भूमिमें सारीकी सारी जिम्मेदारी यमराजने ले रखी है, स्वयं राजाधिराज यमराजने । एक हिसाबसे हम बहुत ज्यादा सौभाग्यवान् हैं ।—लेकिन न जाने कहांसे यह सब बातें निकल आईं । चलिए, बहुत रात होती जा रही है । बहुत-सा रास्ता पैदल तै करना है । ”

“ मगर तुम्हे तो फिर इसी रास्ते वापस भी आना है ? ”

“ सो तो आना ही है । ”

“ तुम्हारा मोची-मुहल्ला है कितनी दूर ? ”

“ पास ही है, याने यहाँसे एक मीलके भीतर । ”

“ तो तुम साइकिलसे घूम आओ,—मैं बैठी हूँ । ”

राजेन्द्रको आश्चर्य हुआ, बोला, “ सो कैसे ? आपने तो दो दिनसे खाया नहीं है ? ”

“ किसने दी तुम्हें यह खबर ? ”

“ अभी अभी खयालकी बात हो रही थी न, उसीसे । पर खबर मैंने खुद ही प्राप्त की है । आते वक्त आपका रसोईघर एक बार झॉककर देख आया था, आलू-भात तैयार रखा था,—बटलोईका चेहरा देखनेसे सन्देह नहीं रहा कि वह गत रात्रिका बनाया हुआ है । अर्थात्, दो दिनसे आपका कोरा उपवास चल रहा है । लिहाजा, या तो चलिए या फिर जो लाया हूँ उसे खा लीजिए । आज हाथसे बनानेका बहाना अवैध है । ”

“ अवैध ? ” कमल जरा हँसकर बोली, “ मगर मेरे लिए तुम्हे इतना सिर-दर्द क्यों ? ”

“ सो नहीं जानता । कारणकी अभी खुद ही तलाश कर रहा हूँ, पता लगते ही आपको खबर दे दूँगा । ”

कमल थोड़ी देर कुछ सोचती रही, उसके बाद बोली, “ जरूर देना । शरमाना मत । ” फिर कुछ देर चुप रहकर उसने कहा, “ राजेन्द्र, तुम्हारे आश्रमके भाई-साहबोंने तुम्हे बहुत कम पहचाना है, इसीसे वे तुम्हे उपद्रव समझते हैं । पर मैं तुम्हें पहचानती हूँ । लिहाजा, मुझे भी पहचान रखना तुम्हारे लिए जरूरी है । लेकिन, उसके लिए समय चाहिए, वह परिचय वाद-विवाद करनेसे नहीं होगा । ” और फिर जरा स्थिर रहकर कहने लगी, “ मैं खुद अपने हाथसे बनाकर खाती हूँ, एक बेर खाती हूँ, सो भी अत्यन्त गरीबीका खाना,—मुट्ठी-भर दाल-भात, बस । पर यह मेरा व्रत नहीं है, इसलिए इसे तोड़ भी सकती

हूँ। लेकिन सिर्फ इसीलिए नियम भंग नहीं करूँगी कि दो दिनसे खाया नहीं है। तुम्हारे इस स्नेहको मैं नहीं भूलूँगी, पर तुम्हारी बात भी न रख सकूँगी राजेन्द्र। इसके लिए तुम नाराज मत होना, भला।”

“ नहीं। ”

“ क्या सोच रहे हो, बताओ तो सही ? ”

“ सोच रहा हूँ, परिचयकी भूमिकाका यह अग्न बुरा नहीं रहा। देखता हूँ, सहजमे भुलाया नहीं जा सकेगा। ”

“ सहजमे मैं तुम्हें भूलने कब दूँगी ? ” कह कर कमल सहसा हँस पडी। बोली, “ मगर अब देर मत करो, जाओ। जितनी जल्दी हो सके, लौट आओ। उस बडी आराम कुरसीपर कमबल बिछा रखूँगी,—दो-चार घटे सोनेके बाद जब सबेरा होगा तब हम लोग घर चलेंगे,—क्यो ठीक है न ? ”

राजेन्द्रने सिर हिलाकर कहा, “ अच्छी बात है। मैंने सोचा था कि आजकी रात भी कोरी आँखो बितानी पडेगी, लेकिन छुट्टी मजूर हो गई,—पतिकी सेवाका भार आपने खुद अपने ही ऊपर ले लिया। अच्छा हुआ। लौटनेमे शायद मुझे ज्यादा देर न लगेगी, पर इस बीचमे आप सो मत जाइएगा। ”

कमलने कहा, “ नहीं। पर यह खबर आपको किसने दी कि ये मेरे पति हैं ? यहाँके भले आदमियोने शायद ? किसीने भी दी हो, उसने मजाक किया है। विश्वास न हो तो किसी दिन इन्हींसे पूछ लीजिएगा, मालूम हो जायगा। ”

राजेन्द्रने कुछ जवाब नहीं दिया। चुपकेसे बाहर चला गया।

शिवनाथ मानो इसीकी बात देख रहा था। उसने करवट बदल आँखे खोल कर देखा और कहा, “ यह कौन है ? ”

सुनकर कमल चौंक पडी। कण्ठका स्वर स्पष्ट था, जडताका चिह्न भी न था। आँखोकी चितवनमे थोडी बहुत सुस्ती जरूर थी, पर चेहरा बिलकुल स्वाभाविक था। अधूरी नाँद उचट जानेसे जैसा आच्छन्न भाव रहता है उससे ज्यादा कुछ नहीं था। पर कमल सहसा इस बातपर विश्वास न कर सकी कि इतनी जबरदस्त बीमारी इतनी आसानीसे और इतनी जल्द खतम हो गई। इसीसे जवाब देनेमे उसे देर लगी। शिवनाथने फिर पूछा, “ यह कौन आदमी है शिवानी ? तुम्हे साथ लेकर य ही आये हैं ? ”

“ हाँ। मुझे भी लाये हैं और तुम्हे भी कल यहाँ पहुँचा गये हैं। वही हैं। ”

“ नाम क्या है ? ”

“ राजेन्द्र । ”

“ तुम दोनो क्या अभी एक ही मकानमे रह रहे हो ? ”

“ कोशिश तो यही कर रही हूँ । अगर रह जायँ तो मेरा भाग्य । ”

“ हूँ । उसे यहाँ क्यों लाई हो ? ”

कमलने इसका कोई जवाब नहीं दिया । शिवनाथने भी फिर कोई प्रश्न नहीं किया, आँख मीचे पड़ा रहा । बहुत देरतक सन्न रहनेके बाद शिवनाथने पूछा, “ यह बात तुमने किसके मुँहसे सुनी कि मेरे साथ तुम्हारा कोई सम्बन्ध नहीं रहा ? मैंने कहा है,—ऐसा लोग कह रहे हैं क्या ? ”

कमलने इस बातका कोई जवाब नहीं दिया, किन्तु अबकी उसने खुद ही प्रश्न किया, “ मुझसे तुमने ब्याह नहीं किया, सो मैंने इसपर भले ही विश्वास न किया हो, तुम तो करते थे ? पर मुझे छोड़के चले आते वक्त यह बात तुम मुझसे कह क्यों नहीं आये ? यही सोच रक्खा था क्या तुमने कि मैं तुम्हे बॉधकर रोक सकती हूँ या रो-पीटकर अनर्थ खड़ा कर सकती हूँ ? ऐसा मेरा स्वभाव नहीं, सो तो तुम अच्छी तरह जानते ही थे ? फिर कहके क्यों नहीं आये ? ”

शिवनाथ थोड़ी देर नीरव रहकर बोला, “कामकी झझटके मोरे या रोज़गारके खातिर कुछ दिनोंके लिए अलग मकान लेकर रहने लगना ही क्या त्यागना हो गया ? मैं तो सोचता था—”

शिवनाथकी बात मुँहकी मुँहमे ही रह गई । कमल बीचमे ही बोल उठी, “ रहने दो, मैं नहीं जानना चाहती । ” पर कहनेके साथ ही वह अपनी उत्तेजनासे आप ही लज्जित हो गई । कुछ देर चुप रहकर अपनेको शान्त करके अन्तमे बोली, “ तुम क्या सचमुच ही बीमार थे ? ”

“ सच नहीं तो क्या झूठ ? ”

“ सचमुच ही अगर बीमार थे तो वहाँ न जाकर आशु बाबूके घर किस लिए गये ? तुम्हारे एक कामने तो मुझे व्यथा ही पहुँचाई है, पर दूसरे कामने मेरा इतना अपमान किया है कि जिसकी हद नहीं । मैं जानती हूँ, यह सुनकर कि मुझे दुःख हुआ है तुम हँसोगे, पर यह जानना ही मेरे लिए सान्त्वना है । तुम इतने ओछे हो सिर्फ इसीलिए, मैंने सह लिया, नहीं तो मुझसे नहीं सहा जाता । ”

शिवनाथ चुप रहा, कमल उसके चेहरेकी तरफ एकटक देखती रही और बोली, “ तुम जानते हो, मुझे सब सहन हुआ, पर तुम्हें घरसे निकाल देना मुझसे नहीं सहा गया । इसीसे तुम्हारी सेवा करने आई थी,—तुम्हें रिझाने नहीं । ”

शिवनाथने धीरे धीरे कहा, “तुम्हारी इस दयाके लिए मैं कृतज्ञ हूँ शिवानी।”
कमलने कहा, “तुम मुझे ‘शिवानी’ कहके मत पुकारो, कमल कहके पुकारा करो।”

“क्यों ?”

“सुननेसे मुझे घृणा होती है, इसीलिए।”

“मगर एक दिन तो तुम इसी नामको सबसे ज्यादा पसन्द करती थीं।”
कहते हुए शिवनाथने कमलका हाथ अपने हाथमे ले लिया। कमल चुप रही।
अपने हाथको लेकर खींचातानी करनेमे भी उसे सकोच मालूम हुआ।

“चुप हो रहीं, जवाब क्यों नहीं देती ?”

कमल पूर्ववत् चुप रही।

“क्या सोच रही हो बताओ न, शिवानी ?”

“क्या सोच रही हूँ, जानते हो ? सोच रही हूँ कि इन बातोंकी याद दिलानेवाला आदमी कितना बडा पाखण्डी होना चाहिए।”

शिवनाथकी आँखोंमें आँसू छलक आये, उसने कहा, “पाखण्डी मैं नहीं हूँ शिवानी। एक दिन आयेगा जब अपनी भूल तुम आप ही समझ जाओगी, — उस दिन तुम्हारे पाश्चात्तापकी सीमा न रहेगी। क्यों मैंने अलहदा कमरा किराये-पर लिया है—”

“लेकिन अलहदा कमरा किरायेपर लेनेका कारण तो तुमसे मैंने एक बार भी नहीं पूछा ? मैंने तो सिर्फ इतना ही जानना चाहा था कि यह बात तुम मुझे जताकर क्यों नहीं आये ? तुम्हें एक दिनके लिए भी मैं पकड़के नहीं रखती।”

शिवनाथकी आँखोंसे आँसू ढलक पड़े, उसने कहा, “कहनेकी मुझे हिम्मत नहीं पडी शिवानी।”

“क्यों ?”

शिवनाथ कुड़तेकी आस्तीनसे आँखे पोछता हुआ बोला, “एक तो रूपयोकी तगी, उसपर आये दिन बाहर जाना पड़ता पत्थर खरीदने। माल लादने-उतारनेके लिए स्टेजनके पास एक—”

कमल बिस्तरसे उठकर दूर एक कुर्सीपर जा बैठी, बोली, “मुझे अपने लिए अब दुःख नहीं होता, होता है एक दूसरे आदमीके लिए। पर आज तुम्हारे लिए भी दुःख हो रहा है शिवनाथ बाबू।”

बहुत दिन बाद फिर आज उसने उसे नाम लेकर पुकारा। बोली, “देखो,

कोरी वचनाको ही मूल-धन मानकर दुनियामे रोजगार नहीं किया जा सकता । मेरे साथ, हो सकता है कि, फिर कभी तुम्हारी मुलाकात न हो, लेकिन मेरी तुम्हे याद आयेगी । जो होना था सो तो हो चुका, वह अब वापस नहीं आ सकता; परन्तु भविष्यमे जीवनको और एक पहलसे देखनेकी कोशिश करोगे तो हो सकता है कि सुखी हो सको । समझे, भूल न जाना । यह मैं आज भी हृदयसे चाहती हूँ कि तुम्हारा भला हो, तुम अच्छी तरह रहो । ”

कमलने बड़ी मुश्किलसे अपने आँसू रोके । यह बताकर कि आशु बावूने क्यो उसे अपने घरसे हटा दिया, उसका असली कारण क्या था,—वह इतनी बड़ी चोट, इतनी बात हो जानेपर भी उसे न पहुँचा सकी ।

बाहर साइकिलकी घण्टी सुन पड़ी । शिवनाथ विना कुछ बोले चुपचाप करवट बदलकर सो रहा ।

भीतर आकर राजेन्द्रने धीमे स्वरसे कहा, “ अच्छा, सचमुच ही जाग रही हैं आप । रोगीका क्या हाल है ? दवा-अवा कुछ खिलाई-पिलाई क्या ? ”

कमलने सिर हिलाकर कहा, “ नहीं, कुछ नहीं खिलाया ? ”

राजेन्द्रने उँगलीसे इशारा करके कहा, “ चुप । नींद उचट जायगी,—नींद खराब होना अच्छा नहीं । ”

“ नहीं । पर तुम्हारे मोचियोने क्या किया ? ”

“ वे भले आदमी थे, बात रख ली । मेरे पहुँचनेके पहले ही यमराजके भैसे आकर दो आत्माओको ले गये, सबेरे दोनो मुर्दोंको म्युनिसिपालिटीके भैसेके हवाले कर छुट्टी पा लेंगा । और भी आठ-दस साँसे भर रहे हैं, कल एक बार आपको ले जाकर दिखा लाऊँगा । आशा है, आपको पर्याप्त ज्ञान प्राप्त होगा । मगर आराम कुरसीपर मेरा कम्बलका बिछौना कहाँ है ? भूल गई ? ”

कमलने कम्बल बिछा दिया ।

“ ओःफ्—जानमे जान आई ! ” कहकर उसने एक लम्बी साँस ली और हथेलीपर पाँव पसारकर वह पड रहा । बोला, “ दौड-धूप करते करते पसीनेसे लथपथ हो गया हूँ,—पखा-वंखा कुछ है क्या ? ”

कमल हाथमे पखा लेकर कुरसी खीचके उसके सिरहाने बैठ गई और बोली, “ मैं बयार कर रही हूँ, तुम सो जाओ । रोगीके लिए दुश्चिन्ता करनेकी जरूरत नहीं, वे अच्छे है । ”

“ वाह ! तब तो सब तरफ शुभ ही शुभ समाचार हैं । ” कहते हुए उसने आँखें मीच लीं ।

१८

इन्फ्लुएन्जा इस देशमें बिलकुल नई बीमारी नहीं है, 'डेगू' या 'हड्डी तोड़' बुखारके नामसे यहाँवाले इसे बहुत कुछ अवज्ञा और उपहासकी दृष्टिसे देखते रहे हैं। लोगोकी यही धारणा थी कि दो तीन दिन तकलीफ देनेके सिवा उसका और कोई गहरा उद्देश्य नहीं होता।—परन्तु इसकी किसीको कल्पना तक न थी कि सहसा ऐसी दुर्निवार महामारीके रूपमें उसका प्रकोप हो सकता है। लिहाजा, इस बार अकरमात् इसकी अपरिमेय शक्तिकी सुनिश्चित कठोरतासे लोग पहले तो हतबुद्धि-से हो गये, बादमें जिससे जिधर बन सका, भाग खडा हुआ। अपने और परायेमें ज्यादा भेद भाव न रहा। बीमारकी तीमारदारी करना तो दूर रहा, मरते वक्त मुँहमें पानी देनेवाला भी बहुतोके भाग्यमें न जुटा। शहर और गाँव सर्वत्र ही एक-सी दशा थी। आगरेके भाग्यमें भी अन्यथा कुछ नहीं हुआ,—उस समृद्ध जन बहुल प्राचीन नगरीकी गकल कुछ ही दिनोंमें बिलकुल ही बदल गई। स्कूल कालेज बन्द हो गये हैं, बाजार और मण्डियोकी दूकानोमें ताले लग गये हैं, जमनाका किनारा सुनसान है,—हिन्दू और मुसलमान शव-वाहकोके शकाकुल त्रस्त पैरोकी आवाजके सिवाय सबकपर बिलकुल सन्नाटा है। किसी भी तरफ देखनेसे यही मालूम होता है कि मारे भय और आशकाके सिर्फ आदमियोकी ही नहीं बल्कि मकानात और पेड-पौधो तककी गकल-सूरत त्रिगड गई है। गहरकी ऐसी हालतमें चिन्ता, दुःख और शोककी ज्वालाके कारण बहुतोके साथ बहुतोंका समझौता हो गया है,—कोशिश करके, बातचीत-के द्वारा या मध्यस्थ-मानकर नहीं, बल्कि यो ही अपने आप। आज भी जो लोग जिन्दा हैं, अभी तक इस दुनियासे जुड़े नहीं हुए, वे सभी मानो परस्पर एक दूसरेके परम आत्मीय हो गये हैं। बहुत दिनोंसे जिनमें बातचीत तक बन्द थी, सहसा रास्तेमें भेट होते ही उनकी भी आँखोंमें आँसू छलक आते हैं।—किसीका भाई मर गया है तो किसीका लडका, किसीकी स्त्री मर गई है तो किसीकी लडकी,—नाराजीसे मुँह फेर लेनेकी ताकत अब किसीमें नहीं रह गई,—कभी किसीसे बात हुई और कभी वह भी नहीं हुई, चुप चाप मन ही मन एक दूसरेकी कल्याण-कामना करके बिदा ले ली है।

मोचियोंके मुहल्लेमे अब ज्यादा आदमी नहीं बचे हैं। जितने मरे उतने ही भाग गये हैं। बाकीके लिए राजेन्द्र अकेला ही काफी है। उनकी गति और मुक्तिका भार स्वयं उसीने अपने जुम्मे ले लिया है। सहकारिणीके तौरपर कमल हाथ बटाने आई थी। इसीका उसको भरोसा था कि बचपनमे चायके बगीचेमें बीमार कुलियोकी उसने सेवा की थी, पर दो-हा तीन दिनमे वह समझ गई कि उस पूँजासे यहाँ काम नहीं चल सकता। उःफू ! मोचियोंकी वह कैसी दुर्दशा है ! भाषामे उसका वर्णन करके विवरण देना असम्भव है। झोपड़ियोंमे पाँच धरते ही सारा शरीर काँप उठता था,—कहीं भी बैठनेको जगह नहीं। यहाँ आनेके पहले कमल नहीं जानती थी कि गन्दगी कैसा भयकर रूप धारण कर सकती है। इस बातकी कल्पनाको भी वह अपने मनमे स्थान न दे सकी कि इन सबके मध्यमें हरदम रहते हुए, अपनेको सावधानीसे बचाए रखकर, रोगियोंकी सेवा और देख-भालकी जा सकती है। बड़े दर्पके साथ वह राजेन्द्रके साथ यहाँ आई थी। दुस्साहसिकतामे वह किसीसे कम नहीं थी,—ससारकी किसी बातसे वह डरती नहीं थी,—मौतसे भी नहीं, और उसने इसमें झूठ भी नहीं कहा था; पर यहाँ आकर उसने समझा कि इसकी भी एक सीमा है। कुछ दिनोंमे ही डरके मारे उसकी देहका खून सूखने लगा। फिर भी, बिलकुल ही देवालिया होकर घर लौट आनेके पहले राजेन्द्र उसे आश्वास देते हुए बार बार कहने लगा, “ऐसी निर्भङ्गता मैंने अपने जीवनमे नहीं देखी। ठीक तूफानके मुँहको ही आपने सम्हाल लिया। पर अब जरूरत नहीं,—आप घर जाकर कुछ दिन आराम कीजिए। इनके लिए जो कुछ आप किये जा रही हैं उसका ऋण ये अपने जीवनमें न चुका सकेंगे।”

“और तुम ?”

राजेन्द्रने कहा, “इन बच्चे हुओको महायात्रा कराकर मैं भी भागूँगा। नहीं तो, क्या आप चाहती हैं कि इनके साथ मैं भी मर जाऊँ ?”

कमलको जवाब ढूँढे न मिला, क्षण-भर उसकी तरफ देखती रही, फिर चली आई। मगर इसके मानी यह नहीं कि वह इन कई दिनोंमे अपने घर बिलकुल आ ही न सकी हो। रसोई बनाकर साथ ले जानेके लिए उसे रोज एक बार अपने घर आना पड़ता था। पर आज यह जानकर कि उसे फिर उस भयानक स्थानमें वापस न आना पड़ेगा एक ओर जैसे उसे तसल्ली हुई, वैसे ही दूसरी ओर अव्यक्त उद्वेगसे उसका सारा जी भर उठा। आते वक्त वह राजेन्द्रसे खानेके बारेमें पूछना भूल गई थी। मगर, यह त्रुटि चाहे कितनी ही बड़ी क्यों न हो, जहाँ

उसे वह छोब आई है उसके लेखे कुछ नहीं थी ।

स्कूल कालेज बन्द होनेके समयसे हरेन्द्रका ब्रह्मचर्याश्रम भी बन्द है । ब्रह्मचारी बालकोंको किसी निशपद स्थानमें पहुँचा दिया गया है और देख-रेखके लिए सतीश उनके साथ है । अविनाशकी बीमारीके कारण हरेन्द्र खुद नहीं जा सका । आज वह कमलके घर आया, और नमस्कार करके बोला, “ पाँच-छः रोजसे रोज आ रहा हूँ, आपसे भेट ही नहीं होती । कहाँ थीं ? ”

कमलने मोचियोंके मुहल्लेका नाम लिया तो वह अत्यन्त विस्मित हुआ, बोला, “ वहाँ ? वहाँ तो, सुनते हैं, बहुत लोग मर रहे हैं ! यह सलाह आपको दी किसने ? पर किसीने भी दी हो, अच्छा काम नहीं किया । ”

“ क्यों ? ”

“ क्यों क्या ? वहाँ जानेके मानी है लगभग आत्म-हत्या ! मैं तो यह सोच रहा था कि शिवनाथ बाबू आगरसे चले गये हैं, सो गायद आप भी कहीं चली गई होंगी । पर गई होगी अवश्य ही कुछ दिनोंके लिए ही, नहीं तो मकान खाली किये वगैर नहीं जाती—अच्छा, राजेन्द्रका पता है कुछ ? वह क्या यही है या और कहीं चला गया ? अचानक ऐसा गोता मारा कि कोई पता ही नहीं मिलता । ”

“ उनसे क्या आपको कोई खास काम है ? ”

“ नहीं, खास कामके मानी जो साधारणतः समझे जाते हैं, वैसा तो कोई काम नहीं । फिर काम ही समाझिए । कारण, मैं भी अगर उसकी खोज-खबर लेना बन्द कर दूँ तो सिवा पुलिसके और कोई उसका आत्मीय-जन नहीं रह जाता । मुझे विश्वास है, आपको मालूम है कि वह कहाँ है । ”

कमलने कहा, “ मुझे मालूम है । पर आपको बतानेमें कुछ फायदा नहीं । यह अनुसन्धान करना अनुचित कुतूहल है कि जिसे घरसे भगा दिया है अब वह बाहर निकलकर कहाँ गया । ”

हरेन्द्र कुछ देर चुप रहा, फिर बोला, “ मगर वह मेरा घर नहीं, आश्रम है । वहाँ उसे स्थान नहीं दे सका । मगर इसकी शिकायत दूसरेके मुँहसे सुनना भी मुझे गवारा नहीं । अच्छी बात है, मैं जाता हूँ । उसे पहले भी बहुत बार ढूँढ निकाला है, और इस बार भी ढूँढ लूँगा,—आप ढकके नहीं रख सकेंगी । ”

यह बात सुनकर कमल हँस दी, बोली, “ जैसा कि आप कह रहे हैं हरेन्द्र बाबू, कि अगर उन्हें मैं ढक रखूँगी तो क्या आप समझते हैं कि उससे मेरा दुःख दूर हो जायगा ? ”

हेरेन्द्र खुद भी हँस दिया, पर उस हँसीके इर्द-गिर्द बहुत-सी मेंध रह गई। उसने कहा, “ मेरे सिवा इस प्रश्नका जवान देनेवाले आगेमें और भी बहुतेरे हैं। वे क्या कहेंगे, मालूम है? कहेंगे—कमल, आदमीका दुःख तो एक तरहका है नहीं, बहुत तरहका है। उसकी प्रकृतियाँ भी भिन्न हैं और दुःख दूर करनेके रास्ते भी भिन्न हैं। लिहाजा, उन दुखी लोगोंके साथ अगर कभी मुलाकात हो जाय तो बातचीत करके उन्हींसे निर्णय कर लीजिएगा। ’ फिर वह जरा ठहरकर बोला, “ लेकिन असलमे आप भूल रही हैं। मैं उस दलका नहीं हूँ। व्यर्थ परेशान करने में नहीं आया, क्योंकि, ससारमें जितने लोग आपपर सचमुच श्रद्धा रखते हैं, उन्हींमेंसे मैं भी एक हूँ। ”

कमलने उसके चेहरेकी तरफ एक नजर डालकर धीरेसे पूछा, “ मुझपर आप सचमुच श्रद्धा रखते हैं सो किस नीतिसे? मेरे मत या आचरण, किसीके भी साथ तो आप लोगोंका मेल नहीं। ”

हेरेन्द्रने उसी वक्त उत्तर दिया, “ नहीं, कोई मेल नहीं। मगर फिर भी मैं गहरी श्रद्धा रखता हूँ। क्यों, यही आश्चर्यकी बात मैं अपने आगेसे बार-बार पूछा भी करता हूँ। ”

“ कोई उत्तर नहीं पाते? ”

“ नहीं। मगर विश्वास है कि किसी न किसी दिन पा लँगा जरूर। ” फिर जरा ठहरकर बोला, “ आपका इतिहास कुछ कुछ आपके निजके मुँहसे सुना है, कुछ अजित वाचूसे मालूम हुआ है,—हाँ, आपको मालूम होगा शायद, वे अब हमारे आश्रममें ही रहने लगे हैं। ”

कमलने सिर हिलाकर कहा, “ सो तो आप पहले ही बता चुके हैं। ”

हेरेन्द्र कहने लगा, “ आपके जीवन-इतिहासके विचित्र अध्याय ऐसी उदार सरलतासे सामने आ खड़े हुए हैं कि उनके विरुद्ध सरसरी राय जाहिर करनेमें डर लगता है। अब तक जिन बातोंको बुरा मानना सीखा है, आपके जीवनने मानो उन्हींके विरुद्ध मामला दायर कर दिया है। इन बातोंका न्याय करनेवाला कहाँ मिलेगा, कब मिलेगा और उसका नतीजा क्या होगा सो मुझे कुछ भी नहीं मालूम, किन्तु भला बताइए तो सही कि इस तरहसे जो निर्भयतासे आ सकती हैं और घूँघटकी कोई आवश्यकता ही नहीं समझती, उनके प्रति श्रद्धा किये बगैर कैसे रहा जा सकता है? ”

कमलने कहा, “ निर्भयतासे आके सामने खड़ा हो जाना ही क्या कोई बहुत

बड़ा काम है ? दो कन कटोकी कहानी क्या आपने नहीं सुनी ? वे भी बीच सबकसे चलते थे । आपने नहीं देखा, लेकिन मैंने चाय बगीचोंके साहबोंको देखा है । उनका निर्भय, निःसकोच ब्रेह्यापन देखकर दुनियामे लज्जाको भी लज्जा आती है । लज्जाको उन्होने मानो गर्दनी देकर बाहर निकाल दिया है । उनके दुःसाहसकी तो सीमा नहीं,—मगर उनकी यह बात क्या आदमीके लिए श्रद्धाकी चीज है ? ”

हरेन्द्रको ऐसे उत्तरकी आशा और चाहे किसीसे रही हो, इस स्त्रीसे नहीं थी । सहसा मानो उसे कोई बात ढूँढे न मिली, बोला, “ वह और बात है । ”

कमलने कहा, “ कैसे जाना कि और बात है ? बाहरसे मेरे पिताको भी लोग उन्हीमेसे एक समझा करते थे । मगर मैं जानती हूँ, वह सच नहीं था । लेकिन सच तो सिर्फ मेरे जाननेपर ही निर्भर नहीं है,—दुनियाके आगे उसका प्रमाण क्या है ? ”

हरेन्द्र इस प्रश्नका भी उत्तर न दे सका और चुप रहा ।

कमल कहने लगी, “ मेरा इतिहास आप सबने सुना है, और खूब सम्भव है कि उस कहानीका परमानन्दके साथ उपभोग भी किया है । पर इस विषयमे आप मौन हैं कि मेरे काम सब अच्छे हुए या बुरे, जीवन मेरा पवित्र है या कलुषित,—मगर हाँ, वे काम गुप्तरूपसे न होकर सब लोगोकी आँखोंके सामने,—सबकी उपेक्षा दृष्टिके नीचे हुए हैं,—मेरे प्रति आपकी श्रद्धाके आकर्षणका कारण यही है । हरेन्द्र बाबू, दुनियामें आदमीकी श्रद्धा मैंने इतनी ज्यादा नहीं पाई कि लापरवाहीसे विना कहे-सुने उसका अपमान कर सकूँ, पर आप मेरे सम्बन्धमे जैसे और भी बहुत कुछ जानते हैं वैसे ही यह भी जान रखिए कि अक्षय बाबूओकी अश्रद्धासे बढ़कर यह श्रद्धा ही मुझे पीडा पहुँचाती है । अश्रद्धा मुझसे सही जाती है, पर इस श्रद्धाका भार मेरे लिए दुःसह है । ”

हरेन्द्र पहलेकी तरह ही क्षण-भर मौन रहा । कमलके वाक्योसे,—खासकर उसके कठस्वरकी शान्त-कठोरतासे मन ही मन उसे अपने अपमानका बोध हुआ । थोड़ी देर बाद उसने कहा, “ क्या इसपर आपको विश्वास नहीं होता कि विचार और व्यवहारमे अनैक्य होते हुए भी किसीपर श्रद्धा की जा सकती है, कमसे कम मैं कर सकता हूँ ? ”

कमलने बहुत ही सरलतासे उसी वक्त जवाब दिया, “ ऐसा तो मैंने नहीं कहा हरेन्द्र बाबू, कि विश्वास नहीं होता । मैंने तो सिर्फ यही कहा है कि ऐसी श्रद्धा

मुझे पीडा पहुँचाती है।” फिर जरा ठहरकर कहा, “ आचार और विचारके लिहाजसे अक्षय बाबू और आपमें कोई विशेष भेद नहीं। उनमें बहुत जगह अनावश्यक और अत्यधिक कठोरता न होती तो आप सब एक-से ही होते। और अश्रद्धाके लिहाजसे भी आप सब एकसे हैं। मेरे सिर्फ इस साहसने कि मैं लज्जा और सकोचके मोरे छिपी छिपी नहीं फिरती, आप लोगोका आदर प्राप्त किया है। मगर इसकी कितनी-सी कीमत है हरेन्द्र बाबू? बल्कि, यह सोचकर कि आप लोग इसीके लिए अब तक मेरी वाहवाही करते आ रहे हैं, मेरे मनमें एक अरुचि ही पैदा होती है।”

हरेन्द्रने कहा, “ इसके लिए वाहवाही अगर हो ही, तो क्या वह असंगत है? साहस क्या दुनियामे कोई चीज नहीं? ”

कमलने कहा, “ आप लोग हरएक प्रश्नको इतना एकांगी करके क्यों पूछते हैं? यह तो मैंने नहीं कहा कि साहस कोई चीज ही नहीं, मैंने तो कहा था कि यह चीज संसारमें दुर्लभ है और दुर्लभ होनेसे ही यह आँखोंमें चकाचौंध पैदा कर देती है। पर इससे भी बड़ी एक और चीज है और वह चीज सहसा बाहरसे साहसके अभाव जैसी ही मालूम देती है। ”

हरेन्द्रने सिर हिलाते हुए कहा, “ समझ नहीं सका। आपकी बहुत-सी बातें बहुधा मुझे पहेली-सी मालूम देती हैं, लेकिन आजकी बातें तो उन्हें भी लॉघ गई हैं। मालूम होता है, आज आप बहुत ही अन्यमनस्क हैं। इसका आपको कुछ खयाल ही नहीं कि किसका जवाब किसे दिये चली जा रही हैं। ”

कमलने कहा, “ ठीक यही बात है। ” फिर क्षण-भर स्थिर रहकर बोली, “हो भी सकता है। सचमुचकी श्रद्धा पाना क्या चीज है, सो शायद अब तक मैं खुद ही नहीं जानती। उस दिन सहसा चौक-सी गई। हरेन्द्र बाबू, आप दुखी न हो, परन्तु उसके साथ तुलना करनेसे और सब बातें आज परिहास ही मालूम होती हैं। ” कहते कहते उसकी आँखोंकी प्रखर दृष्टि छायाच्छन्न-सी हो आई, और सारे चेहरेपर ऐसी एक स्निग्ध सजलता प्रवाहित हो उठी कि हरेन्द्रको अनुभव हुआ कि कमलकी ऐसी मूर्ति उसने पहले कभी देखी ही न थी। अब उसे जरा भी सशय न रहा कि ये बातें कमल किसी अनुद्दिष्ट व्यक्तिको लक्ष्य करके कह रही है। वह सिर्फ निमित्त मात्र है, और इसीलिए शुरूसे आखिर तक सब कुछ उसे पहेली-सा मालूम हो रहा है।

कमल कहने लगी, “ अभी अभी आप मेरी दुर्मद निर्भीकताकी प्रशंसा कर रहे

थे,—अच्छी बात है, आपने सुना है कि शिवनाथ मुझे छोड़के चले गये हैं ?”

हरेन्द्रका मारे शर्मके सिर झुक गया, बोला, “ हँ । ”

कमलने कहा, “ हम दोनोमे मन ही मन एक शर्त थी कि सम्बन्ध-विच्छेदका दिन अगर कभी आयेगा तो सहज ही दोनो अलग हो जायेंगे । नहीं नहीं,— किसी दस्तावेजपर लिखा पढी करनेकी जरूरत न होगी,—यों ही ।”

हरेन्द्रने कहा, “ ब्रूट ! ”

कमलने कहा, “ सो तो आपके मित्र अक्षय बाबू हैं । शिवनाथ गुणी आदमी हैं, उनके विरुद्ध मुझे अपनी तरफसे कोई बड़ी शिकायत नहीं । और शिकायत करनेसे लाभ ही क्या है ? हृदयकी अदालतमें तो इकतरफा फैसला ही होता है, उसकी तो कोई अपील कोर्ट है नहीं । ”

हरेन्द्रने कहा, “ इसके मानी यह हुए कि प्रेमके सिवा और किसी बन्धनको आप नहीं मानती ? ”

कमलने कहा, “ पहली बात तो यह कि हमारे मामलेमे कोई और बन्धन था नहीं, और दूसरी, यदि होता भी तो उसे मजूर करनेसे फायदा क्या था ? देहका जो हिस्सा लकवेसे बेकाम हो जाता है उसके लिए बाहरका बन्धन भारी बोझ हो उठता है । उसके द्वारा काम कराना ही सबसे ज्यादा खटकता है । ” कहकर क्षण-भर वह चुप रही और फिर कहने लगी “ आप सोचते होंगे कि सचमुचका व्याह नहीं हुआ, इसीसे ऐसी बात मुँहसे निकाल रही हूँ, हुआ होता तो न निकाल सकती । परन्तु यह बात नहीं है, हुआ होता तो भी निकाल सकती थी, पर हाँ, तब इतनी आसानीसे इस समस्याका हल न कर पाती । नाकाम हिस्सा भी शायद देहसे जुड़ा रह जाता, और, अधिकाग स्त्रियोंके सम्बन्धमें जैसा होता है, मुझे भी उसी तरह आमरण उस दु खका बोझा लिये यह जिन्दगी बितानी पडती । मैं बच गई हरेन्द्र बाबू, भाग्यसे छुटकारेका दरवाजा खुला था, सो मुक्ति पा गई । ”

हरेन्द्रने कहा, “ आपको शायद मुक्ति मिल गई हो । लेकिन इस तरह सभी अगर मुक्तिका द्वार खुला रखना चाहें, तो ससारमें समाज व्यवस्थाकी बुनियाद तक उखड़ जायगी । ऐसा कोई नहीं जो उस अवस्थाकी भयकर मूर्तिको कल्पनामे भी अकित कर सके । इस सम्भावनाको सोचा भी नहीं जा सकता । ”

कमलने कहा, “ सोचा जा सकता है, और एक दिन ऐसा आयेगा जब सोचा जायगा । इसका कारण यह है कि मनुष्यके इतिहासका शेष अध्याय अभी तक

पूरा लिखा नहीं गया। एक दिनके किसी एक अनुष्ठानके जोरसे अगर उसका छुटकारा रास्ता सारे जीवनके लिए रोक दिया जाय तो उसे श्रेयकी व्यवस्था नहीं माना जा सकता। ससारमे सभी भूल-चूकोके सुधारकी व्यवस्था है, कोई उसे बुरा नहीं बताता। फिर भी, जहाँ भ्रान्तिकी सम्भावना सगसे ज्यादा है और उसके निराकरणकी आवश्यकता भी उतनी ही अधिक है, वही लोगोंने अगर सारे उपायोको अपनी इच्छासे बन्द कर रखा हो तो उसे अच्छा कैसे मान लिया जाय, बताइए भला ?”

इस स्त्रीकी तरह तरहकी दुर्दशाओंके कारण हरेन्द्रके मनमे गहरी सहानुभूति थी — विरुद्ध-आलोचनामें वह जल्दी शामिल नहीं होता और जब विरोधी दल तरह-तरहकी गवाहियो और प्रमाणोसे उसे हीन साबित करनेकी कोशिश करता तब वह प्रतिवाद भी करता। विरोधी लोग कमलके प्रकट आचरण और वैसी ही निर्लज्ज उक्तियोंकी नाजिरें दे दे कर जब धिक्कारते तब हरेन्द्र तर्क-युद्धमे परास्त होकर भी जी जानसे यह समझानेकी कोशिश किया करता कि कमलके जीवनमे हर्गिज यह सच नहीं हो सकता। कहीं न कहीं कोई न कोई एक निगूढ रहस्य है जो एक न एक दिन अवश्य ही व्यक्त होगा। इसपर वे व्यग्यसे कहते, कृपाकर उसे व्यक्त कर दीजिए तो प्रवासी बंगाली समाजमे हम लोग बदनामीसे बच जायें। और यदि कहीं अक्षय मौजूद होता तो क्रोधसे पागल होकर कहता, आप लोग सभी ममान हैं। मेरे जैसी विश्वासकी शक्ति किसीके भी नहीं है; आप लोग उसे अपना भी नहीं सकते, छोड़ भी नहीं सकते। आजकलके कुछ उग्र विलायती विचारोके भूतने आप लोगोको ग्रस्त कर रखा है।

अविनाश कहते, “ ये विचार कमलके मुँहसे नये ही सुने हैं सो बात भी नहीं है अक्षय, मैंने तो वे पहलेसे ही सुन रखे हैं। आज कलकी दो-चार अँग्रेजीकी अनुवादित पुस्तके पढ लेना ही इसके लिए काफी है। विचारोंकी इसमे कोई करामात नहीं। ”

अक्षय कठोर होकर पूछता, “ तो किसकी करामात है ? कमलके रूपकी ? अविनाश बाबू, हरेन्द्र अविवाहित छोकरा है, उसे माफ किया जा सकता है, मगर आश्चर्य तो यह है कि बुढापेमे आकर आप लोगोकी आँखे भी चौंधिया गईं। ” इतना कह कर वह कनखियोसे आशु बाबूकी तरफ देखता और कहता,

“ मगर यह ‘प्रेतनीर’ - का उजाला है आशु बाबू, सडे कीचडसे इसकी पैदाइश है। साफ दिखाई दे रहा है कि उस कीचडमे ही किसी दिन बहुतोंको खीच ले जाकर मारेगा वह, सिर्फ अक्षयको वह भुलावा नहीं दे सकता,—वही असल-नकल पहचानता है। ”

आशु बाबू मुसकराकर रह जाते, पर अविनाश मारे क्रोधके लाल-ताते हो जाते। हरेन्द्र कहता, “ आप बडे बहादुर हे अक्षय बाबू, आपका जयजयकार हो। हम सब मिलके जब कीचडमे डुबकियाँ लेने लगे तब आप किनारेपर खडे खडे बगले बजा बजा कर नाचिएगा, हममेसे कोई भी आपकी निन्दा न करेगा। ”

अक्षय जवाब देता, “ निन्दाका काम मैं करता ही नहीं हरेन्द्र। गृहस्थ आदमी हूँ मैं, सहज-सीधी बुद्धिसे समाजको मानकर चलता हूँ। न तो मैं ब्याहकी कोई नई व्याख्या करना चाहता हूँ और न दुनिया-भरके वाहियात लडकोको जमाकर ब्रह्मचारी-गीरी ही दिखाता फिरता हूँ। आश्रममे चरणोंकी धूलका वजन और जरा बढा लेनेकी कोशिश करा भइया, फिर साधन-भजनके लिए चिन्ता न करनी होगी। देखते देखते साराका सारा आश्रम विश्वाभिन्न ऋषिका तपोवन हो उठेगा और शायद हमेशाके लिए तुम्हारी एक कीर्ति रह जायगी। ”

अविनाश गुस्सा भूलकर जोरसे हँस पड़ते और निर्मल दबी मुसकानसे आशु बाबूका चेहरा चमक उठता। हरेन्द्रके आश्रमपर किसीकी भी आस्था नहीं थी, उसे सबने एक व्यक्तिगत खामखयाली भर समझ रखा था।

जवाबमे हरेन्द्र मारे गुस्सेके लाल होकर कहता, “ पशुके साथ तो युक्ति-तर्क चल नहीं सकता, उसके लिए दूसरी विधि है। मगर, उसकी व्यवस्था करते नहीं बनती, इसीलिए आप चाहे-जिसे सींग मारते फिरते हैं। छोटे-बडे, नीच-ऊँच, स्त्री-पुरुष किसीका भी खयाल नहीं करते। ” और यह कहते हुए अन्य दो-चार जनोको लक्ष्य करके कहता, “ पर आप लोग इसे प्रश्रय क्यों कर देते हैं? इतना बडा एक कुत्सित इगित भी मानो कोई परिहासका विषय हो। ”

अविनाश अप्रतिभ-से होकर कहते, “ नहीं नहीं, प्रश्रय क्यों देने लगे; पर तुम जानते ही हो, अक्षयको बोलते वक्त उपयुक्त काल और क्षेत्रका ज्ञान नहीं रहता। ”

हरेन्द्र कहता, “ यह काण्ड-ज्ञान सच पूछा जाय तो, उसकी अपेक्षा आप लोगोंको और भी कम है। मनुष्यके मनका चेहरा तो दिखाई देता नहीं भाई

* Will o the wisp या दलदलवाले स्थानोंमें यकायक पैदा होनेवाला और बुझ जानेवाला प्रकाश जो एक नैसर्गिक चमत्कार है।

साहब, नहीं तो हँसी-मजाक कम ही लोगोंके मुँहसे शोभा देता। विवाहके बहाने शिवनाथने कमलको ठग लिया, मगर मेरा दृढ़ विश्वास है कि उस धोखेको भी कमलने सत्यके समान ही मान लिया था। गार्हस्थिक लेन-देनके नके नुकसानका बखेडा करके उसने उसे लोगोंकी निगाहमें नीचे नहीं गिराना चाहा। पर उसके न चाहनेपर भी आप लोग क्यों छोड़ने लगे? शिवनाथ उसके प्रेमकी निधि हो सकता है, पर आप लोगोका वह कौन है? क्षमाका अपव्यय आप लोग न सह सके। यही है न आप लोगोकी घृणाकी मूल कारण,—असल पूँजी? सो उसीको भँजा भँजा कर आप लोगोंसे जितना चलाया जाय, चलाइए, पर मैं विदा लेता हूँ।” इतना कहकर हरेन्द्र उस दिन गुस्सा होकर चला गया।

उसके मनमें इस बातका दृढ विश्वास था कि किसी दिन कमलके मुँहसे यह बात व्यक्त होगी कि शैव-विवाहको वास्तविक विवाह मानकर ही वह धोखेसे छली गई थी, अपनी इच्छासे, सब-कुछ जानते हुए एक गणिकाकी तरह उसने शिवनाथका आश्रय नहीं लिया था। परन्तु आज उसके विश्वासकी यह भीत भी मिट्टीमें मिल गई। हरेन्द्र कोई अक्षय या अविनाश नहीं था। विना किसी भेद-भावके नर-नारी सबके प्रति उसकी तर्तीयतमें एक तरहकी विस्तृत और गहरी उदारता थी। इसीलिए देश और दसके कल्याणके लिए सब तरहके अनुष्ठानोंमें उसने बचपनसे अपनेको लगा रखा था। उसका ब्रह्मचर्य-आश्रम, उसका उदार दान, सबके साथ अपना सब कुछ बाँट लेना,—इन सबकी जड़में उसकी वही उदार भावना काम कर रही है और उसकी इस प्रवृत्तिने ही उसे शुरूसे कमलके प्रति श्रद्धान्वित कर रखा था। परन्तु इसकी उसने कल्पना भी नहीं की थी कि आज वह उसीके मुँहपर उसीके प्रश्नके उत्तरमें ऐसा भयानक जवाब दे बैठेगी! भारतके धर्म, नीति, आचार,—उसके स्वातन्त्र्य और विशिष्ट सभ्यताके प्रति हरेन्द्रके मनमें अच्छेद्य स्नेह और अपरिमेय भक्ति थी, फिर भी, लम्बी परार्धीनता और वैयक्तिक कमजोरियोंके कारण उत्पन्न होनेवाले उसके व्यतिक्रमोंको भी वह अस्वीकार नहीं करता था। परन्तु कमलके द्वारा ऐसी उग्र अवज्ञाके साथ उसके मूलभूत सिद्धान्तों तकके अस्वीकार किये जानेके कारण उसकी वेदनाकी सीमा नहीं रही। और इस बातकी याद करके कि कमलके पिता योरोपीय थे और माता कुलटा थी,—उसकी नसोंमें व्यभिचारका खून डोल रहा है, मारे घृणाके वह मन ही मन स्याह पड़ गया। दो-तीन मिनट चुप रहकर धीरेसे बोला, “तो अब जाता हूँ—”

कमल हरेन्द्रके मनके भावको ठीकसे ताड न सकी, सिर्फ एक स्पष्ट परिवर्तन पर उसका लक्ष्य गया। धीरेसे उसने पूछा, “मगर जिस कामके लिए आये थे उसका तो कुछ किया ही नहीं ?”

हरेन्द्रने सिर उठाकर पूछा, “क्या काम ?”

कमलने कहा, “राजेन्द्रकी खबर जानने आये थे, पर बगैर जाने ही चले जा रहे हैं। अच्छा, यहाँ उनके रहनेके कारण क्या आप लोगोंमें बहुत भद्दी आलोचना हुआ करती है ? सच बताइएगा ?”

हरेन्द्रने कहा, “यदि कभी होती भी है तो मैं उसमें शरीक नहीं होता। मेरे लिए यही काफी है कि वह पुलिसके हाथमें न पड़े। उसे मैं पहचानता हूँ।”

“लेकिन मुझे ?”

“लेकिन आप तो ऐसी बातोंका खयाल करती नहीं, और न आपके ऐसे विश्वास ही हैं।”

“बहुत कुछ ऐसा ही है। यानी ऐसी कोई कड़ी शपथ मैंने नहीं ले रखी है कि इन बातोंका खयाल करूँगी ही। पर मित्रका ही खयाल करनेसे काम नहीं चلتा हरेन्द्र बाबू, और एक आदमीका भी खयाल करना जरूरी है।”

“इसे मैं व्यर्थ समझता हूँ। बहुत दिनोंके बहुत काम-कार्योंमें जिसे मैंने विना किसी सशयके पहचान लिया है, उसके सम्बन्धमें मुझे कोई आशका नहीं। उसकी जहाँ तबीयत हो, रहे, मैं निश्चिन्त हूँ।”

कमलने उसके चेहरेकी तरफ क्षण-भर चुप रहकर देखा और कहा, “आदमीको बहुत परीक्षाएँ देनी पडती हैं हरेन्द्र बाबू। उसका एक दिन पहलेका प्रश्न सम्भव है कि दूसरे दिनके उत्तरसे मेल न खाय। किसीके सम्बन्धमें भी अपने विचारको इस तरह शेष बनाकर नहीं रखना चाहिए, धोखा खाना पडता है।”

हरेन्द्रने अनुमान किया कि कमलने ये बातें सिर्फ तत्त्व-दृष्टिसे ही नहीं कही, इनमें कुछ एक इशारा भी है। परन्तु पूछताछ करके उस इशारेको स्पष्ट करानेकी उसे हिम्मत नहीं पडी। राजेन्द्रके प्रसंगको बन्द करके उसने सहसा दूसरा प्रसंग छेड दिया। बोला, “हम लोगोंने निश्चय किया है कि शिवनाथको उचित दण्ड दिया जाय।”

कमल सचमुच ही आश्चर्यमें पड गई। उसने पूछा, “‘हम लोगोंने’ किसने ?”

हरेन्द्रने कहा, “जो भी हो, उनमें मैं भी एक हूँ। आज बाबू बीमार हैं,

‘ उन्होंने वचन दिया है कि अच्छे होनेपर वे मेरी सहायता करेगे । ’

“ वे बीमार हैं ? ”

“ हाँ, आज सात-आठ दिन हुए उनकी तबीयत खराब है । मनोरमा पहलेसे ही चली गई हैं । आशु बाबूके चाचा काशीवास कर रहे हैं, वे ही आकर उसे ले गये है । ”

सुनकर कमल चुप हो रही । हरेन्द्र कहने लगा, “ शिवनाथ जानता है कि कानूनकी रस्सी उस तक पहुँच नहीं सकती । इसी बलपर उसने अपने मेरे हुए मित्रकी स्त्रीको धोखा दिया, अपनी बीमार स्त्रीको त्याग दिया और फिर बेखटके आपका सर्वनाश किया । कानूनको वह बहुत अच्छी तरह समझता है, सिर्फ नहीं जानता तो यही कि दुनियाभे कानून ही सब कुछ नहीं है, उसके बाहर भी कुछ और मौजूद है । ”

कमलने हँसते हुए कौतुकके साथ पूछा, “ लेकिन आप लोगोंने दण्ड उनके लिए क्या तय किया है ? उन्हे पकड़ लाकर फिर एक बार मेरे साथ जोड़ देगे, यही न ? ” और वह जरा हँस दी । उसका यह प्रस्ताव हरेन्द्रको भी ऐसा हास्यकर प्रतीत हुआ कि उससे भी बगैर हँसे न रहा गया । बोला, “ मगर यह भी तो नहीं हो सकता कि वह जिम्मेदारीको इस तरह छोड़ कर अपने मनके माफिक बिना किसी बाधा-विघ्नके बचकर निकल जाय, और इसके भी कोई मानी नहीं कि आपके साथ उसे जोड़ ही देना होगा । ”

कमलने कहा, “ तो आखिर उन्हे लाकर आप करेगे क्या ? मुझपर पहरा देनेके काममे लगायेगे, या उनकी गरदन पकड़ेगे और नुकसान वसूल कर मुझे दिलायेगे ? पहली बात तो यह है कि रुपये मैं लूँगी नहीं, दूसरी, वह चीज उनके पास है भी नहीं । शिवनाथ कितने गरीब हैं सो और कोई भले ही न जाने, मैं तो जानती हूँ । ”

“ तो क्या इतने बड़े अपराधका कोई दण्ड ही न होगा ? और कुछ हो चाहे न हो, पर यह तो उन्हे जता देना जरूरी है कि बाजारसे आज भी चाबुक खरीदा जा सकता है । ”

कमल व्याकुल होकर कहने लगी, “ नहीं नहीं, ऐसा न कीजिएगा । उससे मेरा इतना बड़ा अपमान होगा कि मैं उसे सह नहीं सकूँगी । ” फिर उसने कहा, “ इतने दिन मैं गुस्सेमे ही जल-भुन रही थी कि इस तरह चोरकी भोंति भागे फिरनेकी क्या जरूरत थी, और साफ साफ मुझसे कहके जाते तो क्या मैं उन्हे

रोक लेती ? तब मुझे यह दुबका-चोरीका असम्मान ही मानो पर्वतके बराबर बनकर दिखाई देता था, उसके बाद सहसा एक दिन मौतके मुहल्लेसे बुलाहट आई। वहाँ न जाने कितनी मौतें अपनी आँखो देखकर आई। आज मेरी चिन्ताकी धारा एक दूसरे ही रास्तेसे बहने लगी है। अब सोचती हूँ कि उनमे जो कहकर जानेका साहस नहीं था, सो वही तो मेरा सम्मान है। उनकी दुबका-चोरी, छल-कपट और सारे मिथ्याचारने मेरी मर्यादा बढा देनेका ही काम किया है। पानेके दिन उन्होने मुझे धोखा देकर ही पाया था, लेकिन छोडनेके दिन उन्हे मुझे ब्याज और मूल सब चुकता करके जाना पडा है। अब मुझे कोई शिकायत नहीं, मेरा सबका सब वसूल हो गया है। आशु बाबूसे नमस्कार जताकर कहिएगा कि मेरी भलाई करनेकी कामनासे कहीं वे मेरा नुकसान न करे।”

हरेन्द्र एक भी बात न समझ सका, अवाक् होकर देखता रहा।

कमलने कहा, “ संसारकी सब चीजे सबके समझनेकी नहीं होती हरेन्द्र बाबू ! आप दुःखित न हो। पर मेरी बात अब न कीजिए। दुनियामे सिर्फ शिवनाथ और कमल ही हों सो बात नहीं। यहाँ और भी लोग रहते हैं, और उनके भी सुख-दुःख हैं।” कहते हुए उसने अपनी निर्मल और प्रगान्त हँसीसे मानो दुःख और वेदनाकी घनी भाफ एक मुहूर्त-भरमे दूर कर दी। बोली, “ कौन कैसे हैं सो खबर भी तो दीजिए ? ”

हरेन्द्रने कहा, “ पूछिए ? ”

“ अच्छी बात है। पहले बताइए कि अविनाश बाबूका क्या हाल है ? सुना था कि वे बीमार हैं, अब अच्छे हो गये ? ”

“ हाँ। पूरी तरह अच्छे न होनेपर भी बहुत कुछ अच्छे हैं। उनके एक चचेरे भाई रहते हैं लाहौर, स्वास्थ्य ठीक करनेके लिए वे लडकेको साथ लेकर वही गये हैं। लौटनेमे शायद दो-एक महीनेकी देर होगी। ”

“ और नीलिमा ? वे भी क्या साथ गई हैं ? ”

“ नहीं, वे यहीं हैं। ”

कमलने आश्चर्यके साथ पूछा, “ यहीं हैं ? अकेली, उस मकानमे ? ”

हरेन्द्रने पहले तो जरा इधर उधर किया, फिर कहा, “ भाभीकी समस्या सचमुच ही जरा कठिन हो गई थी, पर भगवानने बचा लिया, आशु बाबूकी तीमारदारीके बहाने उन्हे यहीं छोड जानेका सुयोग मिल गया। ”

यह सवाद इतना बेडौल था कि कमल आगे कुछ पूछ न सकी, सिर्फ

विस्तृत विवरणकी आशासे जिज्ञासु-मुखसे उसकी तरफ देखती रह गई। हरेन्द्रकी दुविधा मिट गई और जब वह बोला, तब उसके स्वरसे गूढ़ क्रोधका चिह्न प्रकट हुआ। कारण, इस मामलेमें अविनाशके साथ उसका जरा-कुछ कलह-सा भी हो गया था। हरेन्द्रने कहा, “ परदेशमें अपने डेरेपर जो चाहे सो किया जा सकता है, पर इसी कारण वयस्का विधवा सालीको लेकर चचेरे भाईके घर जाकर नहीं रहा जा सकता। उन्होंने कहा, ‘ तुम भी तो मेरे अपने जन हो, तुम्हारे घर क्या—’ मैंने जवाब दिया कि पहले तो मैं तुम्हारा अपना आदमी हूँ, सो भी बहुत दूरके नातेसे,—पर उनका कोई नहीं। दूसरे, वह मेरा घर नहीं, आश्रम है; वहाँ रखनेका नियम नहीं। तीसरे, फिलहाल लड़के सब बाहर चले गये हैं, मैं अकेला हूँ।’ सुनकर भाई साहबको ऐसी चिन्ता हुई जिसकी हद नहीं। आगरेमें भी नहीं रहा जा सकता,—चारों तरफ मरी फैल रही है, और उनके भाईके यहाँसे बार बार चिट्ठी और तार आ रहे हैं।—भाई साहब बड़े संकटमें पड़ गये।”

कमलने पूछा—“ पर सुना है कि नीलिमाका मायका भी तो है।”

हरेन्द्रने सिर हिलाकर कहा, “ है। ओर सुनते हैं, एक बड़ी भारी-सी सुसराल भी है। पर उन सबका कोई जिक्र ही नहीं उठा। अचानक एक दिन इसका विचित्र समाधान हो गया। प्रस्ताव किस तरफसे पेश हुआ था, मुझे नहीं मालूम; पर, बीमार आशु बाबूकी सेवाका भार भाभीने ले लिया।”

कमल चुप रही।

हरेन्द्र हँसता हुआ बोला, “ मगर हँ, आशा है कि भाभीकी नौकरी नहीं जायगी। उन लोगोंके वापस आनेपर फिर वे अपने पुराने गृहिणीपदपर बहाल हो सकेंगी।”

कमलने इस श्लेषका भी कोई उत्तर नहीं दिया, वैसे ही मौन बनी रही।

हरेन्द्र कहने लगा “ मैं जानता हूँ, भाभी वास्तवमे सच्चरित्र महिला हैं। अविनाश-भइयाको वे उनके बुरेसे बुरे दिनोंमें छोड़कर नहीं जा सकी थीं, और उस रह जानेके कारण ही उधरके उनके सब रास्ते बन्द हो गये हैं। मगर, इधर भी देखा कि विपत्तिके दिनोंमें उनके लिए रास्ता खुला नहीं है। इसीसे सोचता हूँ, कि विना किसी अपराधके भी इस देशकी स्त्रियाँ कितनी बेबस हैं।”

कमल उसी तरह चुप मारे बैठी रही, कुछ बोली नहीं।

हरेन्द्रने कहा, “ ये बातें सुनकर आप शायद मन ही मन हँस रही हैं, क्यों?”

कमलने सिर्फ सिर हिलाकर कहा, “ नही । ”

हरेन्द्र बोला, “ मै अकसर जाया करता हूँ आशु बाबूको देखने । वे दोनो ही आपकी खबर जानना चाहते थे । भाभीके आग्रहकी तो कोई सीमा ही नही,— एक दिन चलिएगा वहाँ ? ”

कमल उसी वक्त राजी हो गई, बोली, “ आज ही चलिए न हरेन्द्र बाबू, उन्हे देख आयेँ । ”

“ आज ही चलेंगी ? चलिए । अगर मिल जाय तो मै एक ताँगा ले आऊँ, ” कहकर वह बाहर जा ही रहा था कि कमलने उसे वापस बुलाकर कहा, “ ताँगेमें हम दोनोके साथ जानेसे शायद आश्रमके हितैषी लोग नाराज़ होंगे । चलिए, पैदल ही चले चले । ”

हरेन्द्रने पीछेको मुडकर कहा, “ इसके मानी ? ”

“ मानी कुछ नहीं,—ऐसे ही । चलिए, चले । ”

१९

लगभग तीसरे पहर हरेन्द्र और कमल दोनो आशु बाबूके घर पहुँचे । खाटपर अधलेटी अवस्थामें पड़े हुए अस्वस्थ घर-माँलिक उस दिनका ‘ पायोनियर ’ पद रहे थे । कई दिनसे उन्हे बुखार नहीं है, अन्यान्य शिकायतें भी दूर होती जाती हैं, सिर्फ शारीरिक कमजोरी अभीतक नहीं गई । इन दोनोंके अन्दर पहुँचते ही वे अखवार फँक उठकर बैठ गये और कितने खुश हुए सो उनके चेहरेसे साफ मालूम हो गया । उनके मनमें डर था कि कमल शायद अब न आयेगी । इसीसे हाथ बढाकर उसे ग्रहण करते हुए बोले, “ आओ, मेरे पास आकर बैठो । ” और हाथ पकडकर उसे अपनी खाटके पास पडी कुरसीपर बिठाते हुए कहा, “ कैसी हो, बताओ तो कमल ? ”

कमलने हँसते चेहरेसे जवाब दिया, “ अच्छी ही हूँ । ”

आशु बाबूने कहा, “ सो तो भगवानका आशीर्वाद है । नहीं तो जैसे कुदिन आये हैं, उनमें यह सोचा ही नहीं जा सकता कि कोई अच्छी तरह होगा । इतने दिन थीं कहाँ, बताओ तो ? हरेन्द्रसे रोज ही पूछता हूँ और रोज ही वह एक ही जवाब देता है—घरमें ताला पडा है, उनका कोई पता नहीं । नीलिमाको शक हो रहा था कि तुम कुछ दिनोंके लिए कहीं बाहर चली गई हो ? ”

हरेन्द्रने इसका जवाब दिया, बोला, “ और कहीं नहीं, इसी आगरेमें

मोचियोंके मुहल्लेमे सेवा-कार्यमे लगी हुई थीं। आज भेट हो गई सो पकड़ लाया।”

आशु बाबू भय-व्याकुल कण्ठसे बोले, “मोचियोंके मुहल्लेमे ? पर अखबारमे तो खबर है कि वह मुहल्ला बिलकुल उजाड़ हो गया है। इतने दिन वहीं थी ? अकेली ?”

कमलने सिर हिलाते हुए कहा, “नहीं, अकेली नहीं थी, साथमे राजेन्द्र भी थे।”

सुनते ही हरेन्द्रने उसके मुँहकी तरफ देखा, पर कुछ कहा नहीं। इसका तात्पर्य यह था कि तुम्हारे बगैर कहे ही मैंने अन्दाजा लगा लिया था। इस बातको मैं नहीं जानूँगा तो और कौन जानेगा कि जहाँ दैवका इतना जबरदस्त निग्रह शुरू हो गया है, वहाँके उन अभागोको छोड़कर वह एक कदम भी इधर-उधर नहीं जा सकता।

आशु बाबूने कहा, “अद्भुत आदमी है यह लडका। उसे मैंने दो-तीनसे ज्यादा दफे नहीं देखा, उसके बारेमे कुछ जानता भी नहीं, फिर भी ऐसा लगता है कि वह किसी अजीब धातुका बना हुआ है। उसे ले क्यों नहीं आईं, सब बातें पूछता। अखबारोंसे तो सब बातें मालूम पडती नहीं।”

कमलने कहा, “नहीं। लेकिन उनके आनेमे अब भी देर है।”

“क्यों ?”

“मुहल्ला अभी तक पूराका पूरा खतम नहीं हुआ है। उनका प्रण है कि जो लोग अभी बचे हुए हैं उन सबको रवाना किये बगैर वे वहाँसे छुट्टी न लेंगे।”

आशु बाबूने उसके मुँहकी तरफ देखते हुए पूछा, “तो फिर तुम्हे कैसे छुट्टी मिल गई ? क्या तुम्हे वहाँ फिर जाना पड़ेगा ? मैं मना तो नहीं कर सकता, पर यह तो बड़ी चिन्ताकी बात है कमल।”

कमलने सिर हिलाते हुए कहा, “चिन्ताकी कोई बात नहीं आशु बाबू, चिन्ता कहाँ नहीं है, बताइए ? पर मेरी घडीमें जितनी चाभी भरी थी वह खतम हो चुकी, और तब मैं आई हूँ। फिरसे वहाँ जानेका सामर्थ्य मुझमे नहीं है। अब अकेले राजेन्द्र वहाँ रह गये हैं। किसी किसीके शरीर-यन्त्रमे प्रकृति ऐसी अननिवट चाभी भरकर दुनियामें भेज देती है कि न तो वह कभी खतम ही होती है और न वह यंत्र ही कभी बिगड़ता है। राजेन्द्र उन्हींमेसे एक हैं। शुरू-शुरूमे ऐसा लगा कि इस भयानक मुहल्लेमे वे जीते रहेंगे कैसे ? और कितने

दिन जीते रहेंगे ? वहाँसे जब अकेली चली आई, तो किसी भी तरह मेरी चिन्ता न मिटी, पर अब मुझे कोई डर नहीं है। न जाने कैसे मैं निश्चित समझ गई हूँ कि प्रकृति ही खुद अपनी गर्जसे ऐसोको जिलाये रखती है। नहीं तो, गरीब-दुखियोंके झोपडोमे जब बाढकी तरह मौत आ घुसती है तब उसकी ध्वंस-लीलाका गवाह कौन रहेगा ? आज ही हरेन बाबूसे सब किस्सा कह रही थी। गिवनाथ बाबूके घरसे आखिरी रात जब लज्जासे सिर झुकाये चली आई—”

आशु बाबू यह वृत्तान्त सुन चुके थे, बोले, “ इसमे तुम्हारे लिए लज्जाकी क्या बात है कमल ? सुना है, उनकी सेवा करनेके लिए ही तुम विना कहे अपने-आप उनके घर पहुँच गई थी,—”

कमलने कहा, “ लज्जा उस बातकी नहीं आशु बाबू ! लज्जा तो मुझे तब हुई जब मैंने देखा कि उन्हे कोई बीमारी ही नहीं है,—सब ढोग है,—किसी बहानेसे आप लोगोकी कृपा पाना ही उनका उद्देश्य था जो सफल न हो पाया। आखिर आपने अपने घरसे उन्हे निकाल ही दिया।—तब मेरा क्या हाल हुआ सो मैं आपको समझा नहीं सकती। जो साथ था उसे भी यह बात जता नहीं सकी,—सिर्फ किसी तरह रातके अन्धकारमे उस दिन चुपचाप वहाँसे निकल आई। रास्तेमे बार बार सिर्फ एक ही बातका खयाल आता रहा कि इस अति क्षुद्र कगाल आदमीको गुस्सेमे आकर सजा देना न तो धर्म है और न इसमे सम्मान है। ”

आशु बाबूने विस्मयापन्न होकर कहा, “ कह क्या रही हो कमल ? गिवनाथकी बीमारी क्या सिर्फ एक बहाना था ? सच नहीं थी ? ”

परन्तु जवाब देनेके पहले ही दरवाजेके पास पैरोंकी आहट सुनकर सबने उधर देखा कि नीलिमा आ रही है। उसके हाथमे दूधका कटोरा है। कमलने हाथ उठाकर नमस्कार किया। उसने हाथका कटोरा पलंगके सिरहाने तिपाईपर रखकर प्रतिनमस्कार किया, और यह समझकर कि इन लोगोकी बातचीतमे उसने बाधा पहुँचाई है, खुद कुछ न बोलकर एक तरफ बैठ गई।

आशु बाबूने कहा, “ लेकिन यह तो कमजोरी है कमल ! यह चीज तो तुम्हारे स्वभावके साथ मेल नहीं खाती। मैं बराबर सोचता था कि जो कार्य अनुचित है, जो मिथ्याचार है, उसे तुम माफ नहीं करतीं। ”

हरेन्द्रने कहा, “ इनके स्वभावका तो मुझे पता नहीं, मगर मोची-मुहल्लेकी मौते देखकर इनकी धारणा बदल गई है, और यह खबर मुझे इन्हींसे मिली है।

पहले इनके मनमें चाहे जो बात रही हो, पर अब किसीके भी खिलाफ शिकायत करनेमें ये नाराज हैं।”

आशु बाबूने कहा, “मगर उसने जो तुम्हारे प्रति इतना बड़ा अत्याचार किया, उसका क्या होगा ?”

कमलने मुँह उठाते ही देखा कि नीलिमा उसकी तरफ एकटक देख रही है। जवाब सुननेके लिए वही मानो सबसे ज्यादा उत्सुक है। नहीं तो, शायद वह चुप ही रहती, हरेन्द्रने जितना कहा है उससे ज्यादा एक शब्द भी नहीं कहती। उसने कहा, “यह प्रश्न मेरे लिए अब असंगत मालूम होता है। सिर्फ इसके लिए कि जो नहीं है, वह क्यों नहीं है, आँसू बहानेमें मुझे शरम आती है, इस बातपर झगडा करनेमें, कि जितना वे कर सके उससे ज्यादा उन्हेने क्यों नहीं किया, मेरा सिर झुक जाता है। आप लोगोसे सिर्फ इतनी प्रार्थना है कि मेरे दुर्भाग्यको लेकर उनसे खींचातानी न करे।” इतना कह उसने मानो सहसा थककर कुरसीकी पीठसे सिर टेक दिया और आँखे मीच ली।

घरकी नीरवता भंग की नीलिमाने। उसने आँखके इगारेसे दूधका कटोरा दिखाते हुए आहिस्तेसे कहा, “यह जो बिलकुल ही ठडा हुआ जा रहा है। देखिए, पी सकेगे या नहीं, नहीं तो फिरसे गरम कर लानेके लिए कह दूँ।”

आशु बाबूने कटोरा मुँहसे लगाकर जरा-सा पीया और फिर रख दिया। नीलिमाने मुँह उठाकर देखा और कहा, “डाल रखनेसे काम नहीं चलेगा, डाक्टरकी व्यवस्था मैं तोडने नहीं दूँगी।”

आशु बाबू थके हुए-से होकर मोटे तकियेके सहारे पड रहे, बोले, “यह बात तुम्हे भूलनी नहीं चाहिए कि डाक्टरसे भी बडा व्यवस्थापक है हमारा अपना शरीर।”

“मैं नहीं भूलती, भूल जाते हैं आप खुद।”

“सो तो मेरी उमरका दोष है नीलिमा, मेरा नहीं।”

नीलिमाने हँसते हुए कहा, “सो तो है ही। दोष लादने लायक उमर पानेमें अब भी आपको बहुत बहुत देरी है।—अच्छा, कमलको लेकर हम जरा उस कमरेमें जा रही हैं, गप-शप करेगीं, आप आखे मीचकर जरा आराम कीजिए।—क्यों ? जायँ ?”

आशु बाबूकी शायद ऐसी इच्छा नहीं थी, फिर भी उन्हे सम्मति देनी पड़ी, बोले, “मगर एकदम तुम लोग चले मत जाना, बुलानेसे सुन लेना।”

“अच्छी बात है। चलो जी छोटे बाबू, हम लोग बगलवाले कमरेमें चलकर

बैठे । ” यह कह वह सबको साथ लेकर चली गई । नीलिमाकी बातें स्वभावतः ही मधुर होती हैं, और कहनेके ढंगमें भी ऐसी एक विशिष्टता होती है जो सहज ही दिखाई दे जाती है, परन्तु आजके ये थोड़ेसे शब्द मानो उससे भी बढ़कर आगे निकल गये । हेरन्द्रेने उधर ध्यान नहीं दिया, पर कमलने गौर किया । पुरुषकी दृष्टिमें जो नहीं आया, वह पकड़ाई दे गया स्त्रीकी दृष्टिमें । नीलिमा तीमारदारी करने आई है, और यह भी ठीक है कि साधारण लोगोंकी दृष्टिमें इस बीमार आदमीकी तन्दुरुस्तीकी तरफ खास सावधानी रखनेमें कोई आश्चर्यकी बात नहीं, मगर उन साधारण जनोंमें कमलका शुमार नहीं किया जा सकता । नीलिमाकी इस अत्यन्त सावधानीकी अपूर्व स्निग्धतासे मानो उसे एक अचिन्त्य विस्मयका सामना करना पडा । विस्मय सिर्फ एक तरफसे नहीं, बहुत तरफसे हुआ । ऐसे सन्देहको कि सम्पत्तिके मोहने इस विधवाको मुग्ध कर लिया है, कमल अपनी कल्पनामें भी स्थान न दे सकी, क्योंकि नीलिमाका इतना परिचय तो वह पा ही चुकी थी । आशु बाबूके यौवन और रूपका प्रश्न तो इस मामलेमें सिर्फ असगत ही नहीं बल्कि हास्यकर है । तब फिर इसका पता कहाँ मिलेगा, मन ही मन कमल उसकी खोज करने लगी । इसके अलावा एक पहलू और भी है । वह है आशु बाबूका अपना पहलू । लोगोंका दृढ विश्वास था कि इस सरल और सदागिव भले आदमीके हृदयके नीचेकी गहराईमें पत्नी-प्रेमका आदर्श ऐसी अचंचल निष्ठाके साथ नित्य पूजित होता आ रहा है कि किसी दिन कोई भी प्रलोभन उसपर दाग नहीं लगा सका । जिस दिन मनोरमाकी माकी मृत्यु हुई थी,—उस समय आशु बाबूकी उमर ज्यादा न थी, तबतक यौवन बीता नहीं था,—उसी दिनसे, उस लोकान्तरित पत्नीकी स्मृतिको उखाडकर नवीनकी प्रतिष्ठा करनेके लिए घरवाले और इष्ट-मित्रोंने प्रयत्न करनेमें कुछ उठा नहीं रक्खा था, मगर फिर भी उस दुर्भेद्य दुर्गका द्वार तोडनेका कौशल किसीको भी हूँढे नहीं मिला । ये सब बातें कमलने बहुतोंके मुँहसे सुनी थीं । और, दूसरे कमरेमें आकर वह अन्यमनस्क-सी चुपचाप बैठी सिर्फ यही सोचने लगी कि नीलिमाके इस मनोभावका लेशमात्र भी इस आदमीके ध्यानमें आया है या नहीं ? अगर आया हो, तो दाम्पत्यके जिस सुकठोर व्रतकी वे अत्याज्य धर्मकी तरह एकाग्र सावधानीके साथ आजीवन रक्षा करते आये हैं, आसक्तिकी इस नव-जाग्रत चेतनासे वह लेशमात्र विक्षुब्ध हुआ है या नहीं ?

नौकर चाय-रोटी और फल बगैरह दे गया । अतिथियोंके सामने उन सबको

रखती हुई नीलिमा तरह तरहकी बातें करने लगी : आशु बाबूकी बीमारी, उनकी तन्दुरुस्ती, उनकी सहज सज्जनता और बच्चा जैसी सरलताके छोटे-मोटे विवरण, और इसी तरहकी और भी बहुत-सी बातें जो इधर कई दिनोंमें उसकी निगाहसे गुजरी हैं। श्रोताके तौरपर हरेन्द्र स्त्रियोंके लिए लोभकी चीज था, उसके साग्रह-प्रश्नोंके उत्तरमें नीलिमाकी वाक्शक्ति उच्चवसित आवेगसे शतमुखी होकर फूट-निकली। उसके कहनेकी आन्तरिकतासे हरेन्द्र ऐसा मुग्ध हुआ कि उसे फिर ध्यान ही नहीं रहा कि जिस भाभीको उसने अविनाशके घर देखा है वह यही है या नहीं। वह परिणत यौवनका स्निग्ध गाम्भीर्य, वह कौतुकपूर्ण उज्ज्वल परिमित परिहास, वैधव्यकी वह सीमित-सयत वातचीत, वह सुपरिचित स्वभाव,—यह सबका सब इन्हीं कई दिनोंमें छोड़-छाड़कर जो आकस्मिक वाचालतासे बालिकाकी तरह प्रगल्भ हो उठी है, सो क्या उसकी वही भाभी है ?

बातें करते करते नीलिमाकी कमलपर नजर पड़ी, देखा कि चायके प्यालेमें मुँह लगानेके सिवा उसने और कुछ खाया नहीं है। क्षुण्ण-स्वरमें उसके उलाहना देते ही कमलने हँसते हुए जवाब दिया, “ इतनेमें ही मुझे भूल गई क्या ? ”

“ भूल गई ? इसके मानी ? ”

“ इसके मानी यही कि मेरे खाने-पीनेकी बात आपको याद नहीं रही है। मैं तो बेवक्त कुछ खाती-पीती नहीं। ”

“ और हजार अनुरोध करनेपर भी उसमें फर्क नहीं पड़ता। ” हरेन्द्रने और पीछेसे जोड़ दिया।

उत्तरमें कमलने वैसे ही हँसते हुए कहा, “ यह दर्प तो मैं नहीं करती हरेन्द्र बाबू, कि इस हठमें कोई परिवर्तन नहीं हो सकता, पर हाँ, यह मानती हूँ कि साधारणतः इस नियमका मुझे अभ्यास हो गया है। ”

रास्तेमें निकलकर कमलने हरेन्द्रसे पूछा, “ अब आप जा कहाँ रहे हैं, बताइए न ? ”

हरेन्द्रने कहा, “ डरिए मत, आपके घर नहीं जाऊँगा, पर जहाँसे आपको लाया हूँ वहाँ न पहुँचा दूँ तो अनुचित होगा। ”

तब काफी रात हो चुकी थी, रास्तेमें लोगोका आना-जाना नहींके बराबर था। चलते चलते अक्रस्मात् अत्यन्त घनिष्ठकी तरह कमलने हरेन्द्रका एक हाथ अपने हाथमें लेते हुए कहा, “ चलिए मेरे साथ। उचित-अनुचितका विचार आपका कितना सूक्ष्म हो गया है, परीक्षा दीजिएगा। ”

हरेन्द्र मारे सकोचके व्यस्त हो उठा। स्पष्ट देखने लगा कि यह अच्छा नहीं हुआ। इस तरह रास्तेमें चलना खतरेसे खाली नहीं, और अगर कोई परिचित कहींसे सामने आ पड़ा तो गर्मका ठिकाना न रहेगा, परन्तु बगैर कहे हाथ छुड़ा लेनेकी अशोभन कठोरताको भी वह मनमें स्थान न दे सका। मामला बहुत भद्दा मालूम हुआ और उसे सकटकी अवस्था मान कर ही वह उसके घरके दरवाजेपर जा पहुँचा। जब उसने विदा मँगी तो कमलने कहा, “इतनी जल्दी काहेकी है ? आश्रममें अजित बाबूके सिवा तो और कोई है नहीं ?”

हरेन्द्रने कहा, “नहीं। आज वे भी नहीं हैं, सवेरेकी गाडीसे देहली गये हैं, सम्भवतः कल लौट आयेगे।”

कमलने पूछा, “जाके खायेगे क्या ? आश्रममें रसोइया रखनेकी तो व्यवस्था है नहीं ?”

हरेन्द्रने कहा, “नहीं, हम लोग अपने हाथसे बनाते हैं।”

“अर्थात् आप और अजित बाबू ?”

“हाँ। पर आप हँसती क्यों हैं ? निहायत खराब नहीं बनाते हम लोग।”

“सो मालूम है।” और दूसरे ही क्षण वह गम्भीर होकर बोली, “अजित बाबू नहीं हैं, इसलिए घर जाकर आपको खुद ही बना कर खाना होगा। मेरे हाथकी खानेमें अगर आपको घृणा न हो तो मेरी बड़ी इच्छा है कि आपका निमंत्रण करूँ। खायेंगे मेरे हाथकी ?”

हरेन्द्रने अत्यन्त क्षुण्ण होकर कहा, “यह तो बड़ी बेजा बात है। आप क्या सचमुच ही समझती हैं कि मैं घृणासे नामजूर कर सकता हूँ ?” और वह क्षण-भर चुप रहकर फिर बोला, “आपको यह जतानेमें मैंने कोई कसर नहीं रख छोड़ी है कि जो लोग आपको वास्तवमें श्रद्धाकी दृष्टिसे देखते हैं, मैं उन्हींमेंसे एक हूँ। मेरी तरफसे आपत्ति सिर्फ इतनी ही है कि बेवक्त मैं आपको तकलीफ नहीं देना चाहता।”

कमलने कहा, “सो आप खुद ही देख लीजिएगा, मुझे कोई खास तकलीफ नहीं होगी। आइए।”

रसोई बनाते हुए कमलने कहा, “मेरी तैयारियाँ बहुत मामूली हैं, लेकिन आश्रममें आप लोगोका जो कुछ देख आई हूँ उसे भी प्रचुर नहीं कहा जा सकता। लिहाजा, मुझे भरोसा है कि यहाँ अगर खाने-पीनेकी कोई तकलीफ भी हो तो औरोंकी तरह वह आपको असह्य न होगी।”

हरेन्द्रने खुश होकर जवाब दिया, “ हमारे यहाँ खाने-पीनेकी व्यवस्था वही है जो आप देख आई हैं । सचमुच ही हम लोग बहुत कष्टके साथ रहते हैं । ”

“ मगर रहते क्यों हैं ? अजित बाबू बड़े आदमी हैं, आपकी अपनी अवस्था भी ऐसी बुरी नहीं,—फिर कष्ट पानेकी तो कोई वजह नहीं ? ”

हरेन्द्रने कहा, “ वजह न हो, जरूरत तो है ही । मेरा विश्वास है कि इस जरूरतको आप भी समझती हैं और इसीलिए आपने अपने सम्बन्धमे भी वही व्यवस्था कर रखी है । लेकिन, अगर कोई बाहरवाला आश्चर्यके साथ आपसे इसका कारण पूछ बैठे तो उसे क्या आप इसका कारण बता सकती हैं ? ”

कमलने कहा, “ बाहरवालोको भले ही न बता सकूँ, पर भीतरवालोको तो बता ही सकती हूँ । बात यह है कि मैं 'सचमुच ही बहुत गरीब हूँ, अपने भरण-पोषणके लिए कमानेकी जितनी मुझमे शक्ति है उसमे इससे ज्यादा नहीं किया जा सकता । पिताजी मुझे कुछ भी नहीं दे जा सके, पर वे मुझे दूसरोंके अनुग्रहसे बचनेका यह बीजमत्र दे गये हैं । ”

हरेन्द्र उसके मुँहकी तरफ चुपचाप देखता रहा । इस विदेशमे कमल कैसी निरुपाय है, वह जानता है । सिर्फ रुपये-पैसेके लिए ही नहीं, समाज, सम्मान, सहानुभूति,—किसी तरफ भी ताकनेके लिए उसके पास कुछ नहीं है । मगर, इस सत्यको भी वह याद बगैर किये न रह सका कि इतनी जबरदस्त निःसहायता भी इस रमणीको लेशमात्र दुर्बल नहीं कर सकी है । आज भी वह किसीसे भीख नहीं माँगती, बल्कि भीख देती है । जो शिवनाथ उसकी इतनी बड़ी दुर्गतिका मूल कारण है, उसे भी दान करने लायक पूँजी अब तक उसकी खतम नहीं हुई । और, हरेन्द्रने शायद साहस और सान्त्वना देनेके अभिप्रायसे ही उससे कहा, “ आपके साथ मैं तर्क नहीं करना चाहता कमल, मगर इसके सिवा मैं और कुछ सोच भी नहीं सकता कि हमारी तरह आपकी गरीबी भी वास्तविक नहीं है, एक बार भी आप चाहे तो आपका यह दुःख मरीचिकाकी तरह विला जा सकता है । पर ऐसी इच्छा आपमे नहीं है, कारण, आप भी जानती हैं कि स्वेच्छासे ग्रहण किये हुए दुःखको ऐश्वर्यके समान भोगा जा सकता है । ”

कमलने कहा, “ हाँ, भोगा जा सकता है । मगर क्यों, आप जानते हैं ? क्यों कि वह अनावश्यक दुःख है,—क्यों कि वह दुःखका सिर्फ एक अभिनय है । सभी अभिनयोंमें थोड़ा-बहुत कौतुक रहता है, इसलिए उसका उपभोग करनेमे कोई बाधा भी नहीं । ” और इतना कहकर वह खुद कौतुकसे हँस पडी ।

उसका हँसना सहसा न जाने कैसा बेसुरा-सा मालूम पड़ा। इस व्यगको सुनकर हरेन्द्र क्षण-भर चुप रहा, फिर बोला, “ मगर यह तो आप मानती हैं कि बहुतायतके भीतर जीवन तुच्छ होने लगता है, और दुःख-दैन्यमेसे गुजर कर मनुष्यका चरित्र महान् और सत्य हो जाता है। ”

कमलने ‘ स्टोव ’ परसे कड़ा ही उतारकर नीचे रख दी और एक दूसरा बरतन चढाकर कहा, “ सत्य बननेके लिए उधर भी तो थोड़ा बहुत सत्य रहना चाहिए हरेन्द्र बाबू ! आप लोग बड़े आदमी हैं, वास्तवमे आपको कोई कमी नहीं, फिर भी एक छद्म-अभावकी तैयारीमे व्यस्त हैं। और फिर उसमे अजित बाबू भी जा मिले हैं। आपके आश्रमकी फिलासफी मेरी तो कुछ समझमे आती नहीं, पर इतना समझती हूँ कि गरीबीके कष्ट भोगनेकी विडम्बनासे कभी महत्त्वको नहीं पाया जा सकता, हाँ, पाया जा सकता है तो थोड़ेसे दम्भ और अहम्मन्यताको। सस्कारोसे अन्धे न होकर जरा आँख खोलके आप देखे तो यह चीज स्पष्ट दिखाई दे जायगी। इसके दृष्टान्तके लिए भारत-भ्रमणकी जरूरत न होगी।—पर बहस अभी छोड़िए, रसोई बन चुकी, आप खाने बैठिए। ”

हरेन्द्रने हताश होकर कहा, “ मुश्किल तो यह है कि भारतवर्षकी फिलासफी समझना आपके बूतेसे बाहरकी बात है। आपकी शिराओंमें म्लेच्छ-रक्त बह रहा है।—हिन्दुओका आदर्श आपकी दृष्टिमें तमाशा ही मालूम देगा।—दीजिए, क्या बनाया है, खानेको दीजिए।

“ देती हूँ। ” कहकर कमलने आसन बिछा दिया। जरा भी नाराज नहीं हुई।

हरेन्द्र उसकी तरफ देखकर सहसा बोल उठा, “ अच्छा, मान लीजिए कि कोई अगर वास्तवमें अपना सब कुछ दान कर सचमुचके अभाव और दैन्यमे अपनेको घसीट लाये,—तब तो अभिनय कहकर उसका मजाक नहीं किया जा सकेगा ? तब तो—”

कमलने बीचमें ही रोकते हुए कहा, “ तब फिर मजाक नहीं,—तब तो सचमुचका पागल मानकर उसके लिए सिर धुन धुन कर रोनेका समय आ जायगा। हरेन्द्र बाबू, कुछ दिन पहले मैं भी कुछ कुछ आप ही जैसा विचार किया करती थी, उपवासके नशेकी तरह मुझे भी उसने मोहित कर रखा था, पर अब वह सशय मेरा जाता रहा है। गरीबी और अभाव इच्छासे आवे या इच्छाके विरुद्ध आवे, उसमे गर्व करने लायक कुछ नहीं होता। उसके भीतर है शून्यता, उसके भीतर है

कमजोरी और उसके भीतर है पाप। अभाव मनुष्यको कितना हीन और कितना छोटा बना देता है, सो मैंने अपनी आँखोंसे देखा है इस महामारीमें मोचियोंके मुहल्लेमें जाकर। और भी एक आदमीने यह देखा है, वे हैं आपके मित्र राजेन्द्र। पर उनसे तो कुछ मिलनेका नहीं,—आसामके गहरे जगलकी तरह क्या क्या वहाँ छिपा हुआ है, कोई नहीं जानता। मैं अकसर सोचा करती हूँ कि आप लोगोंने उन्हींको विदा कर दिया ! कहावत है न, मणि फेंककर काँचके टुकड़ेको गिरहमें बाँध लेना,—आप लोगोंने ठीक वही किया है ! आपने भीतरसे कहींसे भी निषेध नहीं पाया ? आश्चर्य !

हरेन्द्रने उत्तर नहीं दिया, चुप रहा।

आयोजन मामूली था, पर कमलने कैसे जतनसे अतिथिको खिलाया सो कहा नहीं जा सकता। खाने बैठा तो हरेन्द्रको बार बार नीलिमा-भाभीकी याद आने लगी। नारीत्वके शान्त माधुर्य और शुचिताके आदर्शकी दृष्टिसे वह नीलिमासे बढ़कर और किसीको भी न मानता था। मन ही मन बोला—‘ शिक्षा, सस्कार, रुचि और प्रवृत्तिके देखे इन दोनोंमें चाहे कितना ही भेद क्यों न हो, पर सेवा और ममतामें दोनों बिलकुल एक-सी हैं। असलमें वे बाहरकी चीजे हैं, इसलिए विषमताका अन्त नहीं और तर्क भी खतम नहीं होता, परन्तु नारीकी जो बिलकुल अपनी चीज है, जो सब तरहके मतामतके घेरेके बाहरकी वस्तु है, नारीके उस गूढ अन्तःकरणका रूप देखनेसे आँखें एकदम जुडा जाती हैं। नाना कारणोंसे आज हरेन्द्रको भूख न थी, सिर्फ एकको प्रसन्न करनेके लिए ही उसने बूतेसे बाहर खा लिया। कोई एक तरकारी ‘ बहुत अच्छी लगी है ’ कहकर उसने उसके बर्तनको बिलकुल साफ कर दिया। बोला, “ बहुत बार असमयमें जा जा कर भाभीका मैंने ठीक इसी तरह नाको दम कर दिया है, कमल ! ”

“ किसका, नीलिमाका ? ”

“ हँ। ”

“ उनके नाकमें दम आता था ? ”

“ जरूर। पर मानती न थीं। ”

कमलने हँसकर कहा, “ सिर्फ आपकी ही नहीं, सभी पुरुषोंकी ऐसी मोटी अक्ल हुआ करती है। ”

हरेन्द्रने बहसके ढँगपर कहा, “ मैंने अपनी आँखोंसे देखा है। ”

कमलने कहा, “ सो मैं जानती हूँ। और इस आँखों देखनेके घमण्डमें ही

आप लोग मरे जा रहे हैं ।”

हरेन्द्रने कहा, “ घमण्ड आप लोगोके भी कम नहीं । तन भाभी खाये बिना रह जातीं, उपासी रात बिता देतीं, फिर भी हार नहीं मानतीं ।”

कमल चुपचाप उसके मुँहकी तरफ देखती रही । हरेन्द्र कहता रहा, “ आप लोगोके आशीर्वादसे मोटी अक्ल ही हम लोगोकी सदा बनी रहे,—इसीमे ज्यादा फायदा है । आप लोगोकी सूक्ष्म बुद्धिकी डाहसे उपासे मरना हमे मजूर नहीं ।”

कमलने इस बातका भी कुछ जवाब नहीं दिया । हरेन्द्र बोला, “ अबसे मै आपकी सूक्ष्म बुद्धिकी भी बीच-बीचमें परीक्षा लिया करूँगा ।”

कमलने कहा, “ सो आप नहीं ले सकेगे, गरीब होनेसे आपको मुझपर दया आ जायगी ।”

सुनकर हरेन्द्र पहले तो लजित-सा हुआ, फिर बोला, “ देखिए, इस बातका जवाब देनेमे जवान रुकती है । क्यों, जानती हैं ? जिसे राज-रानी होना शोभता, उसे यह कगालपना अच्छा नहीं मालूम देता । मालूम होता है, आपकी गरीबी दुनियाकी तमाम अमीर स्त्रियोका मजाक उडा रही है ।”

बात तीरकी तरह कमलके कलेजेमे जा लगी । हरेन्द्र कुछ और कहना चाहता था कि कमलने उसे रोकते हुए कहा, “ आप जीम चुके हो तो उठिए । उस कमरेमे जाकर सारी रात गप्प सुनूँगी, तब तक इस कमरेका काम खतम कर लूँ ।”

थोड़ी देर बाद सोनेके कमरेमे आकर कमलने कहा, “ आज आपकी भाभीका सारा इतिहास बगैर सुने आपको छोड़ूँगी नहीं, चाहे कितनी ही रात क्यों न हो जाय । सुनाइएगा ?”

हरेन्द्र सकटमें पड़ गया, बोला, “ भाभीकी सारी बाते तो मैं जानता नहीं । उनके साथ पहली जान-पहचान मेरी इसी आगरेमे हुई थी अविनाश-भइयाके घर । वास्तवमे उनके सम्बन्धमे मुझे लगभग कुछ भी नहीं मालूम । जो कुछ यहाँके लोग जानते हैं, उतना ही मैं जानता हूँ । सिर्फ एक बात शायद ससारमे सबसे ज्यादा जानता हूँ, और वह है उनकी अकलक शुभ्रता । जब उनके पति मेरे थे तब उनकी उमर थी उन्नीस-बीस सालकी । भाभीने उन्हें सर्वान्तःकरणसे पाया था । वह स्मृति अबतक पुछी नहीं है और न कभी पुछ ही सकती है,—जीवनके अन्तिम दिन तक वह अधय बनी रहेगी । पुरुषोमे जब आशु बाबूकी बात उठती है—मै मानता हूँ, उनकी निष्ठा भी असाधारण है—लेकिन—”

“हरेन्द्र बाबू, रात बहुत हो गई है, अब तो आपका घर जाना हो नहीं सकता,—इसी कमरेमें आपके लिए एक बिस्तर कर दूँ ?”

हरेन्द्रने आश्चर्यसे पूछा, “इसी कमरेमें ? और आप ?”

कमलने कहा, “मैं भी यही सोऊँगी । और तो कोई कमरा है नहीं ।”

हरेन्द्र मारे शरमके पीला पड गया । कमलने हँसते हुए कहा, “आप ब्रह्मचारी जो हैं । आपको भी क्या डरनेका कोई कारण हो सकता है ?”

हरेन्द्र स्तब्ध होकर एकटक उसके चेहरेकी तरफ देखता रह गया । यह कैसा प्रस्ताव है, उससे कल्पना करते भी न बना । स्त्री होकर उसके मुँहसे यह बात निकली कैसे ?

उसकी हृदसे ज्यादा विह्वलताने कमलको धक्का दिया । उसने कुछ क्षण चुप रहकर कहा, “मेरी ही गलती हुई, हरेन्द्र बाबू, आप अपने घर जाइए । इसी कारण आपकी असीम श्रद्धाकी पात्री नीलिमाको आश्रममें जगह नहीं मिली, जगह मिली तो आशु बाबूके घरमें । सूने घरमें अनात्मिय नर-नारीका सिर्फ एक ही सम्बन्ध आपको मालूम है,—पुरुषके निकट औरत सिर्फ औरत ही है, उसके बारेमें इससे ज्यादाह कोई खबर आपतक आजतक नहीं पहुँची ।—ब्रह्मचारी हो जानेपर भी नहीं । जाइए, अब देर न काँजिए, आश्रम जाइए ।” इतना कहकर वह खुद ही बाहरके अँधेरे बरण्डेमें जाकर अदृश्य हो गई ।

हरेन्द्र मूढकी तरह दो-तीन मिनट खडा रहा फिर धीरे धीरे नीचे उतर गया ।

२०

लगभग एक महीना बीत गया । आगरेमें इन्फ्लुएन्जाकी विकराल महामारीका रूप शान्त हो गया है; कहीं कहीं दो-एक नये आक्रमण होनेकी बात सुनी तो जाती है, पर वे ऐसे खतरनाक रूपमें नहीं होते । कमल घरमें बैठी सिलाईका काम कर रही थी, इतनेमें हरेन्द्र आ गया । उसके हाथमें एक पोटली थी, उसे पास ही जमीनपर रखते हुए बोला, “आपकी मेहनत देखकर तकाजा करनेमें शरम लगती है । मगर आदमी भी ऐसे बेहया हैं कि भेट होते ही पूछते हैं, ‘बन गया ?’ मैं साफ साफ जवाब दे देता हूँ कि अभी बहुत देर है । बहुत जरूरी हो तो कहिए, कपडा वापस ला दूँ । मगर मजेकी बात तो यह है कि आपके हाथकी चीज जिसने एक बार बरती वह और कहीं सिलाना नहीं चाहता । यह देखिए न, लालजीके घरसे उनका नौकर फिर गरद रेगमका थान और नमूनेका कुरता

दे गया है,—”

कमलने सिलाईपरसे आँख उठाकर कहा, “ले क्यों लिया ?”

“लिया क्या यो ही ? कह दिया है कि छह महीनेसे पहले नहीं होगा,— उसपर भी राजी हो गया । बोला, छह महीने बाद तो मिल जायगा ? कोई हर्ज नहीं । यह देखिए न, सिलाईके रुपये तक हाथपर रख गया है ।” कहते हुए जेबमेंसे उसने एक नोटमे मुड़े हुए रुपये निकाल कर कमलके सामने पटक दिये ।

कमलने कहा, “इतना ज्यादा काम आता रहा तो, मैं देखती हूँ, मुझे आदमी रखना पड़ेगा ।” फिर उसने पोटली खोलकर पुराना पजाबी कुरता उठाकर देखा और कहा, “किसी बड़ी दुकानका सिला हुआ मालूम होता है,—बड़े कारीगरका काम है,—मुझसे तो ऐसा सीते न बनेगा । कीमती कपड़ा है, खराब हो जायगा, इसे वापस दे दीजिएगा ।”

हरेन्द्रने आश्चर्य प्रकट करते हुए कहा, “आपसे बढ़कर कारीगर और भी है क्या कोई ?”

“यहाँ न हो, कलकत्तेमे तो है । वहीं भेज देनेको कहिए ।”

“नहीं नहीं, सो नहीं होगा । आपसे जैसा बने वैसा बना दीजिए, उसीसे काम चल जायगा ।”

“बनेगा नहीं हरेन्द्र बाबू, बनता तो बना देती ।” कहकर वह अकस्मात् हँस पड़ी, बोली, “अजित बाबू बड़े आदमी हैं और शौकीन-मिजाज ठहरे, ऐसा वैसा बना देनेसे उनसे पहना कैसे जायगा ? व्यर्थमे कपडा खराब करनेसे कोई फायदा नहीं, आप वापस ले जाइए ।”

हरेन्द्रको अत्यन्त आश्चर्य हुआ, उसने कहा, “कैसे जाना कि यह अजित बाबूका है ?”

कमलने कहा, “मैं ज्योतिष जो जानती हूँ । गरद-रेशमका थान, पेशगी रुपया और फिर छह महीने बाद मिले तो भी कोई हर्ज नहीं !—यहाँके लाला लोग ऐसे मूर्ख नहीं होते हरेन्द्र बाबू । उनसे कह दीजिएगा कि उनका कुरता बनाने लायक योग्यता मुझमे नहीं है, मैं तो सिर्फ गरीबोंके सस्ते दामके कपड़े ही सी जानती हूँ । यह नहीं सी सकती ।”

हरेन्द्र सकटमे पड़ गया । अन्तमे बोला, “उनकी बड़ी इच्छा है कि आपके हाथका सिला हुआ कुरता पहनें । लेकिन, आप कहीं जान न जायें और यह न समझ बैठे कि हम लोग किसी तरह आपकी सहायता करनेकी कोशिश कर रहे

है, इससे मैं बहुत दिनोंसे इसे ला नहीं रहा था। उनसे कहा था कि कम दामका कोई मामूली कपडा दे। पर वे राजी नहीं हुए। बोले, यह कोई मेरी रोजकी पहननेकी मिरजई थोड़े ही है। यह तो कमलके हाथकी सिली हुई चीज है जो सिर्फ किसी विशेष पर्वके दिन पहननेके काम आयेगी और रख छोड़ी जायगी। इस सप्ताहमे उससे बढ़कर आपपर शायद ही कोई दूसरा श्रद्धा करता हो।”

कमलने कहा, “कुछ दिन पहले उनके मुँहसे शायद ठीक इससे उलटी बात ही बहुतोने सुनी होगी। ठीक है कि नहीं? जरा कोशिश करे तो शायद आपको भी स्मरण हो सकता है। जरा याद कर देखिए न?”

कुछ ही दिन पहलेकी बात थी, हरेन्द्रको सब याद था। वह कुछ लजित-सा होकर बोला, “झूठ नहीं है; मगर ऐसी धारणा तो एक दिन बहुतोकी थी। शायद अकेले आशु बाबूकी भले ही न हो, लेकिन उन्हें भी एक दिन विचलित होते देखा गया है। खुद मुझको ही देखिए न,—आज तो कोई प्रमाण पेश करनेकी जरूरत नहीं, पर उस दिनकी कसौटीपर आज भी अगर मेरी भक्ति-श्रद्धाकी जाँच करने लगे तो बताइए मैं कहाँ खडा हो सकूँगा?”

कमलने पूछा, “राजेन्द्रका पता लगा?”

हरेन्द्रने समझ लिया कि यह हृदय-सम्बन्धी आलोचना, पहलेकी तरह, आज फिर स्थगित रही। उसने कहा, “नहीं, अब तक तो नहीं लगा। उम्मीद है कि कहींसे आ खडा होगा तो लग जायगा।”

कमलने कहा, “सो तो मैं जानना चाहती नहीं, मैंने तो आपसे सिर्फ इतना ही पता लगानेको कहा था कि वह पुलिसका मेहमान हुआ है या नहीं।”

हरेन्द्रने कहा, “सो तो पता लगा लिया। फिलहाल उसके हाथसे तो बचा हुआ है।”

सुनकर कमल निश्चिन्त तो नहीं हो सकी, पर उसे कुछ तसल्ली जरूर हुई। पूछा, “वे कहाँ गये हैं और कब गये हैं, मोचियोंके मुहल्लेमे जरा जा करके क्या उनका पता नहीं लगाया जा सकता?—हरेन्द्र बाबू, उनके प्रति आपको स्नेह कितना है सो मैं जानती हूँ, इस बारेमे पूछना ज्यादाती होगी; पर इधर कई दिनोंसे मेरी ऐसी दशा हो गई है कि इसके सिवा और कुछ सोच ही नहीं सकती।” इतना कहकर उसने ऐसी व्याकुल दृष्टिसे हरेन्द्रकी ओर देखा कि वह विस्मित हो गया। पर दूसरे ही क्षण वह आँख नीची करके पहलेकी तरह अपने सिलाईके काममे लग गई।

हेन्द्र चुपचाप खड़ा रहा। खड़े खड़े उसके मनमें एक एक करके कई प्रश्न उठते रहे और कुतूहल भी होता रहा,—मुँहसे गर्बोंने भी निकलना चाहा, पर उसने अपनेको हर बार सम्हाल लिया। किसी तरह वह तय नहीं कर पाया कि इस पूछनेका नतीजा क्या होगा। इस तरह पाँच-सात मिनट बीत जानेपर कमलने खुद ही बात की। सिलाई-को एक तरफ रखकर समाप्तिकी एक सॉस लेकर उसने कहा, “रहने दो, अब नहीं करती।” मुँह ऊपर उठाते ही आश्चर्यके साथ बोली, “यह क्या ? खड़े क्यों हैं ? कुर्सी खींचकर बैठा भी नहीं गया आपसे ?”

“बैठनेको तो कहा नहीं आपने।”

“अच्छे रहे। कहा नहीं, सो बैठेंगे भी नहीं ?”

“नहीं, बगैर कहे बैठना उचित नहीं।”

“मगर खड़े रहनेके लिए भी तो मैंने नहीं कहा, फिर खड़े क्यों है ?”

“ऐसा अगर आप कहती हैं तो मेरा न खड़ा होना ही उचित था। अपना कुर्सी मंजूर करता हूँ।”

सुनके कमल हँस दी। बोली, “तो मैं भी अपना कुर्सी मान लेती हूँ। अब तक अन्यमनस्क रहना मेरा अपराध है। अब बैठिए।”

हेन्द्र कुर्सी खींचकर उसपर बैठ गया। कमल सहसा जरा गम्भीर हो गई। एक बार कुछ सोचा, फिर बोली, “देखिए हेन्द्र बाबू, मैं भी जानती हूँ और आप भी जानते हैं कि असलमें इसके अन्दर कुछ है नहीं। फिर भी बात खटकती ही है। यह जो मैं बैठनेके लिए कहना भूल गई,—जो आदर अतिथिको देना चाहिए था वह नहीं दिया,—हजार घनिष्ठताके होते हुए भी इस झुटिपर आपकी निगाह पड़ ही गई।—नहीं नहीं, आप नाराज हुए हो, सो मैं नहीं कहती,—मगर फिर भी न जाने क्यों मनमें कुछ लगता ही है। मनुष्यका यह संस्कार जानेपर भी नहीं जाना चाहता, कहीं न कहीं थोड़ा-बहुत रह ही जाता है।—क्यों, ठीक है न ?”

हेन्द्र इसका मतलब न समझ सका, आश्चर्यके साथ उसके मुँहकी तरफ देखता रह गया। कमल कहने लगी, “इससे संसारमें न जाने कितना अनर्थ हो रहा है और मजा यह कि इसीको लोग सबसे ज्यादा भूलते हैं। क्यों, है न यही बात ?”

हेन्द्रने पूछा, “यह सब आप मुझसे कह रही हैं, या अपने आपसे ? अगर

मेरे लिए हो तो जरा और खुलासा करके कहिए। यह पहली मेरे मगजमे घुस नहीं रही है ? ”

कमल हँसने लगी, बोली, “ है तो पहली ही। सीधा-सरल रास्ता होता है, मालूम ही नहीं होता कि विपत्ति आँखे लाल कर रही है। चलते चलते ठोकर लगती है और उँगलीमेसे खून निकलने लगता है, तब कही जाकर होश आता है कि और जरा देखकर चलना चाहिए था। क्यों, है न यही बात ? ”

हरेन्द्रने कहा, “ रास्तेके बारेमें तो यह ठीक है। कमसे कम आगरेके रास्तेपर तो जरा होश सम्हालकर ही चलना अच्छा,—ऐसी दुर्घटनाएँ आश्रमके लडकोपर प्रायः घटती रहती हैं। मगर पहली तो पहली ही रह गई, भीतरी मतलब तो कुछ समझमे नहीं आया ? ”

कमलने कहा, “ उसका कोई चारा नहीं हरेन्द्र बाबू। बता देनेसे ही सभी बातोंका मतलब समझमें नहीं आ जाता। मुझको ही देखिए न, मुझे तो किसीने बताया नहीं, फिर भी मतलब समझनेमें मुझे कोई अडचन नहीं हुई। ”

हरेन्द्रने कहा, “ इसके मानी यह हैं कि आप भाग्यवती हैं और मैं अभाग। या तो ऐसी भाषामे कहिए कि साधारण आदमीके दिमागमे भी घुस जाय या फिर रहने दीजिए, कुछ मत बोलिए। चीनी आतिशबाजीकी तरह, जितना इसे खोलना चाहता हूँ उतनी ही यह उलझती जा रही है। अज्ञात अज्ञेय विरोधसे शुरू होकर वक्तव्य अब कहीं आकर रुका है, इसका ओर-छोर नहीं मिला। ये सब बातें क्या आप राजेन्द्रकी याद करके कह रही हैं ? उसे मैं भी तो जानता हूँ, सहल बना करके कहे तो शायद कुछ कुछ समझ भी सकूँ। नहीं तो, फिर इस तरह एक स्वप्नमग्न आदमीकी वक्तृता सुनते सुनते मुझे अपनी बुद्धिपर विश्वास ही न रह जायगा। ”

कमल हँसते मुँहसे बोली, “ किसकी बुद्धिपर ? मेरीपर या अपनीपर ? ”

“ दोनोकी ही। ”

कमलने कहा, “ सिर्फ राजेन्द्रकी ही नहीं। मालूम नहीं क्यों, सबेरेसे आज मुझे सभीकी याद आ रही है। आशु बाबू, मनोरमा, अक्षय, अविनाग, नीलिमा, शिवनाथ,—यहाँतक कि अपने पिताजीकी—”

हरेन्द्रने टोका, “ इस तरह नहीं चल सकता। आप फिर गम्भीर होती जा रही हैं। आपके माता-पिता स्वर्ग गये हैं, उनको इस मामलेमे घसीटना मुझसे नहीं सहा जायगा। हाँ, जो ज़िन्दा हैं उनकी बात कीजिए। आप राजेन्द्रकी

बात कहना चाहती थी, —उसीकी कहिए, मैं सुनूँ। वह मेरा मित्र है, उसे मैं जानता हूँ, पहचानता हूँ, प्यार भी करता हूँ, —मेरा विश्वास कीजिए, मैं चाहे आश्रम चलाता होऊँ या और कुछ करता होऊँ, आपको धोखा नहीं दूँगा। ससारेमे और लोगोकी तरह मैं भी प्रेमकी कहानी सुनना पसन्द करता हूँ।”

कमलकी गम्भीरता सहसा हँसीमे परिणत हो गई, उसने पूछा, “सिर्फ दूसरोकी ही सुनना पसन्द करते हैं ? उससे आगे कुछ नहीं चाहते ?”

हरेन्द्रने कहा, “नहीं। मैं ब्रह्मचारियोँका पण्डा हूँ, अक्षयका दल सुन लेगा तो मुझे खा ही जायगा।”

सुनकर कमल फिर हँस पडी, बोली, “नहीं, वे नहीं खायेंगे। मैं उसका उपाय कर दूँगी।”

हरेन्द्रने सिर हिलाते हुए कहा, “आप नहीं कर सकेंगी। आश्रम तोड़कर भाग जानेपर भी मेरा छुटकारा नहीं है। अक्षयने एक बार जब कि मुझे पहचान लिया है, तब जहाँ भी मैं जाऊँगा वहाँ मुझे वह सन्मार्गपर लगाये ही रखेगा। इससे अच्छा यह है कि आप अपनी ही बात कहें। राजेन्द्रको आप अपने मनसे किसी तरह झुला ही नहीं सकती, —उसकी बातके सिवाय और कोई बात सोच ही नहीं सकती, तो फिर वहाँसे शुरू कीजिए। किस तरह उस अभागे छोकरेको आप इतना चाहने लगी हैं, यह सुननेकी मुझे बड़ी साध है।”

कमलने कहा, “ठीक यही प्रश्न मैं बार बार अपनेसे भी कर रही हूँ।”

“कुछ पता नहीं पा रही ?”

“नहीं।”

“पानेकी बात भी नहीं, और मुझे विश्वास भी नहीं होता कि यह सच है।”

“क्यों विश्वास क्यों नहीं होता ?”

“खैर, छोडिए इस बातको। शायद एक बार मैं कह भी चुका हूँ कि इससे भी अच्छे ‘कैण्डिडेट’ (उम्मीदवार) मौजूद हैं। आखिरी निर्णय करनेके पहले उनके ‘केसो’ (दरखास्तों) पर भी ज़रा नजर डाल देखिएगा। यही प्रार्थना है।”

“मगर केसोपर केवल अनुमानके आधारपर तो विचार किया नहीं जा सकता हरेन्द्र बाबू, बाकायदा गवाह और प्रमाणोंकी जरूरत होती है। सो कौन हाजिर करेगा ?”

“वे खुद ही करेगे। गवाह और सबूतके लिए वे तैयार ही हैं, पुकार होते

ही हाजिर हो जायेंगे ।”

कमलने कुछ जवाब नहीं दिया, ऊपर मुँह उठाकर देखा और हँस दी। उसके बाद पूरे और अधूरे सीये, कपडोंकी एक एक केरक ठीकसे घडी की, उन्हे एक बेतकी टोकनीमे जचाकर रख दिया और उठके खडी हो गई। बोली, “आपका शायद चाय पीनेका वक्त हो गया हरेन्द्र बाबू, जरा-सी चाय बनाकर ले आऊँ, आप बैठिए ।”

हरेन्द्रने कहा, “बैठा तो हूँ ही। लेकिन आप तो जानती हैं, चाय पीनेके लिए मुझे कोई वक्त-बेवक्त नहीं। मिले तो पी लेता हूँ, न मिले तो कोई बात नहीं। इसके लिए आपको तकलीफ उठानेकी जरूरत नहीं। एक बात आपसे पूछूँ ?”

“खुशीसे ।”

“बहुत दिनोंसे आप किसीके यहाँ गई नहीं,—सो क्या जान-बूझकर जाना बन्द कर दिया है ?”

कमलको आश्चर्य हुआ, बोली, “नहीं तो। मुझे इसका कुछ खयाल ही नहीं।”

“तो फिर चलिए न, आज जरा आशु बाबूके मकान तक घूम आवे। वे सचमुच ही बहुत खुश होंगे। जब वे बीमार थे तब एक बार आप गई थीं, अब तो वे अच्छे हो गये हैं। सिर्फ डाक्टरने मना कर दिया है कि वे बाहर नहीं निकले। नहीं तो शायद वे किसी दिन खुद ही यहाँ आ उपस्थित होते।”

कमलने कहा, “वे न आवे तो कोई आश्चर्यकी बात नहीं। जाना तो मुझे ही चाहिए था, लेकिन कामके झझटसे जा नहीं सकी। बडी गलती हो गई।”

“तो आज ही चलिए न ?”

“चलिए। मगर शाम होने दीजिए। आप बैठिए, चटसे एक प्याला चाय बनाये लाती हूँ।” इतना कहकर वह बाहर चली गई।

शामके झुटपुटेमे दोनो घरसे निकल पड़े-। रास्तेमे हरेन्द्रने कहा, “जरा दिन रहते चलते तो अच्छा रहता।”

कमलने कहा, “नहीं, जान-पहचानका शायद कोई देख लेता।”

“भले देख लेता। इन सब बातोंकी अब मैं परवाह नहीं करता।”

“पर मैं तो करती हूँ।”

हरेन्द्रने समझा कि मजाक किया जा रहा है, वह बोला, “लेकिन वे जान-

पहचानवाले ही अगर सुनेगे कि आप मेरे साथ अकेली निकलनेमें आजकल संकोच करने लगी हैं तो वे क्या सोचेंगे ? ”

“ शायद यही सोचेंगे कि मैंने मजाक किया होगा । ”

“ मगर आपको जो पहचानता है वह क्या और कुछ सोच सकता है ? बताइए ? ”

अबकी बार कमल चुप रही ।

जवाब न पाकर हरेन्द्रने कहा, “ आज आपको क्या हो गया है, मालूम नहीं, सब कुछ दुर्वोध्य हो रहा है । ”

कमलने कहा, “ जो समझनेका नहीं है उसे न समझना ही अच्छा है । राजेन्द्रको भुलाना चाहकर भी भूलती नहीं । इसका सबसे ज्यादा भान होता है आपके आनेपर । उसके लिए आश्रममें स्थान नहीं हुआ,—हालांकि किसी पेड़के नीचे पड़े रहनेसे भी उसका काम चल जाता, सिर्फ मैंने ही वहाँ रहने नहीं दिया और आदरके साथ बुला लाई । मेरे घर आया,—कहींसे भी उसके मनको कोई रुकावट नहीं आई । हवा और प्रकाशकी तरह उसके आनेपर भी सब दिशाएँ खुली रहीं, पुरुषका मानो एक नया परिचय मिला । यह सोचनेको मुझे समय ही ही नहीं मिला कि यह अच्छा है या बुरा,—गायद समझनेमें देर भी लगे । ”

हरेन्द्रने कहा, “ यह बड़ी भारी सान्त्वना है । ”

“ सान्त्वना क्यों है ? ”

“ सो नहीं मालूम । ”

फिर कोई भी कुछ नहीं बोला, दोनो ही न जाने कैसे अन्यमनस्क-से बने रहे ।

हरेन्द्रने शायद जान-बूझकर ही जरा घुमावका रास्ता अख्तियार किया था । जब वे आशु बाबूके घर पहुँचे तब ग्राम बीते बहुत देर हो चुकी थी । भीतर जानेके लिए खबर देनेकी जरूरत न थी, पर पाँच छह दिनसे हरेन्द्र आ नहीं सका था इसलिए नौकरको सामने पाकर बोला, “ बाबू साहबकी तबयित अच्छी है ? ”

उसने नमस्कार करके कहा, “ जी हाँ, अच्छी है । ”

“ अपने कमरेमें ही हैं क्या ? ”

“ नहीं, ऊपरके सामनेवाले कमरेमें सबके साथ बैठे बातें कर रहे हैं । ”

जीनेपर चढते चढते कमलने पूछा, “‘सब’ कौन ?”

हरेन्द्रने कहा, “भाभी तो हैं ही, और भी शायद कोई होगा,—मालूम नहीं।”

परदा हटाकर भीतर घुसते ही दोनोंको जरा आश्चर्य हुआ। एसेन्स और चुरटकी तेज़ गन्धने एक साथ मिलकर कमरेकी हवाको भारी कर दिया था। नीलिमा मौजूद नहीं थी, आशु बाबू बड़ी आराम-कुर्सीके हथेलोंपर पैर फैलाये चुरट पी रहे थे और पास ही सोफेपर सीधी बैठी एक अपरिचित महिला बातें कर रही थी। कमरेकी आर-हवाकी तरह ही उसके मुँहका भाव भी तेज था। बंगालिन थी, पर बगला बोलनेकी उसमें सचि नहीं थी, और गायद आदत भी न हो। हरेन्द्र और कमलने कमरेमें कदम रखते ही सुन लिया कि वह अनर्गल अँगरेजी बोल रही है।

आशु बाबूने मुँह उठाकर देखा। कमलपर निगाह पडते ही उनका सारा चेहरा आनन्दसे उज्ज्वल हो उठा। शायद एक बार उठके बैठनेकी भी कोशिश की, पर सहसा बैठा नहीं गया। मुँहका चुरट फेककर बोले, “आओ कमल, आओ।” और अपरिचिता रमणीको निर्दिष्ट करके बोले, “ये मेरी एक रिश्तेदार हैं। परसो आई हैं, सम्भव है इन्हे कुछ दिन यहाँ रख भी सकूँ।”

जरा ठहरकर फिर बोले, “बेला, ये कमल हैं। मेरी लड़कीकी तरह।”

दोनोंने दोनोंके लिए हाथ उठाकर नमस्कार लिया।

हरेन्द्रने कहा, “और मैं ?”

“ओ हो,—तुम तो रह ही गये। ये हरेन्द्र हैं, प्रोफेसर अक्षयके परम मित्र। बाकी परिचय यथासमय होता रहेगा,—चिन्ताकी कोई बात नहीं हरेन्द्र।” और कमलको इशारेसे पास बुलाते हुए बोले, “यहाँ मेरे पास आओ कमल, तुम्हारा हाथ लेकर कुछ देर चुप बैठा रहूँ। इसके लिए कई दिनोंसे मेरा जी तड़फड़ा रहा है।”

कमल हँसती हुई उनके पास जाकर बैठ गई और दोनों हाथ बढ़ाकर उसने उनके मोटे भारी हाथको अपनी गोदमें रख लिया।

आशु बाबूने पूछा, “खा-पीकर आई हो क्या ?”

कमलने सिर हिलाकर कहा, “नहीं।”

आशु बाबूने छोटी-सी एक सॉस लेकर कहा, “पूछनेसे फायदा ही क्या ? यहाँ तुम्हें खिला तो सकता नहीं।”

कमल चुप रही।

२१

बेलाके मुँहकी तरफ देखकर आशु बाबू जरा हँसे और बोले, “क्यों, वर्णन मेरा मिल तो गया ? इसे बुढापेकी ‘एक्स्ट्रवेगन्स’ (बुढभस) कहकर मजाक उड़ाना तो तुम्हारा ठीक नहीं हुआ, अब तो मान गई ?”

महिला चुप रहीं । आशु बाबू कमलका हाथ हिलाने-डुलाने लगे और बोले, “इस लडकीको बाहरसे देखकर जैसा आश्चर्य होता है, भीतरसे देखकर वैसे ही दंग रह जाना होता है । क्यों हरेन्द्र ठीक है न ?”

हरेन्द्र चुप रहा, कमलने हँसते हुए जवाब दिया—“ठीक है कि नहीं, इसमे सन्देह है, लेकिन किसीने अगर बुढापेकी ‘एक्स्ट्रवेगन्स’ कहके आपके कामोंका मजाक किया हो तो इतना तो बखटके कहा जा सकता है कि वह ठीक नहीं है । मात्रा-ज्ञान आपका इस दुनियामे अचल है ।”

“ओह, ऐसा है ।” आशु बाबूने गम्भीर स्नेहके स्वरमे कहा, “जानता हूँ कि इस घरमे मैं तुम्हे खिला-पिला कुछ भी न सकूँगा, पर यह तो बताओ अपने घर तुमने क्या क्या खाया है ?”

“जो रोज खाया करती हूँ, वही ।”

“फिर भी, सुनूँ तो सही ? बेला सोच रही थी कि यह भी मैंने बढ़ा-चढाके कहा है ।”

कमलने कहा, “यानी मेरे विषयमे मेरी अनुपस्थितिमे बहुत कुछ चर्चा हो चुकी है ?”

“सो तो हुई है,—अस्वीकार नहीं करूँगा ।” इतनेमे चॉदीकी रकाबीमे एक छोटा कार्ड लिये हुए बेहरा आ गया । उसकी लिखावटपर सबकी निगाह पड गई और सभीको आश्चर्य हुआ । इस घरमे अजित एक दिन घरके लडकेकी तरह था पर अब आगरेमे रहते हुए भी वह नहीं आता और शायद यही स्वाभाविक है । इस न आनेकी लजा और संकोचके द्वारा दोनो तरफसे ऐसा एक व्यवधान उठ खडा हुआ है कि उसके इस अप्रत्याशित आगमनसे सिर्फ आशु बाबू ही नहीं, उपस्थित सभी जरा चौंक-से पडे । आशु बाबूके चेहरेपर उद्वेगकी एक गहरी छाप पड गई,—बोले, “उन्हें इसी कमरेमें ले आ ।”

थोड़ी देर बाद अजित आ पहुँचा । एक साथ इतने परिचित और अपरिचित जनोकी उपस्थितिकी संभावनाका विचार या आशका उसने नहीं की थी ।

आशु बाबूने कहा, “ बैठो अजित । अच्छे तो हो ? ”

अजितने सिर हिलते हुए कहा, “ जी हाँ । आपकी तबीयत अब कैसी है ? अब तो अच्छी मालूम होती है ? ”

आशु बाबूने कहा, “ बीमारी तो अच्छी हो गई मालूम होती है । ”

परस्परका कुशल-प्रश्नोत्तर यहीं खतम हो गया । कमल न होती तो गायद और भी दो-एक बातें हो-सकती थीं, परंतु चार आँखें होनेके डरसे अजितने उधर कमलकी ओर आँख उठाकर देखनेका साहस ही नहीं किया । दो-तीन मिनट तक सब लोग चुप रहे । हरेन्द्र सबसे पहले बोला, पूछा, “ यहाँ आप क्या अभी सीधे घरसे ही आ रहे हैं ? ”

कुछ बोलनेका-सौका पाकर अजितके जीमे जी आ गया । बोला, “ नहीं, ठीक सीधा नहीं आ रहा हूँ, आपको खोजते हुए जरा घूम-फिरकर आ रहा हूँ । ”

“ मुझे खोजते हुए ? क्या काम है ? ”

“ काम मेरा नहीं, और एक सजनका है । वे राजेन्द्रकी खोजमे दो पहरसे शायद चार बार आ चुके । उनसे बैठनेके लिए कहा था, पर वे राजी नहीं हुए । स्थिरतासे बैठकर प्रतीक्षा करना शायद उनको सहन नहीं है । ”

हरेन्द्रने शक्ति होकर पूछा, “ था कौन ? देखनेमे कैसा था ? कह-क्यो नहीं दिया कि यहाँ नहीं है । ”

अजितने कहा, “ यह खबर तो उन्हें दे चुका हूँ । पर शायद उन्होंने विश्वास नहीं किया-। ”

हरेन्द्रका चेहरा उद्विग्नतासे भर उठा, वह उठ खड़ा हुआ और कमलको घर पहुँचानेका भार आशु बाबूपर छोड़कर चल दिया । उसके चले जानेपर आशु बाबूने कहा, “ कमल, इस लडके राजेन्द्रको मैंने दो-तीन बारसे ज्यादा नहीं देखा,—बिना किसी संकटमे पडे उसके दर्शन ही नहीं होते, पर ऐसा लगता है कि उससे मै काफी स्नेह करने लगा हूँ । मालूम नहीं, कौन-सी महामूल्य वस्तु वह अपने साथ लिये फिरता है और मज़ा यह है कि हरेन्द्रके मुँहसे सुना करता हूँ कि वह बिलकुल ‘वाइल्ड’ (बेअदब—अव्यवस्थित) है, पुलिस उसे सन्देहकी दृष्टिसे देखती है । डर रहता है, न जाने कब क्या उपद्रव खडा कर बैठे और शायद उसकी खबर भी न मिले । यही देखो न, किसीको पता ही नहीं लग रहा है कि अचानक कहाँ गायब हो गया । ”

कमल पूछ बैठी, “ अचानक अगर मालूम हो कि वे संकटमे पड गये हैं,

तो आप क्या करें ? ”

आशु बाबूने कहा, “ क्या करूँ, सो जवाब तो सिर्फ तभी दिया जा सकता है, अभी नहीं। बीमारीके दिनोंमें नीलिमाने और मैंने बहुत-से किससे उसके हरेन्द्रके मुँहसे सुने हैं। दूसरोके लिए सचमुच ही अपने आपको किस तरह विलीन कर दिया जा सकता है,—समर्पित किया जा सकता है,—सुनते सुनते मानो उसकी तसवीर-सी खिंच जाती थी सामने। भगवानसे प्रार्थना है कि उसपर कभी कोई आफत-निपत न आवे। ”

ऊपरसे किसीने कुछ नहीं कहा, पर मन ही मन शायद सभीने इस प्रार्थनामें साथ दिया।

कमलने पूछा, “ नीलिमाको आज देख नहीं रही हूँ ? शायद काममें व्यस्त होगी ? ”

आशु बाबूने कहा, “ काम-काजी ठहरी, दिन-रात काम-धन्धेमें ही लगी रहती हैं, मगर आज सुना है कि सिर-दर्दसे विस्तरपर पड़ी हैं। तबीयत शायद कुछ ज्यादा खराब है। नहीं तो पड़े रहनेका उनका स्वभाव नहीं। अपनी आँखोंसे देखे बगैर विश्वास नहीं किया जा सकता कि कोई आदमी लगातार इतनी सेवा,—इतना परिश्रम कर सकता है। ”

फिर क्षण-भर चुप रहकर कहा, “अविनाशके साथ मेरी जान-पहचान आगरेमें हुई। बीच-बीचमें जाता-आता रहा हूँ। कितना-सा परिचय है। फिर भी आज सोचता हूँ कि ससारमें अपने परायेका जो व्यवहार चल रहा है, वह कितना अर्थहीन है। दुनियामें अपना-पराया कोई नहीं। कमल, यह कोई नहीं जानता कि ससारके इस महासमुद्रके बहावमें पडकर कौन कहाँसे बहता हुआ पास आ जाता है और कौन बहकर दूर चला जाता है। ”

सिर्फ उस अपरिचित स्त्री बेलके सिवा दोनों ही समझ गये कि यह बात किसको लक्ष्य करके और किस दुःखसे कही गई है। आशु बाबू कुछ कुछ मानो अपने मन ही मन कहने लगे, “ इस बीमारीसे उठनेके बादसे ससारकी बहुत-सी चीजे मानो कुछ दूसरी ही तरहकी नजर आने लगी हैं। ऐसा लगता है कि क्या इतनी खींचातानी, बाँधा-बाँधी और इतना भले बुरेका वाद-विवाद किया जाता है ? क्या मनुष्य अपने चारों तरफ बहुत-सी भूलों और बहुतसे धोखोंको जमा करके स्वेच्छासे अन्धा बन रहा है ? अब भी उसे बहुत युगोंका अज्ञात सत्य ढूँढ निकालना होगा, तब कहीं वह सच्चे अर्थोंमें मनुष्य हो सकेगा। आनन्द तो नहीं,

बल्कि निरानन्द ही मानो उसकी इस सम्यता और भद्रताका अन्तिम लक्ष्य बन गया है । ”

कमल आश्चर्यसे उनकी तरफ देखती रही । यह बात नहीं कि उनकी बातका मतलब वह बिना किसी संशयके समझ रही हो । उसे ठीक ऐसा लगता था जैसे कि कुहरेके बीच किसी आगंतुकका चेहरा अस्पष्ट-सा दीखता हो; मगर पैरोंकी चाल बिलकुल परिचित हो ।

आशु बाबू खुद ही रुके । शायद कमलकी विस्मित दृष्टिने उन्हें अपनी तरफसे चेता दिया, बोले, “ तुम्हारे साथ मुझे और भी बहुत-सी बातें करना हैं कमल, किसी दिन फिर आना । ”

“ आऊँगी । आज जाती हूँ । ”

“ अच्छा । गाड़ी नीचे खड़ी है, तुम्हें वह पहुँचा देगा,—इसीसे वासुदेवको छुट्टी नहीं दी है । अजित, तुम भी साथ क्यों नहीं चले जाते, लौटते वक्त तुम्हें आश्रममे उतारता आयेगा ? ”

दोनों नमस्कार करके बाहर निकल आये । बेला साथ साथ गाड़ी तक आई, बोली, “ आपके साथ बातचीत करनेका आज वक्त नहीं रहा, मगर अबकी जिस रोज आयेगी, मैं नहीं छोड़ूँगी । ”

कमलने हँसकर सिर हिलाते हुए कहा, “ यह मेरा सौभाग्य है । लेकिन डर लगता है, परिचय पाकर कहीं आपका मत न बदल जाय ? ”

मोटरमे दोनों जने पास-पास बैठे । चौराहेसे मुँडते वक्त कमलने कहा, “ उस दिनकी रात भी ऐसी ही अँधेरी थी,—याद है ? ”

“ हाँ, याद है । ”

“ और उस दिनका पागलपन ? ”

“ सो भी याद है । ”

“ मैं राजी हो गई थी, सो याद है ? ”

अजितने हँसकर कहा, “ नहीं । मगर आपने जो व्यंग किया था सो याद है । ”

कमलने आश्चर्य प्रकट करते हुए कहा, “ व्यंग किया था ? नहीं तो ! ”

“ जरूर किया था । ”

कमलने कहा, “ तो आपने गलत समझा था । खैर, उसे छोड़िए, आज तो व्यंग नहीं कर रही ?—चलिए न, आज ही दोनों जने चल दे ? ”

“ धुत् । आप बड़ी शरीर हैं । ”

कमलने हँसकर कहा, “शरीर कैसी ? बताइए, मेरे जैसी शान्त सीधी स्त्रियों कहाँ मिलेगी ? अचानक हुक्म किया, कमल चलो चले, और मैं उसी वक्त राजी होकर बोली, चलिए ।”

“लेकिन वह तो सिर्फ मज़ाक था ।”

कमलने कहा, “अच्छा, मजाक ही सही, लेकिन बताइए, अचानक ऐसा क्या कसूर हो गया जो ‘तुम’ छोड़कर अब ‘आप’ कहना शुरू कर दिया है ? कितनी मुसीबतसे दिन काट रही हूँ भला ?—आप ही लोगोंके कपड़े सीं-सींकर किसी तरह पेट चला रही हूँ,—और आपके पास रुपयोका शुमार नहीं,—पर एक दिन भी आपने मेरी सुधि ली ? मनोरमा ऐसी तकलीफमे पडती तो क्या आपसे रहा जाता ? देखिए दिन-रात मेहनत-मजदूरी कर करके कितनी दुबली हो गई हूँ ?” इतना कहकर जैसे ही उसने अपना बायों हाथ अजितके हाथपर रखा वैसे ही अजित चौंक पडा और उसका सारा शरीर सिहर उठा । अस्फुट स्वरमें उसके मुँहसे कुछ निकला ही चाहता था कि कमल सहसा अपना हाथ उठाकर चिल्ला उठी, “ड्राइवर, रोको रोको, यहाँ पागलखानेके पास कहों आ पड़े ? गाड़ी घुमा लो । अँधेरेमे कुछ खयाल ही नहीं रहा ।”

अजितने कहा, “हाँ, कुसूर अँधेरेका ही है । तसल्ली सिर्फ एक यही है कि चाहे उसपर हजार अन्याय होता रहे, पर बेचारा प्रतिवाद नहीं कर सकता । इस अधिकारसे वह वंचित है ।” और वह हँस दिया । सुनकर कमल भी हँस दी, बोली, “सो तो ठीक है । लेकिन न्याय-विचार ही ससारमे सब कुछ नहीं है । यहाँ अन्याय-अविचारके लिए भी स्थान है इसीसे आज तक दुनिया चल रही है, नहीं तो न जाने वह कबकी रुक गई होती ।—ड्राइवर, रोको ।”

अजितने दरवाजा खोल दिया । कमल सड़कपर उतर कर बोली, “अँधेरेका इससे भी बढकर एक और अपराध है अजित बाबू, उसमें अकेले जानेमें डर मालूम होता है ।”

इस इशारेपर अजित नीचे उतर कर पास जा खडा हुआ । कमलने ड्राइवरसे कहा, “अब तुम घर जाओ, इन्हें जानेमें अभी कुछ देर होगी ।”

“सो कैसे ? इतनी रातमे मुझे गाड़ी कहाँसे मिलेगी ?”

“उसका इन्तजाम मैं कर दूँगी ।”

गाड़ी चली गई । अजित बोला, “मुझे मालूम है, कोई भी इन्तजाम न होगा । मुझे अँधेरेमे तीन-चार मील पैदल चलकर ही जाना पडेगा । और अभी मैं

आपको पहुँचाकर आसानीसे घर जा सकता था । ”

“ नहीं जा सकते थे । कारण, बगैर खिलाये-पिलाये मैं आपको उस आश्रमकी अनिश्रिततामे नहीं भेज सकती । चलिए, आइए । ”

घरपर नौकरानी आज बत्ती जलाये बाट देख रही थी, पुकारते ही उसने दरवाजा खोल दिया । ऊपर रसोईघरमे जाकर कमलने उसी सुन्दर आसनको बिछाते हुए अजितसे बैठनेके लिए कहा । सामान सब तैयार था, स्टोव जलाकर कमलने रसोई चढा दी, और पास ही बैठकर बोली, “ ऐसे ही और एक दिनकी बात याद है ? ”

“ जरूर । ”

“ अच्छा, उस दिनेके साथ आज कहों क्या फर्क है, बता सकते हैं ? बताइए तो देखे ? ”

अजित कमरेमे इधर उधर देखकर याद करनेकी कोशिश करने लगा कि कहों क्या था ।

कमलने हँसते हुए कहा, “ उधर रात-भर ढूँढके भी न बता सकेगे । किसी दूसरी ही तरफ देखना पड़ेगा । ”

“ किधर, बताइए तो ? ”

“ मेरी तरफ । ”

अजित सहसा मारे शरमके संकुचित-सा हो गया । आहिस्तेसे बोला, “ एक दिन भी मैंने आपका मुँह अच्छी तरह नहीं देखा । और सब देखा करते थे, पर मालूम नहीं क्यो, मुझसे देखते नहीं बनता था । ”

कमलने कहा, “ औरोके साथ आपमे यही तो फर्क है । वे जो देख सके उसका कारण यह था कि उनकी दृष्टिमे मेरे प्रति सम्मानका भाव नहीं था । ”

अजित चुप रहा । कमल कहने लगी, “ मैंने तय किया था कि जैसे भी होगा आपको खोज निकालूँगी । मुझे आशा नहीं थी कि आशु बाबूके घर आज आपसे भेट हो जायगी, पर संयोगसे जब भेट हो गई तब जान लिया कि पकड ही लाऊँगी । भोजन कराना तो महज एक छोटा-सा उपलक्ष्य है, इसलिए भोजन कर चुकनपर भी छुट्टी नहीं मिलेगी । आज रातको मैं आपको कहीं भी न जाने दूँगी, इसी घरमे बन्द कर रखूँगी । ”

“ पर इससे आपको फायदा क्या होगा ? ”

कमलने कहा, “ फायदेकी बात पीछे बताऊँगी, पर आप मुझसे ‘ आप ’

कहते हैं, तो सचमुच ही मुझे व्यथा होती है। एक दिन 'तुम' कहके बोलते थे,—उस दिन मैंने निहोरा नहीं किया था, आपने ही इच्छासे कहा था। आज उसे बदल देने लायक कोई भी कुसूर मैंने नहीं किया है। रूठकर अगर ऊतर न दूँ तो आप ही कष्ट पायेंगे।”

अजितने सिर हिलाकर कहा, “हाँ, गायद पाऊँगा।”

कमलने कहा, “‘शायद’ नहीं, निश्चयसे पायेंगे। आप आगरे आये थे मनोरमाके लिए। पर वह जब इस तरह चली गई तब सबने सोचा कि अब आप एक क्षण भी यहाँ नहीं ठहरेगे। सिर्फ एक मै ही जानती थी कि आप नहीं जा सकेंगे।—अच्छा, इस बातपर कि मै आपको प्यार करती हूँ, आप विश्वास करते हैं ?”

“नहीं, नहीं करता।”

“जरूर करते हैं। इसीसे आपके खिलाफ मेरी बहुत-सी नालिशें हैं।”

अजितने कुतूहलके साथ कहा, “बहुत-सी नालिशें ? एक-आध सुनाओगी भी ?”

कमलने कहा, “सुनाऊँगी, इसीलिए तो मैंने जाने नहीं दिया। पहले अपनी बात कहती हूँ। और कोई चारा नहीं, इससे गरीबोंके कपड़े सींकर अपनी गुजर करती हूँ,—यह सब मुझे सख्त है। पर इसीलिए कि सकटमें पड़ी हूँ, यह कैसे सहा जा सकता है कि आपके भी कुरते सींकर दाम लूँ ?”

“पर तुम किसीका दान तो लेती नहीं हो !”

“नहीं, दान मै किसीका नहीं लेती,—यहँतक कि आपका भी नहीं। लेकिन दानके सिवा क्या ससारमें और देनेका कोई रास्ता खुला ही नहीं ? आपने आकर जोर देकर क्यों नहीं कहा, कि कमल, यह काम मैं तुम्हें नहीं करने दूँगा। मैं उसका क्या जवाब देती ? दुर्दैवसे आज अगर मेरी मेहनत-मजूरी करके खानेकी शक्ति जाती रहे तो फिर आपके जीते-जी क्या मै दर दर भीख माँगती फिरूँगी ?”

इस दर्दभरी बातने अजितको व्याकुल कर दिया, उसने कहा, “यह नहीं हो सकता कमल, मेरे जीते जी यह असम्भव है। तुम्हारे विषयमें मैंने एक दिन भी इस तरह नहीं सोचा। अब भी मानो मनमें यह बात बैठती नहीं, कि जिस कमलको हम सब जानते हैं, वही तुम हो।”

कमलने कहा, “और लोग चाहे जो जानते रहे, पर आप क्या उन्हींमेंसे एक हैं ? उनसे ज्यादा कुछ नहीं ?”

इस प्रश्नका उत्तर नहीं मिला शायद अत्यन्त कठिन होनेके कारण, और इसके बाद दोनों चुप हो रहे। शायद, दोनोंने यह अनुभव किया कि दूसरेसे पूछनेकी अपेक्षा यह बात अपनेसे ही पूछनेकी ज्यादा जरूरत है।

कितना-सा रोंधना था ! तैयार होनेमे देर न लगी। खाते खाते अजितने गम्भीर होकर कहा, “ फिर भी, मजा यह है कि पास चाहे कितना ही रुपया क्यों न हो, तुम्हारी कमाईका अन्न हाथ पसारके खाये बगैर किसीको छुटकारा नहीं मिलता, और तुम न किसीका लेती न किसीका खाती हो,—कोई सिर पटक कर मर जाय, तो भी नहीं। ”

कमलने हँसकर कहा, “ आप खाते ही क्यों हैं ? इसके अलावा आपने सिर भी कब पटका है ? ”

अजितने कहा, “ सिर पटकनेकी इच्छा बहुत बार हुई है। और तुम्हारा खाता इसलिए हूँ कि जबरदस्तीमे तुमसे जीत नहीं पाता। आज मैं अगर कहूँ कि कमल, आजसे मैंने तुम्हारा सारा भार अपने ऊपर ले लिया, यह उच्छ-वृत्ति अब मत करो, तो सम्भव है कि तुम कोई ऐसी कड़वी बात कह बैठो कि मेरे मुँहसे फिर दूसरा कोई वाक्य ही न निकले। ”

कमलने कहा, “ यह बात क्या कही थी कभी आपने ? ”

“ शायद कही थी। ”

“ और मैंने सुनी नहीं वह बात ? ”

“ नहीं। ”

“ तो आपने सुनने लायक तरीकेसे नहीं कही। शायद, मन ही मन सिर्फ इच्छा ही की,—मुँहसे वह जाहिर नहीं हुई। ”

“ अच्छा, मान लीजिए, आज ही अगर कहूँ ? ”

“ और मैं भी अगर कहूँ कि नहीं ? ”

अजितने हाथका कौर नीचे रखते हुए कहा, “ यही तो मुश्किल है। तुम्हें एक दिनके लिए भी हम लोग समझ नहीं सके। जिस दिन ताजमहलके सामने पहले पहल देखा था, उस दिन भी जैसे आपकी बातें ससझमे नहीं आईं, वैसे ही आज भी हम लोगोके लिए आप ‘ रहस्य ’ ही बनी हुई हैं। अभी अभी तुमने कहा था कि मेरा भार सम्हाल लो और अभीकी अभी कह रही हो ‘ नहीं। ’ ”

कमल हँस दी, बोली, “ ऐसी ‘ नहीं ’ जरा आप भी कह देखिए न ? ”

कहिए कि आज तो खाया है, फिर कभी न खाएँगे,—देखूँ कैसे आपकी बात रहती है ? ”

अजितने कहा, “ रहेगी कैसे ? बगैर खिलाने तुम तो छोड़ोगी नहीं । ”

परन्तु अबकी बार कमल नहीं हँसी । शान्त भावसे बोली, “ आपके लिए मेरा भार उठानेका समय अभी नहीं आया । जिस दिन आयेगा उस दिन मेरे मुँहसे भी ‘ ना ’ नहीं निकलेगा । रात बढ़ती जा रही है, आप खा लीजिए । ”

“ खाता हूँ । वह दिन कभी आयेगा या नहीं, बता सकती हो ? ”

कमलने सिर हिलाने हुए कहा, “ सो मैं नहीं बता सकती । जवाब आपको खुद ही एक दिन खोज लेना पड़ेगा । ”

“ इतनी शक्ति मुझमें नहीं है । एक दिन बहुत खोजा था, पर मिला नहीं । इसी आशासे कि जवाब तुम्हींसे मिलेगा, मैं हाथ पसारे बैठा रहूँगा । ”

इसके बाद वह चुपचाप खाने लगा । थोड़ी देर बाद कमलने पूछा, “ इस घरके होते हुए भी आप अचानक हरेन्द्रके आश्रममें रहने क्यों पहुँचे ? ”

अजितने कहा, “ कहीं न कहीं तो पहुँचना ही था । तुम खुद ही जानती हो, आगरा छोड़कर मैं कहीं जा नहीं सकता था । ”

“ तो जानती हूँ न ? ”

“ हाँ, जानती तो हो ही । ”

“ और यही अगर सच हो, तो सीधे मेरे पास क्यों नहीं चले आये ? ”

“ अगर आता, तो सचमुच ही जगह देती ? ”

“ सचमुच तो आये नहीं ? खैर, इसे छोड़िए, पर हरेन्द्रके आश्रममें तो असुविधाओंका ओर-छोर नहीं,—वही उनकी साधना ठहरी,—मगर इतनी असुविधाएँ आप कैसे सह लेते हैं ? ”

“ मालूम नहीं, कैसे सह लेता हूँ, पर आज मुझे उन सब बातोंका मनमें खयाल भी नहीं आता । अब तो मैं उन्हींमेंसे एक हो गया हूँ । हो सकता है कि यही मेरा भविष्यका जीवन हो । अब तक चुप भी नहीं बैठा था । आदमी भेजकर जगह जगह आश्रम कायम करनेकी कोशिश करता रहा हूँ,—तीन-चार जगहसे उम्मीद भी मिली है,—जी चाहता है, एक बार खुद जाके घूम आऊँ । ”

“ यह सलाह आपको दी किसने ? हरेन्द्रने शायद ? ”

अजितने कहा, “ अगर दी भी हो तो निष्पाप होकर ही दी है । देवका सर्वनाश जिन लोगोंने अपनी आँखोंसे देखा है,—दारिद्र्यका निष्ठुर दुःख,

धर्महीनताकी गहरी ग्लानि, कमजोरीसे उत्पन्न दयनीय भीरुता—”

कमल बीचमे ही बोल उठी, “ हरेन्द्रने यह सब देखा होगा, मै इनकार नहीं करती, पर आपके निकट तो ये सब सुनी हुई बातें हैं। अपनी आँखोंसे तो आपको कभी कुछ देखनेका मौका मिला नहीं ? ”

“ पर बातें तो ये सब ठीक हैं ? ”

“ सच नहीं है, सो मैं नहीं कहती, पर उसके प्रतीकारका उपाय क्या इन आश्रमोंकी प्रतिष्ठा है ? ”

“ नहीं क्यों ? भारतवर्षके मानी सिर्फ उत्तरमे हिमालय और तीनों ओर समुद्रसे घिरा हुआ थोडा-सा भूखण्ड ही तो नहीं है ? यहाँकी प्राचीन सभ्यता, यहाँकी धार्मिक विशिष्टता, यहाँकी नैतिक पवित्रता, न्याय-निष्ठाकी महिमा,— यही तो भारत है। इसीसे इसका नाम है देवभूमि, इसे अत्यन्त हीन दशासे बचानेके लिए तपस्याके सिवा और क्या मार्ग है ? ब्रह्मचर्य-व्रतधारी निष्कलक बच्चोंके लिए जीवनमे सार्थक होने और धन्य होनेके—”

कमलने उसे रोक दिया, बोल उठी, “ आप जीम चुके हो तो हाथ-मुँह धोकर उठिए, उस कमरेमे चलिए।—उठिए, अब नहीं। ”

“ तुम नहीं खाओगी ? ”

“ मै क्या दोनो वक्त खाती हूँ जो खाऊँगी ? चलिए। ”

“ पर मुझे तो आश्रम वापस जाना है। ”

“ नहीं, नहीं जाना है, उस कमरेमे चलिए। बहुत-सी बातें आपसे मुझे सुननी हैं। ”

“ अच्छा, चलो। लेकिन बाहर रहनेका हमारा नियम नहीं है,—कितनी ही रात क्यों न हो, आश्रममे वापस जाना ही पड़ेगा। ”

कमलने कहा, “ वह नियम दीक्षित आश्रमवासियोंके लिए है, आपके लिए नहीं। ”

“ मगर लोग क्या कहेंगे ? ”

इस उल्लेखसे, कि लोग क्या कहते हैं, कमलका धैर्य छूट जाता है। उसने कहा, “ लोग सिर्फ आपकी निन्दा ही करेंगे, रक्षा नहीं कर सकते। जो रक्षा कर सकेगी उसके निकट आपको कोई डर नहीं।—आपके ‘ उन लोगों ’ से मैं कहीं ज्यादा आपकी अपनी हूँ। उस दिन आपने साथ चलनेको कहा था, पर मै जा नहीं सकी,—आज बगैर चले मेरा काम नहीं चलेगा। चलिए उस

कमरेमें, मुझसे कोई डर नहीं। मैं उनकी जातिकी नहीं हूँ जो पुरुषके भोगकी ही वस्तु हैं। उठिए।”

उस कमरेमें ले जाकर कमलने अजितके लिए बिलकुल नये कपड़ोंसे पलगपर सुन्दर बिस्तर कर दिये और अपने लिए जमीनपर मामूली-सा बिछौना कर लिया। फिर उठकर बाहर जाते हुए उसने कहा, “मैं अभी आती हूँ। दसैक मिनट लगेंगे, मगर आप सो मत जाइएगा।”

“नहीं।”

“नहीं तो मैं झकझोरकर जगा दूँगी।”

“उसकी जरूरत न होगी कमल, नींद मेरी आँखोंसे उड गई है।”

“अच्छा, उसकी परीक्षा हो जायगी” कहकर वह कमरेसे बाहर चली गई। रसोईके बर्तन यथास्थान उठाके रखना, जूठे बरतन बरण्डेमें धरना, नौकरानी बहुत देरकी चली गई है, इससे नीचेके किवाड बन्द करना,—घर-गृहस्थीके ऐसे ही सब छोटे-मोटे काम जो बाकी थे उन्हें पूरा किया, तब जाके कहीं उसकी छुट्टी हुई।

सूने कमरेमें कमलके हाथसे बड़े जतनसे बिछाई हुई शुभ्र-सुन्दर शय्यापर बैठकर सहसा उसने एक गहरी साँस ली। इसका खास कोई गहरा कारण नहीं था, सिर्फ मनके अन्दर ‘अच्छा लगने’की एक तृप्ति थी। हो सकता है कि उसमें थोड़ा-सा कुतूहल भी भिला हुआ हो, पर आग्रहका उत्ताप नहीं था। मालूम होता था कि मानो एक शान्त आनन्दका मधुर स्पर्श चुपकेसे उसके सारे शरीरमें फैल गया है।

अजित धनाढ्य-घरकी सन्तान है, जन्मसे विलासके अन्दर ही वह इतना बड़ा हुआ है, परन्तु हरेन्द्रके ब्रह्मचर्य-आश्रममें भरती होनेके बादसे गरीबी और आत्म-निग्रहके दुर्गम मार्गसे भारतीय वैशिष्ट्यकी मर्मोपलब्धिकी एकाग्र साधनाने उधरसे उसकी दृष्टि हटा दी है। सहसा उसकी नजर तकियेपर पड़ी, देखा कि उसकी खोलीपर चारों तरफ पीले सूतसे छोटे छोटे चन्द्रमल्लिकाके फूल कढे हुए हैं। बिछौनेकी चादरका जो कोना नीचे लटक रहा है उसपर सफेद रेशमसे कढी हुई किसी अज्ञात लताकी तसवीर बनी हुई है। जरा-सी कारीगरी थी,—मामूली-सी बात, जो न जाने और कितने आदमियोंके घर होगी। फुरसतके वक्त कमलने इसे अपने हाथसे काढा है। देखकर अजित मुग्ध हो गया। हाथसे उसे हिला-डुला रहा था कि कमल बाहरका कांम निबटाकर कमरेमें आ खडी हुई।

अजित उसके चेहरेकी तरफ देखकर बोल उठा, “वाह, बहुत सुन्दर है।”

कमलने आश्चर्यके स्वरमे कहा, “क्या सुन्दर है ? यह बेल ?”

“हाँ, और यह पीले रगके फूल । तुमने अपने हाथसे काढे हैं, न ?”

कमलने हँसते हुए कहा, “खूब पूछा । अपने हाथसे नहीं काढती तो क्या बाजारसे कारीगर बुलाकर तैयार कराती ? आपको चाहिएं ऐसा ?”

“नहीं, नहीं, मुझे नहीं चाहिए । मैं क्या करूँगा ?”

उसके इस आकुल और सलज इन्कारसे कमल हँस पड़ी, बोली, “आश्रममे जाकर इसपर सोइएगा और कोई पूछे तो कहिएगा कि कमलने रात-भर जागकर इसे बना दिया है ।”

“धुत् !”

“धुत् क्यो ? ये सब चीजे कोई अपने लिए थोड़े ही बनाता है, दूसरे ही किसी आदमीके लिए बनाई जाती हैं । तकलीफ झेलकर जो ये फूल काढे थे सो क्या अपने सोनेके लिए ? एक न एक दिन कोई न कोई आता ही, उसीके लिए ये चीजे उठाके रख दी थी । सबेरे जब आप जाने लगेगे तब ये आपके साथ रख दूँगी ।”

अबकी बार अजित भी हँस दिया, बोला, “अच्छा कमल, तुमने क्या मुझे बिलकुल ही मूर्ख समझ रक्खा है ?”

“क्यो ?”

“क्या इस बातपर भी मैं विश्वास कर लूँ कि तुमने मेरी ही याद करके ये सब चीजे तैयार की थी ?”

“क्यो नहीं करेगे ?”

“इसलिए कि बात सच नहीं है ।”

“पर अगर कहूँ कि मैं सच कह रही हूँ, तो विश्वास करेगे, कहिए ?”

“जरूर करूँगा । मगर तुम्हारे मज़ाककी कोई हद नहीं,—कहीं भी तुम्हें हिचकिचाहट नहीं होती । उस दिनकी मोटरपर घूमनेकी बात याद आते ही लज़ाकी हद नहीं रहती । वह बात दूसरी है, पर इसका मुझे भरोसा है कि मज़ाकके सिवाय और किसी बातके लिए तुम झूठ नहीं बोलोगी ।”

“अगर मैं कहूँ कि वास्तवमें मैंने मज़ाक नहीं किया, बिलकुल सच कह रही हूँ, तो विश्वास करेगे ?”

“जरूर करूँगा ।”

कमलने कहा, “अगर करे तो आज मैं आपसे सच्ची बात ही कहूँगी। तब तक राजेन्द्र नहीं आया था, अर्थात्, आश्रमसे निकलकर तब तक उसने भेरे यहाँ आश्रय नहीं लिया था। मेरी भी वही दशा थी। आप लोगोंने मिलकर जब मुझे घृणित से दूर कर दिया,—इस परदेशमें जब किसीके पास जाकर खड़े होनेका उपाय नहीं रहा, तबका ही,—उन गभीर दुःखके दिनोका ही यह काम है। शायद मुझे कभी मालूम भी न होता कि उस दिन ठीक किसकी याद करके ये फूल काढ़े थे?—लगभग भूल ही चुकी थी, मगर आज विस्तर बिछाते वक्त अचानक ऐसा लगा कि नहीं नहीं, उसपर नहीं,—जिसपर कोई किसी दिन सो चुका है उसपर मैं आपको हर्गिज नहीं सुला सकती।”

“क्यों नहीं सुला सकती?”

“मालूम नहीं क्यों, जैसे कोई धक्का देकर यह बात कह गया हो।” कहकर वह क्षण भर मौन रही और फिर बोली, “उसी समय सहसा इन चीजोंकी याद आई कि ये बकसमे रखी हैं। आप तब बाहर हाथ-मुँह धो रहे थे। इस डरसे कि आप झटसे आ पहुँचेंगे, मैंने जल्दी जल्दी इन्हें निकालकर बिछाना शुरू कर दिया। तब भेरे जीमें पहले-पहल यह खयाल आया कि उस दिन जिसकी याद करके रात-भर जागकर यह फूल-पत्ती-बेले काढी थी वह आप ही थे।”

अजित कुछ बोला नहीं। सिर्फ एक रंगीन आभा उसके चेहरेपर दिखाई दी और उसी क्षण विलीन हो गई।

कमल खुद भी कुछ देर चुप रही, फिर बोली, “चुप मारे क्या सोच रहे हैं, बताइए न?”

अजितने कहा, “सिर्फ चुप ही मारे हूँ, कुछ सोच नहीं रहा हूँ।”

“इसकी वजह?”

“वजह? तुम्हारी बातें सुनकर मेरी छातीके भीतर मानो आँधी-सी उठ खड़ी हुई है। सिर्फ आँधी ही,—न तो आया आनन्द और न बँधी आशा ही।”

कमल चुपचाप उसकी तरफ देखा की। अजित धीरे धीरे कहने लगा, “कमल, एक किस्सा कहता हूँ, सुनो। मेरी माको एक बार हमारे गृह-देवता राधा-वल्लभजीने पूजावाले कमरेमें मूर्ति धारण करके दर्शन दिये और माके हाथसे भोग लेकर सामने बैठकर खाया। यह उनकी अपनी आँखों देखी बात थी, फिर भी घरमें हम लोगोंमेंसे कोई उसपर विश्वास नहीं कर सका। सबने समझा कि सुपना होगा, मगर हमारे इस अविश्वासका दुःख उन्हें मरते दम तक बना रहा।

आज तुम्हारी बात सुनकर मुझे वही बात याद आ रही है। मैं जानता हूँ कि तुम हँसी नहीं कर रहीं हो, मगर फिर भी, मेरी माकी तरह तुमसे भी कहीं बड़ी भारी गलती हो गई है। मनुष्यके जीवनमें ऐसा बहुत-सा समय चला जाता है जब वह अपने सम्बन्धमें अँधेरेमें रहता है। फिर शायद सहसा एकदिन आँख खुलती है। मेरा भी वही हाल है। यों तो मैं अब तक दुनियाभर और भी बहुत जगह घूमता रहा हूँ, लेकिन सिर्फ इस आगरेमें आकर ही मैंने ठीकसे अपनेको पहचाना है। मेरे पास है तो सिर्फ रुपया है और वह भी पिताकी कमाईका। इसके सिवा ऐसी कोई भी चीज मेरी अपनी नहीं जिसके लिए तुम मेरी गैर जानकारियोंमें मुझसे प्रेम कर सकती।”

कमलने कहा, “रुपयोंकी कोई फिकर न कीजिए आप। आश्रम-वासियोंको जब कि एक मरतवा उसका पता चल गया है तब उसकी सब व्यवस्था वे ही कर डालेंगे।” कहते कहते वह जरा हँसी और फिर बोली, “लेकिन और सब तरफसे आप ऐसे निःस्व हैं सो इसकी खबर मैंने क्या पहले खाक पाई थी? अगर पाई होती तो क्या कभी प्रेम करने आती? इसके सिवा आपके स्वभावकी भलाई-बुराई समझनेका वक्त ही कहाँ मिला था मुझे? मनमें सिर्फ एक सन्देह था जिसका पता नहीं चल रहा था, पर अभी अभी दसक मिनट हुए, अकेली बिस्तरके सामने खड़ी थी कि अकस्मात् कोई ठीक खबर मेरे कानमें आकर सुना गया।”

अजितने गहरे आश्चर्यके साथ पूछा, “सच कह रही हो? सिर्फ दसक मिनट हुए? पर अगर सच हो तो यह पागलपन है!”

कमलने कहा, “पागलपन तो है ही। इसीसे तो आपसे कहा था कि मुझे और कहीं ले चलिए। ऐसी भीख तो मैंने माँगी नहीं कि व्याह करके मेरे साथ घर-गृहस्थी कीजिए।”

अजित अत्यन्त कुण्ठित हो गया, बोला, “भीख क्यों कहती हो कमल, यह भीख माँगना नहीं है, यह तुम्हारा प्रेमका अधिकार है। मगर अधिकारका दावा तुमने नहीं किया, माँगी ऐसी चीज जो पानीके बुदबुदेकी तरह अल्पायु है, और उसीकी तरह मिथ्या।”

कमलने कहा, “हो भी सकता है कि उसकी आयु कम हो, मगर इससे वह मिथ्या क्यों होगी? आयुकी दीर्घताको ही जो सत्य समझकर जकड़े रहना चाहते हैं, मैं उनमेंसे नहीं हूँ।”

“पर इस आनन्दमें तो कुछ भी स्थायित्व नहीं, कमल!”

“ न रहे । लेकिन जो लोग, इस डरसे कि असली फूल जल्दीसे सूख जाते हैं, देरतक रहनेवाले नकली फूलोका गुच्छा बनाते और फूलदानीमें सजाकर रखते हैं, उनके साथ मेरे मतका मेल नहीं खाता । आपसे पहले भी मैंने एक बार ठीक यही बात कही थी कि किसी भी आनन्दमे स्थायित्व नहीं है । स्थायी हैं सिर्फ उस आनन्दके क्षणस्थायी दिन और वे दिन ही तो मानव-जीवनके चरम संचय हैं । उस आनन्दको बाँधने चले कि वह मरा । इसीसे व्याहमें स्थायित्व तो है, पर उसका आनन्द नहीं । दुःसह स्थायित्वकी मोटी रस्सी गलेमें बाँधकर वह आनन्द आत्महत्या करके मर मिटता है । ”

अजितको याद आया कि ठीक यही बात उसने पहले भी कमलके मुँहसे सुनी थी । सिर्फ मुँहकी बात ही नहीं है यह,—यही उसके अन्तःकरणका विश्वास है । शिवनाथने उससे व्याह नहीं किया था, धोखा दिया था, परन्तु इस बातको लेकर एक दिनके लिए भी उसने कोई शिकायत नहीं की । क्यों नहीं की ? आज यह पहले पहल अजितने विना किसी सशयके समझा कि इस धोखेमे कमलकी अपनी भी शय थी । ससार-भरकी मानव-जातिके इस प्राचीन और पवित्र सस्कारके प्रति इतनी जबरदस्त अवज्ञाके कारण अजितका मन धिक्कारसे भर उठा ।

क्षणभर मौन रहकर वह बोला, “ तुम्हारे सामने गर्व करना मुझे शोभा नहीं देता । पर तुमसे अब मैं कोई बात छिपाऊँगा नहीं । ये लोग कहते हैं कि संसारमें कामिनी-काञ्चनका त्याग ही पुरुषका सबसे बड़ा पुरुषार्थ है । बुद्धिकी तरफसे मैं इसपर विश्वास करता हूँ और यह भी मानता हूँ कि इस साधनामे सिद्धि प्राप्त करनेकी अपेक्षा और कोई महत्तर वस्तु नहीं । काञ्चन मेरे पास काफी है, उसकी मुझे इच्छा नहीं, परन्तु जब मैं सोचता हूँ कि मुझे अपने सम्पूर्ण जीवनमे न कोई प्यार करनेवाला मिला और न कोई मिलेगा, तब मेरा हृदय मानो सूख जाता है । और डर लगता है कि हृदयकी इस कमजोरीको शायद मैं मरते दम तक न जीत सकूँगा । भाग्यमे यही अगर किसी दिन घटा, तो मैं आश्रम छोड़कर कहीं चला जाऊँगा । पर तुम्हारा आह्वान तो उससे भी बढ़कर मिथ्या है । उस पुकारका मैं अनुकूल जवाब न दे सकूँगा । ”

“ इसे आप मिथ्या क्यों कह रहे हैं ? ”

“ मिथ्या तो है ही । मनोरमाका आचरण समझमे आता है, क्यों कि वास्तवमे कभी उसने मुझपर प्यार नहीं किया, किन्तु शिवनाथके प्रति शिवानीका प्यार तो मैंने अपनी आँखोसे देखा है । उस दिन मानो उसकी कोई सीमा ही नहीं थी,

पर आज उसका निगान तक मिट गया है । ”

कमलने कहा, “ आज वह अगर मिट ही गया हो, तो उस दिनका क्या सिर्फ मेरा छल ही आपकी निगाहमे आया था ? ”

अजितने कहा, “ सो तो तुम्ही जानो, पर आज मुझे लगता है कि नारीके जीवनमे इससे बढ़कर मिथ्या और कुछ है ही नहीं । ”

कमलकी दृष्टि प्रखर हो उठी, उसने कहा, “ नारी-जीवनके सत्यासत्य निर्णयका भार नारीपर ही रहने दीजिए । उसके निर्णयका दायित्व पुरुषको लेनेकी जरूरत नहीं,—न मनोरमाका और न कमलका । इसी तरहसे संसारमे न्याय चिरकालसे विडम्बित होता आ रहा है, नारी असम्मानित होती रही है और पुरुषका चित्त संकीर्ण और क्लृप्त होता गया है । इसीसे इस झूठे मामलेका आज तक फैसला नहीं हुआ । अविचारसे सिर्फ एक ही पक्ष क्षतिग्रस्त नहीं होता अजित बाबू, दोनो पक्षोका सर्वनाश होता है । उस दिन शिवनाथने जो कुछ पाया था, दुनियाके बहुत कम पुरुषोके भाग्यमे उतना बदा होता है, पर आज वह नहीं है । यह तर्क उठाकर कि क्यो नहीं है, पुरुष अपने मोटे हाथसे मोटा डण्डा घुमाकर शासन भले ही कर ले, पर उसे पा नहीं सकता । उस दिनका होना जितना बडा सत्य था, आजका न होना भी ठीक उतना ही बडा सत्य है । क्योंकि शठताकी फटी गुदडी ओढाकर इसे ढक देनेमे शरम आती है, इसी वजहसे पुरुषके विचारसे यह हो गया नारी-जीवनका सबसे बडा मिथ्या ? क्या इसी सुविचारकी आशासे हम आप लोगोका मुँह ताका करती हैं ? ”

अजितने जवाब दिया, “ मगर उपाय क्या है ? जो इतना क्षणस्थायी है, इतना क्षणभंगुर है, उसे इससे ज्यादा सम्मान मनुष्य देगा ही क्यो ? ”

कमलने कहा, “ देगा नहीं, यह मै जानती हूँ । हमारे आँगनके किनारे जो फूल खिलते हैं उनका जीवन एक छाकसे ज्यादा नहीं । उससे बल्कि वह मसाला पीसनेका सिल-लोढा कहीं ज्यादा टिकाऊ है,—कहीं ज्यादा दीर्घस्थायी है । सत्यकी जोचका इससे ज्यादा मजबूत माप दण्ड आप लोग और पा ही कहो सकते हैं ? ”

“ कमल, यह युक्ति नहीं है, यह तो सिर्फ गुस्सेकी बात है । ”

“ गुस्सा किस बातका अजित बाबू ? सिर्फ स्थायित्व लेकर ही जिनका कारोबार है, वे इसी तरह कीमत आँका करते हैं । मेरे आह्वानपर जो आपसे हों कहते नहीं बना, उसकी जडमें भी यही सशय है । दस्तखत करके जो चिरकालके लिए बन्धन नहीं लेना चाहती उसपर आप विश्वास करेंगे किस तरह ? फूलको

जो नहीं जानता उसके लिए वह सिल-लोढा ही सबसे बड़ा सत्य है क्या कि उस सिल-लोढाके सूखकर झड़ जानेकी आशका नहीं है। फूलकी आयु सिर्फ एक छाककी है और सिल-लोढा हमेशाके लिए है। रसोईघरकी जरूरतके मुताबिक वह हमेशा रगड़ रगड़ कर मसाला पीस दिया करेगा,—रोटी निगलनेके लिए तरकारीका उपकरण जो ठहरा वह, उसपर भरोसा किया जा सकता है। उसके न होनेसे ससार बेस्वाद जो हो जायगा।”

अजित उसके मुँहकी तरफ देखता हुआ बोला, “यह व्यंग किस लिए कमल?”
कमलके कानोतक शायद यह प्रश्न पहुँचा ही नहीं, वह मानो अपने आप ही कहने लगी, “मनुष्य यह समझ ही नहीं पाता कि हृदय लोहेसे बना नहीं होता,—इस तरह निश्चिन्त निर्भयतासे उसपर सारा बोझा नहीं डाला जा सकता। उसमे दुःख न होता हो सो बात नहीं,—पर यही हृदयका धर्म है, यही उसका सत्य है। फिर भी यह बात कही भी नहीं जा सकती और न मानी ही जा सकी है। इससे बढ़कर अनीति ससारमें और क्या है? इसीसे तो किसीकी समझमे न आया कि शिवनाथको कैसे मैं सर्वान्तःकरणसे क्षमा कर सकी हूँ। रो-रोकर यौवनमे जोगन बनना उनकी समझमे आ-जाता, पर यह उनसे नहीं सहा गया, अरुचि और अवहेलनासे सारा मन उनका कड़ुआ हो गया। पेडके पत्ते सूखके झड़ जाते हैं और उनके क्षतको नये पत्ते आकर भर देते हैं यह तो हुआ मिथ्या और बाहरकी सूखी लता मर जानेपर भी पेडसे लिपटी रहती है,—कसके चिपटी रहती है : यह हो गया सत्य ?”

अजित एक मनसे सुन रहा था, उसकी बात खतम होते ही एक गहरी साँस छोड़कर बोला, “एक बात हम लोग अकसर भूल जाया करते हैं कि असलमे तुम हमारी अपनी नहीं हो। तुम्हारा खून, तुम्हारा सस्कार, तुम्हारी सारी शिक्षा विदेशकी है। इसके प्रचण्ड सघातको काट कर तुम किसी तरह ऊपर उठ नहीं सकतीं और इसी जगह हमारी तुम्हारे साथ निरंतर खटक होती है। रात बहुत हो गई कमल, इस निष्फल झगडेको बन्द करो।—यह आदर्श तुम्हारे लिए नहीं है।”

“कौनसा आदर्श? आपके ब्रह्मचर्य-आश्रमका ?”

इस तानेकी चोटसे अजित मन ही मन गुस्सा हो गया, बोला, “अच्छा, सो ही सही। लेकिन इसे तुम नहीं समझोगी कि इसका गूढ तत्त्व विदेगियोंके लिए नहीं है।”

“आपकी गागिर्दी करनेपर भी नहीं ?”

“ नहीं । ”

अबकी कमल हँस पड़ी, मानो अब वह पहलेकी रही ही नहीं । बोली, “ अच्छा, यह तो बताइए कि उन साधुओंके अड्डेमेंसे आपका नाम कैसे कटवा सकती हूँ ? वास्तवमें वह आश्रम मेरी आँखका कौटा बन गया है । ”

अजित विस्तरपर पड़ रहा, बोला, “ राजेन्द्रको बुलाकर तुमने अनायास ही जगह दे दी ।—तुम्हें कुछ भी हिचकिचाहट न हुई,—क्यों ? ”

“ हिचकिचाहट क्या होती ? ”

“ इन सब बातोंकी तुम परवाह ही नहीं करती क्या ? ”

“क्या परवाह नहीं करती ?—आप लोगोंके मतामतकी ?—सो तो नहीं करती ।”

“ अपने सम्बन्धमें भी शायद कभी किसी बातसे डरती नहीं ? ”

कमलने कहा, “ यह तो नहीं कह सकती कि कभी डरती ही नहीं, पर ब्रह्मचारीसे डर किस बातका ? ”

“ हूँ । ” कहके अजित चुप हो गया ।

फिर कुछ देर बाद एकाएक बोल उठा, “ केचुआ मिट्टीके नीचे अँधेरेमें रहता है, वह जानता है कि बाहरके उजालेमें निकलनेसे उसका बचना मुश्किल है,—उसे लील जानेके लिए बहुतसे मुँह बाये फिर रहे हैं । छिपनेके सिवा आत्म-रक्षाका और कोई उपाय उसे मालूम नहीं । पर तुम जानती हो कि आदमी केचुआ नहीं, यहाँ तक कि औरत होनेपर भी नहीं । शास्त्रोंमें लिखा है, अपने स्वरूपको जान लेना ही परम शक्ति है,—और तुम्हारा यह अपना स्वरूप-ज्ञान ही तुम्हारी असल शक्ति है,—क्यों है न ठीक ? ”

कमल कुछ बोली नहीं, चुप रही ।

अजितने कहा, “ स्त्रियों जिस चीजको अपने इहजीवनका सर्वस्व समझती हैं, उसपर तुम्हारी ऐसी एक सहज उदासीनता है कि चाहे कोई कितनी ही निन्दा किया करे, वह तुम्हारे चारों तरफ आगकी चहारदीवारी बनकर प्रतिक्षण तुम्हें रखाया करती है । तुम तक पहुँचनेके पहले ही वह निन्दा खुद जलकर भस्म हो जाती है । अभी अभी तुम मुझसे कह रही थी कि जो पुरुषके भोगकी वस्तु हैं उनकी जातिकी तुम नहीं हो । आजकी रातमें तुम्हारे साथ आमने-सामने बैठकर उस बातका अर्थ स्पष्ट होता आ रहा है । मैं यह भी समझ रहा हूँ कि हम लोगोंकी निन्दा-प्रशंसाकी अवज्ञा करनेकी हिम्मत तुम्हें कहाँसे मिला करती है ? ”

कमलने कृत्रिम आश्चर्यसे मुँह ऊपर कर कहा, “ आपको हुआ क्या है अजित

बाबू, बाँते तो आज बहुत-कुछ ज्ञानवानोंकी-सी कर रहे हैं ? ”

अजितने कहा, “ अच्छा कमल, सच्ची बताओ, तुम्हारे लिए मेरा मतामत भी क्या और सबोंकी तरह ही तुच्छ है ? ”

“ पर यह बात जानकर आप क्या करोगे ? ”

“ कमल, अपनेको शक्तिमान् समझकर मैंने कभी तुम्हारे आगे घमण्ड नहीं किया । वास्तवमे, भीतर भीतर मैं जितना कमजोर हूँ उतना ही असहाय भी । किसी कामको जोरसे कर डालनेकी ताकत ही नहीं मुझमें । ”

कमल हँसके बोली, “ सो तो मैं आपसे बहुत ज्यादा जानती हूँ । ”

अजितने कहा, “ मुझे क्या लगता है जानती हो ? लगता है कि तुम्हें पाना जितना सहल है, गँवा देना भी उतना ही आसान है । ”

कमलने कहा, “ यह भी मुझे मालूम है । ”

अजित अपने मन ही मन सिर हिलाकर बोला, “ यही तो मुश्किल है । तुम्हें आज पा लेना ही तो सब-कुछ नहीं है । एक दिन अगर इसी तरह गँवा देना पडा तो क्या होगा ? ”

कमलने शान्त कण्ठसे कहा, “ कुछ भी न होगा, उस दिन गँवाना भी ऐसा ही सहज हो जायगा । जितने दिन तक पास रहूँगी, उतने दिन आपको वही विद्या सिखाया कलेंगी । ”

अजित भीतरसे चौंक पडा । बोला, “ विलायतमें रहते हुए मैंने देखा है कि वहाँवाले कितनी आसानीसे,—कितने मामूली कारणोंसे हमेशाके लिए विच्छिन्न हो जाया करते हैं । मनमे सोचता हूँ, क्या उन्हें जरा भी चोट नहीं लगती ? और यही अगर उनके प्रेमका परिचय है तो वे सभ्यताका गर्व कैसे किया करते हैं ? ”

कमलने कहा, “ अजित बाबू, बाहरसे अखबारोंमे वह जितना सहज दीखता है, असलमे वह उतना सहज नहीं है । मगर फिर भी, मैं तो यही कामना करती हूँ कि नर-नारीका यह परिचय ही किसी दिन जगतमे प्रकाश और हवाकी तरह सहज-स्वाभाविक बन जाय । ”

अजित चुपचाप उसके मुँहकी तरफ ताकता रह गया, कुछ बोला नहीं । उसके बाद आहिस्तेसे दूसरी तरफ मुँह फेरकर लेटते ही, मालूम नहीं क्यों, उसकी आँखोंमे आँसू भर आये ।

शायद कमल ताड गई । उठकर वह पलंगके सिरहानेके पास जा बैठी और उसके माथेपर हाथ फेरने लगी, मगर सान्त्वनाका एक शब्द भी उसने मुँहसे

नहीं निकाला ।

सामनेकी खुली हुई खिड़कीसे दिखाई दिया कि पूर्वका आकाश स्वच्छ होता आ रहा है ।

“ अजित बाबू, सोनेका अब शायद समय नहीं रहा । ”

“ नहीं, अब उठता हूँ । ” कहकर वह आँख मींड़ता हुआ उठकर बैठ गया ।

२२

आशु बाबूने शायद अपने विधाताके आगे भी कभी इससे ज्यादाका दावा न किया होगा कि वे ससारके साधारण आदमियोमेसे एक हैं । जैसे शान्त आनन्दके साथ उन्होने अपनी बड़ी भारी पैतृक धन-सम्पत्तिको ग्रहण किया था वैसे ही अपने विराट् देह-भार और उसके साथी वातरोगको भी साधारण दुःखके रूपमे स्वीकार कर लिया था । और इस सत्यको उन्होने सिर्फ बुद्धिसे ही नहीं, किन्तु, हृदयसे भी अनुभव किया था कि ससारके सुख-दुःख विधाताने केवल उन्हींको लक्ष्य करके नहीं गढे हैं बल्कि वे अपने नियमानुसार हुआ करते हैं, और इसकी प्राप्तिके लिए भी उन्हें कोई तपस्या नहीं करनी पडी,—उनमे यह बात स्वाभाविक संस्कारके रूपमे आई है । उस दिन जिस दिन कि आकस्मिक स्त्री-वियोगकी दुर्घटनासे सारा संसार उनकी दृष्टिमे फीका और सूखा दिखाई दिया था, जैसे उन्होंने अपने भाग्य-देवताको हजारो धिक्कारोसे लड्डित नहीं किया, वैसे ही आज भी जब कि उनकी अत्यन्त स्नेहकी पूँजी मनोरमाने उनकी तमाम आशा-कामनाओमे आग लगा दी, वे सिर धुन धुनके रोने नहीं बैठे । क्षोभ और दुःसह नैराश्यके बीच भी उनके मनमे न जाने कौन मानो अत्यन्त परिचित कण्ठसे बार बार कहता रहा कि यह ऐसा ही होता रहता है, ऐसे बहुत दुःख बहुत मनुष्योके भाग्यमे बहुत बार आये हैं । ऐसे ही ससार चलता है । इस सुख-दुःखको परम्परामें कोई नवीनता नहीं है,—यह उतनी ही सनातन है जितनी कि सृष्टि । उफनते हुए शोककी लहरोको फिरसे नवीन बनाने और संसारमे उन्हें फैला देनेमे न तो कोई पौरुष है, और न इसकी कोई जरूरत ही है । इसीसे, सब तरहके दुःख अपने आप शान्त होकर उनके भीतर चारो तरफ ऐसी एक स्निग्ध-प्रसन्नताकी वेषनी बना लेते हैं कि उसके भीतर पहुँचते ही सबका सब तरहका बोझ मानो अपने आप ही हलका और अकिञ्चित्कर हो जाता है ।

इसी तरह आशु बाबूकी सारी जिन्दगी बीती है । आगरेमे आकर अनेक

उलट-फेरोके बीच भी उसमें कोई फर्क नहीं आया, पर इधर कई दिनोंसे इसी किस्मका कुछ फर्क-सा लोगोकी निगाहमें आने लगा है। अकस्मात् देखनेमें आता कि उनके आचरणमें धैर्यकी कमी अधिकाश स्थलोंपर दबी रहना नहीं चाहती। मालूम होता कि बातचीतमें अकारण ही रुखापन आ जाता है, यहाँ तक कि नौकर-चाकरों तकको उनका कोई कोई मन्तव्य अकारण तीक्ष्ण और अद्भुत-सा सुनाई पड़ता है। पर ऐसा क्यों हो रहा है, यह भी सोच निकाला मुश्किल है। रोगकी ज्यादतीमें भी उनमें ऐसी विकृति आ जाना अविश्वास्य मालूम देता, फिर तो अब वे अच्छे हो गये हैं। परन्तु कारण कुछ भी क्यों न हो, जरा ध्यान देकर देखा जाय तो मालूम होगा कि उनके अन्तस्तलमें मानो आग जल रही है और उसकी चिनगारियाँ कभी कभी बाहर प्रकट हो जाती हैं।

आज तक उन्होंने साफ साफ जाहिर तो नहीं किया, पर मालूम होता है कि अब उनके आगरेमें रहनेके दिन खतम हो गये। शायद, जरा और स्वस्थ होनेकी देर है। उसके बाद सहसा जैसे एक दिन यहाँ आ पहुँचे थे वैसे ही अचानक एक दिन चल देंगे।

शामके वक्त आजकल बहुतसे पदाधिकारी बगाली सजन मुलाकात करने और राजी-खुशी पूछने आ जाया करते हैं। सखीक मजिस्ट्रेट साहब, रायबहादुर, सदरआला, कालेजकी अध्यापक-मण्डली, नाना कारणोंसे जो आगरा छोड़ नहीं सके हैं वे, हरेन्द्र, अजित और बगाली मुहल्लेके वे लोग जो आनन्दके दिनोंमें बहुत-सा पुलाव-मास आदि खा गये हैं,—कोई न कोई आते ही रहते हैं।

आता नहीं तो सिर्फ अक्षय, सो भी इसलिए कि यहाँ वह है नहीं। महामारीके शुरू होते ही वह सखीक देश चला गया है और शायद बीमारी शान्त होनेकी खबरकी बात देख रहा है। कमल भी नहीं आती। उस दिन जो आई थी, उसके बाद फिर नहीं आई।

आशु बाबू मजलिसी आदमी हैं, फिर भी पहलकी तरह अब वे मजलिसमें शरीक नहीं हो पाते,—मौजूद रहनेपर भी लगभग चुप बैठे रहते हैं। उनकी स्वास्थ्यहीनताका खयाल करके लोग आनन्दके साथ उन्हें माफी भी दे देते हैं। एक दिन जो काम मनोरमा किया करती थी, अब वे रिश्तेदार होनेसे बलाको ही करने पड़ते हैं। आतिथ्यमें कही कोई त्रुटि नहीं होती। बाहरके लोग आकर सिर्फ उसका रस ही लेते हैं, और शायद मजलिस खतम होनेपर परितृप्त चित्तसे इस निराभिमान गृहस्वामीको मन ही मन धन्यवाद देते हुए आश्चर्यके साथ

सोचते हैं कि आव-भगतकी ऐसी त्रुटिशून्य व्यवस्था इस बीमार आदमीसे रोज़मर्रा कैसे बन पडती है !

पर, 'कैसे बन पडती है' का इतिहास छिपाका छिपा ही रह जाता है। नीलिमा सबके सामने निकलती नहीं, इसकी उसे आदत भी नहीं और न वह निकलना पसन्द ही करती है। परन्तु, परदेकी ओटमे होते हुए भी उसकी जाग्रत दृष्टि इस घरमे सर्वत्र प्रतिक्षण व्याप्त रहा करती है। वह दृष्टि जैसी निगूढ़ होती है वैसी ही नीरव। शिराओंमे प्रवहमान रक्त-धाराकी तरह यह निःशब्द प्रवाह शायद आशु बाबूको छोडकर दूसरा कोई अनुभव भी नहीं कर पाता।

शीत ऋतुका प्रथमार्द्ध बीत चला है, परन्तु फिर भी चाहे किसी भी कारणसे हो, इस साल जाड़ा उतना कडाकेका नहीं पडा। लेकिन आज सबेरेसे ही थोडी थोडी वर्षा हो रही है, और शामके वक्त तो खूब जोरसे मेह बरसने लगा। ऐसे मेहमे इसकी कोई सम्भावना ही न रही कि बाहरसे कोई आ सकेगा। घरकी खिडकियाँ असमयमें ही बन्द कर दी गई हैं और आशु बाबू पैरोपर दुगाला डाले आराम-कुरसीपर पडे पडे कोई किताब पढ़ रहे हैं। बेला शायद कुछ विरक्तिके कारण ही बोल उठी, "इस अभागे देशमे सभी कुछ उलटा है। कुछ दिन पहले,—जून या जुलाई महीनेमे जब यहाँ आई थी, तब वर्षाके लिए देश-भरमे ऐसा जबरदस्त हाहाकार मचा हुआ था कि बगैर आँखो देखे उसकी कल्पना भी नहीं की जा सकती। इसीसे सोचती हूँ कि ऐसे कठोर शुष्क देशमे आदमी ताजमहल बनाने बैठे सो किस अक्लमंदीपर ?"

नीलिमा पास ही एक कुरसीपर बैठी कुछ सी रही थी, बगैर आँख उठाये ही उसने कहा, "इसका कारण क्या सभी जान सकते हैं ? सब नहीं जान सकते।"

बेलाने सरल-चित्तसे पूछा, "क्यो ?"

नीलिमाने कहा, "तमाम बडी चीजे आदमीके हाहाकारमेसे ही पैदा होती हैं, जो लोग संसारके आमोद-प्रमोदमे ही मगन हैं उन्हें यह सूझ ही कैसे पड़ सकता है ?"

उसका यह जवाब ऐसे कल्पनातीत रूपमे कठोर था कि सिर्फ बेला ही नहीं, बल्कि आशु बाबू तक आश्चर्य-चकित हो गये। उन्होंने किताबपरसे मुँह उठाया तो देखा, नीलिमा पूर्ववत् सीनेके काममे लगी हुई है। मानो, यह बात उसके मुँहसे कतई निकली ही नहीं।

बेला कलहप्रिय स्त्री नहीं, और दूसरे वह सुशिक्षिता है। उसने बहुत कुछ देखा-

सुना है और उमर भी शायद पैतीसके ऊपर पहुँच चुकी है, किन्तु सयत्न-सतर्कतासे उसने अपने यौवनके लावण्यको आज भी पश्चिमकी ओर ढलने नहीं दिया है,—अकस्मात् ऐसा मालूम होता है कि शायद वह वैसा ही बना हुआ है। रंग उज्ज्वल है, चेहरेपर एक विशिष्ट रूप है, पर गौरसे देखनेसे मालूम हो जाता है कि कोमलताके अभावने मानो उसे रूखा बना रखा है। आखोंकी दृष्टि हास्य-कौतुकसे चपल-चंचल है, निरन्तर बहते फिरना ही जैसे उसका काम है,—किसी भी चीजपर स्थिर होने लायक न तो उसमें भार है और न तलदेशमें कोई जड़ ही। आनन्द-उत्सवमें ही वह शोभती है, सहसा दुःखके बीच आ पडनेसे घर-मालिकको लज्जामें पडना पडता है।

जब बेलाका विमूढताका भाव दूर हो गया तब क्षण-भरके लिए मोरे क्रोधके उसका चेहरा तमतमा उठा। पर नाराज होकर झगड़ा करना उसकी शिक्षा और सौजन्यके खिलाफ है, इसलिए उसने अपनेको सम्हालते हुए कहा, “मुझपर कटाक्ष करनेसे कोई लाभ नहीं। सिर्फ इसलिए ही नहीं कि यह अनधिकार-चर्चा है, बल्कि हाहाकार करते फिरना चाहे जितनी बड़ी ऊँची बात क्यों न हो, वह मुझे करते नहीं बनती, और उससे कोई अभिज्ञता सच्य करनेमें भी मैं असमर्थ हूँ। मेरा आत्म-सम्मान-ज्ञान बना रहे, उससे बढ़कर मैं कुछ नहीं चाहती।”

नीलिमा अपने काममें ही लगी रही, कुछ जवाब नहीं दिया।

आशु बाबू भीतरसे क्षुण्ण हो गये थे, पर इस डरसे कि बात आगे न बढ़े व्यस्त होकर बोल उठे, “नहीं नहीं, तुमपर कोई कटाक्ष नहीं किया बेला, इसमें कोई शक नही कि बात उन्होंने साधारण भावसे ही कही है। नीलिमाका स्वभाव तो मुझे मालूम है, ऐसा हो ही नहीं सकता, मैं तुमसे कहता हूँ न, ऐसा हर्गिज नहीं हो सकता।”

बेलाने सक्षेपमें सिर्फ इतना ही कहा, “न हो यही अच्छा है। इतने दिनसे एक साथ रह रही हूँ, ऐसा तो मैं सोच ही नहीं सकती।”

नीलिमाने ‘हॉ-ना’ कुछ भी जवाब नहीं दिया, अपने काममें वह ऐसी तन्मय रही मानो उस जगह और कोई है ही नहीं। कमरेमें बिलकुल सन्नाटा छा गया।

बेलाके जीवनका एक इतिहास है जिसे यहाँ कह देना आवश्यक है। उसके पिता वकालतका पेशा करते थे, पर अपने पेशेमें वे यश या धन दोनोंमेंसे कुछ भी प्राप्त न कर सके थे। उनका धर्म क्या था, कोई भी नहीं जानता;

और समाजकी दृष्टिसे भी देखा जाय तो वे हिन्दू, ब्राह्मण या क्रिस्तान किसी समाजको मानकर न चलते थे। लड़कीको वे बहुत ज्यादा प्यार करते थे, और उन्होने सामर्थ्यके बाहर खर्च करके उसे शिक्षा देनेकी कोशिश की थी। यह हम पहले ही बता चुके हैं कि उनकी वह कोशिश बिल्कुल व्यर्थ नहीं हुई। 'बेला' नाम उन्होने अपने शौकसे रखा था। किसी समाजको न माननेपर भी एक दल तो उनका अपना था ही। सुन्दरी और शिक्षिता होनेकी वजहसे बेलाका नाम उस दलमे सबकी ज़बानपर चढ़ गया, और इसलिए उसे धनी पात्र मिलनेमे भी देर न हुई। वे हाल ही विलायतसे कानून पास करके लौटे थे। कुछ दिन देख-भाल और परस्पर मन निरखने-परखनेका सिलसिला चलता रहा, उसके बाद कानूनके अनुसार रजिस्ट्री करके ब्याह हो गया। इस तरह कानूनके प्रति गहरे अनुरागका एक अंक खतम हुआ। दूसरे अकमें भोग-विलास, साथ साथ देश-भ्रमण, पृथक् पृथक् वायु-परिवर्तन,—आदि ऐसी ही बहुत-सी बातें हुईं। दोनों तरफसे तरह तरहकी अफवाहे सुनी गईं, परन्तु उनकी आलोचना यहाँ अप्रासंगिक होगी। लेकिन उनमे जो अश प्रासंगिक था, वह शीघ्र ही प्रकट हो गया। वर-पक्ष हाथो-हाथ पकड़ा गया और कन्या-पक्ष विवाह-विच्छेदका मामला दायर करनेकी सोचने लगा। भिन्न-मण्डलीमें आपसमे समझौता करानेकी कोशिश हुई, किन्तु शिक्षिता बेला नर-नारीके समानाधिकार-तत्त्वकी सबसे बड़ी पण्डा थी। लिहाजा उसने इस असम्मानके प्रस्तावपर कतई ध्यान नहीं दिया। पति बेचार चरित्रकी दृष्टिसे चाहे जैसा भी हो, आदमीके लिहाजसे बुरा नहीं था, स्त्रीको वह शक्ति और सामर्थ्यके माफिक प्यार ही करता था। उसने शर्मके साथ अपना कसूर मजूर करके अदालतकी दुर्गतिसे छुटकारा पानेके लिए हाथ जोड़कर क्षमा प्रार्थना की, पर स्त्रीने क्षमा नहीं दी। अन्तमे बड़े दुःखपूर्ण ढंगसे फैसला हुआ। एक मुश्त नगद और खाने-पहरनेके लिए मासिक खर्च देना कबूल करके उसने किसी तरह मामलेसे अपना पिण्ड छुड़ाया। और इधर दाम्पत्य-युद्धमे विजय पाकर बेला भग्न स्वास्थ्यकी मरम्मतके लिए शिमला, मसूरी, नैनी आदि पार्वत्य प्रदेशोंमें दर्पके साथ सैर करने चल दी। उस बातको आज लगभग छह-सात साल हो गये। इसके थोड़े ही दिन बाद उसके पिताका देहान्त हो गया। इस मामलेमे उनकी राय नहीं थी, बल्कि इससे वे अत्यन्त मर्माहत भी हुए थे। आशु बाबूकी स्वर्गीय पत्नीके साथ उनका कोई दूरका रिश्ता था और उसी सम्बन्धसे बेला आशु बाबूकी भी रिश्तेदार थी। उसके ब्याहमे भी आशु बाबू

निमन्त्रित होकर गये थे, और उसके पतिसे भी परिचित होनेका उन्हे मौका मिला था। इस तरह कई रिश्तोके सिलसिलेमे बेला आगरा आई थी, न बिल्कुल गैर होकर आई थी और न निराश्रित होकर ही। तुलनामें इसी जगह नीलिमाके साथ उसका काफी अन्तर था।

फिर भी, हालत इससे बिल्कुल उलटी हो गई थी। इस विषयमे कि इस घरमें किसका कहाँ स्थान है, घरके किसी व्यक्तिको रंच-मात्र भी सन्देह न था। पर उसका हेतु जैसा अज्ञात था, कर्तृत्व भी वैसा ही अविस्वादि था।

बहुत देर तक मौन रहकर बेलाहीने पहले बात की, कहा, “यह मैं मानती हूँ कि साफ साफ कुछ नहीं कहा, पर इस विषयमे मुझे जरा भी सन्देह नहीं कि मुझे धिक्कारनेके लिए ही नीलिमाने ऐसी बात कही है।”

आशु बाबूके मनमे भी शायद सन्देह न था, फिर भी विस्मयके स्वरमे उन्होंने पूछा, “धिक्कार ? धिक्कार किस लिए बेला ?”

बेलाने कहा, “आपको तो सब कुछ मालूम है। निन्दा करनेवालोंकी उस दिन भी कमी नहीं थी, और आज भी नहीं है। परन्तु अपने सम्मानकी,— सम्पूर्ण नारी-जातिके सम्मानकी रक्षाके लिए उस दिन भी मैंने किसीकी परवाह नहीं की, और आज भी नहीं करूँगी। मैं अपनी इज्जत-आबरू खोकर पतिकी घर-गृहस्थी चलानेको राजी नहीं हुई थी, इसलिए उस दिन ग्लानि-प्रचारका काम सबसे बढकर स्त्रियोने ही किया था, और आज भी उनहीके हाथसे निस्तार पाना मेरे लिए सबसे कठिन हो रहा है। मगर चूँकि मैंने अनुचित कार्य नहीं किया, इसलिए उस दिन भी जैसे मैं नहीं डरी, आज भी उसी तरह निडर हूँ। अपनी विवेक-बुद्धिके आगे मैं बिल्कुल चौखी हूँ।”

नीलिमाने सिलाईपरसे आँख नहीं उठाई, किन्तु आहिस्तेसे कहा, “एक दिन कमल कह रही थीं कि विवेक-बुद्धि ही संसारमे सबसे बड़ी चीज नहीं है। विवेककी दुहाई देनेसे ही समस्त उचित-अनुचितकी मीमासा नहीं हो जाती।”

आशु बाबूने आश्चर्यमे आकर कहा, “वह कहती है क्या ?”

नीलिमाने कहा, “हाँ। कहती हैं कि वह तो सिर्फ मूर्खोंके हाथका अस्त्र है। आगे-पीछे दोनो तरफ चलाया जा सकता है,—उसका कोई ठीक-ठिकाना नहीं।”

आशु बाबूने कहा, “जो कहती है, उसे कहने दो, पर ऐसी बात तुम अपने मुँहसे न निकालो नीलिमा।”

बेलाने कहा, “इतने बड़े दुस्साहसकी बात तो मैंने कभी सुनी ही नहीं।”

आशु बाबू क्षण-भर मौन रहकर धीरे धीरे कहने लगे, “ दुस्साहस तो है ही । उसके साहसका अन्त नहीं । वह अपने नियमपर चलती है, उसकी सब बातें न सब समय समझमें आती हैं और न मानी ही जा सकती हैं । ”

बेलाने कहा, “ अपने नियमपर तो मैं भी चलती हूँ आशु बाबू । इसीसे बाबूजीकी भी मनाही न मान सकी । मैंने पतिको त्याग दिया, पर सिर न झुका सकी । ”

आशु बाबूने कहा, “ इसमें शक नहीं कि यह गहरे पश्चात्तापका विषय है, परन्तु तुम्हारे पिताके सम्मति न देनेपर भी मुझसे तो बिना दिये रहा नहीं गया । ”

बेलाने कहा, “ थैंक्स (धन्यवाद), सो मुझे याद है आशु बाबू ! ”

आशु बाबू बोले, “ उसकी वजह थी । स्त्री-पुरुषके समान दायित्व और समान अधिकारपर मैं पूरा विश्वास करता हूँ । हमारे हिन्दू-समाजमें एक बड़ा भारी दोष यह है कि सौ-सौ अपराध करनेपर भी पतिको न्याय-विचार या दण्डका डर नहीं, और तुच्छसे तुच्छ दोषपर स्त्रीको दण्ड देनेके हजारों मार्ग खुले हुए हैं । इस व्यवस्थाको मैं एक दिनके लिए भी उचित नहीं मान सका । इसीसे बेलानेके पिताने जब मेरे पास राय जाननेके लिए चिठी लिखी थी, तब मैंने उत्तरमें यही बात कही थी कि हालाँ कि यह कोई शोभाकी बात नहीं और न सुखकी ही, परन्तु वह अगर अपने असच्चरित्र पतिको सचमुच ही त्याग देना चाहती है, तो उसे मैं अनुचित कहकर मना नहीं कर सकता । ”

नीलिमाने अकृत्रिम विस्मयसे आँख उठाकर प्रश्न किया, “ आपने सचमुच यही बात जवाबमें लिखी थी ? ”

“ सचमुच नहीं तो क्या ? ”

नीलिमा स्तब्ध हों रही ।

उस निस्तब्धतामें आशु बाबूको न जाने कैसी एक प्रकारकी अशान्ति-सी मालूम होने लगी । उन्होंने कहा, “ इसमें आश्चर्य करनेकी तो ऐसी कोई बात नहीं नीलिमा । बल्कि न लिखना ही मेरी तरफसे अनुचित होता । ”

फिर जरा ठहरकर कहा, “ तुम खुद भी तो कमलकी बडी भक्त हो, बताओ, वह खुद ऐसी हालतमें क्या करती ? क्या जवाब देती ? इसीसे तो उस दिन जब बेलाने उसका परिचय कराया था, तब इस बातपर मैंने जोर दिया था कि कमल, तुम्हारी तरह विचार करने और तुम्हारी तरह साहसका परिचय देनेमें मैंने सिर्फ एक ही लड़कीको देखा है, और वह है यह बेल । ”

नीलिमाकी आँखें सहसा व्यथासे भर आईं । बोली, “ वह बेचारी शिष्ट समाजसे बाहर,—यहाँ तक कि बस्तीके भी बाहर पड़ी हुई है । उसे आप लोग क्यों घसीटते हैं ? ”

आशु बाबू व्यस्त हो उठे, बोले, “ नहीं नहीं, घसीटनेकी बात नहीं नीलिमा, यह तो सिर्फ एक उदाहरण देना है । ”

नीलिमाने कहा, “ वही तो घसीटना है । अभी अभी आपने कहा था कि उसकी सब बातें सब समय समझमे भी नहीं आतीं और न मानी ही जा सकती हैं ।—माना कुछ नहीं जा सकता, सिर्फ उदाहरण ही दिया जा सकता है ? ”

आशु बाबूको अपनी बातमे दोषकी कोई बात नज़र नहीं आ रही थी । वे क्षुण्णकण्ठसे बोले, “ किसी भी कारणसे हो, आज तुम्हारा मन शायद बहुत ही अस्वस्थ हो रहा है । इस समय किसी विषयकी आलोचना करना ठीक नहीं । ”

नीलिमाने इस बातपर ध्यान नहीं दिया, वह बोल उठी, “ उस दिन आपने इनके विवाह-विच्छेदमे अपनी राय दी थी और आज विना किसी संकोचके कमलका दृष्टान्त दे रहे हैं । इनकी-सी हालतमे कमल क्या करती सो वही जाने; मगर उसके दृष्टान्तका वास्तवमें अनुसरण करनेके लिए आज इन्हे कुली-मजदूरोंके कपड़े सीं करके अपनी गुजर करनी पडती,—सो भी शायद हमेशा नहीं जुटते । कमल और चाहे जो करती, पर जिस पतिको वह लाञ्छन लगाकर घृणासे छोड़ देती उसीके दिए हुए अन्नका ग्रास मुँहमे देकर और उसीके दिये कपड़ोंसे आबरू बचाकर हर्गिज न जीना चाहती । अपनेको इतनी छोटी या ओछी बनानेके पहले वह आत्म-हत्या करके मर जाती । ”

आशु बाबू जवाब क्या देते ? वे तो भावाविष्ट-से हो रहे, और बेला ठीक वज्राहतकी भाँति निश्चल हो रही । नीलिमाके दिन हँसी-मज़ाकमे ही कट जाते हैं, सबका मुँह ताकना ही मानो उसका काम है, दोनोंमेंसे कोई भी इस बातको कयासमें न ला सका कि वह सहसा इस तरह निर्भय हो सकती है ।

नीलिमा क्षण-भर स्थिर रहकर फिर बोली, “ आप लोगोकी मजलिसमें मैं नहीं बैठती, लेकिन लोगोंको लेकर जो सब तरहकी आलोचनाएँ हुआ करती हैं वे मेरे कानों तक पहुँच जाती हैं । नहीं तो शायद मैं कोई बात कहती भी नहीं । कमलने एक दिनके लिए भी शिवनाथकी निन्दा नहीं की, एक भी आदमीके आगे अपना दुखड़ा नहीं रोया—क्यों, जानते हैं ? ”

आशु बाबूने विमूढ़की भाँति पूछा, “ क्यों ? ”

नीलिमाने कहा, “क्यों, सो कहना व्यर्थ है। आप लोग समझ नहीं सकेंगे।” फिर जरा ठहरकर कहा, “आशु बाबू, यह एक अत्यन्त मोटी बात है कि पति-पत्नीका अधिकार समान है मगर इसके मानी यह न सोचिएगा कि स्त्री होकर स्त्रियोकी तरफसे इस दावेका मैं प्रतिवाद कर रही हूँ। प्रतिवाद मैं नहीं करती, मैं जानती हूँ कि यह सत्य है, मगर साथ ही यह भी जानती हूँ कि सत्य सत्य चिह्नानेवाले एक सत्य-विलासी गिरोहने नर-नारीके मुँहके द्वारा और तरह तरहके आन्दोलनोसे उस सत्यको ऐसा गन्दा कर दिया है कि आज उसे मिथ्या कहनेका ही जी चाहती है। आज मेरी हाथ जोडके प्रार्थना है कि सबके साथ मिलान करके कमलके विषयमे कोई चर्चा न किया करें।”

आशु बाबूने जवाब देना चाहा, पर उनके कुछ कहनेके पहले ही वह सिलाईकी चीजे लेकर भीतर चली गई।

तब ध्रुवध-विस्मयसे एक लम्बी उसाँस लेकर आशु बाबू सिर्फ यह कहकर रह गये, “उसने कब क्या सुना है मालूम नहीं, पर मेरे विषयमे यह बिलकुल असत्य दोषारोप है।”

बाहर कुछ देरके लिए वर्षा रुक गई थी, किन्तु ऊपरके मेघाच्छन्न आकाशने घरके भीतर असमयमे अन्धकार फैला दिया। नौकर जब बत्ती जला गया तब आशु बाबूने फिर एक बार पुस्तक उठाकर आँखोंके सामने रख ली। पर छापेके अक्षरोमें मन लगाना सम्भव न था और इधर बेलाके साथ आमने-सामने बैठकर बातचीत करना और भी असम्भव मालूम दिया।

इतनेमे भगवानने दया की। एक ही छतरीमें रास्ते-भर धक्कमधक्का करते हुए कृच्छ्रव्रतधारी हरेन्द्र-अजित आँधीकी तरह कमरेमे आ धुसे। दोनों जने आधे-आधे भीज चुके थे। हरेन्द्र बोला, “भाभी कहाँ हैं ?”

आशु बाबूके मानो चाँद हाथ लग गया। इनको विश्वास नहीं था कि आजके दिन कोई आयेगा। साग्रह उठके बैठ गये और स्वागतके स्वरमे बोले, “आओ अजित, बैठो हरेन्द्र—”

“बैठता हूँ। भाभी कहाँ हैं ?”

“ओह! दोनोंके दोनो खूब भीजे मालूम होते हो।”

“जी हाँ। वे हैं कहाँ ?”

“बुलवाता हूँ।” कहके आशु बाबूने ज्यों ही पुकारनेका उद्योग किया कि भीतरसे परदा हटाती हुई नीलिमा स्वयं ही बाहर निकल आई। उसके हाथमे

दो सूखी धोतियाँ और एक कुरता था ।

अजितने कहा, “ यह क्या ? आप ज्योतिष भी जानती हैं क्या ? ”

नीलिमाने कहा, “ ज्योतिष जाननेकी जरूरत नहीं लालाजी, खिड़कीसे ही देख लिया था । एक टूटी छतरीमे जिस तरह एक दूसरेकी तकलीफका खयाल रखते हुए तुम दोनो चले आ रहे थे, उसे एक मै ही क्यों, शायद शहर-भरके लोगोंने देखा होगा । ”

आशु बाबूने कहा, “ एक छतरीमे दो दो जने ? तभी तो दोनोको भीजन पडा है । ” और वे हँस दिये ।

नीलिमाने कहा, “ शायद दोनो जने समानाधिकार-तत्त्वपर विश्वास करते हैं, अन्याय नहीं करते,—इसीसे छतरीका ठीक ठीक बँटवारा करके रास्ता चल रहे थे । लो लालाजी, कपड़े बदल लो । ” कहते हुए उसने कपड़े हरेन्द्रके हाथमे दे दिये । ”

आशु बाबू चुप रहे । हरेन्द्रने कहा, “ धोतियाँ तो दो दे दीं, लेकिन कुरता एक ही है ? ”

“ कुरता बहुत बडा है लालाजी, एकसे ही काम चल जायगा । ” कहकर वह गम्भीर बनके पासकी कुरसीपर बैठ गई ।

हरेन्द्रने कहा, “ कुरता आशु बाबूका है, लिहाजा इसमे दो ही क्यों, और चार जने समा सकते हैं, मगर तब इसे मशहरीकी तरह लटकाना पडेगा, पहना नहीं जा सकता । ”

बेला अबतक विषण्ण-मुखसे चुपचाप बैठी थी, हँसी रोक न सकनेके कारण बाहर उठके चली गई और नीलिमा खिड़कीके बाहर देखती हुई चुप बैठी रही ।

आशु बाबू छद्म-गाम्भीर्यके साथ कहने लगे, “ बीमारीमे पडा पडा सूखके आधा रह गया हूँ हरेन्द्र, अब तुम लोग टोको मत । देखते नहीं, औरतोंको कैसा बुरा मालूम हुआ, एक तो उठके बाहर चली गई और एकने मोरे गुस्सेके मुँह फेर लिया । ”

हरेन्द्रने कहा, “ टोका-टाकी नहीं की आशु बाबू, विराटकी महिमा गाई है । टोका-टाकीका दुष्प्रभाव तो सिर्फ हमारे जैसी नर-जातिको ही विपत्तिमे डाल सकता है, आप लोगोको छू भी नहीं सकता । अतएव, चिरस्तूयमान हिमालयके समान यह देह अक्षय बनी रहे, स्त्रियों निःशक हो, और मेह-पानीके बहाने समागत जनोंके भाग्यमे जो दैनन्दिन मिष्टान्नादि बदा है उसमे आज भी

रंचमात्र कमी न हो । ”

नीलिमाने इधर मुँह उठाया और हँस दी । बोली, “ बड़ोका स्तुतिवाद तो अनादिकालसे चला आ रहा है छोटे देवरजी, वही निर्दिष्ट धारा है और उसमे तुम सिद्धहस्त हो; पर आज जरा नियममे व्यतिक्रम करना पड़ेगा । आज छोटोकी खुशामद बगैर किये इतर जनोंके भाग्यमे मिष्टान्नकी जगह कोरा शून्य पड़ेगा । ”

बेला बरामदेसे लौटकर भीतर आ बैठी ।

हरेन्द्रने पूछा, “ क्यो भाभी ? ”

गभीर स्नेहसे नीलिमाकी आँखें भर आईं, बोली, “ ऐसी मीठी बात बहुत दिनोंसे सुनी नहीं है भाई, इसीसे सुननेको जी लुभाता है । ”

“ तो शुरू कर दूँ क्या ? ”

“ अच्छा, अभी रहने दो । पहले तुम लोग उस कमरेमे जाकर कपड़े बदल लो, मैं कुरता भेजे देती हूँ । ”

“ मगर कपड़े बदल चुकनेके बाद ? फिर क्या होगा ? ”

नीलिमाने हँसते हुए कहा, “ फिर कोशिश करके देखूँगी कि इतर जनोंके भाग्यसे अगर कहींसे खाने-पीनेको कुछ जुटा सकूँ । ”

हरेन्द्रने कहा, “ तकलीफ उठाके कोशिश करनेकी जरूरत न पड़ेगी भाभी, सिर्फ एक बार आँख खोलके देख-भर लीजिएगा । आपकी अन्नपूर्णाकी-सी दृष्टि जहाँ पड़ेगी, वहाँ अन्नका भण्डार निकल पड़ेगा । चलो अजित, अब कोई फिकरकी बात नहीं, हम लोग तब भीगे कपड़े बदल आँयें । ” कहकर अजितको वह हाथ पकड़के बगलके कमरेमे खींच ले गया ।

२३

अजितने कहा, “ पानी थमनेका तो कोई लक्षण नहीं दिखाई देता ? ”

हरेन्द्रने कहा, “ नहीं । लिहाजा फिर हम दोनोको उसी टूटी छतरीमें सिरसे सिर भिडाकर समानाधिकार-तत्त्वकी सत्यता प्रमाणित करते हुए अन्धकार-मार्गमें चल देना और अन्तमे आश्रम पहुँच जाना चाहिए । अवश्य ही उसके बादकी चिन्ता नहीं रही,—उसे यहीं पूरा कर चुके हैं,—लिहाजा, फिरसे एक बार भीगे कपड़े बदलना और सो जाना भर रह जायगा । ”

आशु बाबू व्यग्र होकर बोले, “ तो फिर तुम लोगोने पेट भरके ही क्यो नहीं जीम लिया ? ”

हरेन्द्र कह उठा, “ नहीं नहीं, रहने दीजिए,—इससे क्या हुआ—आप इसके लिए कोई चिन्ता न करें। ”

नीलिमा पहले तो खिलखिलाकर हँस पड़ी, उसके बाद शिकायतके स्वरमें बोली, “ लालाजी, क्यों यो ही रोगी आदमीकी व्याकुलता बढ़ा रहे हो ? ” फिर आशु बाबूसे बोली, “ ये सन्यासी आदमी ठहरे, बैरागी-गीरीमे पक गये हैं,—लिहाजा खाने-पीनेकी तरफ इनकी झुटि किसीके नज़र नहीं आ सकती। हॉ, अजित बाबूके लिए जरूर सोच है। उनका आजका खाना देखकर समझा जा सकता है कि ऐसे संसर्गमे भी वे जल्दी पक नहीं पाये हैं। ”

हरेन्द्रने कहा, “ शायद मनमे पाप होगा, इसीसे। पकड़े तो जायेंगे ही किसी न किसी दिन। ”

अजितका चेहरा मारे शरमके सुर्ख हो उठा, बोला, “ आप न जाने क्या कह रहे हैं हरेन्द्र बाबू। ”

नीलिमा क्षण-भर हरेन्द्रके मुँहकी तरफ देखती रही और बोली, “ तुम्हारे मुँहपर फूल-चन्दन पड़ें लालाजी, ऐसा ही हो, उनके मनमे थोड़ा-बहुत पाप हो और किसी दिन पकड़े जायें तो मैं कालीघाट जाकर ठाठसे पूजा दे आऊँ। ”

“ तो फिर तैयारियों करना शुरू कर दीजिए। ”

अजित बहुत ही नाराज हो गया, बोला, “ आप क्या वाहियात बक रहे हैं हरेन्द्र बाबू,—बड़ा भद्दा मालूम होता है। ”

हरेन्द्रने फिर कुछ नहीं कहा। अजितके मुँहकी तरफ देखकर नीलिमाका कुतूहल तीक्ष्ण हो उठा, पर वह भी चुप रही।

इसके कुछ देर बाद हरेन्द्रने नीलिमाको लक्ष्य करके कहा, “ हमारे आश्रम-पर कमल बहुत नाराज हैं। आपको शायद याद होगा भाभी ? ”

नीलिमाने सिर हिलाते हुए कहा, “ हॉ, है। अब भी उनका वही रुख है क्या ? ”

हरेन्द्रने कहा, “ वही रुख नहीं, बल्कि उससे भी जरा बढ़ गया है,—इतना फर्क है। ” फिर बोला, “ और, सिर्फ हम ही लोगोंपर नहीं, सब तरहकी धार्मिक संस्थाओपर उनका आत्यतिक अनुराग है। चाहे ब्रह्मचर्यको ले लीजिए, चाहे बैराग्यकी बात कीजिए, या ईश्वरकी चर्चा कीजिए, सुनते ही अहेतुक भक्ति और प्रीतिकी बहुलतासे वे अभिवत् हो उठती हैं। और मिजाज अनुकूल हो तो वृद्धों और बच्चोंके खेलमे भी कौतुकका आनन्द लेनेमे वे असमर्थ नहीं।

कमाल ही समाप्तिए । ”

बेला चुप बैठी सुन रही थी, बोल उठी, “ ईश्वर भी उनके लिए लड़कोंका खेल है । और उन्हींके साथ मेरी आप तुलना कर रहे थे, आशु बाबू ? ” इतना कहकर उसने एक तरफसे सबके मुँहकी ओर देखा, पर किसीकी तरफसे कोई उत्साह नहीं मिला । उसका रूखा स्वर किसीके कान तक पहुँचा या नहीं, सो भी ठीक समझमे नहीं आया ।

हरेन्द्र कहने लगा, “ और मजा यह कि उनके अपने अन्दर एक ऐसा निर्द्वन्द्व सयम, नीरव मिताचार और निःशंक तितिक्षा है कि देखके आश्चर्य होता है । आपको शिवनाथका मामला तो याद होगा आशु बाबू ? वह हम लोगोका कौन था ? फिर भी इतना बड़ा अन्याय हमसे सहा नहीं गया, और दण्ड देनेकी आकाक्षासे हमारे मनके भीतर आग जल उठी । पर कमलने कहा, ‘ नहीं । ’ उसका उस दिनका चेहरा मुझे स्पष्ट याद है । उसकी ‘ नहीं ’ में विद्वेष नहीं था, जलन नहीं थी, ऊपरसे हाथ बढाकर दान देनेकी श्लाघा नहीं थी, और क्षमाका दम्भ भी नहीं था,—उसका दाक्षिण्य मानो अविकृत करुणासे भरा हुआ था । शिवनाथने चाहे कितना ही बड़ा अन्याय क्यों न किया हो, फिर भी, मेरे प्रस्तावपर कमलने चौंककर सिर्फ यही कहा— ‘ छिः छिः,—नहीं नहीं, ऐसा नहीं हो सकता । ’ अर्थात् एक दिन जिसे उसने प्यार किया है उसके प्रति निर्ममताकी तुच्छताकी वह कल्पना ही न कर सकी, और सबकी निगाहके ओझल उसके सब दोष चुपकेसे बिलकुल पोछकर फेंक दिये । उसमे न कोई कोशिश थी, न चञ्चलता थी, और न शोकाच्छन्न हाहाकारका कोई भाव था,—मानो पहाड़के शिखरपरसे जलकी धारा लीलामात्रमे स्वतः ही बह आई हो । ”

आशु बाबूने एक गहरी सॉस ली और कहा, “ सच्ची बात है । ”

हरेन्द्र कहने लगा, “ पर मुझे सबसे ज्यादा गुस्सा तब आता है जब वह सिर्फ हमारे आदर्शको ही नहीं बल्कि हमारे धर्म, इतिहास, ऋति, नैतिक अनुशासन आदि सबको मजाकमे उड़ा देना चाहती है । मैं जानता हूँ कि उसके शरीरमे उत्कट विदेशी खून है और मनमे भी वैसी ही उग्रताके साथ पर-धर्मका भाव प्रवाहित है, फिर भी उसके मुँहके सामने खड़े होकर जवाब नहीं दे पाता । उसके कहनेमे न मालूम कैसी एक दृढ़ निश्चयकी दीप्ति फूट निकलती है कि मालूम होता है मानो उसने जीवनके तत्त्वको खोज लिया है । शिक्षाके

जरिये नहीं, और न अनुभव-उपलब्धिके -जरिये ही, बल्कि ऐसा लगता है कि तत्वको जैसे वह आँखोंसे साफ साफ प्रत्यक्ष देख रही हो।”

आशु बाबू खुश होकर बोले, “ठीक यही बात मेरे भी मनमें अनेक बार आई है। यही वजह है कि जैसी उसकी बातें हैं वैसे ही उसके काम हैं। वह अगर असत्य भी समझी हो, तो वह असत्य भी गौरवपूर्ण हो उठा है।” फिर जरा ठहरकर बोले, “देखो हरेन्द्र, एक तरहसे अच्छा ही हुआ जो वह पाखण्डी चला गया। उसको हमेशा ढककर रखनेसे न्यायकी मर्यादा नहीं रहती। सूअरके गलेमें मोतीकी मालाकी तरह यह भी अपराध होता।”

हरेन्द्रने कहा, “और फिर, दूसरी तरफ ऐसी माया-ममता है कि सिर्फ एक भाभीको छोड़कर मैं और किसी स्त्रीको उसके समान नहीं पाता। सेवामें ऐसी समझिए जैसे लक्ष्मी। शायद पुरुषोंसे बहुत-सी बातोंमें बहुत बड़ी होनेके कारण ही वह अपनेको उनके सामने ऐसी साधारण बनाये रखती है कि आश्चर्य होता है। मन लुढ़ककर मानो पैरोंपर लोट जाना चाहता है।”

नीलिमाने हँसते हुए कहा, “लालाजी, तुम पहले जनममें शायद किसी राजरानीके स्तुति-पाठक थे, इसीसे इस जनममें भी वह सस्कार दूर नहीं हुआ। लडके पढानेका काम छोड़कर अगर यह रोजगार करते तो इससे कहीं ज्यादा आराम पाते।”

हरेन्द्र हँस दिया, बोला, “क्या करूँ भाभी, मैं सरल सीधा आदमी हूँ, जो मनमें सोचता हूँ वही कह डालता हूँ। लेकिन, आप उन अजित बाबूसे पूछ देखिए जरा, अभी आस्तीन चढ़ाकर मारनेको तैयार हो जायँगे।—भले हो जायँ, परँ जिन्दा रही तो देख लीजिएगा किसी दिन—”

अजित क्रुद्ध कण्ठसे बोल उठा, “आह, आप क्या कहते हैं हरेन्द्रबाबू! आपके आश्रमसे तो, मालूम होता है, अब चला ही जाना पड़ेगा किसी दिन।”

हरेन्द्रने कहा, “सो मैं जानता हूँ। पर जब तक गये नहीं हैं तब तक तो सहन करना पड़ेगा।”

“तो आप कहते जाइए जो तर्कीयत मैं आवे, मैं जाता हूँ।”

नीलिमाने कहा, “लालाजी, तुम अपने ब्रह्मचर्याश्रमको उठा क्यों नहीं देते? तुम भी बच जाओ और लडकौकी भी जान बचे।”

हरेन्द्रने कहा, “लडके तो बच सकते हैं भाभी, पर मेरे बचनेकी कोई आशा नहीं, कमसे कम अक्षयके जीते जी तो कतई नहीं। वह मुझे यमराजके

हवाले किये बगैर पीछा नहीं छोड़नेका । ”

आशु बाबूने कहा, “ तब तो, मालूम होता है, अक्षयसे तुम लोग डरते हो ? ”

“ जी हाँ, डरते हैं । विप खाना सहज है, पर उसके कटाक्ष हज़म करना असाध्य है । इन्फ्लुएन्ज़ामे इतने आदमी मर गये, पर वह नहीं मरा । ठीक वक्तपर भाग गया । ”

सब हँस पड़े । नीलिमाने कहा, “ अक्षय बाबूसे मैं बोलती नहीं, पर अबकी बार बाहर निकलकर तुम्हारी तरफसे मैं क्षमाकी भीख माँग लूँगी । भीतर ही भीतर जल-भुनकर खाक हुए जा रहे हो ! ”

हरेन्द्रने कहा, “ हम लोग ही तो पकड़े जायेंगे भाभी, आप लोग तो सब जलने-भुननेके पर पहुँच चुकी हैं । विधाताने आगकी सृष्टि सिर्फ हम ही लोगोंको जलानेके लिए की थी, आप लोग उसके इलाकेसे बाहर हैं ! ”

नीलिमा मारे गर्मके सुर्ख हो उठी, बोली, “ और नहीं तो क्या ! ”

बेलाने कहा, “ ठीक तो है । बाहर तो हैं ही । ”

क्षण-भर सब चुप रहे । अजितने कहा, “ उस दिन ठीक इसी विषयपर एक बड़ी सुन्दर कहानी पढ़ी थी । ” फिर आशु बाबूकी तरफ देखकर पूछा, “ आपने नहीं पढ़ी क्या ? ”

“ कौन-सी, याद तो नहीं पड़ता । ”

“ जो मासिक पत्र आपके विलायतसे आते हैं, उन्हींमेसे किसीमें है । किसी फ्रान्सीसी लेखिकाकी कहानीका अंग्रेजी अनुवाद है । लेडी-डाक्टर अपने परिचयमे कहती है, ‘ मैंने यौवन पार करके प्रौढत्वमे कदम रक्खा है । ’—वह है न सामनेके शेल्फपर—” कहता हुआ वह पत्रिका उठा लाया ।

आशु बाबूने पूछा, “ कहानीका नाम क्या है ? ”

अजितने कहा, “ नाम जरा अजीब-सा है—‘ एक दिन : जिस दिन मैं नारी थी । ’ ”

बेलाने कहा, “ इसके मानी ? लेखिका अब पुरुषोमे शामिल हो गई है क्या ? ”

अजितने कहा, “ लेखिकाने आप-बीती लिखी है और शायद डाक्टर होनेकी वजहसे नारी-देहके क्रमविकासका जो चित्र खींचा है वह कही कहीं रुचिको चोट पहुँचाता है । जैसे—”

नीलिमा चटसे बोल उठी, “ ‘ जैसे ’ बतानेकी जरूरत नहीं अजित बाबू,

रहने दीजिए । ”

अजितने कहा, “ रहने दीजिए । मगर उन्होंने नारीके भीतरका, यानी उसके हृदयका जो चित्र खींचा है वह मधुर न होते हुए भी आश्चर्यजनक है । ”

आशु बाबूको कुतूहल हुआ, बोले, “ अच्छी बात है अजित, जरा-कुछ काट-छोट करके संक्षेपमें सुनाओ तो सुनें । मेह भी अभी रुका नहीं और रात भी ज्यादा नहीं हुई । ”

अजितने कहा, “ कहानी बहुत बडी है, इसलिए काट-छोट कर ही पढी जा सकती है,—आप चाहें तो पीछे पूरी पढ लीजिएगा । ”

बेलने कहा, “ पढिए, जरा सुनें । कमसे कम वक्त तो कटेगा । ”

नीलिमाके मनमें आई कि उठ कर चली जाय, पर जानेका कोई बहाना न मिलनेके कारण वह संकोचके साथ वहीं बैठी रही ।

बत्तीके सामने बैठकर अजित किताब खोलकर कहने लगा, “ शुरू शुरूमें जरा भूमिका-सी है, उसे संक्षेपमें कह देना जरूरी है । जिसकी यह आत्म-कहानी है वह सुन्दरी है, सुशिक्षिता है और बडे घरकी लडकी है । चरित्र निष्कलक था या नहीं, इसका कहानीमें स्पष्ट उल्लेख नहीं है, पर इतना निस्सन्देह समझमें आ जाता है कि अगर उसके कोई दाग किसी दिन किसी कारणसे लगा भी हो तो वह यौवनके प्रारम्भमें,—बहुत दिन पहले लगा होगा ।

“ उस दिन उसको बहुतेोंने चाहा था,—एकने तो समस्याका कोई हल न पाकर आत्महत्या कर ली और एक चला गया समुद्रके उस पार कनाडामे । चला तो गया, पर आशा न छोड सका । दूरसे कृपा-भिक्षा माँगते हुए उसने इतनी चिट्ठियाँ लिखीं कि उन्हे अगर इकट्ठा किया जाता तो एक समूचा जहाज भर जाता । लेकिन जवाबकी आशा उसने नहीं की, और न जवाब पाया ही । उसके बाद एक दिन दोनोमें मुलाकात हुई । देखते ही सहसा मानो वह चौंकर पडा । इस बीच पन्द्रह वर्ष बीत गये थे, और इसकी उसे धारणा ही नहीं थी कि जिसे वह पचीस सालकी युवती देखकर विदेश चला गया था उसकी उमर अब चालीस सालकी हो गई है । कुशल-प्रश्न अनेक हुए, उलाहने भी कम पेश नहीं किये गये, परन्तु, पहले आँखे चार होते ही उसकी आँखोके कोनेसे जो चिनगारियों निकलने लगती थी और उन्मत्त-कामनाका जो झझावात समस्त इन्द्रियोके बन्द दरवाजोंको तोडकर बाहर निकलना चाहता था,—आज उनका कोई चिह्न तक कहीं दिखाई नहीं दिया । अब वह न जाने कवका स्वप्न-सा मालूम देने लगा ।

स्त्रियोंको और सब विषयोंमें धोखा दिया जा सकता है, पर इस विषयमें नहीं। —यहींसे कहानी शुरू होती है।” कहकर अजित आगे पढ़नेके विचारसे किताबके पन्नेपर झुक पड़ा।

आशु बाबूने टोकते हुए कहा, “ नहीं नहीं, अंग्रेजी नहीं अजित, अंग्रेजी नहीं। तुम्हारे मुँहसे हिन्दीमें कहानीका सहज भाव बहुत मीठा लग रहा है, तुम बाकीका हिस्सा भी इसी तरह कहते जाओ। ”

“ मुझसे बनेगा कैसे ? ”

“ बनेगा, बनेगा। जैसे अभी कह रहे थे वैसे ही कहते जाओ। ”

अजितने कहा, “ हरेन्द्र बाबूकी तरह मुझे भाषाका ज्ञान नहीं; भाषाके दोषसे अगर साराका सारा कड़ुआ हो जाय तो उसमें मेरी ही असमर्थता समझिएगा। ” इसके बाद वह कभी किताबके पन्नेकी तरफ देखकर और कभी बगैर देखे ही कहने लगा :

“ फिर वह घर पहुँची। उस आदमीको उसने कभी प्यार नहीं किया था और न करना चाहा था, बल्कि, सर्वान्तःकरणसे उसने हमेगा यही प्रार्थना की थी कि भगवान किसी दिन उसे मोह-मुक्त कर दे,—उसे इस निष्फल प्रणयके दाहसे छुटकारा दे दे। असम्भव वस्तुके लुब्ध आश्वाससे वह अब तकलीफ न पाये। देखा गया, कि भगवानने इतने दिनों बाद उसकी वही प्रार्थना मजूर की है। कोई बात नहीं हुई, मगर फिर भी इतना तो नि सन्देह समझमें आ गया कि वह कनाडा वापस जाय या न जाय, पर दीनतासे प्रणयकी भीख मँगकर न अब वह खुद ही निरन्तर दुःख पायेगा और न उसे ही दुःख देगा। दुःसाध्य समस्याकी आज मानो अन्तिम मीमासा हो गई। हमेशासे ‘नहीं’ कह कर बराबर वह स्त्री अस्वीकार ही करती आई है, और आज भी उसमें व्यतिक्रम नहीं हुआ, किन्तु वह अन्तिम ‘नहीं’ आज आई उलटी तरफसे। उस स्त्रीने इसकी स्वप्नमें भी कल्पना नहीं की थी कि दोनों ‘नहीं’ में इतना जबरदस्त प्रभेद होगा। पुरुषोंकी लोलुप दृष्टिने हमेशा उसे परेशान ही किया है, लज्जासे पीडित ही किया है,—आज ठीक उसी दिशासे अगर उसे मुक्ति मिली हो, और शरीर-धर्मके कारण उसके अस्त-प्राय यौवनने अगर पुरुषोंकी उद्दीप्त कामना, उन्माद और आसक्तिका रास्ता रोक दिया हो, तो इसमें शिकायतकी कौन-सी बात है ? मगर फिर भी, घर लौटते समय, रास्तेमें, मानो आज सारा विश्व-ससार उसे बिलकुल अपरिचित मूर्ति धारण करके दिखाई देने लगा। प्रेम नहीं, हृदयमें एकान्त

मिलनकी व्याकुलता नहीं,—ये सब तो दूसरी बातें हैं, बड़ी बातें हैं। किन्तु आजके पहले उसे इसकी क्या खबर थी कि जो बड़ी नहीं, जो रूपज हैं, अशुभ हैं, असुन्दर हैं, अत्यन्त क्षणस्थायी हैं,—उन सब कुत्सित बातोंके लिए भी उस नारीके अविज्ञात चित्तके नीचे इतना बड़ा आसन बिछा हुआ था ! और उनके कारण पुरुषकी विमुखता उसे ऐसे निर्मम अपमानसे आहत कर सकती है ! ”

हेरेन्द्रने कहा, “ अजित कहते तो बड़े अच्छे ढंगसे हैं। कहानीको खूब ध्यानसे पढा है। ”

स्त्रियों चुपचाप बैठीं सिर्फ देखती रहीं, उन्होंने कुछ राय जाहिर नहीं की।

आशु बाबूने कहा, “ हाँ। उसके बाद, अजित ? ”

अजित कहने लगा, “ फिर उस महिलाको अचानक खयाल आया कि सिर्फ एक ही पुरुष तो उसे नहीं चाहता था, बहुतसे लोग बहुत दिनोंसे उससे प्रेम करते आ रहे थे, प्रार्थना करते आ रहे थे,—उस दिन उसकी जरा-सी मुसकान और मुँहके केवल एक शब्दके लिए उनकी व्याकुलताकी हृद न थी। प्रतिदिनके प्रत्येक पदक्षेपमेसे वे न जाने कहाँसे और किस जमीनको फोड़कर बाहर निकल आते थे। पर वे सब भी आज कहाँ गये ? कहीं भी तो नहीं गये,—अब भी तो कभी कभी दिखाई दे जाते हैं। तो क्या उसके अपने कण्ठका स्वर बिगड़ गया है ? उसकी हँसीका रूप बदल गया है ? अभी अभी उस दिनकी तो बात ही तो है,—दस पन्द्रह वर्ष, सो ऐसे कितने दिन हो गये ?—इतनेमें क्या उसका सब कुछ बीत गया, सब कुछ खो गया ? ”

आशु बाबू सहसा बोल उठे, “ गया कुछ भी नहीं अजित, गया हो तो शायद उसका यौवन,—उसकी मा होनेकी शक्ति खो गई होगी। ”

अजित उनकी तरफ देखकर बोला, “यही बात है। कहानी आपने पढ़ी थी ?”
“ नहीं। ”

“ नहीं तो ठीक यही बात आपने कैसे जान ली ? ”

आशु बाबू उत्तरमे सिर्फ जरा हँस दिये, बोले, “ तुम आगे पढो। ”

अजित कहने लगा, “ घर लौटकर वह अपने गयनागारमे खूब बड़े आईनेके सामने बत्ती जलाकर खड़ी हो गई। बाहर जानेकी पोशाक उतारकर रातके सोनेके कपड़े पहनते पहनते अपनी छायापर आज पहले पहल उसकी नजर पड़ी और पडते ही एकाएक मानो उसकी दृष्टि ही बदल गई। इस तरह धक्का खाये बगैर शायद अब भी उसे दिखाई न देता कि नारीकी जो सबसे बड़ी सम्पदा

है,—आप जिसे बता रहे थे कि उसकी मा होनेकी शक्ति,—वह शक्ति आज बिलकुल निस्तेज और म्लान हो चुकी है, वह आज सुनिश्चित मृत्युके मार्गपर कदम बढ़ाये खड़ी है, इस जीवनमे अब उसे वापस नहीं लाया जा सकता। उसकी निश्चेतन देहके ऊपरसे अविच्छिन्न जल-धाराकी तरह बहकर वह सम्पदा प्रतिदिनकी व्यर्थतामे क्षय हो चुकी है। यह बात उसे आज इस शेष समयमे मालूम हुई कि इतना बड़ा ऐश्वर्य इतना स्वल्पायु है।”

आशु बाबूने एक गहरी उर्सास ली और कहा, “ऐसा ही होता है अजित, ऐसा ही होता है। जीवनकी बहुत-सी बड़ी चीजोको हम तब पहचान पाते हैं जब उन्हें खो देते हैं। हाँ, फिर?”

अजित कहने लगा, “फिर उस आईनेके सामने खड़ी खड़ी वह अपने यौवनान्त शरीरका सूक्ष्मातिसूक्ष्म विश्लेषण करती है! एक दिन क्या थी और आज क्या होने जा रही है? मगर उस वर्णनको न भै कह सकता हूँ और न पढ़ ही सकता हूँ।”

नीलिमा पहलेकी भौंति ही व्यस्त होकर बोल उठी, “न न न, अजित बाबू, उसे रहने दीजिए। उसे छोड़कर आगे कहिए।”

अजित कहने लगा, “उस महिलाने विश्लेषणके अन्तमे कहा है कि जिस तरह नारीके दैहिक सौन्दर्यके समान सुन्दर वस्तु इस संसारमे नहीं है, उसी तरह इसकी विकृतिके समान असुन्दर वस्तु भी शायद ही पृथिवीपर कोई हो।”

आशु बाबूने कहा, “यह जरा कुछ ज्यादाती है अजित।”

नीलिमाने सिर हिलाते हुए प्रतिवाद किया, “नहीं, जरा भी ज्यादाती नहीं इसमे। बिलकुल सच है।”

आशु बाबूने कहा, “मगर उसकी जितनी उमर है उसे तो विकृतिकी उमर नहीं कहा जा सकता, नीलिमा।”

नीलिमाने कहा, “कहा जा सकता है। कारण, वह तो कोई सालोकी गिनतीसे स्त्रियोके जीनेका हिसाब नहीं है, इस बातको और चाहे जो भूल जाय, पर स्त्रियेके भूलनेसे काम नहीं चलेगा कि यौवनका आयुष्काल अत्यन्त ही कम है।”

अजित सिर हिलाता और खुश होता हुआ बोला, “ठीक यही उत्तर उसने खुद दिया है। कहा है, ‘आजसे समाप्तिकी शेष प्रतीक्षा करते रहना ही होगा अवशिष्ट जीवनका एकमात्र सत्य। मैं जानती हूँ कि इसमे कोई सान्त्वना नहीं, आनन्द नहीं, आशा नहीं,—फिर भी उपहासकी लजासे तो बच ही जाऊँगी।

ऐश्वर्यका भग्न स्तूप आज भी शायद किसी अभागोका मन हरण कर सके, परन्तु वह मुग्धता जैसे उसके लिए विडम्बनाके सिवा कुछ नहीं, वैसे ही मेरे लिए भी वह मिथ्या है, झूठ है। यह मुझे नहीं होगा कि जिस रूपका सचमुचका प्रयोजन खतम हो चुका है, उसीको नाना प्रकारसे, नाना वेश-भूषासे सजाकर कहूँ कि 'खतम नहीं हुआ' तथा अपनेको और दूसरोको धोखा देकर ठगती फिरूँ।”

इसपर और किसीने कुछ नहीं कहा, सिर्फ नीलिमा बोल उठी, “बहुत सुन्दर है। ये शब्द उसके मुझे बहुत ही सुन्दर लगे अजित बाबू।”

और सबकी तरह हरेन्द्र भी खूब ध्यानसे सुन रहा था, वह इस मन्तव्यसे खुश न हुआ, बोला, “यह आपका भावावेशका उफान है भाभी, खूब सोच-विचारके नहीं कहा आपने। ऊँची डालपर सेमरका फूल भी सहसा सुन्दर दीख पडता है, फिर भी फूलोंके दरवारमे उसकी कोई कदर नहीं। रमणीकी देह क्या ऐसी तुच्छ चीज है कि इसके सिवा उसका और कोई उपयोग ही न हो ?”

नीलिमाने कहा, “नहीं है, सो तो लेखिकाने कहा नहीं। यह आशका उन्हे खुद भी थी कि अभागे आदमियोंकी आवश्यकता आसानीसे नहीं मिटती।” फिर जरा हँसकर कहा, “और उफानकी जो बात कह रहे थे छोटे बाबू, सो अक्षय बाबू मौजूद नहीं, वे होते तो समझ जाते कि उफानकी ज्यादाती किस ओर है ?”

हरेन्द्रने जवाब दिया, “आप गाली-गलौज करती रहेगी तो मैं ऊब जाऊँगा, सो नहीं होगा भाभी।”

सुनकर आशु बाबू खुद भी जरा हँस दिये, बोले, “वास्तवमे हरेन्द्र, मुझे भी ऐसी लगता है कि इस कहानीमें लेखिकाने स्त्रियोंके रूपके वास्तविक प्रयोजनकी तरफ ही इशारा किया है।”

“मगर, क्या यही ठीक है ?”

“ठीक नहीं, यह बात दुनियाकी तरफ देखते खयाल करना कठिन है।”

हरेन्द्र उचेजित हो उठा, कहने लगा, “दुनियाकी तरफ देखकर आप चाहे कुछ भी खयाल करें, मनुष्यकी तरफ देखकर इसे स्वीकार करना मेरे लिए भी कठिन है। मनुष्यका प्रयोजन जगतके साधारण प्रयोजनको पार करके बहुत दूर चला गया है, इसीसे तो उसकी समस्या ऐसी विचित्र,—ऐसी दुरूह होती जा रही है। इसीमे तो उसकी मर्यादा है आशु बाबू, कि चलनीमे छानकर उसे अलग नहीं किया जा सकता।”

“ सो हो सकता है । कहानीका बाकी हिस्सा क्या है, सुनाओ तो अजित । ”

हेरेन्द्र क्षुण्ण हो गया, वाधा देते हुए बोला, “ सो नहीं होगा आशु बाबू । यह मैं नहीं होने दूँगा कि इस बातको तुच्छ समझकर आप जवाब देनेसे बच जायँ । या तो मेरी बात स्वीकार कीजिए या फिर मेरी गलती दिखा दीजिए । आपने बहुत कुछ देखा है, बहुत पढा है,—बहुत बड़े विद्वान हैं आप,— यह मुझसे नहीं सहा जायगा कि इस अनिर्दिष्ट ढाली-ढाली बातकी सधमेसे भाभी जीत जायँ । कहिए ? ”

आशु बाबू हँसते हुए बोले, “ तुम ब्रह्मचारी आदमी ठहरे,—रूपके विवेचनमें हार भी जाओ तो इसमे तुम्होर लिए लजाकी कोई बात नहीं हेरेन्द्र । ”

“ नही, सो मैं नहीं सुनूँगा । ”

आशु बाबू क्षण-भर चुप रहे, फिर धीरे धीरे बोले, “ तुम्हारी बातको अप्रमाणित ठहरानेके लिए कमर बाँधकर बहस करनेमे मुझे शर्म आती है । वास्तवमे यही अच्छा है कि नारीके रूपका निगूढ अर्थ अपरिस्फुट ही रहे । फिर जरा चुप रहकर बोले, “ अजितकी कहानी सुनते सुनते मुझे बहुत दिन पहलेकी एक दुःखकी कहानी याद आ रही थी । बचपनमे मेरे एक अग्रज मित्र थे, वे एक पोलिश स्त्रीको प्यार करते थे । लडकी बहुत ही सुन्दर थी; छात्राओको पियानो सिखाकर जीविका चलाती थी । सिर्फ रूपमे ही नहीं, अनेक गुणोसे गुणवती भी थी । हम सभी उनकी शुभ कामना करते थे और निश्चित जानते थे कि उनके विवाहमें कहीं भी कोई विघ्न न आयेगा । ”

अजितने पूछा, “ विघ्न कैसे आया ? ”

आशु बाबूने कहा, “ सिर्फ उमरकी बातपर । देशसे एक दिन उसकी मा आ पहुँची, उसीके मुँहसे बातो ही बातोमे अचानक पता लगा कि उसकी उमर पैंतीस पार कर चुकी है । ”

सुनकर सब चौंक पडे । अजितने पूछा, “ उस महिलाने क्या आप लोगोसे अपनी उमर छिपाई थी ? ”

आशु बाबूने कहा, “ नहीं । मेरा विश्वास है कि पूछनेपर वह छिपाती नहीं,— उसकी ऐसी प्रकृति ही न थी,—मगर पूछनेकी बात किसीके ध्यानमे ही न आई । उसकी देहकी गठन ऐसी थी, चेहरेकी ऐसी सुकुमार श्री थी और ऐसा मधुर कण्ठस्वर था कि कभी किसीको आशका ही न हुई कि उसकी उमर तीससे ज्यादा हो सकती है । ”

बेलाने कहा, “ आश्चर्य है ! आप लोगोमेसे किसीके क्या आँखे ही न थी ?”

“ थोँ क्यों नहीं । मगर दुनियाके सभी आश्चर्य आँखोंसे नहीं पकड़े जा सकते । इसे उसीका एक दृष्टान्त समझो । ”

“ और उस आदमीकी उमर क्या थी ? ”

“ वह मेरी ही उमरका था,—तब शायद अट्हाईस-उनतीससे ज्यादा न होगी । ”

“ फिर ? ”

आशु बाबूने कहा, “ फिरकी घटना अत्यन्त संक्षिप्त है । उस युवकका सारा हृदय एक ही क्षणमें उस प्रौढा रमणीके विरुद्ध मानो पाषाण बन गया । उस बातको जमाना बीत गया, पर आज भी खयाल करता हूँ तो मनमे एक तरहकी टीस उठती है । कितने आँसू, कितनी हाय हाय, कितना जाना-आना, कितना मनाना-रिझाना होता रहा, पर उसके मनसे उस नफरतको जरा भी हिलाया डुलाया नहीं जा सका । इस बातके आगे वह और कुछ सोच ही न सका कि यह व्याह असम्भव है । ”

क्षण-भर सभी चुप रहे । नीलिमाने पूछा, “ मगर बात इससे ठीक उलटी होती तो शायद असम्भव न होता ? ”

“ शायद न होता । ”

“ पर ऐसा व्याह क्या उस देशमे एक भी नहीं होता ? ऐसे पुरुष क्या वहाँ हैं ही नहीं ? ”

आशु बाबूने हँसते हुए जवाब दिया, “ हैं क्यों नहीं । इस कहानीकी लेखिकाने शायद खास तौरसे ऐसे ही पुरुषोंको लक्ष्य करके ‘अभागे’ विशेषणका प्रयोग किया है । लेकिन अब रात तो बहुत हो गई अजित, इसका अन्त क्या है ? ”

अजितने चौककर उनकी ओर देखा, और कहा, “ मैं आपकी ही कहानीकी बात सोच रहा था । इतना प्रेम होते हुए क्यों वह उसे ग्रहण नहीं कर सका ? इतनी बड़ी सत्य वस्तु किधरसे कैसे एक-क्षणमे झूठी हो गई ?— जिन्दगी-भर शायद वह महिला यही सोचती रही होगी, ‘ एक दिन : जिस दिन मैं नारी थी । ’ इसके पहले शायद उस विगतयौवना नारीने कभी इस बातकी चिन्ता भी न की होगी कि नारीत्वकी वास्तविक समाप्ति नारीके विना जाने ही कब और कैसे हो जाती है । ”

“ लेकिन तुम्हारी कहानीका शेष ? ”

अजित शान्त भावसे बोला, “ रहने दीजिए । यौवनका वह शेष अभी तक निःशेष नहीं हुआ;—अपने और दूसरोंके आगे स्त्रियोंकी इस प्रतारणाकी कर्ण-कहानीके साथ कहानी खतम होती है । अब आज रहने दीजिए, फिर किसी दिन सुनाऊँगा । ”

नीलिमाने सिर हिलाते हुए कहा, “ नहीं नहीं, इससे तो बल्कि उसे असमाप्त ही रहने दीजिए । ”

आशु बाबूने भी हँसे हँसे मिला दी, वेदनाके साथ बोले, “ वास्तवमें स्त्रियोंके लिए निःसंग जीवन होनेके कारण यही समय सबसे बुरा होता है । इसीसे शायद असहिष्णु, कपटी, पर-छिद्रान्वेषी,—यहाँ तक कि निष्ठुर होकर सब देशके पुरुष इन अविवाहिता प्रौढ स्त्रियोंसे बचकर चलना चाहते हैं, नीलिमा । ”

नीलिमाने हँसकर कहा, “ ऐसा कहना ठीक नहीं आशु बाबू, बल्कि यो कहिए कि तुम जैसी पति-पुत्रहीना अभागी स्त्रियोंसे बचकर चलना चाहते हैं । ”

आशु बाबूने इसका कोई जवाब नहीं दिया, पर इशारेको स्वीकार कर लिया । बोले, “ पर मजा तो यह है कि जो पति-पुत्रसे सौभाग्यवती हैं, वे स्नेह-प्रेम और सौन्दर्य-माधुर्यसे ऐसी परिपूर्ण हो उठती हैं कि उन्हें पता भी नहीं लग पाता कि जीवनका इतना बड़ा सकट-काल कब और किस रास्तेसे निकल गया । ”

नीलिमाने कहा, “ उन भाग्यवतियोंसे मैं डाह नहीं करती आशु बाबू, ऐसी प्रेरणा आज तक मनमें कभी नहीं आई, पर भाग्यके दोषसे जो हमारी तरह भविष्यकी सारी आशाओंको जलाञ्जलि दे चुकी हैं, बता सकते हैं कि उनके मार्गका निर्देश किस तरफ है ? ”

आशु बाबू कुछ देर तक तो स्तब्ध हुए बैठे रहे, फिर बोले, “ इसके जवाबमें मैं सिर्फ बड़ोंकी बातकी प्रतिध्वनि मात्र कर सकता हूँ नीलिमा, उससे ज्यादा मुझमें शक्ति नहीं । वे कह गये हैं कि दूसरोंके लिए अपनेको उत्सर्ग कर देना चाहिए । ससारमें न तो दुःखका ही अभाव है और न आत्म-निवेदनके दृष्टान्तोंका असद्भाव है । यह सब मैं भी जानता हूँ,—परन्तु इसे मैं आज तक निःसंशय होकर नहीं जान पाया कि इसके भीतर नारीका सचमुचका निरवरोध कल्याणमय आनन्द है या नहीं । ”

हरेन्द्रने पूछा, “ यह सन्देह क्या आपको शुरूसे ही था ? ”

आशु बाबू मन ही मन कुछ कुण्ठितसे हुए, जरा ठहरकर बोले, “ ठीक याद

नहीं पडता हरेन्द्र । मनोरमाको गये तब दो-तीन दिन हुए होंगे । मन बोझिल था और शरीर विवग । इसी कुरसीपर चुपचाप पडा था, अचानक देखा कि कमल आ पहुँची है । आदरसे बुलाके उसे पास बिठाया । मेरी व्यथाकी जगहको सावधानीसे बचाते हुए उसने निकल भी जाना चाहा, पर वह निकल नहीं सकी । बातों ही बातोंमें कुछ ऐसा प्रसंग उठ खडा हुआ कि फिर उसे कुछ होगा ही न रहा । तुम लोग तो उसे जानते ही हो, जो भी कुछ प्राचीन है उसपर उसे कैसी प्रबल वितृष्णा है ! उसे झकझोरकर तोड डालना ही मानो उसका 'पैशन' (= उत्कट इच्छा) है । मन गवाही नहीं देना चाहता, हमेशाका संस्कार मारे डरके सिकुड जाता है, फिर भी जवाब ढूँढे नहीं मिलता और हार माननी पड़ती है । याद है, उस दिन भी मैंने उसके सामने स्त्रियोंके आत्मोत्सर्गका उल्लेख किया था, मगर उसने उसे मजूर ही नहीं किया । कहने लगी, 'स्त्रियोंकी बात मैं आपसे ज्यादा जानती हूँ । वह प्रवृत्ति उनमें है तो पर वह उनके भीतरकी पूर्णतासे नहीं आती, आती है सिर्फ शून्यतासे, और उठती है हृदय खाली करके । वह तो स्वभाव नहीं अभाव है । अभावके आत्मोत्सर्गपर मैं कानी-कौडीका भी विश्वास नहीं करती ।' मेरी तो समझमें ही न आया कि इसका क्या जवाब दूँ, फिर भी मैंने कहा, 'कमल, हिन्दू सभ्यताकी मूल वस्तुसे तुम्हारा परिचय होता तो आज शायद तुम्हें मैं समझा देता कि त्याग और विसर्जनकी दीक्षामे सिद्धि प्राप्त करना ही हमारी सबसे बड़ी सफलता है और इसी मार्गका अवलम्बन कर हमारी कितनी ही विधवा स्त्रियाँ जीवनकी सर्वोत्तम सार्थकता अनुभव कर गई है ।' इसपर कमल हँसकर बोली, 'करते हुए देखा है आपने ? एक-आध नाम तो बताइए ?' मुझे नहीं मालूम था कि वह ऐसा प्रश्न कर बैठेगी, बल्कि मैंने तो यह सोचा था कि शायद वह इस बातको मान लेगी । मैं बड़े चक्करमें पड गया—”

नीलिमा बोल उठी, “खूब ! आपने मेरा नाम क्यों नहीं बता दिया ? याद नहीं आई होगी शायद ?”

कैसा कठोर परिहास है ! हरेन्द्र और अजितने सिर झुका लिया, और बेलाने दूसरी तरफ मुँह फेर लिया ।

आशु बाबू कुछ अप्रतिभसे तो हुए, पर उन्होने यह जाहिर नहीं होने दिया, बोले, “नहीं, याद ही नहीं आई । आँखोंके सामनेकी चीजपर जैसे कभी कभी नजर नहीं पडती वैसे ही । तुम्हारा नाम ले देनेसे सचमुच ही उसका माकूल जवाब

हो जाता, किन्तु तब वह याद ही नहीं आया ।

“ तब कमलने कहा, ‘ मुझे जिस शिक्षाका आपने उलाहना दिया है, खुद आप लोगोंके सम्बन्धमें भी क्या वह सोलहो आने सच नहीं है ? सार्थकताका जो आइडिया बचपनसे ही लडकियोंके दिमागमें आप लोग भरते आये हैं, उसकी रटी हुई बातोंको ही तो वे दर्पके साथ दुहरा दुहराकर सोचा करती हैं कि शायद वही सत्य है । नतीजा यह होता है कि आप लोग भी धोखा खाते हैं और आत्म-प्रसादके व्यर्थ अभिमानमें वे खुद भी मर मिटती हैं । ’

“ इतना कहके वह फिर बोली, ‘ सहमरणकी बात तो आपके ध्यानमें आनी चाहिए । जो स्त्रियाँ जलके मरती थीं और जो उन्हें प्रेरणा दिया करते थे : दोनो ही पक्षोंका दम्भ उस दिन यह सोचकर आकाशसे जा छूता था कि वैधव्य-जीवनके इतने बड़े आदर्शका दृष्टान्त संसारमें और है कहाँ ? ’

“ इसका मैं क्या उत्तर देता, कुछ समझमें ही न आया । मगर उसने उत्तरकी अपेक्षा भी नहीं की, खुद ही कहने लगी, ‘ उत्तर है ही नहीं, देगे क्या ? ’ फिर जरा ठहरकर मेरे मुँहकी तरफ देखके बोली, ‘ लगभग सभी देशोंमें आत्मोत्सर्ग शब्दसे एक तरहका बहुव्याप्त और बहुप्राचीन पारमार्थिक मोह है । इस मोहका नशा जिसे चढता है, उसकी दृष्टिमें परलोककी असाधारण अवस्तु भी इस लोककी संकीर्ण साधारण वस्तुतकको ढक देती है,—वह उसे सोचने ही नहीं देती कि उसमें नर और नारी इन दोनोमेंसे किसीके भी जीवनका श्रेय है या नहीं । उस वस्तुको स्वतःसिद्ध सत्यकी भाँति उसके सस्कार उससे मानो कान पकडवाके मनवा लेते हैं,—उसी तरह जिस तरह कि लगभग सहमरणको उन्होंने मनवा लिया था । बस अब और नहीं, भै जाती हूँ । ’ कहकर उसे सचमुच ही चले जाते देखकर मैंने व्यस्त होकर कहा, ‘ कमल, प्रचलित नीति और समस्त प्रतिष्ठित सत्यको अवज्ञासे चूरा चूरा कर देना ही मानो तुम्हारा व्रत है । यह शिक्षा जिसने तुम्हें दी है उसने जगतका कल्याण नहीं किया है । ’

“ कमलने कहा, ‘ मेरे पिताने दी है । ’

“ मैंने कहा, ‘ तुम्हारे ही मुँहसे सुना है कि वे ज्ञानी और विद्वान् आदमी थे । यह बात क्या उन्होंने कभी तुम्हें सिखाई ही नहीं कि अन्ततक सर्वस्व दान करके ही आदमी सत्य-रूपमें अपनेको पाता है ? स्वच्छासे दुःख स्वीकार करनेमें ही आत्माकी यथार्थ प्रतिष्ठा है । ’

“ कमलने कहा, ‘ वे तो यही कहा करते थे कि आदमीका सर्वस्व चूस लेनेका

जिन्होंने षड्यंत्र रच रखा है,—जिन्हे दुःखका अनुभव नहीं, वे ही दुःख स्वीकार करनेकी महिमा गानेमें पचमुख हो जाया करते हैं। वह दुःख ससारके दुर्लभ्य शासनका नहीं है,—वह तो मानो उसे स्वेच्छासे जान-बूझकर बुला लाना है,—अर्थहीन शौककी चीजकी तरह महज एक लडकोंका खेल है वह। उससे बड़ा नहीं।’

“ मैं तो मारे आश्चर्यके हतबुद्धि-सा हो गया। बोला, ‘कमल, तुम्हारे पिता क्या तुम्हे शुद्ध भोगका मंत्र ही दे गये हैं, और जगतमें जो कुछ महान् है उसपर अश्रद्धासे अवज्ञा करनेको ही कह गये हैं?’

“कमलने इस तरहके दोषारोपकी शायद मुझसे आशा नहीं की थी। उसने क्षुण्ण होकर उत्तर दिया, ‘यह आपकी असहिष्णुताकी बात है आशु बाबू। आप निश्चित जानते हैं कि कोई भी पिता अपनी कन्याको ऐसा मंत्र नहीं दे जा सकता। मेरे पिताके प्रति आप अविचार कर रहे हैं। वे साधु पुरुष थे।’

“मैंने कहा, ‘जैसा कि तुम कह रही हो, यदि वास्तवमें यह शिक्षा वे तुम्हें दे गये हों तो उनके प्रति सुविचार करना भी कठिन है। मनोरमाकी माकी मृत्युके बाद अन्य किसी स्त्रीको जो मैं प्यार न कर सका इसे सुनकर तुमने कहा था कि यह चित्तकी कमजोरी है, और कमजोरीको लेकर गर्व नहीं किया जा सकता। मृत पत्नीकी स्मृतिके सम्मानको तुमने निष्फल आत्म-निग्रह कहके उपेक्षाकी दृष्टिसे देखा था। संयमके कोई मानी ही उस दिन तुम्हारे ध्यानमें नहीं आये थे।’

“कमलने कहा, ‘आज भी नहीं आते आशु बाबू, जो संयम उद्धत आस्फालनसे जीवनके आनन्दको म्लान कर देता है वह तो कोई चीज ही नहीं,—महज मनकी एक लीला है,—उसे बाँधनेकी जरूरत है। सीमा मानकर चलना ही तो संयम है।—शक्तिकी स्पर्द्धामें भी संयमकी सीमाको लोप जाना सम्भव है। तब फिर उसे उतनी इज्जत नहीं दी जा सकती। यह बात क्या आपने कभी विचारके नहीं देखी कि अति-संयम भी एक तरहका असंयम है?’

“विचारके नहीं देखी, यह सच था। इसीसे विचार देखनेकी बात चटसे याद आ गई। मैंने कहा, ‘यह तो सिर्फ तुम्हारी बातोंकी जादूगरी है उसी भोगकी वकालतसे भरी हुई। पर आदमी जितना ही ज्यादा जकड़-पकड़के भोगको लील जाना चाहता है, उतना ही उसे खो बैठता है। उसकी भोगकी भूख तो मिटती ही नहीं,—बल्कि निरन्तर अतृप्ति ही बढ़ती चलती है। इसीसे हमारे शास्त्रकार कह गये हैं कि उस मार्गमें शान्ति नहीं है, तृप्ति नहीं है, उससे

मुक्तिकी आशा व्यर्थ है। उनका कहना है कि 'न जातु काम : कामानामुपभोगेन शाम्यति, हविषा कृष्णवर्त्मैव भूय एवाभिवर्द्धते।' आगमें घी देनेसे जैसे वह और भी जोरसे जलने लगती है, वैसे ही भोग-उपभोगोंके द्वारा कामना बढ़ती ही जाती है, कभी घटती नहीं।”

हेन्द्र उद्विग्न होकर बोल उठा, “उसके सामने शास्त्र-वाक्य आप क्यों कहने गये ? हाँ, फिर ?”

आशु बाबूने कहा, “तुमने ठीक कहा। सुनकर वह हँस पड़ी और बोली, ‘शास्त्रमें ऐसी बात है क्या ? सो तो होगी ही। उन्हें यह भी तो मालूम था कि ज्ञानकी चर्चासे ज्ञानकी इच्छा बढ़ती है, धर्मकी साधनासे धर्मकी प्रयास भी उत्तरोत्तर बढ़ती जाती है, पुण्यके अनुशीलनसे पुण्यका लोभ भी क्रमशः उग्र होता जाता है,—मालूम होता है मानो अभी बहुत बाकी है। इसकी भी ठीक वही हालत है। यह कामना भी शान्त नहीं होती। इसलिए, इस क्षेत्रमें भी वे लोग क्यों यही आक्षेप नहीं कर गये ?—उनमें विवेक था शायद इसलिए ?’”

हेन्द्र, आजित, बेला और नीलिमा चारोंके चारों हँस पड़े।

आशु बाबू बोले, “हँसनेकी बात नहीं। लडकीके उपहास और व्यगसे मानो मैं हतवाक् हो गया, अपनेको सम्हालकर बोला, ‘नहीं, उनका यह अभिप्राय नहीं, वे तो यही निर्देश कर गये हैं कि भोगसे तृप्ति नहीं हो सकती, कामनासे निवृत्ति नहीं हो सकती।’

“कमल जरा रुककर बोली, ‘मालूम नहीं, ऐसे बाहुल्यका इंगित वे क्यों कर गये ? यह क्या बजारमें बैठकर ‘जात्रा’ के गान सुनना है या पढीसीके घरका ग्रामोफोन है जो बीचहीमें मालूम हो जायगा कि जाने दो, काफी तृप्ति हो चुकी, अब जरूरत नहीं। इस तृप्ति-अतृप्तिकी असल सत्ता तो बाहरके भोगमें ही नहीं, उसका स्रोत तो है जीवनके मूलमें। वहीसे वह हमेशा जीवनकी आशा, आनन्द और रस जुटाया करती है और शास्त्रका धिक्कार व्यर्थ होकर दरवाजेपर पड़ा रह जाता है,—उसे छू तक नहीं पाता।’

“मैंने कहा, ‘सो हो सकता है, मगर है तो आखिरकार वह शत्रु ही, हमें उसे जीतना तो चाहिए ही ?’

“कमलने कहा, ‘मगर शत्रु कहके गाली देनेसे ही तो वह छोटा न हो जायगा। प्रकृतिके लिखे पक्के पट्टेके अनुसार वह दरखलदार है,—उसके किस स्वत्वको कब कौन सिर्फ विद्रोह करके ही उठा सका है ? दुःखसे घबराकर आत्महत्या करना

तो दुःखको जीतना नहीं है ? फिर भी मजा यह कि ऐसी ही युक्तियोंके बलपर आदमी अकल्याणके सिंहद्वारपर शान्तिका रास्ता टटोलता फिरता है । इससे शांति तो मिलती नहीं, स्वस्थता भी चली जाती है । ’

“ सुनकर मुझे ऐसा लगा कि शायद वह सिर्फ मुझहीको कोच रही है । ” इतना कहके वे क्षण-भर चुप रहे, फिर कहने लगे, “ और न जाने मेरा कैसा जी हो गया कि मुँहसे चटसे निकल पड़ा, ‘ कमल, तुम अपने जीवनपर तो एक बार विचार कर देखो । ’ बात मुँहसे निकल जानेके बाद खुद मुझे ही अपने कानोको खटकी । कारण, कटाक्ष करने लायक उसके पास कुछ था ही नहीं,— कमलको खुद भी आश्चर्य हुआ, पर वह न तो गुस्सा हुई, न रूठी, शान्त चेहरेसे मेरी तरफ देखती हुई बोली, ‘ मैं प्रतिदिन ही विचार देखती हूँ आशु बाबू । दुःख नहीं पाती हूँ सो मैं नहीं कहती, पर मैंने उस दुःखको ही जीवनका चरम सत्य नहीं मान लिया है । शिवनाथको जो कुछ देना था वे दे चुके, मुझे जो मिलना था सो मिल गया,—आनन्दके वे छोटे छोटे क्षण ही मेरे मनमें मणि-माणिक्यकी तरह संचित हैं । न तो निष्फल मानसिक दाहसे मैंने उन्हें जलाकर खाक किया और न सूखे झरनेके नीचे रीते हाथ पसारकर भीख मॉगनेके लिए ही खडी हुई । उनके प्रेमकी आयु जब खतम हो चुकी, तो शान्त मनसे मैंने उन्हें विदा दे दी; पछतावे और शिकायतके धुँएसे आकाश काला करनेकी मेरी प्रवृत्ति ही नहीं हुई । इसीसे उनके सम्बन्धमें मेरा उस दिनका आचरण आप लोगोंको अद्भुत-सा लगा । आप लोगोंने सोचा कि इतने बड़े अपराधको कमलने माफ कैसे कर दिया ? मगर मेरे मनमें उस दिन उनके अपराधसे बढ़कर अपने ही दुर्भाग्यकी बात ज्यादा आई थी । ’

“ सुनते सुनते मुझे ऐसा लगा कि मानो उसकी आँखोंमें आँसू झलक आये हैं । हो सकता है कि सच हो, या शायद मेरी भूल हो । उस वक्त मेरा हृदय मानो वेदनासे ऐठ गया,—उसमें और मुझमें प्रभेद ही कितना-सा था । मैंने कहा, ‘ कमल, ऐसे मणि-माणिक्योका सचय मैंने भी अपने मनमें किया है, वही तो मेरे लिए सात राज्योका धन है,—अब हम लोग किसके वास्ते लोभ करने जायें बतलाओ ? ’

“ कमल चुपचाप देखती रह गई । मैंने पूछा, ‘ इस जीवनमें क्या अब तुम और किसीको प्यार कर सकती हो कमल ? इस तरह समस्त देह-मनसे अङ्गीकार कर सकती हो और किसीको ? ’

“कमलने अविचलित कण्ठसे जवाब दिया, ‘कमसे कम जिंदा तो यही आशा लेकर रहना पड़ेगा आशु बाबू। असमयमें बादलोंकी ओटमें आज अगर सूर्य अस्त हो गया-सा मालूम दे तो क्या वह अन्धकार ही सत्य हो जायगा और कल प्रभातमें अरुण प्रकाशसे अगर आकाश छा जाय तो क्या अपनी आँखोंको बन्द करके यह कह दूँगी कि यह प्रकाश नहीं है, अन्धकार है? जीवनको क्या ऐसे ही बच्चोंके खेल खेलमें खतम कर दूँगी?’

“मैंने कहा, ‘रात तो सिर्फ एक ही नहीं होती कमल, प्रभातका प्रकाश खतम करके वह तो दुबारा भी आ सकती है?’

“उसने कहा, ‘आया करे। तब भी प्रभातपर विश्वास करके ही फिर रात बिता दूँगी।’

“मैं तो मारे आश्चर्यके सन्न होकर बैठा रहा;—कमल चली गई।

“बच्चोंका खेल! सोचा था, शोकमेंसे गुजरकर हम दोनोंकी चिन्ता-धारा शायद एक ही स्रोतमें मिल गई है। परन्तु देखा कि नहीं, सो बात नहीं है। जमीन-आसमानका फर्क है। उसके दृष्टिकोणसे तो जीवनका अर्थ ही अलग है,—हम लोगोंके साथ उसका कोई मेल ही नहीं। वह न तो अदृष्टको ही मानती है और न अतीतकी स्मृति उसके आगेका रास्ता ही रोकती है, उसके लिए अनागत ही सब कुछ है,—जो आज तक आया नहीं है। इसीसे उसकी आशा भी जितनी दुर्निवार है, आनन्द भी उतना ही अपराजेय है। सिर्फ इसी वजहसे कि किसी गैरने उसके जीवनको धोखा दिया है, वह अपने जीवनको धोखा देने या वचित रखनेके लिए किसी तरह तैयार नहीं।”

सुनके सबके सब चुप रहे।

उठते हुए दीर्घनिःश्वासको दबाकर आशु बाबू फिर कहने लगे, “विलक्षण लडकी है! उस दिन नफरत और पछतावेका ठिकाना न रहा, पर साथ ही यह बात भी मन ही मन स्वीकार किये बिना न रहा गया कि यह सिर्फ बापसे सीखकर रटी हुई भाषा नहीं है। जो कुछ उसने सीखा है, बिलकुल निःसशय होकर पूरी तरह खुद ही सीखा है। ऐसी विशेष उमर भी नहीं, पर फिर भी मालूम होता है कि अपनी आत्माको उसने इसी उमरमें पूरी तरह उपलब्ध कर लिया है।”

फिर जरा ठहरकर कहने लगे, “और, बात भी सच है। वास्तवमें जीवन कोई बच्चोंका खेल तो है नहीं। भगवानका इतना बड़ा दान इसलिए नहीं आया। ऐसी बात भी भला मैं कैसे कह सकता था कि कोई एक आदमी

किसी दूसरेके जीवनमें विफल हो गया तो उसी शून्यताकी जिन्दगी-भर जय-घोषणा करता रहे ?

बेलाने आहिस्तेसे कहा, “ बात तो बड़ी सुन्दर है । ”

हरेन्द्र चुपकेसे उठके खड़ा हो गया, बोला, “ रात काफी हो गई, मेह भी कम हो गया,—आज इजाजत मिले । ”

अजित भी उठ खड़ा हुआ, कुछ बोला नहीं । और दोनो नमस्कार करके बाहर हो गये ।

बेला सोने चली गई । नीलिमाको छोटे-मोटे दो-एक काम करने बाकी थे, पर आज वे यो ही अधूरे पडे रहे और अन्यमनस्ककी तरह वह भी चुपचाप चल दी ।

नौकरकी प्रतीक्षामें आशु बाबू आँखोपर हाथ धरे पडे रहे ।

बड़ा भारी मकान था । बेला और नीलिमाके सोनेके कमरे आमने-सामने थे । दोनों कमरोमें बत्ती जल रही थी, इतनी सबकी सब बातें और आलोचनाएँ सूने निःसग कमरोमें पहुँचनेके बाद मानो धुँधली-सी हो गई, फिर भी, परम आश्चर्यकी बात यह है कि कपडे बदलनेके पहले दर्पणके सामने जाकर खडे होनेपर दोनो नारियोके मनमें, एक ही समयमें, ठीक एक ही प्रश्न उठ खड़ा हुआ, ‘ एक दिन : जिस दिन मैं नारी थी । ’

२४

दस-बारह दिन हुए कमल आगरा छोड़कर कहीं बाहर चली गई है, और इधर आशु बाबूको उसकी सख्त जरूरत है । थोड़ी बहुत चिन्ता तो सभीको हुई थी, पर उद्वेगके काले बादल सबसे ज्यादा हरेन्द्रके ब्रह्मचर्य-आश्रमके माथेपर मड़राये । ब्रह्मचारी हरेन्द्र और अजित व्याकुलताकी प्रतिस्पर्धामें ऐसे सूखने लगे कि शायद उनका ‘ ब्रह्म ’ भी खो जाता तो ऐसे परेशान न होते । अन्तमें उन्होंने एक दिन उसे ढूँढ ही निकाला । घटना अत्यन्त साधारण थी । कमलका चायके बर्गाचेका एक घनिष्ठ परिचित फिरगी साहब वहाँका काम छोड़कर टूँडलामें रेल्वेकी नौकरी करने आया है, उसके स्त्री नहीं है, दो-ढाई सालकी एक छोटी लडकी है । बड़ी परेशानीमें पडकर वह कमलको टूँडला ले गया है । उसकी घर-गृहस्थी ठीक करनेमें कमलको इतनी देर लग गई । आज सबेरे वह घर लौटी है और तीसरे पहर उसके लिए मोटर भेजकर आशु बाबू बाट देख रहे हैं ।

बेलाका मजिस्ट्रेटके घर निमंत्रण है। वह भी कपड़े पहनकर मोटरकी बाट देख रही है।

सिलाई करते करते नीलिमा सहसा बोल उठी, “उस आदमीके घरमें स्त्री नहीं, एक नन्हों-सी लड़कीके सिवा और कोई औरत भी नहीं,—फिर भी उसके घर कमलने आसानीसे दस-बारह दिन बिता दिये।”

आशु बाबूने बड़ी मुश्किलसे सिर घुमाकर उसकी तरफ देखा, पर वे न समझ सके कि इस बातका तात्पर्य क्या है।

नीलिमा मानो अपने मन ही मन कहने लगी, “वह तो, मालूम होता है, नदीकी मछली है जिसके पानीमें भीजने न भीजनेका कोई प्रश्न ही नहीं उठता। खाने-पहननेकी उसे चिन्ता नहीं, शासन करनेवाला कोई अभिभावक नहीं, आँखे लाल करनेवाला समाज नहीं,—बिलकुल स्वाधीन है।”

आशु बाबूने सिर हिलाते हुए मृदु कठसे कहा, “बात तो करीब करीब ऐसी ही है।”

“उसके रूप-यौवनकी सीमा नहीं, बुद्धि भी वैसी ही अनन्त है। उस राजेन्द्रके साथ उसकी कै दिनकी जान-पहचान थी, मगर उपद्रवके डरसे जब कहीं उसे जगह नहीं मिली, तो उसे भी उसने विना किसी संकोचके अपने घर बुला लिया। किसीके मतामतकी पर्वाहने उसके कर्तव्यमें विघ्न नहीं डाला। जो किसीसे नहीं बना, उसे वह बड़ी आसानीसे कर गुजरी। सुनकर ऐसा लगा जैसे सब उससे छोटे हो गये हैं,—इसके लिए दूसरी औरतोको न जाने कितनी कितनी बातोंका खयाल रखना पड़ता है।”

आशु बाबूने कहा, “खयाल तो रखना ही चाहिए नीलिमा?”

बेलाने कहा, “हम भी चाहे तो वैसी ही बेपरवाह और स्वार्थी बन सकती हैं।”

नीलिमाने कहा, “नहीं, नहीं बन सकतीं। मैं भी चाँहूँ तो नहीं बन सकती, और आप भी नहीं। कारण, दुनिया हमपर जो स्याही उँडेल देगी उसे धो-पोछकर साफ कर डालनेकी शक्ति हम लोगोमें नहीं है।”

जरा ठहरकर नीलिमा कहने लगी, “वैसी इच्छा एक दिन मेरी भी हुई थी, इसीसे सब ओरसे मैंने इस बातको सोच देखा है। पुरुषोंके बने हुए समाजके अविचार और अत्याचारसे हम जल जल मरी हैं और कितनी जली हैं यह कह नहीं सकतीं,—सिर्फ जलना ही सार हुआ है।—पर समाजके इस

अत्याचारका असली रूप कमलको देखनेके पहले हमे कभी नहीं दिखाई दिया । स्त्रियोकी मुक्ति, स्त्रियोकी स्वाधीनता तो आजकल हरएक स्त्री-पुरुषकी ज़बानपर है, पर वह ज़बानके आगे एक कदम भी आगे नहीं बढ़ती । सो क्यों, जानती हैं ? अब मालूम हुआ है कि स्वाधीनता तत्त्व विचारसे नहीं मिलती, न्याय आर धर्मकी दुहाई देनेसे भी नहीं मिल सकती, सभामें खड़े होकर पुरुषोंके साथ कलह करनेसे भी नहीं मिलती,—असलमें स्वाधीनता जैसी चीज कोई किसीको दे ही नहीं सकता,—लेन-देनकी वह चीज ही नहीं । कमलको देखते ही दीख जाता है कि वह स्वाधीनता हमारी अपनी पूर्णतासे, आत्माके अपने विस्तारसे, स्वतः ही आती है । बाहरसे अडेका छिलका तोड़ कर भीतरके जीवको मुक्ति देनेसे वह मुक्ति नहीं पाता,—बल्कि मर जाता है । हमारे साथ यहींपर उसका पार्थक्य है । ”

फिर बेलासे बोली, “ अभी जो वह दस-बारह दिनके लिए न जाने कहाँ चली गई, सबोके डरका ठिकाना न रहा, पर यह आगोंका किसीको स्वप्ने भी न हुई कि ऐसा कोई काम वह कर सकती है जिससे उसकी इज्जतपर बड़ा लगे । बताइए, हम होंतो तो आदमीके दिलोंमें इतना जबरदस्त विश्वासका जोर कहाँ पाती ? यह गौरव हमें कौन देता ? न पुरुष ही देते, न औरतें ही । ”

आशु बाबू आश्चर्यके साथ उसके मुँहकी तरफ क्षण-भर देखते रहे, फिर बोले, “ वास्तवमें यह सच है नीलिमा । ”

बेलाने पूछा, “ लेकिन उसका पति होता तो वह क्या करती ? ”

नीलिमाने कहा, “ उसकी सेवा करती, रसोई बनाती खिलाती, घर-द्वार झाड़ती-बुहारती, बच्चे होते तो उनकी परवरिश करती, और क्या करती ? अभी तो वह अकेली है और रुपये-पैसेसे भी तग है, नहीं तो वैसी हालतमें, मैं तो समझती हूँ, समयके अभावमें वह हम लोगोसे मिलने-जुलने तक न आ सकती । ”

बेलाने कहा, “ तब फिर ? ”

नीलिमा, “ तब फिर क्या ? ” कहकर हँस दी और बोली, “ घरका काम-काज नहीं करे, तगी या शिकायत कुछ रहे नहीं, हरदम सैर-सपाटा करती फिरें, —क्या यही स्त्रियोकी स्वाधीनताका मान-दण्ड है ? स्वयं विधाताके भी काम-काजका अन्त नहीं, लेकिन कोई क्या इस कारण उन्हे पराधीन सोचता है ? इस संसारमें हमारी खुदकी मेहनत-मशक़त भी क्या कुछ कम है ? ”

आशु बाबू गहरे आश्चर्यके साथ मुग्ध दृष्टिसे उसकी तरफ देखते रहे । असलमें इस ढगकी कोई बात अबतक उन्होने नीलिमाके मुँहसे नहीं सुनी थी ।

नीलिमा कहने लगी, “कमल बैठी रहना तो जानती ही नहीं, तब वह पति-पुत्र और घर-गृहस्थीके काममें तल्लीन हो जाती,—आनन्दकी जल-धाराकी तरह घर-गृहस्थी उसके माथेपरसे बही चली जाती, उसे पता भी न पड पाता। मगर जिस दिन समझती कि पतिका काम बोझ बनकर उसके सिरपर सवार हो गया है, उस दिन मैं सौंघ खाकर कह सकती हूँ कि उसे संसारमें कोई एक दिनके लिए भी पकडकर नहीं रख सकता।”

आशु बाबू आहिस्तेसे बोले, “सो ही ठीक है। ऐसा ही मालूम होता है।”

इतनेमें परिचित मोटरका हॉर्न सुनाई दिया। बेलाने खिडकीसे झाँककर देखा और कहा, “अपनी ही गाडी है।”

थोड़ी देर बाद नौकर बत्ती रखने आया और कमलके आनेकी खबर दे गया।

कई दिनसे आशु बाबू उसीकी प्रतीक्षा कर रहे थे, मगर फिर भी खबर पाते ही उनका चेहरा अत्यन्त म्लान और गम्भीर हो गया। अभी अभी वे आराम-कुरसीपर सीधे होकर बैठे थे, अब फिर पीठ टेककर लेट गये।

भीतर आकर कमलने सबको नमस्कार किया, और आशु बाबूके पासकी कुरसीपर जाकर बैठ गई। बोली, “मैंने सुना कि आप मेरे लिए बड़े व्यस्त हैं, किसे मालूम था कि आप लोग मुझे इतना चाहते हैं,—नहीं तो जानेके पहले अवश्य ही आपको खबर दे जाती।” कहते हुए उसने आशु बाबूका शिथिल हाथ बड़े स्नेहके साथ खींचकर अपने हाथमें ले लिया।

आशु बाबूका मुँह दूसरी ओर था, और अब भी वह उधर ही रहा, उसकी बातका वे कुछ भी उत्तर न दे सके।

कमलने पहले तो समझा कि उनके सम्पूर्ण स्वस्थ होनेके पहले ही वह चली गई थी और अब तक कोई खबर-सुध नहीं ली, इसीसे उनका यह अभिमान है। फिर उसने उनकी मोटी उँगलियोंमें अपनी चम्पाकी कली-सी उँगलियाँ उलझाते हुए कानके पास मुँह ले जाकर चुपकेसे कहा, “मेरी गलती हुई है, मैं माफी माँगती हूँ।” मगर इसका भी जब कोई जवाब नहीं मिला, तब उसे सचमुच ही बड़ा आश्चर्य हुआ और साथ ही डर भी लगा।

बेला जानेके लिए कदम बढ़ा चुकी थी, खडे होकर उसने विनयके साथ कहा, “अगर मालूम होता आप अयोगी, तो आज मालिनीका निमंत्रण मैं हर्गिज स्वीकार न करती, लेकिन अब तो न जानेसे उन लोगोको बड़ी निराशा होगी।”

कमलने पूछा, “मालिनी कौन ?”

नीलिमाने जवाब दिया, “ यहाँके मजिस्ट्रेट साहबकी स्त्री,—नाम शायद तुम्हे याद नहीं रहा । ” फिर बेलाकी तरफ मुखातिब होकर कहा, “ सचमुच ही आपका जाना जरूरी है । नहीं जानेसे उनकी गानेकी सारी महफिल बिलकुल मिट्टी हो जायगी । ”

“ नहीं नहीं, मिट्टी नहीं होगी,—मगर हाँ, रंज जरूर होगा । सुना है कि उन्होने और भी दो-चार सजनोंको आमंत्रित किया है । अच्छा तो, आज तो वहीं जाती हूँ, फिर और किसी दिन बातचीत होगी । नमस्कार । ” कहकर वह जरा कुछ व्यग्रताके साथ बाहर चली जाती ।

नीलिमाने कहा, “ अच्छा ही हुआ जो आज उनका बाहर निमंत्रण था, नहीं तो सब बातें खुलासा कहनेमें हिचकिचाहट होती । अच्छा कमल, तुम्हे मैं ‘ आप ’ कहती थी या ‘ तुम ’ कहके पुकारती थी ? ”

कमलने कहा, “ ‘ तुम ’ कहके । मगर मैं तो कोई ऐसे निर्वासनमें नहीं गई थी जो इस बीचमें ही भूल जाती ? ”

“ नहीं, भूली नहीं, सिर्फ जरा खटका हो गया था । और होनेकी बात भी है । खैर, इसे जाने दो । सात-आठ दिनसे तुम्हे हम लोग ढूँढ रहे थे । हमारा यह सिर्फ खोजना ही नहीं था बल्कि मेरी तो यह तुम्हें पानेके लिए मन ही मनकी तपस्या थी । ”

परन्तु तपस्याका शुष्क गाम्भीर्य उसके चेहरेपर न था, इसलिए, अकृत्रिम स्नेहके मीठे परिहासकी कल्पना करके कमल हँसती हुई बोली, “ इस सौभाग्यका कारण ? मैं तो सबकी परित्यक्ता हूँ जीजी, शिष्ट-समाजका तो कोई मुझे चाहता तक नहीं । ”

उसका यह ‘ जीजी ’ का सम्बोधन बिलकुल नया था । नीलिमाकी आँखें सहसा भर आईं, पर वह चुप रही ।

आशु बाबूसे न रहा गया, उसकी तरफ मुँह करके बोले, “ शिष्ट-समाजको जरूरत होगी तो इसका जवाब वही देगा, लेकिन मैं जानता हूँ, जीवनमें किसीने अगर वास्तवमें तुम्हें चाहा है तो नीलिमाने ही चाहा है । इतना प्रेम तुमने शायद किसीका भी न पाया होगा कमल । ”

कमलने कहा, “ सो मैं जानती हूँ । ”

नीलिमा चंचल पैरोंसे उठ खड़ी हुई । कहीं जानेके लिए नहीं, बल्कि इस-लिए कि इस ढँगकी आलोचनामें व्यक्तिगत इशारेसे वह हमेशा कुछ अस्थिर-सी।

हो जाया करती है; बहुतसे मौकोपर प्रिय जनोंको इससे गलतफहमी हुई है, फिर भी, ऐसा ही उसका स्वभाव है। बातको झटपट दबाकर उसने कहा, “कमल, तुम्हे आज दो खबरे सुनानी हैं।”

कमल उसके मनका भाव समझ गई, हँसके बोली, “अच्छी बात है, सुनाइए।”

नीलिमाने आशु बाबूकी तरफ इशारा करके कहा, “ये शरमके मारे तुमसे मुँह छिपाये हुए हैं, इससे मैंने ही भार लिया है सुनानेका। मनोरमाके साथ शिन्ननाथका ब्याह होना स्थिर हो गया है,—पिता और भावी श्वसुरकी अनुमति और आशीर्वाद पानेके लिए दोनोने पत्र दिये हैं।”

सुनते ही कमलका चेहरा फक पड़ गया, पर उसी क्षण अपनेको सम्हालते हुए उसने कहा, “इसमें इनके लिए लज्जाकी क्या बात है?”

नीलिमाने कहा, “उनकी लज्जाकी है इसलिए। और चिन्ही पानेके बादसे इन कई दिनोंमें इनके मुँहसे सिर्फ एक ही बात बार बार निकली है कि आगरेमें इतने आदमी मर गये, भगवानने मुझपर दया क्यों नहीं की? अपनी जानमें किसी दिन कोई अनुचित काम नहीं किया, इसीसे इनका अनन्य विश्वास था कि ईश्वर इनपर भी सदय हैं। और अब यह अभिमानकी व्यथा ही मानो इनकी सारी वेदनाओंसे बढ गई है। मेरे सिवा और किसीसे कुछ कह नहीं सके हैं, रात-दिन मन ही मन सिर्फ तुम्हींको पुकार रहे हैं, शायद, इनकी धारणा है कि सिर्फ तुम ही इससे परित्राणका रास्ता बता सकती हो।”

कमलने झुककर देखा कि आशु बाबूकी भिची आँखोंके कोनोसे आँसू ढलक रहे हैं, हाथसे उन आँसुओंको चुपचाप पोंछकर वह खुद भी स्तब्ध हो रही।

बहुत देर बाद बोली, “एक खबर तो यह हुई, और दूसरी?”

नीलिमाने कुछ परिहासके ढँगपर बात कहनी चाही, पर ठीकसे कहते नहीं बना, बोली, “मामला जरा अचिन्तित जरूर है, पर ऐसा कुछ भयंकर नहीं। हमारे मुखर्जी महाशयके स्वास्थ्यके विषयमें सब कोई बहुत चिन्तित थे, सो वे स्वस्थ हो गये हैं और उसके बाद उनके भाई और भाभीने मिलकर उनकी इच्छाके सर्वथा विरुद्ध जबरन उनका ब्याह कर दिया है। और बडी शर्मके साथ उन्होंने यह सवाद आशु बाबूको अपने पत्रमें लिखा है,—बस।” इतना कहकर अबकी बार वह खुद ही हँसने लगी।

उसकी इस हँसीमें न तो सुख ही था और न कौतुक ही। कमल उसके मुँहकी तरफ देखकर बोली, “दोनों ही ब्याहकी खबरे हैं। एक हो गया है,

और एकका होना तय हो गया है।—लेकिन मेरी पुकार क्यों हुई ? इनमेसे किसीको भी तो मैं रोक नहीं सकती ? ”

नीलिमाने कहा, “ पर, रुक्वानेकी कल्पना करके ही शायद ये तुम्हें ढूँढ रहे थे । लेकिन मैंने तुम्हें नहीं ढूँढा बहन, काय मनसे भगवानसे यही चाह रही थी कि भेट होनेपर तुम्हारी प्रसन्न दृष्टि प्राप्त कर सकूँ । इस देशमे स्त्रीके रूपमे जन्म लेकर भाग्यको दोष देने चलूँ तो उसका किनारा न खोज पाऊँगी, अपनी बुद्धिके दोषसे मायके और सासुरे दोनो ही तो खो दिये हैं,—उसपर ऊपरी नुकसान जो हुआ है उसका वर्णन भी नहीं कर सकती।—अब बहनोईका आश्रय भी जाता रहा । फिर आशु बाबूकी तरफ इशारा करके कहा, “ इनके तो दया-दाक्षिण्यकी हद ही नहीं, जितने दिन ये यहाँ हैं, किसी तरह दिन कट ही जायेंगे, मगर उसके बाद मुझे अन्धकारके सिवा अपनी आँखोंके आगे और कुछ नहीं सूझ रहा है । सोचा है, अबकी बार तुम्हींसे जगह देनेको कहूँगी, और न मिली तो मर जाऊँगी । पुरुषोंसे कृपा-भिक्षा माँगती हुई नदीके कूडेकी तरह अब घाट घाट टकराती हुई आयुके अन्त तक प्रतीक्षा न कर सकूँगी । ” कहते कहते उसका स्वर भारी हो आया, पर आँखोंका पानी उसने किसी तरह जबरदस्ती दबा लिया ।

कमल उसके मुँहकी तरफ देखकर सिर्फ जरा हँस दी ।

“ हँसी क्यों ? ”

“ इसलिए कि हँसना जवाब देनेकी अपेक्षा सहज है । ”

नीलिमाने कहा, “ सो जानती हूँ, पर आजकल बीच बीचमे न जाने कहाँ अदृश्य हो जाया करती हो ?—डर तो इस बातका है । ”

कमलने कहा, “ होती रहूँ अदृश्य, लेकिन जरूरत पडनेपर मुझे ढूँढने नहीं जाना पडेगा जीजी, मै ही आपको देग-भरमें ढूँढने निकल पडूँगी । इस विषयमें आप निश्चिन्त रहे । ”

आशु बाबूने कहा, “ अब इसी तरह मुझे भी अभय दो कमल, मैं भी जिससे इनकी तरह निश्चिन्त हो सकूँ । ”

“ आदेश दीजिए, मै आपके लिए क्या कर सकती हूँ ? ”

“ तुम्हें और कुछ नहीं करना होगा कमल, जो करना होगा मैं खुद ही करूँगा । मुझे सिर्फ इतना उपदेश दो कि पिताके कर्तव्यके खिलाफ मैं कोई अपराध न कर बैदूँ । इतना ही नहीं कि इस ब्याहमे मैं सिर्फ राय ही नहीं दे सकता, बल्कि मैं उसे होने भी नहीं दे सकता । ”

कमलने कहा, “राय आपकी है, सो आप नहीं भी दें। पर व्याह नहीं होने देंगे, सो कैसे ? लड़की तो आपकी बड़ी हो चुकी है।”

आशु बाबू अपनी उत्तेजनाको दवा न सके, कारण, यह बात उनके मनमें दिन-रात चक्कर काटती रही है कि अस्वीकार करनेका कोई उपाय नहीं। बोले, “सो मैं जानता हूँ। लेकिन लड़कीको भी मालूम होना चाहिए कि बापसे बड़ा नहीं हुआ जा सकता। सिर्फ मतामत ही मेरी अपनी चीज नहीं कमल, सम्पत्ति भी मेरी अपनी है। आशु वैद्यकी कमजोरीके परिचयका ही लोगोंको अभ्यास हो गया है, पर उसका एक दूसरा पहलू भी है,—उसे लोग भूल गये हैं।”

कमलने उनके मुँहकी तरफ देख कर स्निग्ध कण्ठसे कहा, “आपके उस पहलूको लोग भूले ही रहें तो अच्छा, आशु बाबू। लेकिन, अगर ऐसा न हो, तो क्या उसका परिचय सबसे पहले अपनी लड़कीको ही देना होगा ?”

“हाँ, अत्राध्य लड़कीको।” वे क्षण-भर चुप रहकर बोले, “वह मेरी मातृहीन एकमात्र सन्तान है, किस तरह मैंने उसे आदमी बनाया है, इसे वे ही जानते हैं जिन्होंने पितृ-हृदयकी सृष्टि की है। इसकी मार्भिक व्यथा कितनी बड़ी है, उसे अगर मुँहसे व्यक्त किया जाय तो उसकी विकृति सिर्फ मेरा ही नहीं, बल्कि सबके पिताके जो पिता हैं उन तकका उपहास करने लगेगी। इसके सिवा इसे तुम समझ भी कैसे सकती हो ? लेकिन पिताके केवल स्नेह ही नहीं है, कमल, उसका कर्तव्य भी तो है ? शिवनाथको मैं पहचान गया हूँ। उसके सत्यानाशी ग्राससे लड़कीको बचानेका इसके सिवा और कोई रास्ता ही मुझे नजर नहीं आता। कल उन लोगोंको चिट्ठीमें लिख दूँगा कि इसके बाद मणि मुझसे एक कौड़ीकी भी आशा न रखे।”

“पर उस चिट्ठीपर अगर वे विश्वास न करें ? अगर सोच लें कि यह गुस्सा ज्यादा दिन न रहेगा,—एक दिन आप अपनी गलतीको खुद ही सुधार लेंगे,—तब ?”

“तब वे उसका फल भोगेंगे। लिखनेकी जिम्मेदारी मेरी है, विश्वास करनेका दायित्व उनपर है।

“यही क्या आपने वास्तवमें तय किया है ?”

“हाँ।”

कमल चुप बैठी रही और प्रतीक्षामें सिर ऊपर उठाये आशु बाबू खुद भी कुछ देरतक चुप रहकर मन ही मन व्याकुल हो उठे। बोले, “चुप हो रहीं

कमल, जवाब नहीं दिया ? ”

“ कहीं, आपने तो कोई प्रश्न नहीं किया ? संसारमे यह व्यवस्था तो प्राचीन कालसे ही चली आ रही है कि एकके साथ जब दूसरेके मतका मेल नहीं खाता, तो जो शक्तिशाली होता है वह कमजोरको दण्ड देता है । इसमें कहनेकी क्या बात है ? ”

आशु बाबूके क्षोभकी सीमा न रही, बोले, “ यह तुम्हारी कैसी बात है कमल ? सन्तानके साथ पिताका शक्ति परीक्षाका सम्बन्ध तो है नहीं जो उसके कमजोर होनेके कारण ही मैं उसे दण्ड देना चाहता होऊँ ? कठोर होना कितना कठिन है, सो सिर्फ पिता ही जानता है, फिर भी मैंने जो इतना बड़ा कठोर सकल्प किया है वह सिर्फ इसीलिए तो कि उसे गलतीसे बचा लूँ । सचमुच ही क्या तुम इसे समझ नहीं सकी हो ? ”

कमलने सिर हिलते हुए कहा, “ समझ तो सकी हूँ, पर, अगर आपकी बात न मान कर वह भूल ही कर बैठे, तो उसका दुःख भी तो वहीं पायेगी । अगर उसका दुःख दूर न कर सके तौ इसीलिए क्या आप गुस्सेमे आकर उसके दुःखके बोझको और भी हजार-गुना बढ़ा देना चाहेगे ? ”

फिर जरा ठहरकर कहा, “ आप उसके सब आत्मीयोसे बढ़कर परमात्मीय हैं । जिस आदमीको आपने बहुत ही बुरा समझ लिया है क्या उसीके हाथ अपनी लडकीको हमेशाके लिए निःस्व निरुपाय करके विसर्जित कर देंगे ?—किसी दिन लौटनेका कोई रास्ता ही किसी तरफसे खुला न रहने देगे ? ”

आशु बाबू विह्वल दृष्टिसे सिर्फ देखते रह गये, एक शब्द भी उनके मुँहसे न निकला,—सिर्फ देखते देखते उनकी दोनों आँखोंसे आँसुओंकी बड़ी बड़ी बूँदें ढलक पड़ीं ।

कुछ देर इसी तरह बीत जानेपर उन्होंने अपनी आस्तीनसे आँखे पोंछीं, और रुके हुए कण्ठको साफ करके धीरे धीरे सिर हिलाकर कहा, “ लौटनेका रास्ता अभी ही है, बादमे नहीं । पतिको त्याग कर जो लौटना है, जगदीश्वर करें कि वह मुझे अपनी आँखोंसे न देखना पड़े । ”

कमलने कहा, “ यह अनुचित है । बल्कि, मैं तो यह कामना करती हूँ कि भूल अगर उसे कभी अपनी आँखोंसे दिखाई दे जाय, तो उस दिन उसके सशोधनका मार्ग किसी भी तरफसे बन्द न रहे । इसी तरह तो मनुष्य अपनेको सुधारते सुधारते आज मनुष्य हो सका है । भूलसे तो कोई डर नहीं आशु बाबू, ज

तक कि दूसरी तरफका मार्ग भी खुला है। वह मार्ग आँखोंके सामने बन्द दिखाई देता है, तभी तो आज आपकी आशकाकी सीमा नहीं है।”

मनोरमा उनकी कन्या न होकर अगर और कोई होती तो यह सीधी-सी बात सहजहीमे उनकी समझमें आ जाती परन्तु एकमात्र सन्तानके भयकर भविष्यकी निस्सन्दिग्ध दुर्गतिकी कल्पनाने कमलके सम्पूर्ण आवेदनको विफल कर दिया।

उन्होंने अनुनयके स्वरमे कहा, “नहीं कमल, इस ब्याहको रोकनेके सिवा और कोई रास्ता मुझे नहीं सुझाई देता। इसका कोई भी उपाय क्या तुम नहीं बता सकतीं?”

“मैं?” उनका इशारा इतनी देर बाद कमलकी समझमे आया, और उसीको स्पष्ट करनेमे उसका स्निग्ध कण्ठ क्षण-भरके लिए गम्भीर हो उठा, पर वह सिर्फ एक ही क्षणके लिए। नीलिमाकी तरफ नजर जाते ही उसने अपनेको सम्हालते हुए कहा, “नहीं, इस विषयमे कोई भी सहायता मैं आपकी न कर सकूंगी। नहीं जानती कि उत्तराधिकारसे वञ्चित करनेका डर दिखानेसे वह डरेगी या नहीं। पर अगर डर जाय तो मैं यही कहूंगी कि आपने खिला-पिलाकर और स्कूल-कालेजकी किताबे रटाकर लडकीको बडा भले ही किया हो पर उसे मनुष्य नहीं बनाया। उस अभावको दूर करनेका सुयोग दैवने आज ला ही दिया हो तो मैं उसके बीचमे अन्तराय बनने क्यों जाऊँ?”

बात आशु बाबूको अच्छी नहीं लगी, उन्होंने कहा, “तो क्या तुम यह कहना चाहती हो कि रोकना मेरा कर्तव्य नहीं?”

कमलने कहा, “कमसे कम डर दिखाकर रोकना तो नहीं। फिर भी मैं इतना कह सकती हूँ कि अगर मैं आपकी लडकी होती और शायद बाधा पती, तो इस जीवनमे फिर कभी आपपर श्रद्धा नहीं कर सकती। मेरे पिता मुझे इसी तरहसे गढ गये हैं।”

आशु बाबूने कहा, “इसमे कोई असम्भव बात नहीं कमल, तुम्हारे कल्याणका मार्ग उन्होने इधर ही देखा होगा। पर मुझे नहीं दीखता। फिर भी, मैं पिता हूँ कमल! मैं स्पष्ट देख रहा हूँ कि शिवनाथसे वह यथार्थ प्रेम नहीं कर सकती,—यह उसका मोह है। यह मिथ्या है और जिस दिन इस क्षणस्थायी नशेकी खुमारी दूर होगी उस दिन मणिके दुःखका अन्त नहीं रहेगा। मगर तब उसे बचाओगी कैसे?”

कमलने कहा, “ नशेमें ही चिन्ताकी बात है, पर जब वह नशा दूर हो जायगा और वह स्वस्थ हो जायगी, तब तो फिर डरकी कोई बात रह नहीं जायगी । तब तो उसकी स्वस्थता ही उसकी रक्षा करेगी । ”

आशु बाबूने अस्वीकार करते हुए कहा, “ यह सब बातचीतका ढाँव-पेच है कमल, युक्ति नहीं । सत्य इससे बहुत दूर है । भूलका दण्ड उसे बड़े रूपमें पाना ही होगा,—वकालतके जोरसे उससे उसे छुटकारा नहीं मिल सकता । ”

कमलने कहा, “ छुटकारेकी बात मैंने नहीं कही आशु बाबू । मैं जानती हूँ कि भूलका दण्ड पाना ही पड़ता है । पर उस दण्ड पानेमें दुःख है, लज्जा नहीं, क्यों कि मणिने किसीको ठगना नहीं चाहा । यही भरोसा आपको मैंने दिलाना चाहा था कि भूल मालूम होनेपर वह अगर जहाँकी तहाँ लौट आना चाहे, तो उसे सिर नीचा करके न आना पड़े । ”

“ फिर भी तो भरोसा नहीं हो रहा कमल । मैं जानता हूँ, उसे भूल मालूम पड़े बिना न रहेगी,—लेकिन उसके बाद भी तो उसे लम्बे समय तक जिन्दा रहना है, तब जीयेगी क्या लेकर ? किस आधारपर दिन काटेगी ? ”

“ ऐसी बात न कहिए । दुःख पाना ही यदि मनुष्यके जीवनका अन्तिम परिणाम हो, तो उसका कोई मूल्य नहीं । एक तरफका नुकसान दूसरी तरफके भारी लाभसे पूरा हो जाता है, नहीं तो, मैं ही भला आज कैसे जी सकती ? बल्कि, आप तो यह आशीर्वाद दीजिए कि किसी दिन भूल अगर मालूम पड़े तो वह अपनेको मुक्त कर ले सके, तब उसे कोई लोभ, कोई भय राहु-ग्रस्त न कर रखे । ”

आशु बाबू चुप हो रहे । जवाब देनेमें उन्हें हिच-किचाहट-सी हुई, पर स्वीकार करनेमें वे और भी ज्यादा हिचकिचाये । बहुत देर बाद बोले, “ पिताकी दृष्टिसे मैं मणिका भविष्य-जीवन अन्धकारमय देख रहा हूँ । इसपर भी तुम क्या यही कहोगी कि वास्तवमें मुझे रुकावट न डालना चाहिए, और चुपचाप मान लेना ही मेरा कर्तव्य है ? ”

“ मैं मा होती तो मान ही लेती । उसके भविष्यकी आशंकासे शायद आप जैसी ही व्यथा पाती, फिर भी इस तरीकेसे रुकावट डालनेको तैयार न होती । और यह भी मुझे स्वीकार करना होगा कि मैं तब मन ही मन कहती कि इस जीवनमें जिस रहस्यके सामने आकर आज वह खड़ी हुई है वह मेरी समस्त दुश्चिन्ताओंसे बढ़कर है । ”

आशु बाबू फिर कुछ देर मौन रहे, और बोले, “ फिर भी मैं समझ न सका कमल, शिवनाथका चरित्र और उसकी सभी दुष्कृतियोंका हाल मणि जाननी है,—एक दिन इस घरमें आने देनेमें भी उसे आपत्ति थी; मगर आज जिस सम्मोहनसे उसका हिताहित-ज्ञान,—उसकी सारीकी सारी नैतिक बुद्धि ढक गई है वह यथार्थ प्रेम नहीं है; वह जादू है, वह मोह है;—यह असत्य, चाहे जैसे भी हो, दूर करना ही पिताका कर्तव्य है। ”

अबकी बार कमल एकदम स्तब्ध हो रही । इतनी देरमें जाकर दोनोकी चिन्ता-धाराके मौलिक भेदपर उसकी दृष्टि पड़ी । इन दोनो चिन्ता-धाराओंकी जाति ही अलग अलग है, और चूँकि यह भेद तर्ककी चीज नहीं है, इस कारण अब तककी इतनी आलोचना और बातचीत बिल्कुल विफल सिद्ध हुई । कमल इस बातको समझ गई कि जिस तरफ उनकी दृष्टि लगी हुई है उधर हजारो वर्ष देखते रहनेपर भी इस सत्यका साक्षात्कार नहीं हो सकता, और समझ गई कि इसमें वही बुद्धिकी जॉच, वही हिताहित-बोध, वही भले-बुरे और सुख-दुःखका अति-सतर्क हिसाब, वही मजबूत नींव डालनेके लिए इञ्जीनियर बुलाना है,—इसके सिवा और कुछ नहीं । गणित फैलाकर ये लोग प्रेमका फल या नतीजा निकालना चाहते हैं । अपने जीवनमें आशु बाबूने अपनी पत्नीको अत्यन्त एकान्त भावसे प्रेम किया था । उनकी स्त्रीको मरे जमाना बीत गया, फिर भी आज तक शायद उस प्रेमकी जड़ उनके हृदयमें शिथिल नहीं हुई ।—ससारमें इसकी तुलना बहुत कम मिलती है ।—पर फिर भी यह सब कुछ सत्य होते हुए भी यह मानना पड़ता है कि ये हैं दोनो भिन्न जातीय ।

इन दोनो धाराओंकी भलाई-बुराईका प्रश्न उठाकर बहस करना निष्फल है । अपने दाम्पत्य-जीवनमें एक दिनके लिए भी पत्नीके साथ आशु बाबूका मत-भेद नहीं हुआ,—हृदयमें मालिन्य तकने स्पर्श नहीं किया । निर्विघ्न शान्ति और अविच्छिन्न सुख-चैनके साथ जिनका दीर्घ विवाहित जीवन बीता है उनके गौरव और माहात्म्यको भला कौन खर्व कर सकता है ? ससारने मुग्ध-चित्तसे स्तव-गान किया है, इनकी दुर्लभ कहानियों लिखकर कवि अमर हो गये हैं, और अपने जीवनमें इसीको प्राप्त करनेकी व्याकुलतापूर्ण वासनासे मनुष्यके लोभकी सीमा नहीं रही है । जिसकी निःसदिग्ध महिमा स्वतःसिद्ध प्रतीक्षासे चिरकाल अविचलित है, उसे कमल तुच्छ करेगी किस बिरतेपर ? किन्तु मनोरमा ? जिस दुःशील

अभागोंके हाथ अपनेको वह विसर्जन करनेको तैयार है, उसका सब कुछ जानते हुए भी सम्पूर्ण जाननेके बाहर कदम रखते हुए उसे डर नहीं मालूम होता। दुःखमय परिणामकी चिन्तासे पिता शंकित हैं, इष्ट-मित्र दुःखित हैं,—सिर्फ वही अकेली निःशक है। आशु बाबू जानते हैं कि इस विवाहमे सम्मान नहीं है, यह शुभ भी नहीं,—वंचनापर इसकी नींव है। यह स्वल्पकाल-व्यापी मोह जिस दिन दूर हो जायगा, उस दिन आजीवन लज्जा और दुःख रखनेकी जगह न रहेगी। हो सकता है कि आशु बाबूकी यह चिन्ता सत्य हो, किन्तु यह बात आशु बाबूको वह कैसे समझावे कि सब कुछ खोनेके बाद भी इस प्रवर्चित लडकीके पास जो वस्तु बाकी बचेगी वह पिताके शान्ति-सुखमय दीर्घस्थायी दाम्पत्य जीवनकी अपेक्षा बड़ी है? परिणाम ही जिसकी दृष्टिमे मूल्य-निर्णयका एकमात्र मान-दण्ड है, उसके साथ तर्क कैसे चल सकता है? कमलके मनमे एक बार आया कि कहे, आशु बाबू, मोह भी मिथ्या नहीं है। हो सकता है कि कन्याके चित्ताकाशमें क्षण भरके लिए भी चमक जानेवाली विजलीकी रेखा दीप्तिकी तुलनामे आपके हृदयमे प्रतिष्ठित अनिर्वापित दीप-शिखाकी भी लोभ जाय। पर उससे यह कहते नहीं बना और वह चुप बैठी रही।

पिताके कर्तव्यके सम्बन्धमें अपना अत्यन्त स्पष्ट अभिमत प्रकट करके आशु बाबू उत्तरकी प्रतीक्षामें अधीर हो रहे थे, परन्तु कमलको जैसे ही निरुत्तर और सिर झुकाये बैठी देख उनकी समझमे आ गया कि वह वाद-विवाद नहीं करना चाहती। इसलिए नहीं कि उसके पास शब्द नहीं, बल्कि इसलिए कि अब इसकी जरूरत नहीं। पर इस तरह एकके चुप हो जानेसे तो दूसरेके मनमें शान्ति नहीं आती। वास्तवमे, इस प्रौढ आदमीके गहरे अन्तःकरणमें सत्यके प्रति एक वास्तविक निष्ठा है। एकमात्र सन्तानके भावी बुरे दिनोकी आशंकासे लज्जित और उद्भ्रान्त चित्त वे मुद्दसे चाहें कुछ भी क्यों न कहे, पर वास्तवमे वल-प्रयोगको वे घृणाकी दृष्टिसे ही देखते हैं। कमलको उन्होने जितना देखा है, उनना ही उनका आश्चर्य और श्रद्धा बढ़ती ही गई है। लोक दृष्टिमें वह हेय है, निन्दित है, शिष्ट-समाजद्वारा परित्यक्त है, सभामे गरीब होनेका उसे निमंत्रण नहीं मिलता, फिर भी इस लडकीकी नीरव अवज्ञाका उन्हें सबसे ज्यादा डर है, उसीके सामने उनका संकोच नहीं मिटता।

आशु बाबूने कहा, “कमल, तुम्हारे पिता यूरोपियन थे, फिर भी तुम कभी उस देशमे नहीं गई हो। मगर मैंने उन लोगोमे बहुत दिन बिताये हैं, उनका

बहुत कुछ देखा है। बहुतसे प्रेमके विवाहोत्सवोंमें भी जब कभी निमंत्रण मिला है, आनन्दके साथ शामिल हुआ हूँ, और फिर जब वह सम्बन्ध अनादर और अनाचारसे-टूटा है, तब भी मैंने आँसू पोछे हैं। वहाँ जाती तो तुम भी ऐसा ही देखती।”

कमलने उनकी तरफ मुँह उठाकर कहा, “बगैर गये भी देखा करती हूँ आशु बाबू। सम्बन्ध-विच्छेदकी नज़ीरे उस देशमें प्रतिदिन पुञ्जीभूत हुआ करती हैं,—और होनेकी बात भी है,—मगर जैसे यह सच है, वैसे ही उन नज़ीरोके द्वारा वहाँके समाजके स्वरूपको समझनेकी कोशिश करना भी भूल है। विचारकी यह पद्धति ही नहीं आशु बाबू।”

आशु बाबू अपनी गलतीको समझकर जरा अप्रतिभ हुए। इस तरह इसके साथ तर्क नहीं चल सकता, बोले, “उसे जाने दो, पर हमारे अपने देशकी तरफ भी तो जरा गौरसे आँख पसारकर एक बार देखो। जो प्रथा चिरकालसे चली आ रही है उसके सृष्टिकर्ताओंकी दूरदर्शिताको भी जरा देखो। यहाँ वर-कन्यापर दायित्व नहीं होता, दायित्व होता है मा-बाप और गुरुजनोपर। इसी कारण विचार-बुद्धि यहाँ आकुल-असंयमसे भ्रष्ट नहीं हो जाती, बड़े-बूढ़ोकी एक शान्त और अविचलित मंगल-भावना जीवन-भर सदा उनके साथ बनी रहती है।”

कमलने कहा, “मगर मणि तो मंगलका हिसाब लगाने नहीं बैठी आशु बाबू, उसने चाहा है प्रेम। एकका हिसाब बुजुर्गोंकी सुयुक्तियोंसे मिल जाता है, पर दूसरेका हिसाब हृदयके देवताके सिवा और कोई नहीं जानता। लेकिन मैं बहस करके व्यर्थमें आपको परेशान कर रही हूँ।—जिसके घरमें पश्चिमकी खिडकीके सिवा और सब खिडकियाँ बन्द हैं, वह प्रभातमें सूर्यका आविर्भाव नहीं देख पाता, देख पाता है वह सिर्फ संध्याका अवसान। परन्तु संध्याके उस चेहरे और रंगका सादृश्य मिलाकर अगर वह प्रभातपर तर्क करता रहे तो सिर्फ बात ही बढेगी, मीमासा नहीं हो सकती। मुझे लेकिन रात हुई जा रही है, अब जाती हूँ।”

नीलिमा अब तक चुप थी; इतनी देर तक इतनी बातें हुई, पर किसी भी बातमें उसने योग नहीं दिया, अब बोली, “मैं भी सब बातें तुम्हारी साफ साफ नहीं समझ पाई कमल, पर इतना महसूस कर रही हूँ कि घरकी और और खिडकियाँ भी खोल देनी चाहिए। पर, यह तो आँखोका दोष नहीं,—दोष है बन्द खिडकियोंका। नहीं तो, जिधर खुला है उधर मृत्युकालपर्यंत खड़े खड़े देखते रहनेपर भी, जो दिखाई दे रहा है उसको छोडकर कभी कोई चीज

दिखाई नहीं देगी । ”

कमल उठके खड़ी हो गई तो आशु बाबू व्याकुल कण्ठसे कह उठे, “ जाओ मत कमल, और जरा बैठो । मुँहमें अन्न नहीं जाता, आँखोंमें नौद नहीं,—लगातार छातीके भीतर ऐसा हो रहा है कि तुम्हें मैं समझा नहीं सकता । तो भी, और एक बार कोशिश कर देखूँ, तुम्हारी बातें अगर सचमुच ही समझ सकूँ । तुम क्या यथार्थ ही कह रही हो कि मैं चुप रहूँ, और यह भदी घटना हो जाने दी जाय ? ”

कमलने कहा, “ मनोरमा यदि वास्तवमें उनको प्रेम करती है तो मैं उसे भद्दा नहीं कह सकती । ”

“ मगर यही तो मैं तुम्हें सौ सौ बार समझाना चाहता हूँ, कमल, कि यह मोह है, यह प्रेम नहीं,—यह गलती उसकी दूर होगी ही होगी । ”

कमलने कहा, “ सिर्फ गलती ही, सिर्फ मोह ही दूर होता है सो नहीं आशु बाबू, सचमुचका प्रेम भी ससारमें नष्ट हो जाया करता है । इसीसे अधिकांश प्रेमके विवाह क्षणस्थायी हो जाते हैं । इसीलिए उस देशकी इतनी बदनामी है और इतने विवाह विच्छेदके मामले वहाँ चला करते हैं । ”

सुनकर आशु बाबूको सहसा मानो एक प्रकाश दिखाई दिया, उच्छ्वसित आग्रहके साथ वे कह उठे, “ यही कहो, यही कहो । यह तो मैं अपनी आँखोंसे देख आया हूँ । ”

नीलिमा अवाक् होकर उनकी तरफ देखती रही ।

आशु बाबूने कहा, “ मगर हमारे देशकी विवाह-प्रथा ? उसे तुम क्या कहोगी ? वह तो सारी जिन्दगी नहीं टूटता ? ”

कमलने कहा, “ टूटनेकी वजह भी नहीं आशु बाबू । वह तो अनभिज्ञ यौवनका पागलपन नहीं, बहुदर्शी बड़े-बूढ़ोंका हिसाबसे किया गया कारोबार है । स्वप्नका मूलधन नहीं,—आँखों-देखी पक्के आदमीकी जाँच-पडताला की हुई खालिस चीज है । गणित करनेमें कोई साधातिक गलती जब तक न हो गई हो तबतक उसमें दरार नहीं पडती । क्या इस देशमें और क्या उस देशमें, सभी जगह वह बड़ी मजबूत चीज होती है,—जिन्दगी-भर वज्रकी तरह टिकी रहती है । ”

आशु बाबू एक उसास लेकर स्थिर हो रहे, कोई उत्तर उनकी ज़बानपर न आया ।

नीलिमा चुपचाप देख ही रही थी, अब उसने धीरेसे पूछा, “ कमल,

तुम्हारी बात ही अगर सच हो, सचमुचका प्रेम भी अगर भूलके प्रेमके समान ही टूट जाता हो, तो मनुष्य खडा काहेपर होगा ? उसके पास आशा करनेके लिए फिर बाकी क्या रह जायगा ? ”

कमलने कहा, “ जिस स्वर्गवासकी मियाद निबट चुकी है, रह जायगी उसीकी एकान्त मधुर स्मृति और रह जायगा उसीके बगलमे व्यथाका समुद्र । आशु बाबूके सुख और शान्तिकी सीमा नहीं थी, लेकिन उससे अधिक उनकी और पूँजी नहीं है । भाग्यने जिन्हे इतनी-सी पूँजी देकर विदा कर दिया है, “ उनके लिए हम सिवा क्षमा करनेके और कर ही क्या सकती हैं जीजी ? ”

फिर जरा ठहरकर बोली, “ लोग बाहरसे सहसा ऐसा समझ लेते हैं कि गया अब सब गया और इष्ट-मित्रोंके डरका ठिकाना नहीं रहता । फिर तो वे दोनो हाथोंसे उसका रास्ता रोकना चाहते हैं; और निश्चित समझ लेते हैं कि उनके हिसाबके बाहर सिवा शून्यके और कुछ है ही नहीं । पर शून्य नहीं होता जीजी । सब चला जानेपर भी जो बच जाता है, वह मणि-माणिक्यकी तरह मुट्टीमे ही आ जाता है । मगर हॉ, दर्शकोका दल जब देखता है कि चीजोंकी भरमारसे रास्ता भरके जुलूस तो निकाला नहीं जा सकता तब वे उसे धिक्कारते हुए अपने अपने घर लौट जाते है और कहते हैं, यही तो सर्वनाश है । ”

नीलिमाने कहा, “ कहनेका कारण है, कमल । असलमे मणि-माणिक्य सबके लिए नहीं होता, और न वह सर्वसाधारणके लिए है । पाँवसे लेकर चोटी तक सोने-चौदीके गहने मिले विना जिनका मन ही नहीं भरता, वे तुम्हारे उर मुट्टी-भर मणि-माणिक्यकी कदर नहीं समझेगी । जिन्हें बहुत चाहिए वे गॉठपर बहुत-सी गॉठे लगाकर निश्चिन्त हो सकते हैं । उनके लिए बहुत-सा बोझ, बहुत आयोजन, बहुत-सी जगह धिरनी चाहिए, तब कहीं वे चीजकी कीमतका अन्दाज लगा सकते हैं । पश्चिमका दरवाजा खोलकर सूर्योदय दिखानेकी कोशिश व्यर्थ होगी कमल, बन्द करो यह चर्चा । ”

आशु बाबूके मुँहसे फिर एक दीर्घ निःश्वास निकल पड़ी, धीरे धीरे बोले, “ व्यर्थ क्यों होगी नीलिमा, व्यर्थ नहीं होगी । अच्छी बात है,—न हो तो मैं चुप ही रहूँगा । ”

नीलिमाने कहा, “ नहीं, सो आप मत कीजिएगा । सत्य क्या सिर्फ कमलके विचारोमे ही है, और पिताकी शुभ-बुद्धिमे नहीं है ? ऐसा हो ही नहीं सकता । कमलके लिए जो सत्य है, मणिके लिए वह सत्य नहीं भी हो सकता है । स्त्रीके

दुश्चरित्र पतिको त्याग देनेमें चाहे जितना भी सत्य हो, यह मैं जोरके साथ कह सकती हूँ कि बेलके पति-परित्यागमे रत्ती-भर भी सत्य नहीं। सत्य न तो पतिके त्यागनेमे है, और न पतिकी दासी-वृत्ति करनेमें,—ये दोनो ही सिर्फ दाये-बायेंके रास्ते हैं, गन्तव्य स्थान तो अपने आप हूँड लेना पड़ता है, तर्क करके उसका पता नहीं लगाया जा सकता।”

कमल चुपचाप उसकी ओर देखती रही।

नीलिमा कहने लगी, “सूर्यका उदय होना ही उसका सब कुछ नहीं है, उसका अस्त होना भी उतना ही महत्त्व रखता है। रूप और यौवनका आकर्षण ही अगर प्रेमका सर्वस्व होता, तो लडकीके सम्बन्धमें बापकी दुश्चिन्ताकी कोई जरूरत ही न थी,—मगर ऐसा नहीं है। मैंने किताने नहीं पढ़ीं, ज्ञान-बुद्धि भी कम है, तर्कसे मैं तुम्हे नहीं समझा सकती, लेकिन मुझे मालूम होता है कि असल चीजका पता तुम्हें अभी तक मिला ही नहीं। श्रद्धा, भक्ति, स्नेह, विश्वास,—इन्हे कड़ाई करके नहीं पाया जा सकता, बड़े दुःखसे और बहुत देरमें ये दिखाई देते हैं। मगर जब दिखाई देते हैं कमल, तब रूप-यौवनका प्रश्न जाने कहाँ मुँह छिपाकर दुबक जाता है, कुछ पता ही नहीं पड़ता।”

तीक्ष्ण-बुद्धि कमल एक क्षणमे यह समझ गई कि उपस्थित आलोचनामें उसका यह कथन अग्राह्य है। यह न तो प्रतिवाद ही है और न समर्थन ही, ये सब नीलिमाकी अपनी बातें हैं। उसने देखा कि उज्ज्वल दीपालोकमे नीलिमाके बिखरे हुए घने काले बालोंकी श्यामल छायांने उसके चेहरेपर एक अकल्पित सुन्दरता ला दी है और उसकी प्रशान्त आँखोंकी सजल दृष्टि सकृप स्निग्धतासे ऊपर तक लबालब मर उठी है। कमलने मन ही मन कहा, यह पूछना व्यर्थ है कि यह नवीन सूर्योदय है या थके हुए सूर्यका अस्त-गमन, रक्तिम आभासे आकाशकी जो दिशा आज रगीन हो उठी है,—पूर्व-पश्चिम दिशाका निर्णय किये बिना ही उसके लिए मेरा श्रद्धाके साथ नमस्कार है।

दो-तीन मिनट बाद आशु बाबू सहसा चौंकर बोले, “कमल, तुम्हारी बातें मैं फिर एक दफे अच्छी तरह विचार कर देखूंगा, पर हमारी बातोंकी भी तुम इस तरह अवज्ञा मत करना। अनेकानेक मानवोंने इसे सत्य मानकर स्वीकार किया है, असत्यके द्वारा कभी इतने आदमियोंको नहीं बहकाया जा सकता।”

कमलने अन्यमनस्ककी भाँति जरा हँसकर सिर हिला दिया; लेकिन जब दिया उसने नीलिमाको। बोली, “जिस चीजसे एक बच्चेको बहकाया जा सकता

है, उसीसे लाख बच्चोंको भी बहकाया जा सकता है। संख्याका बढ़ जाना ही बुद्धि बढ़नेका प्रमाण नहीं, जीजी। एक दिन जिन लोगोंने कहा था कि नर-नारीके प्रेमका इतिहास ही मानव-सभ्यताका सबसे सत्य इतिहास है, उन्हींने सबसे बढ़कर सत्यका पता पाया था; किन्तु जिन लोगोंने यह घोषणा की कि पुत्रके लिए ही भार्याकी आवश्यकता है, वे स्त्रियोंका सिर्फ अपमान ही करके शान्त नहीं हुए, बल्कि अपने बड़े होनेका रास्ता भी वे चिरकालके लिए बन्द कर गये। और चूँकि उस असत्यपर ही उन्होंने सारी भीत उठाई थी इसलिए आज तक भी उनकी सतानको दुःखका कोई किनारा नहीं मिला।

“पर यह बात मुझसे क्यों कह रही हो कमल ?”

“क्योंकि, आज मुझे आपको ही जतानेकी सबसे ज्यादा जरूरत है। हमें चाटु-वाक्योंके नाना अलंकार पहनाकर जिन लोगोंने यह प्रचार किया था कि मातृत्वमे ही नारीकी चरम सार्थकता है, उन लोगोंने समस्त नारी-जातिको धोखा दिया था। जीवनमे किसी भी अवस्थामे क्यों न पडना पडे, जीजी, पर इस मिथ्या नीतिको हर्गिज न मानना। यही मेरा अन्तिम अनुरोध है।—पर अब नहीं, मैं जाती हूँ।”

आशु बाबूने थके हुए स्वरमे कहा, “अच्छा जाओ। नीचे तुम्हारे लिए गाडी खडी है, पहुँचा आयेगी।”

कमलने व्यथाके साथ कहा, “आप मुझसे स्नेह करते हैं,—पर हम दोनोमे कहीं भी तो मेल नहीं।”

नीलिमाने कहा, “है क्यों नहीं कमल। पर वह मालिककी फरमाइशके माफिक कॉट-छॉट कर बनाया हुआ मेल नहीं, विधाताकी सृष्टिका मेल है। चेहरा अलग अलग हैं, पर खून एक ही है,—ऑखोकी ओझल नसोमे बहा करता है वह। इसीसे तो बाहरका अनैक्य चाहे कितनी ही गड़बड़ी क्यों न पैदा करे, भीतरका प्रचण्ड आकर्षण हर्गिज नहीं छूटता।”

कमलने पास आकर आशु बाबूके कंधेपर हाथ रखके धीरे धीरे कहा, “लड़कीके बदले आप मेरे ऊपर गुस्सा नहीं हो सकेगे, मैं कहे देती हूँ।”

आशु बाबू कुछ बोले नहीं, सिर्फ स्तब्ध होकर बैठे रहे।

कमलने कहा, “अंग्रेजीमे एक शब्द है ‘इमेन्सिपेशन’ (मुक्ति-दान)। आप तो जानते हैं, प्राचीन कालमे ‘पिताकी कठोर अधीनतासे सन्तानका मुक्त

किया जाना भी उसका एक बड़ा अर्थ था। उस जमानेके लड़के-लड़कियोंने मिलकर इस शब्दका आविष्कार नहीं किया था, आविष्कार किया था जो आप जैसे महान् पिता थे उन्होंने,—अपनी बन्धनकी रस्सी ढीली करके जिन्होंने अपनी कन्याओको मुक्ति दी थी, उन्होंने। आज भी इमैन्सिपैशनके लिए चाहे कितनी ही स्त्रियाँ मिलकर झगडा क्यों न करती रहे, देनेवाले असल मालिक पुरुष ही हैं, हम स्त्रियाँ नहीं। जगत्-व्यवस्थाके इस सत्यको मैं एक दिनके लिए भी नहीं भूलती। मेरे पिता अकसर कहा करते थे कि ससारके क्रीत-दासोंको उनके मालिकोंने ही एक दिन स्वाधीनता दी थी, और उस दिन उनकी तरफसे लड़े भी थे वे ही जो उनके मालिकोंकी जातिके थे,—दासोंने युद्धके बलपर या युक्तियोंके बलपर स्वाधीनता नहीं पाई। ऐसा ही होता है। विश्वका नियम ही यह है, शक्तिमान् ही शक्तिके बधनसे दुर्बलोको परित्राण देते हैं। उसी तरह नारियोंको भी पुरुष ही मुक्ति दे सकते हैं। दायित्व तो उन्हींका है। मनोरमाको मुक्ति देनेका भार आपके हाथमे है। मणि विद्रोह कर सकती है, पर पिताके अभिशापमें तो सन्तानकी मुक्ति नहीं रहती, उसकी मुक्ति तो उनके आशीर्वादमे ही निहित है।”

आशु बाबू अब भी कुछ न बोल सके। इस उच्छ्रंखल प्रकृतिकी लड़कीने संसारमें असम्मान और अमर्यादाके बीचमे ही जन्म-लाभ किया है किन्तु जन्मकी उस लजाजनक दुर्गतिको हृदयसे सम्पूर्ण विलुप्त कर दिया-है, फिर भी लोकान्तरित पिताके प्रति उसकी भक्ति और स्नेहकी सीमा नहीं है।

कमलके पिताको उन्होंने देखा नहीं, और अपने संस्कार और प्रकृतिके अनुसार उस आदमीपर श्रद्धा करना भी कठिन है, फिर भी उस व्यक्तिके लिए उनकी आँखोमे पानी भर आया। अपनी लड़कीका विच्छेद और विरुद्धाचरण उनके हृदयमे शूलकी तरह चुभा हुआ है, मगर फिर भी, इस पराई लड़कीके मुँहकी तरफ देखकर मानो उन्हें इस बातका आभास-सा मिला कि सब बन्धन तोड़कर भी आदमीको कैसे हमेशाके लिए बाँधके रखा जा सकता है, और वे अपने कंधेपरका उसका हाथ खींचकर क्षण-भर चुपचाप बैठे रहे।

कमलने कहा, “ अब मैं जाऊँ ? ”

आशु बाबूने हाथ छोड़ दिया, कहा, “ जाओ। ”

इससे ज्यादा उनके-मुँहसे और कुछ निकला ही नहीं।

२५

जाबोका सूर्य अस्त हो गया । सन्ध्याकी छायाने घरके भीतरका हिस्सा धुंधला-सा कर दिया है । सिलाईका एक जरूरी काम थोडा-सा बचा है, जिसे कमल दिया-बत्तीके पहले ही पूरा कर देना चाहती है । पास ही कुरसीपर अजित बैठा है । उसकी भाव-भंगीसे मालूम होता है कि कोई बात कहते कहते अचानक रुक गया है और व्याकुल आग्रहके साथ उत्तरकी प्रतीक्षा कर रहा है ।

मनोरमा और शिवनाथका मामला सबको मालूम हो चुका है । आजका प्रसंग उसी विषयको लेकर शुरू हुआ है । अजितने शुरू शुरूमें कहा था कि उसने आगरेमे आते ही सन्देह किया था कि अन्तमे जाकर ऐसी ही बात होगी ।

पर सन्देहके कारणके सम्बन्धमे कमलने कोई उत्सुकता नहीं दिखाई ।

उसके बाद अजित अनर्गल बकते-बकते अन्तमे ऐसी जगह आकर रुका जहाँ दूसरी तरफसे उत्तर पाये बिना नहीं बढ़ा जा सकता ।

कमल अत्यन्त तह्शीनताके साथ सिलाई करनेमें ही लगी रही, मानो उसे सिर उठानेकी भी फुरसत नहीं ।

दो तीन मिनट तो सन्नाटेमे बीते । आगे न जाने और कितनी देर लगे, इसलिए अजितको फिर कोशिश करनी पड़ी, बोला, “ आश्चर्य तो यह है कि शिवनाथका आचरण तुम्हारी निगाहमे पकड़ाई नहीं दिया । ”

कमलने मुँह नहीं उठाया, किन्तु सिर हिलाकर कहा, “ नहीं । ”

“ तुम ऐसी भोली-भाली हो कि तुम्हें कुछ सन्देह ही नहीं हुआ, इसपर क्या कोई विश्वास कर सकता है ? ”

“ और कोई कर सकता है या नहीं, मुझे नहीं मालूम । पर क्या आप भी नहीं कर सकते ? ”

अजितने कहा, “ शायद कर सकता हूँ, लेकिन तुम्हारे मुँहकी ओर देखकर, —ऐसे ही नहीं । ”

अबकी बार कमलने मुँह ऊपर किया और हँस कर कहा, “ तो देखिए, और कहिए कर सकते हैं या नहीं ? ”

अजितकी आँखे चमक उठीं; बोला, “ तुम्हारी ही बात सच है । उसपर अविश्वास नहीं किया, उसीका यह नतीजा हुआ ! ”

“ हुआ है सो मैं मानती हूँ, पर यह भी तो खुलासा कर बताइए कि आपने

अपने सन्देशका अच्छा नतीजा किस परिमाणमें पाया ? ” कहकर वह फिर जरा हँसी और काममें लग गई ।

इसके बाद अजित सबद्ध और असंबद्ध बहुत-सी बातें दस-पन्द्रह मिनट तक लगातार कहता रहा । अन्तमें थककर बोला, “ कभी हों, कभी ना,—पहेली बुझानेके सिवाय क्या तुम सीधी बात करना जानती ही नहीं ? ”

कमलने सिलाईका काम सीधा करते हुए कहा, “ स्त्रियाँ पहेली बुझाना ही पसन्द करती हैं,—उनका यह स्वभाव है । ”

“ तो उस स्वभावकी मैं तारीफ नहीं कर सकता । स्पष्ट कहना भी जरा सीखो, उसके बिना सारमें काम नहीं चलता । ”

“ आप भी पहेली समझना जरा सीखिए, अन्यथा, दूसरे पक्षको भी ऐसी ही असुविधा होती है । ” कमलने हाथकी चीज तह करके टोकनीमें रखते हुए कहा, “ स्पष्ट कहनेका लोभ जिन्हें बहुत ज्यादा होता है, वे अगर वक्ता हुए तो अखबारोंमें वक्तृता छपाते हैं, लेखक हुए तो अपने ग्रन्थकी भूमिका लिखते हैं, और अगर नाट्यकार हुए तो वे खुद ही अपने नाटकके नायक बनकर अभिनय करते हैं ।—सोचते हैं, शब्दोंसे जो व्यक्त नहीं हो सका उसे हाथ-पैर हिलाकर व्यक्त कर देना चाहिए ।—पर सिर्फ यही मैं नहीं जानती कि अगर वे प्रेम करें तो क्या करते हैं ? लेकिन जरा बैठिए आप, मैं बत्ती जला लाऊँ । ” कहकर वह उठके जल्दीसे दूसरे कमरेमें चली गई ।

पाँच छह मिनट बाद वह लौट आई और टेबिलपर बत्ती रखकर जमीनपर बैठ गई ।

अजितने कहा, “ वक्ता या लेखक या नाट्यकार : इनमेंसे मैं कोई भी नहीं, लिहाजा, उनकी तरफसे मैं कैफियत नहीं दे सकता, लेकिन अगर वे प्रेम करते हैं तो क्या करते हैं, सो मैं जानता हूँ । वे शैव-विवाहका कूट-कौशल नहीं रचते, बल्कि साफ और जानी हुई राहपर कदम रखकर चलते हैं । वे इस बातका खयाल रखते हैं कि उनके पीछे कहीं घरवालोंको खाने-पहननेकी तकलीफ न उठानी पड़े, आश्रयके लिए किसी मालिक-मकानका मुँह न ताकना पड़े, असम्मानकी चोट—”

कमल बीचहीमें रोककर बोल उठी, “ बस बस, हो गया । ” और फिर हँसते हुए कहा, “ यानी वे शुरूसे आखिर तक इमारतको ऐसी भयंकर रूपसे ठोस और मजबूत बना देते हैं कि कब्रके मुद्देके सिवा उसमें जिन्दा आदमीके

पलिए दम लेनेकी भी सधि नहीं रहती । वे साधु पुरुष हैं—”

सहसा दरवाजेके बाहरसे अनुरोध आया, “ हम लोग भीतर आ सकते हैं ? ”
हरेन्द्रकी आवाज थी । पर ‘ हम लोग ’ कौन ? ”

“ आइए, आइए । ” कहती हुई कमल अभ्यर्थनाके लिए दरवाजेके पास जा खड़ी हुई ।

हरेन्द्र था और साथमे एक और युवक । हरेन्द्रने कहा, “ सतीशको हमारे आश्रममे तुमने सिर्फ एक दिन देखा था, फिर भी आशा है कि भूली न होगी । ”

कमलने मुसकराते हुए जवाब दिया, “ नहीं । फर्क सिर्फ इतना ही है कि उस दिन कपडे सफेद थे, आज हैं पीले । ”

हरेन्द्रने कहा, “ यह तो उच्चतर भूमिपर आरोहणकी बाह्य-घोषणा मात्र है और कुछ नहीं । काशीधामसे सद्यः प्रत्यागत हुए हैं,—दो घण्टेसे ज्यादा नहीं हुए । एक तो थके हुए हैं, और दूसरे तुम्हारे प्रति प्रसन्न नहीं, फिर भी मुझे यहाँको आता देख अविगका सवरण न कर सके । यह हम ब्रह्मचारी लोगोंके मतका औदार्य है और कुछ नहीं । ” कहते हुए उसने भीतरकी तरफ झाँका, और वह कहने लगा, “ अरे आप हैं । यहाँ तो और भी एक नैष्ठिक ब्रह्मचारी पूर्वाहमे ही समुपस्थित हैं । खैर, अब कोई आशंकाका कारण नहीं । मेरा आश्रम तो टूट रहा है, लेकिन दूसरा नया पैदा हुआ ही समझो । ” यह कहकर वह भीतर घुसा, दूसरी कुरसी सतीशको दिखाता हुआ बोला, “ बैठो ” और आप खाटपर जा डटा । यह देखकर कि कमल खड़ी है, और तीसरा आसन है नहीं, सतीश बैठनेमे दुबिधा कर रहा था, हरेन्द्र इस बातको न समझा हो सो बात नहीं, फिर भी वह हँसकर बोला, “ बैठो जी सतीश, जाति न जायगी । काशी हो आनेके कारण चाहे जितने भी ऊँचे चढ गये हो, पर इस बातको न भूले कि संसारमें उससे भी ऊँची कोई जगह है । ”

“ नहीं, इसलिए नहीं । ” कहकर सतीश अप्रतिभ-सा होकर बैठ गया ।

उसका मुँह देखकर कमल हँसी, उसने कहा, “ किसीपर व्यग करना आपके मुँहसे शोभा नहीं देता हरेन्द्रबाबू । आश्रमके प्रतिष्ठाता भी आप हैं और महन्त-महाराज भी आप ही हैं । ये लोग उमरमें भी छोटे हैं और पण्डागिरीमें भी पीछे हैं । इनका काम तो सिर्फ आपके उपदेश और आदेशके अनुसार चलना है । इसलिए—”

हरेन्द्रने कहा, “ आपका यह ‘ इसलिए ’ तो बिलकुल ही अनावश्यक है ।

आश्रमका प्रतिष्ठाता शायद मैं ही हूँ, पर महन्त और महाराज हैं ये ही दोनों मित्र सतीश और राजेन्द्र। एकका काम है मुझे उपदेश देना और दूसरेका काम था यथासाध्य मेरी न मानकर चलना। एकका तो पता ही नहीं और दूसरे लौटे हैं बहुत ज्यादा तत्त्व-संचय करके। मुझे तो डर है कि इनके साथ कदमसे कदम मिलाकर शायद ही मैं चल सकूँगा। अब सिर्फ़ उन अर्ध उपासे लडकोकी चिन्ता है जिन्हें काशी-काञ्ची-भ्रमण कराकर ये वापस ले आये हैं। मैंने उनकी तरफ़ देखते ही समझ लिया कि इस बीचमें उनकी आचार-निष्ठामे रंच-मात्र भी त्रुटि नहीं हुई। सिर्फ़ क्षोभ इतना ही है कि और जरा जोरसे तपस्या करा दी जाती तो उनके वापस आनेका रेल-किराया मेरा नहीं लगता।”

कमलने हार्दिक-वेदनाके साथ पूछा, “लडके बहुत दुबले हो गये होंगे ?”

हेरेन्द्रने कहा, “दुबले ?—आश्रमकी परिभाषामें शायद उसके लिए एक अच्छा शब्द है,—सतीशको मालूम होगा,—आधुनिक-कालमे अंकित शुक्राचार्यके तपोवनमें कचका चित्र क्या आपने देखा है ?—नहीं देखा ?—तो तुम मेरी बात नहीं समझ सकती।—मैंने जब ऊपरके बरामदेसे देखा तो मुझे मालूम हुआ कि कचोंका एक झुण्ड सहसा पक्तिवार स्वर्गसे उतरकर आश्रममे प्रवेश कर रहा है। मुझे आशा बंध गई कि आश्रम जब टूट जायगा तब भी वे खाना-पीना न मिलनेपर भी न मरेगे, देशके किसी भी चित्रकारीके स्कूलमे जाकर चित्रके लिए मॉडेलका काम दे सकते हैं।”

कमलने कहा, “लोग कहते हैं कि आप आश्रम उठा दे रहे हैं। यह क्या सच है ?”

“सच है। तुम्हारे वाक्य-वाण मुझ-से सहे नहीं जाते। सतीशके यहाँ आनेका यह भी एक कारण है। इसकी धारणा है कि तुम असलमे भारतीय रमणी नहीं हो, इसलिए भारतकी निगूढ सत्य-वस्तुको तुम पहचान ही नहीं सकती। इसी बातको तुम्हे यह समझा देना चाहता है। समझोगी या नहीं सो तुम्हीं जानो, पर इसे मैंने आश्वासन दिया है कि मैं कुल भी क्या न करूँ, उन लोगोंके लिए डरकी कोई बात नहीं। कारण, मालूम नहीं, चतुर्विध आश्रमोमेसे अजितकुमार स्वयं कौन-सा आश्रम ग्रहण करेगे, पर फिर भी, परम्परासे इतनी खबर मुझे मिल गई है कि वे बहुत-सा अर्थ-व्यय करके ऐसे दस-तीस आश्रम जगह जगह खोल देना चाहते हैं। उनके पास अर्थ भी है और देनेका सामर्थ्य भी। सो उनमेसे एकका नायकत्व तो सतीशको मिल ही जायगा।”

कमल भीतर ही भीतर मुसकराती हुई बोली, “दानशीलता जैसी दुष्कृतिको

ढकनेके लिए इससे अच्छा आच्छादन और नहीं हो सकता । पर भारतकी सत्य-वस्तुको मुझे समझानेसे सतीश बाबूको क्या फायदा होगा ? हरेन्द्र बाबूसे मैंने आश्रम उठा देनेके लिए भी नहीं कहा, और रुपयोंके बलपर भारत-भरमे आश्रम खोलनेके लिए भी अजित बाबूको मैं मना नहीं करूँगी । मेरी आपत्ति तो सिर्फ उसीको सत्य मान लेनेमे है । उसमे किसीका क्या नुकसान ? ”

सतीश विनीत स्वरमे बोला, “ नुकसानका परिमाण बाहरसे नहीं दिखाई देगा ।—बहसके लिए नहीं बल्कि शिक्षार्थीके तौरपर मैं आपसे अगर कुछ प्रश्न करूँ तो क्या आप उनका उत्तर देंगी ? ”

“ मगर आज तो मैं बहुत थकी हुई हूँ सतीश बाबू । ”

सतीशने उसकी बातपर कुछ ध्यान ही नहीं दिया, बोला, “ हरेन्द्र भइयाने अभी अभी हँसीके तौरपर कहा था कि मैं काशी जाकर चाहे जितना भी ऊँचा चढ गया होऊँ, संसारमे उससे भी ऊँचा स्थान है । सो, वह यही घर है । मैं जानता हूँ कि आपके प्रति इनकी श्रद्धा असीम है । आश्रम टूट जानेसे हानि नहीं, किन्तु आपकी बातसे इनका अगर मन टूट गया, तो उस नुकसानकी पूर्ति होना कठिन है । ”

कमल चुप रही । सतीश कहने लगा, “ राजेन्द्रको आप अच्छी तरह जानती होंगी, वह मेरा मित्र है । मूल विषयपर मतका मेल न होता तो हम दोनोकी मित्रता हो ही नहीं सकती थी । भारतकी सर्वाङ्गीण मुक्तिमेंसे स्वजातिका परमकल्याण उसीके समान मैं भी चाहता हूँ । उसी आशासे हम लड़कोको संघबद्ध करके गढना चाहते हैं । हमे मृत्युके बाद कल्पकालतक वैकुण्ठवास करनेका लोभ नहीं । लेकिन, नियमके कठोर बन्धनके विना सघकी सृष्टि हार्गिज नहीं हो सकती । और सिर्फ लड़कोके लिए ही नहीं, उस बन्धनको हम लोगोंने स्वयं अपने ऊपर भी लागू किया है । कष्ट वहाँ जरूर है,—और रहेगा ही क्यों कि बहुत ‘श्रम’ करके महान् वस्तुको प्राप्त करनेके स्थानको ही तो ‘आश्रम’ कहते हैं । इसमें उपहासकी तो कोई बात नहीं । ”

कोई जबाब न पाकर सतीश फिर कहने लगा, “ हरेन्द्र भइयाका आश्रम चाहे जैसा भी हो, उसके विषयमें मैं आलोचना नहीं करूँगा; कारण, तब उसके व्यक्तिगत हो जानेका डर है । परन्तु इसे तो अस्वीकार नहीं किया जा सकता कि भारतीय आश्रमोमे भारतके अतीतके प्रति ही निष्ठा और परम श्रद्धा निहित होनी चाहिए । त्याग, ब्रह्मचर्य, संयम,—ये सब शक्तिहीन असमर्थोंके धर्म नहीं,

जाति-गठनके प्राण और उपादान उस समय इन्हींमें निहित थे, और आज इस युगमें भी वे उपेक्षाकी सामग्री नहीं। मरणोन्मुख भारतको सिर्फ एक इसी मार्गसे पुनर्जीवित किया जा सकता है। आश्रमके आचार और अनुष्ठानके द्वारा हम अपने इसी विश्वास और इसी श्रद्धाको जगाये रखना चाहते हैं। एक दिन इस मंत्र-मुखरित, होमाग्नि प्रज्वालित, तपस्या-कठोर भारतमें जो आश्रमोंकी प्रतिष्ठा हुई थी वह जाति-जीवनके एक मौलिक कल्याणको सफल करनेके उद्देश्यसे ही हुई थी और इस सत्यको कौन ऐसा मूर्ख होगा जो स्वीकार नहीं करेगा कि वह प्रयोजन आज तक मिटा नहीं है ?”

सतीशकी वक्तृतामें हार्दिकताका जोर था। उसकी बातें अच्छी थीं और निरन्तर कहते रहनेके कारण कण्ठस्थ हो गई थीं। आखिरमें उसका मुलायम स्वर तेज हो गया और मारे उत्तेजनाके काला चेहरा बेगनी हो उठा। उसीकी तरफ चुपचाप और निष्पलक दृष्टिसे देखते रहनेके कारण एक प्रकारके धार्मिक जोशसे अजितका आपाद-मस्तक रोमांचित हो उठा; और साथ ही हरेन्द्र भी, यद्यपि इसके पहले वह अपने आश्रमके विरुद्ध कितना ही मौखिक आस्फालन कर चुका है, आश्रमके विगत गौरवके वर्णनसे विश्वास और अविश्वासके बीच आँधीके वेगसे झुलने लगा। उसीके मुँहकी तरफ तीक्ष्ण दृष्टि रखकर सतीश कहेन लगा, “हरेन्द्र-भइया, हम भले ही मर जायें, पर इस सत्यको कि इस तरहके आश्रमोंमें ही हमारे नवजन्म-लाभका विज्ञान है, आप भूले जा रहे हैं किस युक्तिपर? आप तोड़ना चाहते हैं, पर तोड़ना ही क्या बड़ी बात है? आप ही बताइए कि बनाना क्या उससे बहुत बड़ी बात नहीं है ?”

फिर कमलके मुँहकी तरफ देखकर उसने पूछा, “जीवनमें कितने आश्रम आपने अपनी आँखों देखे हैं? और कितनोंके साथ आपका यथार्थ गूढ़ परिचय हुआ है ?”

कठिन प्रश्न है। कमलने कहा, “वास्तवमें एक भी नहीं देखा और आप लोगोंके आश्रमके सिवा और किसीके साथ मेरा कोई परिचय भी नहीं हुआ।”

“तब बताइए ?”

कमलने हँसते चेहरेसे कहा, “आँखोंसे क्या सभी कुछ देखा जा सकता है? आप लोगोंके आश्रमका ‘श्रम’ ही आँखोंसे देख आई थी, मगर महान् वस्तु प्राप्त करनेकी बात तो ओटकी ओटमें ही रह गई।”

सतीशने कहा, “आप फिर हँसी उड़ा रही हैं।”

उसका क्रुद्ध चेहरा देखकर हरेन्द्र स्निग्ध स्वरमें बोळ उठा, “ नही नहीं सतीश, हँसी नहीं उडा रहीं, सिर्फ यो ही विनोद कर रही हैं। वह तो इनका स्वभाव है। ”

सतीश बोला, “ स्वभाव है। स्वभाव कहनेसे ही कैफियत नहीं हो जाती हरेन्द्र भइया। यह तो भारतके अतीत कालका जो भी कुछ नित्य-पूजनीय और नित्य-आचरणीय तत्त्व है, उसीका अपमान,—उसीके प्रति अश्रद्धा दिखाना है। इसकी तो उपेक्षा नहीं की जा सकती। ”

हरेन्द्रने कमलकी तरफ इशारा करके कहा, “ इस बातपर इनसे बहुत दफे बहस हो चुकी है। इनका कहना है कि अतीतका इसमें कोई महत्त्व नहीं। वस्तु अतीत होती है कालके धर्मसे, मगर अच्छी होती है अपने गुणसे। सिर्फ प्राचीन होनेसे ही वह पूज्य नहीं हो जाती। जो बर्बर जाति किसी जमानेमें अपने बूढ़े मा-बापको जिन्दा गाड़ देती थी, वह आज भी अगर उस प्राचीन अनुष्ठानकी दुहाई देकर मनुष्यके कर्तव्यका निर्देश करना चाहे, तो उसे भी तो रोका नहीं जा सकता सतीश। ”

सतीश क्रोधमें आकर ऊँचे स्वरमें कह उठा, “ प्राचीन भारतके साथ बर्बरीकी तुलना नहीं हो सकती हरेन्द्र दादा। ”

हरेन्द्रने कहा, “ सो मैं जानता हूँ। पर यह तो युक्ति नहीं सतीश, यह तो गलेके जोरकी बात है। ”

सतीश और भी उत्तेजित हो उठा, बोला, “ यह हम लोगोंने स्वप्नमें भी न सोचा था हरेन्द्र दादा, कि आपको भी एक दिन इस नास्तिकताके चक्करमें पडना पडेगा। ”

हरेन्द्रने कहा, “ तुम जानते हो कि मैं नास्तिक नहीं हूँ। लेकिन गाली देकर सिर्फ अपमान ही किया जा सकता है सतीश, मतकी प्रतिष्ठा नहीं की जा सकती। कठोर बात ही दुनियामे सबसे ज्यादा कमजोर होती है। ”

सतीश शर्मिन्दा हो गया। झुककर उसके पाँव हाथसे छूकर सिरसे लगाता हुआ बोला, “ अपमान मैंने नहीं किया हरेन्द्र भइया। आप तो जानते हैं, हम लोग आपकी कितनी भक्ति करते हैं, मगर हमें दुःख होता है जब सुनते हैं कि भारतकी शाश्वत तपस्यापर भी आप अविश्वास करने लगे हैं। एक दिन जिस उपादान और जिस साधनासे उन तपस्वियोंने भारतकी इस विशाल जाति और विराट सभ्यताका निर्माण किया था, वह सत्य कभी विलुप्त नहीं हुआ। ”

सुनहले अक्षरोमें लिखा हुआ मैं स्पष्ट देख रहा हूँ कि वही भारतका मजागत धर्म है, वही हमारी अपनी चीज है। इस ध्वसेन्मुख विराट जातिको फिर उन्हीं उपादानोसे जिलाया जा सकता है हरेन्द्र भइया, और कोई मार्ग नहीं।”

हरेन्द्रने कहा, “ न भी जिलाया जा सके, सतीश। यह तुम्हारा विश्वास है,— और उसकी कीमत सिर्फ तुम्हीं तक सीमित है। एक दिन ठीक इसी ढंगकी बातके जवाबमे कमलने कहा था, ‘जगतके आदिम युगमें एक दिन विराट अस्थि, विराट देह और विराट क्षुधावाले एक विराट जीवकी सृष्टि हुई थी, उसी देह और क्षुधासे वह ससारको जय करता फिरा था, और उस दिन वही थे उसके सत्य उपादान। किन्तु, फिर एक दिन ऐसा आया कि उसी देह और उसी क्षुधाने उसकी मृत्यु ला दी। एक दिनके सत्य उपादानोने दूसरे दिनके मिथ्या उपादान बनकर उसे ससारसे निश्चिह्न कर दिया,—जरा भी दुबिधा नहीं की। उसकी अस्थि आज पत्थरमे परिणत हो गई है, और अब वह सिर्फ प्लन्ततत्त्वज्ञ (पुरा-तत्त्वज्ञ) विद्वानोंकी गवेषणाकी चीज रह गई है।”

सतीशको सहसा जवाब ढूँढ़े न मिला, और वह कहने लगा, “ तो क्या हमारे पूर्व-पुरुषोंका आदर्श भ्रान्त था ? उनके तत्त्व-निरूपणमे सत्य नहीं था ? ”

हरेन्द्रने कहा, “ हो सकता है कि उस दिन उसमे सत्य रहा हो, पर आज उसमे उस सत्यके न रहनेमें कोई बाधा नहीं। उस दिन जो पथ स्वर्णका पथ था अगर आज वही हमे यमराजके दक्षिण-द्वारपर पहुँचा दे तो मुँह फुलानेका मैं तो कोई कारण नहीं देखता, सतीश।”

सतीश अपने गूढ़ क्रोधको जी-जानसे दबाकर बोला, “ हरेन्द्र भइया, यह सब सिर्फ आप लोगोकी आधुनिक शिक्षाका फल है, और कुछ नहीं।”

हरेन्द्रने कहा, “ असम्भव नहीं। किन्तु आधुनिक शिक्षा अगर आधुनिक कालमे हमें कल्याणका मार्ग दिखा सके, तो मैं उसमे लजाकी कोई बात नहीं देखता, सतीश।”

सतीश बहुत देर तक निर्वाकू होकर स्तब्ध बैठा रहा, फिर धीरे धीरे बोला, “ मगर मैं तो लजाका बल्कि महालजाका कारण देखता हूँ, हरेन्द्र भइया। भारतका ज्ञान और भारतका प्राचीन तत्त्व इस भारतका ही वैशिष्ट्य और प्राण है। उस तत्त्वको तिलाञ्जलि देकर अगर देशको स्वाधीनता प्राप्त करना हो, तो वह स्वाधीनता भारतकी जय न होगी, बल्कि उससे तो सिर्फ पाश्चात्य नीति और पाश्चात्य सभ्यताकी ही जय होगी। वह तो पराजयका ही नामान्तर है। उससे तो

मृत्यु अच्छी ।”

सतीशकी वेदना हार्दिक है । उस व्यथाका परिमाण अनुभव करके हरेन्द्र मौन रहा; पर अबकी बार जवाब दिया कमलने । उसके मुँहपर सुपरिचित परिहासका चिह्न तक न था, और कण्ठस्वर संयत, शान्त और मृदु था । उसने कहा, “ सतीश बाबू, आपने अपने जीवनमें जैसे अपने आपको समर्पित कर दिया है, अपने स्कारोंको भी वैसे ही अगर समर्पित कर सकते, तो आज यह बात भी अनुभव करनेमें आपको कठिनाई न होती कि किसी विशेष भावके लिए या और किसी वैशिष्ट्यके लिए आदमी नहीं है, बल्कि आदमीके लिए ही उस वैशिष्ट्यका आदर है, मूल्य है । पर मानव ही अगर नष्ट हो जाय, तो उस तत्त्वकी महिमाकी प्रतिष्ठासे लाभ ही क्या होगा ? भारतके मतकी जय न भी हो तो क्या हुआ, मनुष्यकी जय तो होगी । तब मुक्ति पाकर इतने नर-नारी धन्य हो जायेंगे । जरा नवीन तुर्कीकी तरफ तो देखिए । जब तक वह अपनी प्राचीन रीति-नीति, आचार-विचार और परम्परागत पुराने अनुष्ठान-मार्गको सत्य जानकर पकड़े रहा, तब तक उसकी बार बार पराजय ही हुई । आज उसने क्रान्तिमेंसे सत्यको पाया है,—उसका साराका सारा कूडा-करकट बह गया है,—किसकी ताकत है कि आज उसका उपहास करे ? और मजा यह कि किसी दिन उसके उस प्राचीन मत और मार्गने ही उसे विजय दी थी, ऐश्वर्य दिया था, कल्याण दिया था, मनुष्यत्व दिया था । पहले उसने सोचा था कि वही शायद चिरन्तन सत्य है । सोचा था कि उसीको जी-जानसे पकड़े रहनेसे ही विगत गौरवको आज भी वापस पाया जा सकता है । उसे इस बातका खयाल भी न था कि उसका भी विवर्तन है । आज उसका वह मोह मर गया, पर आदमी जी उठा । ऐसे दृष्टान्त और भी हैं, और भी होंगे । सतीश बाबू, आत्म-विश्वास और आत्म-अहंकार दोनों एक चीज नहीं हैं । ”

सतीशने कहा, “ जानता हूँ । मगर ऐसा भी तो हो सकता है कि पश्चिमके लोगोंने मनुष्यके प्रश्नका जो उत्तर दिया है वह शेष उत्तर न हो ? ऐसा भी तो हो सकता है कि उनकी सभ्यताका भी किसी दिन ध्वस हो जाय ? ”

कमलने सिर हिलाकर कहा, “ हाँ, हो सकता है । और मेरी धारणा है कि ध्वस होगा भी । ”

“ तब फिर ? ”

कमलने कहा, “ उसमें धिक्कारकी कोई बात नहीं सतीश बाबू, बुरा तो । ”

अच्छेका दुश्मन नहीं हुआ करता, अच्छेका दुश्मन तो वह है जो उससे और भी अच्छा है। वह 'और भी अच्छा' जिस दिन अच्छेके सामने उपस्थित होकर प्रश्नका जवाब चाहता है उस दिन उसीके हाथमें राजदण्ड सौंपकर उसे अलग हो जाना पडता है। एक दिन शक, हूण और तातारोंने आकर भारतको शारीरिक बलपर जीत लिया, मगर यहाँकी सभ्यताको वे नहीं बाँध सके,—वे खुद ही बाँध गये। जानते हैं इसका कारण क्या था? असल कारण यह था कि वे खुद ही छोटे थे। पर मुगल-पठानोंकी परीक्षा बाकी रह गई, क्योंकि फरासीसी और अँग्रेज आ धमके। लेकिन उनकी मियाद आज भी खत्म नहीं हुई है। भारतको इसका जवाब उन्हें एक दिन देना ही होगा। खैर, उस प्रश्नको जाने दीजिए,—लेकिन पश्चिमके ज्ञान-विज्ञान और सभ्यताके सामने भारतवर्षको आज अगर नीचा देखना पड़े तो उससे उसके दम्भको चोट जरूर पहुँचेगी, किन्तु यह मैं निश्चयसे कह सकती हूँ कि उससे उसके कल्याणको चोट न पहुँचेगी।”

सतीशने जोरसे सिर हिलते हुए कहा, “ नहीं, नहीं, नहीं। जिनके आस्था नहीं, श्रद्धा नहीं, विश्वासकी नींव जिनकी बालूपर है, उनके सामने यह कहना सर्वनाशको निमंत्रण देना होगा।” कहकर उसने कनखियोंसे हरेन्द्रको देखा और कहा, “ ठीक इसी तरह एक दिन बंगालमें,—अभी ज्यादा दिन नहीं हुए,—विदेशके विज्ञान, विदेशके दर्शन और विदेशकी सभ्यताको बड़ा मानकर कुछ सत्यभ्रष्ट और आदर्शभ्रष्ट लोगोंने अपनी अधूरी शिक्षाके विजातीय दम्भसे स्वदेशका जो कुछ अपना था उसीको तुच्छ करके देशके मनको विक्षिप्त और कदाचारी बना डाला था। मगर इतना बड़ा अकल्याण विधातासे सहा न गया, उसकी प्रतिक्रिया हुई और विवेक लौट आया। भूल दिखाई दे गई। उन विषम दिनोंमें जो मनस्वी अपनी जातिके केन्द्र-विमुख उद्भ्रान्त चित्तको अपने घरकी ओर फिरसे वापस ले आये थे, वे सिर्फ बंगालके ही नहीं, समग्र भारतके वन्दनीय हैं।” यह कहते हुए उसने दोनों हाथ जोड़कर माथेसे लगा लिये।

बात सच थी, और सभी जानते थे। लिहाजा हरेन्द्र और अजित दोनोंने जो उसका अनुसरण करके वन्दनीयोंके लिए नमस्कार किया, उसमें आश्चर्यकी कोई बात नहीं थी। अजितने मृदु स्वरमें कहा, “ नहीं तो शायद बहुतसे लोग उस समय ईसाई हो जाते। सिर्फ उन्हींके कारण ऐसा न हो सका।” बात कहनेके बाद ही उसने कमलके मुँहकी तरफ देखा,—उसकी आँखोंमें इसका अनुमोदन नहीं था, सिर्फ तिरस्कारका भाव ही दिखाई दिया। फिर भी वह चुप ही

रही। शायद, जवाब देनेकी उसकी इच्छा भी नहीं थी। अजितको वह जानती थी,—पर हरेन्द्रने जब इसीकी अस्फुट प्रतिध्वनि-सी की, तब, उसकी कुछ देर पहले कही हुई बातोंके साथ यह संकोच जड़ता ऐसी भद्दी दीख पड़ी कि वह चुप न रह सकी। बोली, “ हरेन्द्र बाबू, कुछ ऐसे आदमी होते हैं जो भूत तो नहीं मानते, पर भूतसे डरते जरूर हैं। आप उन्हींमेंसे एक हैं और इसीका नाम है भावके घर चोरी। इतना अनुचित और कुछ हो ही नहीं सकता। इस देशमें आश्रम जैसी संस्थाओंके लिए न कभी रुपयोंकी कमी होगी और न लड़कोका अकाल पड़ेगा, इसलिए, आपके विना भी सतीश बाबूका काम चल जायगा। मगर इन्हे त्याग देनेका मिथ्याचार आपको हमेशा खलता रहेगा। ”

फिर जरा ठहरकर बोली, “ मेरे पिता ईसाई थे, पर मैं कौन हूँ, इस बातकी खोज न तो कभी उन्होने की और न मैंने ही। उन्हें इसकी कोई जरूरत नहीं थी, और मुझे कुछ याद न था। मैं तो यही कामना करती हूँ कि धर्मको आमरण इसी तरह भूली रह सकूँ। परन्तु अभी अभी उच्छ्रंखल और अनाचारी कहकर आपने जिनका तिरस्कार किया और वन्दनीय कहकर जिन्हे नमस्कार किया, उनमेंसे स्वदेशके सर्वनाशमें किनका दान भारी है, इस प्रश्नका जवाब लोग किसी न किसी दिन अवश्य चाहेगे। ”

सतीशकी देहपर मानो किसीने कसके चाबुक मार दिया। तीव्र वेदनासे वह अकस्मात् उठकर खड़ा हो गया और बोला, “ आप जानती हैं उनके नाम ? कभी सुने हैं किसीके मुँहसे ? ”

कमलने सिर हिलाकर कहा, “ नहीं। ”

“ तो, पहले जान लीजिए। ”

कमलने हँसते हुए कहा, “ अच्छा। पर नामका मोह मुझे नहीं है। नाम जाननेको ही मैं जाननेका शेष नहीं मान सकती। ”

प्रत्युत्तरमें सतीश अपनी आँखोंसे सिर्फ अवज्ञा और घृणा बरसाता हुआ तेज कदमोंसे बाहर चला गया।

वह गुस्तेमें चला गया है, इसमें कोई सन्देह नहीं। इस अप्रीतिकर घटनाको कुछ हलका करनेके ख्यालसे हरेन्द्रने हँसनेकी कोशिश करते हुए, कुछ देर बाद, कहा, “ कमलकी आकृति तो प्राच्यकी है पर प्रकृति बिल्कुल प्रतीच्यकी। एक तो दिखाई देती है और दूसरी बिल्कुल आँखोंके ओझल रह जाती है। यहीं आदमीको गलतफहमी होती है। इनकी परोसी हुई चीज खाई तो जा सकती है,

पर हजम करते वक्त पेटकी बत्तीसों नाडियोंमें मानो मरोड़ा उठने लगता है। हमारी किसी भी प्राचीन चीजपर न तो इन्हे विश्वास है और न सहानुभूति। बेकाम कहकर रद्द कर देनेमें इन्हे जैसे कुछ दर्द ही नहीं मालूम होता। लेकिन, इस बातको भी ये समझ नहीं सकती कि सूक्ष्म कौटा हाथ आ जानेसे ही सूक्ष्म वजन करना नहीं आ जाता।”

कमलने कहा, “समझ तो सकती हूँ; लेकिन सिर्फ दाम देते वक्त एकके बदले दूसरी नहीं ले सकती। मेरी आपत्ति वहीं है।”

हरेन्द्रने कहा, “मैंने तय कर लिया है कि आश्रम जरूर उठा दूंगा। मुझे सन्देह हो गया है कि उस शिक्षासे लडके आदमी बनकर देशकी मुक्ति और परम कल्याणको पुनः प्राप्त कर सकेगे या नहीं। लेकिन समझमे नहीं आता कि दीन-हीन घोरोके जिन लडकोंको सतीश घर छुड़ाकर ले आया है उनका क्या करूँ? सतीशके हाथ सौंप देना भी मुझसे नहीं हो सकता।”

कमलने कहा, “सौंपनेकी कोई जरूरत नहीं। जरूरत सिर्फ इस बातकी है कि उनके द्वारा कोई असाधारण या अलौकिक बात करवा डालनेकी खाहिश न रखी जाय। दीन-दुःखी घोरोके लडके सभी देशोंमें हैं, वहाँवाले जैसे उन्हें बड़ा करते हैं वैसे ही आप भी इन्हे आदमी बनानेकी कोशिश करते रहे।”

हरेन्द्रने कहा, “इस विषयमें भी अभी तक मैं निःसशय नहीं हो सका हूँ कमल। शिक्षक लगाकर मैं उन्हें पढा-लिखा सकता हूँ, पर इसका मुझे भय है कि जिस संयम और त्यागकी शिक्षा उन्हें दी जा रही थी, उससे दूर करके भी उन्हें आदमी बनाया जा सकता है या नहीं।”

कमलने कहा, “हरेन्द्र बाबू, सभी बातोंको जो आप लोग इस तरह एकान्त रूपसे सोचा करते हैं, इसीसे किसी प्रश्नका सीधा उत्तर आप लोगोंको नहीं मिल सकता। आपका खयाल है कि लडके या तो देवता बनेगे, या फिर त्रिलकुल ही उच्छृंखल पशु बन जायेंगे। जगतका सहज सरल स्वाभाविक सौन्दर्य आपकी दृष्टिके सामने आता ही नहीं। आप लोग दूसरोंके हाथके मनगढन्त अन्यायकी अनुभूतिसे अपने सम्पूर्ण चित्तको शंकासे त्रस्त और मलिन रखा करते हैं। उस दिन मैं आश्रममे जो कुछ देख आई हूँ, वह क्या संयम और त्यागकी शिक्षा है? उन लोगोंको मिला क्या है? सिर्फ दूसरोंका दिया हुआ दुःखका बोझ ही तो मिला है, अनधिकार मिला है, और मिली है प्रवृत्तिकी क्षुधा। चीन देशमे लडकियोंके पाँव जन्मसे छोटे बनाये जाते हैं। मेरे लिए यह सहाय है कि पुरुषवर्ग उन्हें सुन्दर

बतावे, पर वहाँकी स्त्रियों ही जब अपने उन पंगु और विकृत पैरोंकी सुन्दरतापर खुद मोहित हो जाये, तब फिर सुधारकी कोई आशा शेष नहीं रह जाती। इस समय आप लोग अपने कृत्विपर खुद ही मुग्ध हो रहे हैं। मैंने उन लोगोंसे पूछा, 'बच्चो, कैसे रहते हो तुम लोग, बताओ?' लडकोंने एक साथ जवाब दिया, 'बहुत अच्छी तरह।' उन्होंने एक बार सोचा भी नहीं कि 'अच्छी तरह' किसे कहते हैं। सोचने-विचारनेकी शक्ति भी उनकी जाती रही है,—ऐसा जबर्दस्त शासन है उनपर। नीलिमा जीजीने मेरी तरफ देखकर शायद इसका उत्तर चाहा, पर छाती पीटकर रोनेके सिवा मुझे इस बातका कोई जवाब ही ढूँढे न मिला। मन ही मन सोचने लगी, ये ही लोग क्या भविष्यमें देशकी स्वाधीनता अर्जन करेंगे?"

हेरेन्द्रने कहा, "लडकोंकी बात जाने दो, लेकिन राजेन्द्र, सतीश वगैरह तो युवक हैं? ये भी तो सर्व-त्यागी हैं?"

कमलने कहा, "राजेन्द्रको आप लोग पहचानते नहीं, लिहाजा उसकी चर्चा छोड़िए। बात असलमे यह है कि वैराग्य यौवनके सरपर ही ज्यादा सवार होता है। वह जहाँ शक्ति बनकर बैठा हुआ है वहाँ विरुद्ध-शक्तिके विना उसे वश कौन करेगा?"

हेरेन्द्रने कहा, "गुस्सा मत होना कमल,—तुम्हारे खूनमें तो वैराग्य है ही नहीं। तुम्हारे पिता यूरोपियन थे, और उन्हींके हाथसे तुम्हारा शिशु-जीवन गढा गया है। मा इस देशकी थीं, पर उनका जिक्र न करना ही अच्छा है। देहके रूपके सिवा शायद उनकी तरफसे और कोई चीज तुम्हे नहीं मिली। इसीसे, पश्चिमकी शिक्षासे तुमने भोगको ही जीवनकी सबसे बड़ी चीज समझ ली है।"

कमलने कहा, "गुस्सा मैं नहीं करती, हेरेन्द्र बाबू। पर ऐसी बात आप न कहें। सिर्फ भोगको ही जीवनकी सबसे बड़ी चीज समझकर संसारमे कोई भी जाति बड़ी नहीं हो सकती। मुसलमानोंने जिस दिन ऐसी गलती की, उस दिन उनका त्याग भी गया और भोग भी छूट गया। ऐसी ही गलती यदि पश्चिमवालोंने की, तो वे भी मरेगे। पश्चिम भी तो कोई दुनियासे अलग नहीं है। अगर वे इस विधानकी उपेक्षा करके चलेगे तो उनके भी जीनेका फिर कोई रास्ता नहीं रह जायगा।"

थोड़ी देर मौन रहे कर फिर कहने लगी, "लेकिन तब मन ही मन मुसकु-राकर आप लोग कहेंगे, 'क्यों, कहा था न! हम तो पहले ही से जानते थे कि

यह थोड़े ही दिनकी उछल-कूद है इनकी, सो किसी न किसी दिन खतम हो जायगी ! लेकिन, इधर देखो, हम लोग शुरूसे आखिर तक वैसे ही टिके हुए हैं ! ” और कहते कहते सुनिर्मल हँसीसे उसका साराका सारा चेहरा विकसित हो उठा ।

हरेन्द्र बोला, “ ऐसा ही हो, वही दिन आवे । ”

कमलने कहा, “ ऐसी बात नहीं कहना चाहिए हरेन्द्र बाबू । इतनी बड़ी जाति अगर नीचे गिर जाय, तो उसकी धूलसे ही ससारके बहुतसे प्रकाश-स्तम्भ म्लान हो जायँगे । मनुष्य जातिके लिए वे बहुत ही बुरे दिन साबित होंगे । ”

हरेन्द्र उठ खड़ा हुआ । बोला, “ उसे अभी देर है, पर अपने बुरे दिनोका आभास मैं अभीसे ही पा रहा हूँ । बहुतसे प्रकाश-स्तम्भ बुझते दिखाई दे रहे हैं । अपने पितासे तुमने उन्हे बुझानेका ही कौशल सीखा था कमल, जलानेकी विद्या नहीं सीखी । अच्छा, अब चल दिया । अजित बाबूको अभी देर होगी शायद ? ”

अजित उठनेके लिए जरा हिला-डुला, पर उठा नहीं ।

कमलने कहा, “ हरेन्द्र बाबू, प्रकाश-स्तम्भका प्रकाश रास्तेपर न पडकर अगर आँखोपर पड़े, तो ठोकर खाकर नालीमे गिरना पडता है । उस प्रकाशको जो बुझा देता है उसे हितैषी मित्र ही समझिएगा । ”

हरेन्द्रने एक गहरी साँस ली, और कहा, “ बहुत बार खयाल आता है कि तुम्हारे साथ बुरे क्षणमें परिचय हुआ था । विश्वासका उतना जोर तो मुझमे नहीं है जितना कि तुममें है, फिर भी मैं कह सकता हूँ कि वे विद्या, बुद्धि, ज्ञान और पौरुषकी चाहे जितनी चकाचौंध दिखलावे, भारतके सामने वह कुछ भी नहीं,— सब अकिञ्चित्कर है । ”

कमलने कहा, “ यह तो ऐसी बात हुई जैसे ब्लासमे प्रमोगन न पानेवाले विद्यार्थीका एम० ए० पास करनेवालेको धिक्कार देना । हरेन्द्र बाबू, ‘ आत्म-सम्मान-ज्ञान ’ जैसे एक शब्द है, वैसे ही ‘ बड़ाई करना ’ भी एक शब्द है । ”

हरेन्द्रको क्रोध आ गया, कहने लगा, “ शब्द तो बहुत हैं । लेकिन यह भारत ही एक दिन सारे जगतका गुरु था । बहुतोंके पुरखे तो तब शायद पेढोकी डालियोंपर उछला करते थे । और, फिर एक दिन ऐसा आयगा जब भारतवर्ष ही जगतके शिक्षकका आसन ग्रहण करेगा ।—करेगा, अवश्य ही करेगा । ”

कमलको गुस्सा नहीं आया, वह हँस दी । बोली, “ आज तो वे लोग डालियोपरसे नीचे उतर आये हैं । पर यदि इसी आलोचनाका आनन्द उठाना हो कि कौनसे महा-अतीत कालमें किसके पूर्वपुरुष जगतके गुरु थे और कौनसे महा-

भविष्य कालमें उनके वंशधर फिर पैतृक पेशा अखितयार कर लेंगे, तो अजित बाबूको जाकर पकड़िए । मुझे बहुत काम करना है ।”

हेन्द्रने कहा, “अच्छा, नमस्कार ।”

और वह विषण्ण गम्भीर चेहरा लिये घरसे निकल गया ।

२६

आठ-दस दिन बाद कमल आशु बाबूके घर मिलने गई । जिन लोगोको लेकर यह कहानी है, उनके जिवनमे इधर कई दिनोमें एक उलट-फेर हो गया है । किन्तु उसे न तो आकस्मिक कहा जा सकता है और न अप्रत्याशित ही । इधर कुछ दिनोसे जो आकाशमे इधर-उधरसे हवामे उडते हुए बादलोके टुकडे जमा हो रहे थे, उनके परिणामके सम्बन्धमें विशेष संशय न था,—और हुआ भी वही ।

फाटकपर दरवान हाजिर नहीं है । नीचेके बरामदेमे साधारणतः कोई बैठता न था, फिर भी, वहाँ कुछ मेजे और कुर्सियाँ पड़ी रहती थीं, दीवारपर बडे आदमियो-की कई एक तसवीरे भी थी,—किन्तु आज वे सब नदारद हैं । सिर्फ छतसे एक काली-कलूटी लालटेन लटक रही है । जगह जगह कूडा-करकट जमा हो रहा है, उसे साफ करनेकी अब शायद आवश्यकता नहीं रह गई है । न जाने कैसा एक श्रीहीन वातावरण है, जिसे देखकर सहज ही अनुमान किया जा सकता है कि मकान-मालिक अब यहाँसे पलायन कर रहे हैं ।

कमल ऊपर जाकर आशु बाबूकी बैठकमे पहुँची । दिन ढल रहा था । आशु बाबू आराम-कुर्सीपर पैर फैलाय पडे थे । कमरेमें और कोई न था । परदा हटनेके शब्दसे उन्होंने आँखे खोलीं और उठकर बैठ गये । कमलके आनेकी शायद उन्होंने आशा नही की थी, इससे कुछ ज्यादा खुश होकर उन्होंने अभ्यर्थना की, बोले, “कमल हो ! आओ बेटी, आओ ।”

उनके चेहरेकी तरफ देखकर कमलके हृदयमे चोट पहुँची । उसने कहा, “यह क्या ? आप तो बूढे-से दिखाई देने लगे हैं, चाचाजी ?”

आशु बाबू हँस दिये, बोले, “बूढा ? यह तो भगवानका आशीर्वाद है कमल । भीतर ही भीतर जब कि उमर बढ़ती है तब मनुष्यके लिए इससे बढ़कर दुर्भाग्य और नहीं हो सकता कि बाहरसे बूढा न दिखाई दे । यह अवस्था बचपनमें ही गंजे हो जाने जैसी कष्ट है ।”

“लेकिन तबीयत भी तो अच्छी नहीं दीख रही है ?”

“नहीं।”

परन्तु, इसके बाद, फिर उन्होंने आगे प्रश्न करनेका मौका नहीं दिया, बोले,
“तुम कैसी हो, सो तो बताओ ?”

“अच्छी हूँ। मैं तो कभी बीमार पडती नहीं, चाचाजी।”

“सो तो मालूम है। न देह और न मन, तुम्हारे दोनो ही बीमार नहीं होते। कारण इसका यह है कि तुम्हें लोभ नहीं। तुम कुछ भी चाहती नहीं, इसीसे भगवानने तुम्हें दोनो हाथोसे सब कुछ उँडेल कर दे दिया है।”

“मुझे ? क्या देते देखा आपने, बताइए तो ?”

आशु बाबूने कहा, “यह डिप्टी साहबकी अदालत नहीं जो धमकी देकर मामला जीत जाओगी। खैर, कुछ भी हो, पर मैं मानता हूँ कि दुनियाके विचारसे मैंने खुद भी कुछ कम नहीं पाया। यही तो मैं आज सेबरेसे थैली झाडकर और फर्द मिला मिलाकर देख रहा था। देखा कि शून्यके अंकोने ही इतने दिनोंसे तहवील फुला रखी थी,—अन्त सारहीन थैलीके भारी-भरकम आकारने आदमियोकी आँखोको महज धोखा ही दिया,—भीतर कोई चीज़ उसमे थी ही नहीं। लोग सिर्फ गलतीसे ही सोचा करते हैं बेटी, कि गणित-शास्त्रके अनुसार शून्योकी भी कीमत है। मैंने तो देखा कि उनकी कोई भी कीमत नहीं। एकके अंककी दाहनी तरफ वे अगर पक्तिवार खडे हो जायँ तो उस एकको ही एक करोड बना देते हैं, पर अगर सिर्फ शून्य ही अपनी सख्याके जोरसे चाहें कि करोड हो जायँ तो नहीं हो सकते। जहाँ कोई और अंक नहीं, वहाँ तो वे सिर्फ माया ही हैं। मेरा पाना भी ठीक उन शून्योको पाने जैसा ही है।”

कमलने बहस नहीं की, वह उनके पास कुरसी खींचकर बैठ गई। आशु बाबूने अपना दाहना हाथ कमलके हाथपर रखते हुए कहा, “बेटी, अबकी बार तो सचमुच ही मेरे जानेकी पारी आ गई, कल-परसो तक चला जाऊँगा। बूढा हो गया,—न जाने अब फिर कब भेट होगी। पर इतना तुम भरोसा दो कि मुझे कभी भूलोगी नहीं।”

कमलने कहा, “नहीं, भूलूँगी नहीं। और भेंट भी होगी फिर कभी। आपको अपनी थैली सूनी मालूम पड रही है, पर मैंने अपनी थैली शून्योसे नहीं भर रक्खी है चाचाजी, उसमें सचमुचकी चीज है,—माया नहीं।”

आशु बाबूने इस बातका कुछ जवाब नहीं दिया, पर मनमें समझ लिया कि

लड़कीने रंचमात्र भी झूठ नहीं कहा ।

कमलने कहा, “ मैं घरमे घुसते ही समझ गई कि आप यहाँ हैं जरूर, पर आपका मन यहाँसे विदा हो गया है । इसलिए अब आपको पकड़कर नहीं रखा जा सकता । कहाँ जायँगे ?—कलकत्ते ? ”

आशु बाबू धीरेसे सिर हिलाते हुए बोले, “ नहीं, वहाँ नहीं । अबकी बार जरा दूर जानेकी सोची है । पुराने मित्रोको वचन दिया था कि अगर जिन्दा रहा तो फिर एक बार आकर मिल जाऊँगा । यहाँ तुम्हें तो कोई काम नहीं कमल, चलोगी चिटिया, मेरे साथ विलायत ? अगर वहाँसे मैं न लौट सका, तो तुम्हारे मुँहसे कोई खबर तो सुन ही लेगा । ”

इस अनुद्दिष्ट सर्वनामका उद्दिष्ट कौन है, सो कमलको समझनेमें देर न लगी; परन्तु इस अस्पष्टताको सुस्पष्ट कर दुख देना भी उसने अनावश्यक समझा ।

आशु बाबू कहने लगे, “ डरकी कोई बात नहीं बेटी, इस बूढेकी तुम्हें सेवा न करनी होगी । इस अकर्मण्य देहकी कीमत ही क्या है ?—इसे ढोते रहनेके लिए मैं अपने ऊपर किसीका ऋण नहीं बढ़ाना चाहता । पर कौन जानता था कमल, कि इस मासपिण्डको लेकर भी प्रश्न जटिल हो सकता है ? ऐसा लगता है कि मारे लज्जाके जमीनमे गडा जा रहा हूँ । इस दुनियामे इतनी बड़ी आश्चर्यकी बात भी होती है, सो भला कब कौन सोच सका है, बताओ ? ”

कमल सन्देहसे चौंक पडी, बोली, “ नीलिमा जीजीको जो नहीं देख रही हूँ चाचाजी, वे कहाँ हैं ? ”

आशु बाबूने कहा, “ शायद अपने कमरेमें होंगी,—कल सबेरेसे ही नहीं दिखाई दे रही हैं । सुना है कि हरेन्द्र आकर उन्हें अपने घर ले जायगा । ”

“ अपने आश्रममे ? ”

“ आश्रम अब नहीं रहा । सतीश चला गया है, कुछ लडकोको भी अपने साथ ले गया है । सिर्फ चार-पाँच लडकोंको हरेन्द्रने नहीं जाने दिया है, वे यहीं हैं । उनके मा-बाप, नाते रिश्तेदार कोई भी नहीं हैं, वह चाहता है कि उन्हे वह अपने आइडियाके अनुसार नवीन ढंगसे तैयार करे । तुमने सुना नहीं शायद ?—सुनतीं भी किससे ? ”

जरा ठहरकर फिर कहने लगे, “ परसों शामको लोगोंके चले जानेपर अधूरी चिट्ठी पूरी करके नीलिमाको सुनाने लगा । कई दिनोसे वह बराबर कुछ अन्य-मनस्क-सी रहती थी, इधर उसे देख भी कम पाता था । चिट्ठी थी कलकत्तेके

अपने कर्मचारीके नाम, मेरे विलायत जानेका सारा आयोजन जल्दी पूरा करनेके लिए। एक नये वसीयतनामेका मसविदा भी भेजा था,—शायद यही मेरा आखिरी वसीयतनामा है,—अटर्नीको दिखाकर पक्का करके दस्तखतके लिए वापस भेजनेको लिखा था। और भी बहुत-सी आज्ञाएँ थीं। नीलिमा कुछ सी रही थी। उसकी तरफसे भला-बुरा कुछ भी उत्तर न पाकर मैं मुँह उठाकर उसकी तरफ देखने लगा तो देखा, उसके हाथका सिलाईका कपडा जमीनपर पडा है, सिर चौकीके एक किनारे लुढक गया है, आँखे मिची हैं और चेहरा बिलकुल सफेद फक है। मेरी कुछ समझहीमें न आया कि अचानक क्या हो गया, झटपट उठकर जमीनपर लिटाया, गिलासमे पानी था उससे मुँह और आँखोंपर छींटे मारे। पंखा था नहीं सो अखबार उठाकर उससे हवा करने लगा,—नौकरको पुकारना चाहा, पर मुँहसे आवाज ही न निकली। शायद दो तीन मिनट ही यह अवस्था रही, ज्यादा नहीं, इसके बाद उसने आँखे खोलीं और झिझकके साथ उठकर बैठ गई। एक बार सारा शरीर कॉप उठा और फिर वह आँधी होकर मेरी गोदमे मुँह छिपाकर जोरसे रोने लगी। ऐसी रोई कि कुछ पूछो मत। मालूम हुआ जैसे उसकी छाती ही फट जायगी। बहुत देर बाद मैंने उसे उठाकर बिठाया,—कितने दिनकी कितनी ही बातें और कितनी ही घटनाएँ याद आ गईं,—फिर मुझे समझनेमे कुछ भी बाकी न रह गया।”

कमल चुपचाप उनके मुँहकी तरफ देखती रही।

आशु बाबूने क्षण-भर अपनेको सम्हालनेमे लगाया और फिर कहा, “मैं समझता हूँ, इस तरह दो तीन मिनट बीते होंगे। मेरे यह सोचनेके पहले ही कि ऐसी हालतमें मुझे क्या कहना चाहिए, वह तीरकी तरह उठ खड़ी हुई,—मेरी ओर एक बार देखा तक नहीं,—और कमरेसे बाहर निकल गई। न तो उसने कोई बात कही और न मैं ही कुछ बोल सका। उसके बाद फिर मुलाकात नहीं हुई।”

कमलने कहा, “यह क्या आप पहले समझ नहीं पाये थे?”

आशु बाबूने कहा, “नहीं। कभी स्वप्नमे भी न सोचा था। और कोई होता तो सन्देह होता कि यह महज छल है, स्वार्थ है। पर उनेक विषयमे ऐसी बात सोचना भी अपराध है।—यह स्त्रियोंका मन कितनी आश्चर्यजनक चीज है! इससे बढकर ससारमे और क्या आश्चर्यकी बात होगी कि यह रोगातुर शरीर, ऐसा अक्षम और अवसन्न मन, जीवनकी यह संध्या बेला जिसमे जीवनकी कानी-कौड़ी भी कीमत नहीं,—इसपर भी किसी सुन्दरी युवतीका मन आकृष्ट:

हो ? फिर भी, यह सच है, जरा भी झूठ नहीं । ” इतना कहकर वह सदाचारी प्रौढ आदमी क्षोभ, वेदना और निष्कपट लजासे एक सॉस लेकर चुप हो रहा । कुछ देर इसी तरह रहकर फिर कहने लगे, “ मगर मैं यह निश्चित जानता हूँ कि यह बुद्धिमती नारी मुझसे कुछ भी प्रत्याशा नहीं करती । वह सिर्फ चाहती है मेरी सेवा करना, और वह भी इसलिए कि सेवाके अभावमे मेरे जीवनके बाकी दिन कहीं दुःखमे न बीतें । केवल दया और अकृत्रिम करुणा, बस । ”

कमलको चुप देख वे कहने लगे, “ बेलाने विवाह-विच्छेदका जब मामला चलाया था तब मैंने उसमें अपनी सम्मति दी थी । बातों ही बातोंमे उस दिन जब यह प्रसंग उठ पडा तो नीलिमा बहुत नाराज हुई और उसके बादसे बेला उसके लिए असह्य हो गई । अपने पतिको इस तरह सर्वसाधारणके सामने लज्जित और बेइज्जत करनेकी प्रतिहिंसाको नीलिमा हृदयसे पसन्द न कर सकी । उसने कहा कि ‘पतिको त्याग देना कोई बड़ी बात नहीं, उन्हे फिरसे पानेकी साधना ही स्त्रीके लिए परम सार्थकता है । अपमानका बदला लेनेमे ही स्त्रीकी वास्तविक मर्यादा नष्ट होती है, अन्यथा, वह तो कसौटी है जिसपर जॉचकर प्रेमकी कीमत ओंकी जाती है । और फिर यह कैसा आत्म-सम्मानका भाव कि जिसे असम्मानके साथ अलग कर दिया, उसीसे अपने खाने-पहनेका खर्च हाथ पसारकर लिया जाय ? क्या गलेमे फॉसी डालनेके लिए रस्सी भी नहीं जुटी ? ’ सुनकर मैंने सोचा था कि नीलिमाकी यह बात बेजा है,—ज्यादती है । पर आज सोचता हूँ कि प्रेम क्या नहीं कर सकता ? रूप, यौवन, सम्मान, सम्पदा,—यह सब कुछ नहीं बेटी, क्षमा ही उसकी वास्तविक आत्मा है । जहाँ क्षमा नहीं, वहाँ प्रेम सिर्फ विडम्बना है,—वहींपर रूप-यौवनका विचार-वितर्क उठता है और वहींपर आता है आत्म-सम्मान-ज्ञानका टग्-ऑफ्-वार ! ”

कमल उनके मुँहकी तरफ देखती हुई चुप हो रही ।

आशु बाबू कहने लगे, “ कमल, तुम ही उसकी आदर्श हो,—पर, चॉदकी चॉदनी मानो सूर्य-किरणोंसे भी बढ गई है । तुमसे जो कुछ उसने पाया है, अपने हृदयके रसमें भिगोकर स्निग्ध-माधुर्यके साथ उसने उसे न जाने कितनी तरफ बखेर दिया है । इन दो दिनोंमे मैंने दो सौ वर्षकी चिन्ता की है, कमल । स्त्रीका प्रेम मैंने पाया था, उसका स्वाद मैं पहचानता हूँ, स्वरूप जानता हूँ, परन्तु इस नवीन तत्त्वने, कि नारीके प्रेमका वह सिर्फ एक ही पहलू था, सहसा आज मुझे आच्छन्न कर दिया है । इसमे न जाने कितनी वाधा है, न जाने कितनी व्यथा

है, अपनेको विसर्जन करनेकी न जाने कितनी बिनजानी तैयारियों हैं। यद्यपि मैं उसे हाथ पसारकर ले नहीं सका, पर क्या कहके उसे नमस्कार करूँ सो भी मेरी समझमे नहीं आ रहा है कमल।”

कमल समझ गई कि पत्नी-प्रेमकी सुदीर्घ छायाने इतने दिन जिन दिशाओंमें अँधेरा कर रखा था, आज वे ही दिशाएँ धीरे धीरे उज्ज्वल होती जा रही हैं।

आशु बाबूने कहा, “ ठीक है, मणिको मैंने क्षमा कर दिया है। बापके अभिमानको मैं अब उसके आगे लाल आँखें न करने दूँगा। मैं जानता हूँ कि वह दुःख पायेगी, जगत्का विधिबद्ध शासन उसे छुटकारा नहीं देगा। अनुमति तो नहीं दे सकूँगा, पर जाते समय यह आशीर्वाद छोड़ जाऊँगा कि दुःखमेंसे वह फिर अपनेको किसी दिन खोज कर पा ले। उसकी भूल-भ्रान्ति और प्रेम,— भगवान उन लोगोका सुविचार करे।” कहते कहते उनका गला भारी हो आया।

इसी तरह नीरवतामे बहुत क्षण कट गये। उनके मोटे हाथपर कमल धीरे धीरे हाथ फेर रही थी, बहुत देर बाद उसने मृदु कण्ठसे कहा, “ चाचाजी, नीलिमा जीजीके विषयमे आपने क्या निर्णय किया ?”

आशु बाबू अकस्मात् सीधे होकर बैठ गये,—जैसे किसीने उन्हें ठेलकर उठा दिया हो, “ देखो बेटा, तुम्हें मैं पहले भी नहीं समझा सका हूँ और अब भी न समझा सकूँगा और शायद अब सामर्थ्य भी नहीं है। पर, ऐसा सशय मेरे मनमें कभी नहीं आया कि एकनिष्ठ प्रेमका आदर्श मनुष्यका सच्चा आदर्श नहीं। नीलिमाके प्रेमपर मैं सन्देह नहीं करता; पर जैसे वह सत्य है वैसे ही उसे अस्वीकार करना भी मेरे लिए वैसा ही सत्य है। किसी तरह भी मैं इसे निष्फल आत्म-वचना नहीं कह सकता। तर्कसे इसका मेल नहीं खायेगा, पर यह सच है कि इसी निष्फलतामेसे होकर मनुष्य आगे बढ़ेगा। मैं नहीं जानता कि कहाँ जायगा, पर जायगा जरूर। यद्यपि वह मेरी कल्पनासे अतीत है, पर मैं यह निश्चयसे जानता हूँ कि इतनी बड़ी व्यथाका प्रतिफल मनुष्य किसी न किसी दिन पायेगा अवश्य। नहीं तो ससार असत्य, सृष्टि असत्य हो जायगी।”

वे कहने लगे, “ इसी नीलिमाको ही ले लो, किसी भी आदमीके लिए जो नारी अमूल्य सम्पदा हो सकती है,—उसके लिए कहीं भी खड़े होनेकी जगह नहीं। उसकी व्यर्थता मेरे बाकी दिनोको शूलकी तरह चुभती रहेगी। इसीसे सोचता हूँ, अगर वह और किसीसे प्रेम करती। यह उसकी कैसी भूल है।”

कमलने कहा, “ भूल सुधारके दिन तो अभी उसके खतम नहीं हो गये

चाचाजी ! ”

“ कैसे ? तुम समझती हो, अब क्या वह फिर किसीसे प्रेम कर सकती है ? ”

“ कमसे कम, असम्भव तो नहीं है । इसे भी क्या आपने कभी सम्भव समझा था कि आपके अपने जीवनमें कभी ऐसी घटना हो सकती है ? ”

“ लेकिन नीलिमा ? उस जैसी स्त्री ? ”

कमलने कहा, “ सो नहीं जानती ! पर उसके लिए क्या आप यही प्रार्थना करोगे कि जिसे उसने पाया नहीं, और पा सकती नहीं, उसीकी यादमें सारा जीवन व्यर्थ निराशामें काट दे ? ”

आशु बाबूके चेहरेकी दीप्ति बहुत कुछ मलिन हो गई । बोले, “ नहीं, ऐसी प्रार्थना नहीं करूँगा । ” फिर क्षण-भर चुप रहकर कहने लगे, “ मगर मेरी बात भी तुम नहीं समझोगी, कमल । मैं जो कर सकता हूँ, वह तुम नहीं कर सकती । सत्यका मूलगत संस्कार तुम्हारे और मेरे जीवनका एक नहीं है,— बिलकुल भिन्न है । इस जीवनको ही जिन लोगोंने मानव-आत्माकी चरम प्राप्ति समझा है, उनके लिए प्रतीक्षा करना मुश्किल है, वे तो आनन्द-भोगकी अन्तिम बूँद तक इसी जीवनमें पी लेना चाहेंगे, परन्तु हम जन्मान्तर मानते हैं, प्रतीक्षा करनेका समय हमारे लिए अनन्त है,—उसमें औंधे लेटकर पीनेकी जरूरत नहीं पडती । ”

कमलने शान्त कण्ठसे कहा, “ यह बात मैं आपकी मानती हूँ चाचाजी । लेकिन, सिर्फ इसी कारण तो आपके संस्कारको युक्तिके रूपमें स्वीकार नहीं किया जा सकता; और आकाश-कुसुमकी आशासे विधाताके दरवाजेपर हाथ पसारे जन्मान्तर-काल तक प्रतीक्षा करने लायक धैर्य भी मुझमें नहीं है । जिस जीवनको सबके बीच सहज-बुद्धिसे पाया है, वही मेरे लिए सत्य है, वही महान् है । फूल-फल और शोभा-सम्पदासे मेरा यह जीवन भर उठे, परलोकके विशाल लाभकी आशासे इस जीवनकी मैं उपेक्षा, अवज्ञा और अपमान न करूँ,—इतना ही मैं ठीक समझती हूँ । चाचाजी, इसी तरह आप लोग आनन्दसे और सौभाग्यसे स्वेच्छापूर्वक वंचित रहा करते हैं । आप लोग इहलोकको तुच्छ समझते हैं, इसीसे इहलोकने भी आप लोगोंको सारे जगतके सामने तुच्छ बना रखा है । नीलिमा जीजीसे भेंट होगी या नहीं सो नहीं मालूम, अगर होगी तो मैं उनसे यही बात कह जाऊँगी । ”

कमल उठकर खड़ी हो गई । आशु बाबूने सहसा जोरसे उसका हाथ पकड़

लिया, बोले, “ जा रही हो बेटी ? पर यह सोचते ही कि ‘ तुम जा रही हो ’ मेरी छातीके भीतर हाहाकार-सा मच जाता है । ”

कमल बैठ गई, बोली, “ पर आपको तो मैं किसी भी तरफसे तसल्ली दे नहीं पाती चाचाजी, देह और मनसे जब कि आप अत्यन्त अस्वस्थ हैं, और सान्त्वना देना ही जब कि सबसे जरूरी वस्तु है, तब मैं सब तरफसे मानो आपको चोट ही पहुँचाया करती हूँ । फिर भी, यह सच है कि मैं आपको किसीसे भी कम प्यार नहीं करती चाचाजी । ”

आशु बाबूने इसे मन ही मन स्वीकार करते हुए कहा, “ इसके सिवा नीलिमा,—यह भी क्या साधारण आश्चर्य है ! पर जानती हो इसका कारण क्या है कमल ? ”

कमलने मुसकराते हुए कहा, “ गायद आपके अन्दर दलदल नहीं है,—इसीसे । दलदल अपने शरीरका भी बोझ नहीं ढो सकता, —पँवोंके नीचेसे अपनेको हटाकर अपने आपको डुबा देता है । लेकिन ठोस मिट्टी लोहे और पत्थरका भी बोझ झेल लेती है,—इमारत उसीपर बनाई जा सकती है । नीलिमा जीजीको सब स्त्रियाँ नहीं समझ सकतीं, हाँ, जिनके अपनेको लेकर खेल खेलनेके दिन बीत चुके हैं और सिरका बोझ उतार कर जो सहज निःश्वास लेती हुई जीना चाहती हैं, वे उन्हें समझ सकेंगी । ”

“ हाँ । ” कहकर आशु बाबूने एक गहरी साँस ली, और कहा, “ और शिवनाथ ? ”

कमलने कहा, “ जिस दिनसे मैंने उन्हें सचमुच समझा है, उस दिनसे क्षोभ और अभिमान मेरे मनसे विलकुल धुल-पुँछ गया है,—ज्वाला बुझ गई है । शिवनाथ गुणी आदमी हैं, कलाकार हैं,—कवि हैं । चिरस्थायी प्रेम कलाकारोके मार्गका विघ्न है, उनकी सृष्टिके लिए अन्तराय है, उनके स्वभावका परम विरोधी है । यही बात उस दिन ताजके सामने खड़ी होकर मैं कहना चाहती थी । स्त्रियाँ तो एक उपलक्ष-मात्र हैं,—नहीं तो, असलमे वे प्रेम करते हैं सिर्फ अपने आपसे । अपने मनको दो भागोंमें विभक्त करके उनकी दो दिनकी लीला चलती है,—उसके बाद वह खतम हो जाती है । इसीलिए उनके गलेका स्वर ऐसा विचित्र होकर बजता है,—अन्यथा वह बजता नहीं, सूखकर जम जाता । मैं तो जानती हूँ, शिवनाथने उसे नहीं ठगा, मनोरमाने अपने आप ही भूल की है । सूर्यास्तके समय बादलोंपर जो रंग खिलने लगता है चाचाजी, वह न

तो स्थायी होता है और न उसका वह स्वाभाविक रंग ही है। लेकिन फिर भी उसे झूठ कौन कह सकता है ?”

आशु बाबूने कहा, “ सो मालूम है, पर केवल रंगसे ही तो आदमीके दिन नहीं कटते बेटी, और न उपमासे उसकी व्यथा ही मिटती है। बताओ बेटी, इसका क्या उपाय है ?

कमलका चेहरा क्लान्तिसे मलिन हो गया, उसने कहा, “ इसीसे घूम-फिरकर एक ही प्रश्न बार बार सामने आ जाया करता है चाचाजी, वह जैसे शेष ही नहीं होता। बल्कि यही ठीक है कि जाते समय आप अपना यही आशीर्वाद छोड़ जायें कि मणि दुःखके दिनोंमें अपने आपको हूँठ निकाले, जो झड़नेवाला है उसके झड़ जानेके बाद वह विना किसी सशयके अपनेको पहचान सके। और, आपसे भी मैं कहूँगी कि ससारमे होनेवाली अनेक घटनाओमेसे विवाह भी एक घटना है, उससे ज्यादा कुछ नहीं। उसीको जिस दिनसे नारीका सर्वस्व मान लिया गया है उसी दिनसे स्त्रियोंके जीवनकी सबसे बड़ी ट्रेजिडी शुरू हो गई है। विदेश जानेके पहले अपने मनकी असत्यकी जजीरसे अपनी लडकीको मुक्त कर जाइए, चाचाजी, यही आपसे मेरी अन्तिम प्रार्थना है।”

सहसा दरवाजेके पास किसीके पैरोंकी आहट सुनकर दोनो उधर देखने लगे। हरेन्द्रने भीतर आकर कहा, “ भाभीजीको मैं लिवाने आया हूँ, आशु बाबू, वे भी तैयार हैं,—तागा लानेके लिए आदमी भेज दिया है।”

आशु बाबूका चेहरा फक पड़ गया, बोले, “ अभी ? लेकिन दिन तो अब नहीं रहा ?”

हरेन्द्रने कहा, “ दस-बीस कोस दूर नहीं है, पाँचेक मिनटमे पहुँच जायेंगी।”

उसका चेहरा जैसा गम्भीर था बातें भी उसकी वैसी ही नीरस थीं।

आशु बाबूने आहिस्तेसे कहा, “ सो तो ठीक है। पर शामका वक्त है—आज जाये वगैर नहीं चलेगा ?

हरेन्द्रने जेबमेसे कागजका एक टुकड़ा निकालकर आगे बढ़ाते हुए कहा, “ आप ही विचार कीजिए।”

उसमे उन्होने लिखा था, “ लालाजी, यहाँसे मुझे ले जानेका उपाय अगर तुम न कर सको, तो मुझे खबर दे देना। पर कल मत कहना कि मुझसे कहा क्यों नहीं ?—नीलिमा।”

आशु बाबू सन्न रह गये।

हेरन्द्रेने कहा, “ निकट-आत्मीयके रूपमे तो मैं दावा नहीं कर सकता, पर उन्हें तो आप जानते हैं, उनकी इस चिन्तीके पानेके बाद देर करनेकी भी हिम्मत नहीं पडती । ”

“ तुम्हारे ही घरपर तो रहेगी ? ”

“हाँ, कमसे कम उससे अच्छी व्यवस्था जब तक न हो सके तब तक । सोचा कि इस घरमे उनके इतने दिन बीत गये तो उस घरमें भी कुछ अनुचित न होगा ।”

आशु बाबू चुप रहे । इतना भी न कहा कि यह सुबुद्धि अब तक कहाँ रही ? इतनेमें बेहरा आया और बोला, “ मेमसाहबका सामान लेने मजिस्ट्रेट साहबके यहाँसे आदमी आया है । ”

आशु बाबूने कहा, “ उनका जो कुछ सामान है सब बता दो । ”

कमलकी आँखोसे आँख मिलते ही उन्होने कहा, “ कल सबेरे बेला यहाँसे चली गई है । मजिस्ट्रेटकी स्त्री उनकी सहेली है ।—तुम्हे एक सुसवाद देना तो भूल ही गया कमल,—बेलाके पति आये हैं उसे लेनेके लिए,—मालूम होता है शायद आपसमे उनका ‘ रिक्न्सीलिएशन ’ हो गया है । ”

कमलने जरा भी आश्चर्य प्रकट न करते हुए कहा, “ लेकिन यहाँ क्यों नहीं आई ? ”

आशु बाबूने कहा, “ शायद आत्म-गौरवपर आँच आती । जब विवाह-बन्धन तोडनेका मामला चला था तब बेलाके पिताकी चिन्तीके उत्तरमे मैंने अपनी तरफसे सम्मति दी थी । उसके पति शायद इस बातको क्षमा न कर सके होंगे । ”

“ आपने सम्मति दी थी ? ”

आशु बाबूने कहा, “ इसमें आश्चर्यकी बात क्या है कमल ? जो पति चरित्र-दोषका अपराधी है उसे त्यागनेमें मैं अन्याय नहीं देखता । मैं नहीं मान सकता कि यह अधिकार सिर्फ पतिको ही है, स्त्रीको नहीं ।

कमल चुप हो रही । उसे फिर एक बार स्मरण हो आया कि इस आदमीकी विचार-धारामें किसी तरहका कपट नहीं,—मन और वचन एक ही स्वरमें बँधे हुए हैं ।

नीलिमा दरवाजेके पाससे नमस्कार करके चली गई । न तो भीतर आई, और न उसने किसीकी तरफ आँख उठाकर देखा ही ।

बहुत देर तक कमल उसी तरह आशु बाबूके हाथपर हाथ फेरती रही, कुछ बोली-चाली नहीं । अन्तमे, जानेके पहले, उसने धीरेसे कहा, “ सिर्फ एक जदूके

सिवा इस घरमे पुराना और कोई नहीं रह गया ।”

“ जदू ? ”

“ हॉ, आपका पुराना नौकर । ”

“ पर वह तो यहाँ है नहीं, बिटिया । उसका लडका बीमार है, सो चार-पाँच दिन हुए छुट्टी लेकर देश गया है । ”

फिर बहुत देर तक कोई बातचीत नहीं हुई । आशु बाबू अकस्मात् पूछ बैठे,
“ अच्छा, वह राजेन्द्र लडका कहाँ है, कुछ मालूम है तुम्हे, कमल ? ”

“ नहीं, चाचाजी । ”

जानेके पहले उसे एक बार देखनेकी इच्छा हो रही है । तुम दोनों मानो बहन-भाई हो, एक ही पेडके दो फूल-से लगते हो ।” इतना कहकर वे चुप होना चाहते थे कि सहसा एक बात याद आ गई, बोले, “ तुम लोगोका दारिद्र्य ऐसा लगता है जैसे महादेवका दारिद्र्य । अपना धन-ऐश्वर्य काफी है, पर अन्य-मनस्क-से होकर कहीं भूल आये हो । ऐसी उदासीनता कि उसे ढूँढनेकी भी कोई गर्ज नहीं । ”

कमलने हँसते हुए कहा, “ ऐसा क्यों कहते हैं चाचाजी ? राजेन्द्रकी बात मैं नहीं जानती, पर मैं तो पैसे पैसेके लिए दिन-रात मेहनत किया करती हूँ । ”

आशु बाबूने कहा, “ सो मैंने सुना है । यही तो बैठा बैठा सोचा करता हूँ । ”

* * * *

उस दिन कमलको घर लौटनेमे काफी देर हो गई । आते समय आशु बाबूने उससे कहा, “ डरनेकी कोई बात नहीं बेटी, जो आजतक कभी मुझे छोडकर नहीं रही, आज भी वह मुझे छोडकर न जायगी । निरुपायका उपाय वही करेगी । ” कहते हुए उन्होने हाथ उठाकर सामनेकी दीवारपर टँगी हुई अपनी स्वर्गीया धर्मपत्नीकी तसवीर दिखा दी और चुप हो रहे ।

* * * *

कमलने घर पहुँचकर देखा कि ऊपर जानेका रास्ता ही बन्द है, बक्सोंका ढेर सीढीके सामने अडा पडा है । एकाएक उसकी छातीके भीतर छौंक-सा लग गया । किसी तरह रास्ता निकालकर वह ऊपर पहुँची । रसोईघरमे शोर-गुल सुनकर उसने झाँककर देखा कि अजितने नौकरानीकी मददसे ‘ स्टोव ’ जलाकर चायके लिए पानी चढा दिया है, और चाय-चीनी आदिकी तलाशमे घर-भरकी तमाम चीजें उथल-पुथल कर डाली हैं ।

“ यह क्या कर रक्खा है ? ”

अजित चौककर कमलकी ओर देखने लगा, बोला, “ चाय-चीनी वगैरह क्या तुम लोहेको तिजोरीमें बन्द रक्खा करती हो ? पानी कबसे खौलकर मिट्टी हुआ जा रहा है । ”

“ लेकिन मेरे घरकी चीज आपको मिलेगी कैसे, सो तो बताइए ? चलिए, इधर आइए, मैं तैयार किये देती हूँ । ”

अजित हटकर अलग खडा हो गया ।

कमलने कहा, “ पर आज बात क्या है ? बक्स-ट्रंक, गठरी-पोटली,—यह सब किसका सामान है ? ”

“ मेरा । हरेन्द्र बाबूने नोटिस दे दिया है । ”

“ नोटिस दिया है तो वहाँसे चले जानेका दिया होगा । पर यहाँ आनेकी बुद्धि किसने दी ? ”

“ वह मेरी अपनी है । इतने दिनोंसे पराई बुद्धिपर ही चलता आ रहा हूँ,—अब मैंने अपनी बुद्धि हूँक निकाली है । ”

कमलने कहा, “ अच्छा किया है । पर चीज-वस्तु क्या सब नीचे ही पडी रहेगी ? कोई चुरा नहीं ले जायगा वहाँसे ? ”

सुनते ही अजित चंचल हो उठा, बोला, “ चुरा तो नहीं ले गया कोई कुछ ? एक चमड़ेके सूट-केसमे बहुतसे रुपये रक्खे हैं । ”

कमलने सिर हिलाकर कहा, “ बहुत अच्छा किया है ! एक खास जातिके आदमी होते हैं जो अस्सी वर्षकी उमर तक भी बालिग नहीं हुआ करते, उनके संरपर एक न एक अभिभावक होना ही चाहिए । पर इसकी व्यवस्था भगवान् स्वयं कृपा करके कर देते हैं । चाह रहने दीजिए, चलिए, नीचे चलिए पहले,—किसी तरह पकड़-थामकर सामान ऊपर लानेकी कोशिश की जाय । ”

२७

मकानवाला अभी अभी पूरे महीनेका किराया लेकर गया है । इधर उधर बिखरे हुए सामानके बीच, विश्रुखल कमरेके एक किनारे, कन्वासकी आराम-कुरसीपर अजित आँखे मींचे पडा है । मुँह सूखा हुआ है, देखते ही पता चल जाता है कि उसके चिन्ताग्रस्त मनमें सुखका लेश भी नहीं है । कमल सिल-सिलेवार बँधी-सँची चीजोंको फर्दसे मिलाकर एक कागजपर लिख रही है । स्थान

छोड़नेका समय सन्निकट है, इस कारण उसके काममें किसी तरहकी चंचलता नहीं आई है।—ऐसा लगता है मानो यह उसका रोज़मर्राका काम हो। सिर्फ़ नीरवता कुछ अधिक है।

इतनेमें हरेन्द्रके यहाँसे शामके भोजनका निमंत्रण आया। किसी आदमीके मारफत नहीं,—डाकसे। अजितने चिष्टी खोलके पढी। आशु बाबूकी विदाके उपलक्ष्यमें यह आयोजन है। बहुतसे परिचित लोगोंको आमंत्रित किया गया है। नीचेके एक कोनेमें छोटे हुरूपमें लिखा है, ‘कमल, जरूर आना बहन।—नीलिमा’।

अजितने उसे दिखाते हुए पूछा, “जाओगी क्या?”

“जाऊँगी क्यों नहीं। मेरी कदर इतनी थोड़े ही बढ़ गई है कि निमंत्रण जैसी चीजकी उपेक्षा कर सकूँ। मगर तुम?”

अजितने दुविधाके स्वरमें कहा, “यही सोच रहा हूँ। आज तबीयत कुछ—”

“तो जरूरत नहीं जानेकी।”

अजितकी निगाह अब तक चिष्टीपर ही थी। नहीं तो वह कमलके ओठोंपर आई हुई कौतुकपूर्ण मुसकराहट जरूर देख लेता।

चाहे जैसे भी हो, बंगाली-समाजमें यह खबर सबको लग गई है कि ये दोनों आगरा छोड़कर कहीं जा रहे हैं। पर इस विषयमें कि किस तरह और कहाँ, लोगोंका कुतूहल अभी तक सुनिश्चित मीमासापर नहीं पहुँचा है। असमयके बादलोकी तरह वह अन्दाज और अनुमानकी हवामें ही उड उड कर भटक रहा है और मजा यह कि जानना कोई कठिन बात नहीं थी,—कमलसे पूछनेसे ही मालूम हो सकता था कि फिलहाल उनका गन्तव्य स्थान अमृतसर है।—पर पूछनेका किसीको साहस न हुआ।

अजितके पिता गुरु गोविन्दसिंहके परम भक्त थे। इसीसे सिखोंके महातीर्थ अमृतसरमें उन्होंने खालसा-कालेजके पास खुले मैदानमें एक बंगला बनवाया था। समय और सुविधानुसार वे वहाँ जाकर रहा करते थे। उनकी मृत्युके बाद बंगला किरायेपर उठा दिया गया था, पर अब वह खाली है। दोनों वहीं जाकर कुछ दिन रहेंगे। असबाब सब लॉरीमें जायगा, और शेष रात्रिमें पौ फटते फटते ये दोनों मोटरसे खाना होंगे उसी प्रथम दिनकी स्मृतिमें,—यही कमलकी अभिलाषा है।

अजितने कहा, “हरेन्द्रके यहाँ क्या तुम अकेली ही जाओगी?”

“जाऊंगी नहीं ? आश्रमका दरवाजा तो तुम्हारे लिए हमेशा ही खुला रहेगा, जब चाहो तब भेंट कर आ सकते हो । पर मेरे लिए तो उसके खुलनेकी आगे कोई आशा नहीं,—अन्तिम बार जाकर मिल आऊँ,—क्यो, क्या कहते हो ?”

अजित चुप रहा । उसे स्पष्ट ही दिखाई देने लगा कि वहाँ तरह तरहके छलसे तथा व्यक्त और अव्यक्त इशारोंसे तीखे और कड़ुए वाक्य-वाण आज सिर्फ उसीको लक्ष्य करके छूटेंगे और उन आक्रमणोंके सामने इस अकेली रमणीको छोड़ देना कितनी बड़ी कायरता है । पर उसमें साथ देनेकी भी हिम्मत नहीं थी और मना करना भी उतना ही कठिन था ।

नई मोटर खरीदी गई है; शाम होनेके कुछ देर बाद शोफर कमलको लेकर चला गया ।

हेरेन्द्रके घर, दूसरी मंजिलपर जो लम्बा हॉल था उसीमे, नया कीमती कापेट बिछाकर अतिथियोंके लिए इन्तज़ाम किया गया है । बहुत-सी बत्तियाँ जल रही हैं, कोलाहल भी कम नहीं हो रहा है । बीचमें आशु बाबू हैं, और उन्हें घेरे हुए कुछ सज्जन बैठे हैं । बेला आई है और उनके साथ एक और महिला,—मजिस्ट्रेटकी स्त्री मालिनी भी आई हैं । एक सज्जन इधरकी ओर पीठ किये हुए उनसे बातें कर रहे हैं । नीलिमा नहीं है, शायद अन्यत्र कहीं काममें फँसी हुई होगी ।

हेरेन्द्र भीतर पहुँचा और पहुँचते ही उसने देखा कि दरवाजेके पास कमल खड़ी है । आश्चर्यके साथ उसने मीठे स्वरमे उसका स्वागत किया, “ओ हो, कमल आ गईं ! कब आईं ? अजित कहाँ हैं ?”

सबकी दृष्टि एकाग्र होकर उसी तरफ मुड़ गई । कमलने देखा कि जो व्यक्ति महिलाओंके साथ बातचीत कर रहा था वह और कोई नहीं, स्वयं अक्षय है । कुछ दुबला हो गया है । इन्फ्लुएन्जासे तो बच गया, पर बगालके मलेरियासे न बच सका । अच्छा ही हुआ जो वह लौट आया, नहीं तो अन्तिम बार उससे भेंट न हो पाती, मनमे पछतावा रह जाता ।

कमलने कहा, “अजित बाबू नहीं आये,—तबीयत जरा ठीक नहीं है । मैं तो बहुत देरकी आ गई हूँ ।”

“बहुत देरकी ? कहाँ थीं ?”

“नीचे । लडकोकी कोठरियाँ घूम घूमकर देख रही थी । देख रही थी कि धर्मको तो धोखा दिया है, साथ ही कर्मको भी धोखा दिया या नहीं ।” कहकर

वह हँसती हुई कमरेके भीतर जाकर बैठ गई ।

मानो वह वर्षा ऋतुकी वन्य-लता हो जो दूसरोंकी आवश्यकताके लिए नहीं, बल्कि अपनी ही आवश्यकताके लिए आत्मरक्षाका सम्पूर्ण संचय लेकर मिट्टी फोड़कर ऊपर सिर उठाती आ रही है । पारिपार्श्विक विरोधका उसे न तो जरा डर है, और न चिन्ता है,—कॉटोका घिराव बनाकर उसकी रक्षाकी कोशिश ही मानो ज्यादाती है । आखिर वह ऐसी क्या थी!—परन्तु फिर भी जङ्ग भीतर जाकर बैठी तब ऐसा मालूम हुआ जैसे रूप, रस और गौरवसे उसने अपनी महिमाका एक स्वच्छन्द प्रकाश सब चीजोंपर बखेर दिया है ।

ठीक यही भाव हरेन्द्रकी बातसे भी प्रकट हुआ । अन्य दो नारियोंके सामने शालीनतामें भले ही कुछ त्रुटि हो गई हो, पर वह आवेगमें आकर कह ही बैठा, “ अब कहीं हमारी मिलन-सभा पूर्णताको प्राप्त हुई । ” कमलके सिवा शायद वह और किसीके लिए ऐसी बात नहीं कह सकता था ।

अक्षयने कहा, “ क्यों ? इससे दर्शनशास्त्रका ऐसा कौन-सा सूक्ष्म तत्त्व परिस्फुटित हो गया, जरा कहो तो सही ? ”

कमलने हरेन्द्रसे हँसते हुए कहा, “ अब बताइए ? दीजिए इसका जवाब ? ”

हरेन्द्रने तथा औरोने भी मुँह फेरकर अपनी अपनी हँसी छिपानेकी कोशिश की ।

अक्षयने नीरस-कण्ठसे पूछा, “ क्यों कमल, मुझे पहचाना कि नहीं ? ”

आशु बाबू मन ही मन असन्तुष्ट हुए, बोले, “ तुम पहचान लो इतना ही काफी है । तुमने तो पहचान लिया न ? ”

कमलने कहा, “ यह प्रश्न आपका बेजा है आशु बाबू । आदमी पहचानना तो इनका खास पेशा है । इसमें भी सन्देह करना इनके पेशेपर चोट पहुँचाना है । ”

बात उसने इस ढंगसे कही कि अबकी बार किसीसे हँसी दबाये नहीं दबी, मगर साथ ही इस डरसे कि यह दुःशासन आदमी कहीं कुछ कुत्सित बात न कह बैठे, सब शंकित हो उठे । आजके दिन अक्षयको बुलानेकी हरेन्द्रकी इच्छा नहीं थी, पर यही सोचकर निमन्त्रण दे दिया गया था कि वह बहुत दिन बाद घरसे आया है, न देनेसे बहुत ही भद्दा दीखेगा । हरेन्द्रने डरते हुए और विनयके साथ कहा, “ हमारे इस शहरसे,—अथवा यों कहिए कि इस देशसे ही आशु बाबू चले जा रहे हैं । इनके साथ परिचित होना किसी भी आदमीके लिए सौभाग्यकी बात है और वह सौभाग्य हम लोगोंको प्राप्त हुआ है । आज आपकी तबीयत ठीक नहीं है, मन भी अवसन्न है, इसलिए हमें आशा करनी चाहिए कि आज

हम आपको सहज-सौजन्यके साथ ही विदा कर सकेंगे ।”

बातें साधारण-सी थीं, पर उस शान्त सहृदय प्रौढ व्यक्तिके चेहरेकी तरफ देखते ही वे सबके हृदयमें पैठ गईं ।

आशु बाबूको संकोच मालूम हुआ । इस आशकासे कि बातचीतका सिलसिला कहीं उन्हींके विषयमें न चल पड़े, उन्होंने चटसे दूसरी बात छेड़ दी; बोले, “अक्षय, शायद तुम्हे मालूम हो गया होगा कि हरेन्द्रका ब्रह्मचर्याश्रम अब नहीं रहा । राजेन्द्र तो पहलेसे ही लापता है और सतीश भी उस दिन चलता बना । जो कुछ दो-चार लडके रह गये हैं, हरेन्द्रकी इच्छा है कि उन्हें ससारके सीधे रास्तेसे ही आदमी बनाया जाय । तुम सब लोग बहुत दिनो तक बहुत-सी बातें कहते रहे, पर नतीजा कुछ नहीं हुआ । अब तुम लोगोंका कर्तव्य है कि कमलको धन्यवाद दो ।”

अक्षय भीतरसे जल गया और सूखी हँसी हँसता हुआ बोला, “अन्तमे फल फला शायद इनकी बातोंसे ? लेकिन कुछ भी कहिए आशु बाबू, मुझे जरा भी आश्चर्य नहीं हुआ । यह अनुमान तो मैंने बहुत पहलेसे ही कर रक्खा था ।”

हरेन्द्रने कहा, “सो तो करते ही, क्योंकि आदमी पहचानना आपका पेशा ठहरा ।”

आशु बाबू बोले, “फिर भी, मैं समझता हूँ, तोड़नेकी कोई जरूरत नहीं थी । सभी धर्म या मत मूलतः एक ही हैं,—सिद्धि प्राप्त करनेके अर्थ वे सिर्फ कुछ प्राचीन आचार-अनुष्ठान ही तो हैं ? जो उन्हें मानते नहीं या पालते नहीं, वे न मानें या न पाले, पर जिनमे मानने या पालनेका अध्यवसाय है उन्हें निरस्ताह करनेसे क्या लाभ ? क्या कहते हो अक्षय ?”

अक्षयने कहा, “जरूर ।”

आशु बाबूने कमलकी तरफ देखा । उनके देखते ही वह जोरसे सिर हिलाकर बोल उठी, “आपका यह दृढ़ विश्वास तो नहीं हुआ आशु बाबू, बल्कि यह तो अविश्वास-उपेक्षाकी बात हुई । इस तरह सोच सकती तो मैं आश्रमके विरुद्ध एक शब्द भी न कहती । मगर बात ऐसी नहीं है । यह कहना कि आचार-अनुष्ठान मनुष्यके लिए धर्मसे भी बड़ी वस्तु हैं वैसा ही है जैसा कि राजासे बढ़कर राजाके कर्मचारियोंको बड़ा बताना ।”

आशु बाबूने हँसते हुए कहा, “माना कि यह ठीक है, पर इससे क्या तुम्हारी उपमाको ही युक्ति मान लें ?”

यह बात कमलके चेहरेसे ही जाहिर थी कि उसने परिहास नहीं किया। उसने कहा, “ क्या यह सिर्फ उपमा ही है आशु बाबू, उससे ज्यादा कुछ नहीं ? इसे मैं मानती हूँ कि सभी धर्म असलमे एक हैं, सर्व कालो और सर्व देशोमे वे उसी एक अज्ञेय वस्तुकी असाध्य साधना हैं। उन्हे मुडीके अन्दर तो पाया जा नहीं सकता। प्रकाश और हवाको लेकर मनुष्यका विवाद नहीं होता, विवाद होता है अन्नके बँटवारेके लिए,—जिसे कि अपने अधिकारमे लिया जा सकता है या दखल करके अपने वशधरोके लिए इकट्ठा किया जा सकता है। इसीसे तो जीवनकी आवश्यकताओमे वह इतना बडा सत्य हो रहा है। यह तो सभी जानते हैं कि विवाहका मूल उद्देश्य सभी क्षेत्रोमे एक ही है, पर इससे क्या सब उसे मान सकते हैं ? आप ही बताइए न अक्षय बाबू, ठीक है कि नहीं ? ” यह कहा और उसने हँस कर मुँह फेर लिया।

इसका भीतरी अर्थ सभी समझ गये। क्रुद्ध अक्षयने इसके जवाबमे कोई कड़ी बात कहनी चाही, पर वह उसे ढूँढे न मिली।

आशु बाबूने कहा, “ पर मुश्किल तो यह है कमल, कि तुम कुछ भी मानना नहीं चाहती। सभी आचार-अनुष्ठानोके प्रति तुम्हारे अन्दर अवज्ञाका भाव है। इसीसे तो तुम्हे समझना कठिन है। ”

कमलने कहा, “ कुछ भी कठिन नहीं। एक बार सामनेका परदा हटा दीजिए और फिर कोई समझे या न समझे, आपको समझनेमे देर न लगेगी। यह नहीं होता तो आपका स्नेह मैं कैसे पा सकती ? बीचमे कुहरेकी ओट न हो सो बात नहीं, मगर फिर भी वह प्रेम मुझे मिला है। मैं जानती हूँ, आपको चोट पहुँचती है, लेकिन आचार-अनुष्ठानको मैं झूठा बताकर उडा देना नहीं चाहती, मैं करना चाहती हूँ सिर्फ उसमे परिवर्तन। समयके धर्मानुसार आज जो अचल हो रहा है, चोट पहुँचाकर मैं उसीको सचल कर देना चाहती हूँ। यह जो मेरी अवज्ञा है, वह इसीलिए है कि उसका मूल्य मैं समझती हूँ। झूठ समझती होती तो झूठके साथ स्वर मिलाकर झूठी श्रद्धासे सबके साथ मेल मिलाकर ही जीवन बिता देती,—जरा भी विद्रोह न करती। ”

जरा ठहरकर वह फिर कहने लगी, “ योरोपके उन रिनेसान्सके दिनोकी तो जरा याद कीजिए। उन लोगोने नई सृष्टि करनी चाही, पर आचार-अनुष्ठानको हाथ भी न लगाया। पुरानेकी देहपर ही ताजा रंग चढाकर भीतर ही भीतर करने

लगे उसकी पूजा। भीतर जड़ पहुँची नहीं, और यह फैशन दो ही दिनमें बिला गया। डर था हमारे हरेन्द्र बाबूको कि कहीं उच्च अभिलाषा इसी तरह बिला न जाय। पर अब कोई डर नहीं, वे सम्हल गये हैं।” और वह हँसने लगी।

इस हँसीमें हरेन्द्र शरीक न हो सका, गम्भीर हो रहा। उसने काम तो कर डाला है, पर भीतरसे अब भी उसे समर्थन नहीं मिल रहा है, और अब भी मन रह रहकर भारी हो उठता है। वह बोला, “मुश्किल तो यह है कि तुम भगवानको नहीं मानती और मुक्तिपर भी तुम्हारा विश्वास नहीं। मगर जो लोग तुम्हारी उस ‘अजेय वस्तु’ की साधनामें लगे हुए हैं और उसके तत्त्व-निरूपणमें व्यग्र हैं, उनके लिए कठोर आचार-पालनके सिवा और कोई मार्ग भी तो नहीं है। आश्रम उठा देकर मैं अहंकार नहीं करता, उस दिन जब लडकोको लेकर सतीश चला गया तब मैंने अपनी कमजोरी ही महसूस की है।”

कमलने कहा, “तब तो आपने अच्छा नहीं किया हरेन्द्र बाबू। भेरे पिता कहा करते थे जिन लोगोका भगवान जितना ही अधिक सूक्ष्म और अधिक जटिल है, वे लोग उतने ही ज्यादा उलझकर मरते हैं और जिन लोगोके भगवान जितने ही अधिक स्थूल और सहज हैं, वे लोग उलझनोसे उतनी ही दूर किनारेके निकट हैं। ईश्वरको मानना असलमें नुकसानका कारोबार है। कारोबार जितना ही विस्तृत और व्यापक होगा, नुकसान भी उतना ही बढ़ जायगा। उसे समेटकर छोटा कर डालनेसे यद्यपि लाभ ज्यादा नहीं होता किन्तु नुकसानकी मात्रा जरूर घट जाती है। हरेन्द्र बाबू, आपके सतीशसे मैंने बातचीत कर देखी है। आश्रममें उन्होंने अनेक प्रकारके प्राचीन नियमोका प्रवर्तन किया था, — उनके मनकी कामना थी कि उसी प्राचीन युगमें लौटा जाय। उन्होने सोचा था कि दुनियाकी उमरमेंसे दो हजार वर्ष पीछे डालनेसे ही परम लाभ अपने आप आ पहुँचेगा। योरोपमें भी एक दिन ऐसे ही झूठे लाभकी स्कीम बौधी थी प्युरीटनोंके एक दलने। सोचा था कि भागकर अमेरिका चले जायेंगे और पिछली सत्रह शताब्दियों मिटाकर विना किसी झझटके आनन्दके साथ बाइबलका सत-जुग कायम कर लेंगे। किन्तु, उनके लाभका हिसाब आज बहुतोको मालूम हो गया है, नहीं मालूम है तो सिर्फ मठाधीनोके दलको। पिछले जमानेके दर्शन-शास्त्रसे जब वर्तमान विधि-विधानोका समर्थन किया जाने लगता है, वास्तवमें, तभी उन विधि-विधानोंके वास्तवमें टूटनेका दिन आ जाता है।

* महारानी एलिजाबेथके समयका एक अति निष्ठावाला ईसाई धार्मिक दल।

हरेन्द्र बाबू, आपके आश्रमको शायद नुकसान पहुँचाया हो मैंने, पर उस टूटे हुए आश्रमसे जो बाकी बच रहे हैं उनका मैंने नुकसान नहीं किया।”

प्युरीटनोंका इतिहास अक्षयको मालूम था, क्योंकि वह इतिहासका प्रोफेसर था। इस बार और सब चुप रहे, सिर्फ उसीने सिर हिलाकर इसका समर्थन किया।

आशु बाबू कहने लगे, “पर उस युगके इतिहासका जो उज्ज्वल चित्र है—”

कमल बीचमें ही/बोल उठी, “चाहे जितना भी उज्ज्वल हो वह चित्र, पर वह था तो चित्र ही,—उससे ज्यादा कुछ नहीं। ऐसी पुस्तक आज तक ससारमें लिखी ही नहीं गई आशु बाबू, जिससे समाजके यथार्थ प्राणोंका परिचय प्राप्त किया जा सकता हो। आलोचना करके हम गर्व अनुभव कर सकते हैं, पर पुस्तकसे मिला मिलाकर समाज नहीं गढ़ सकते। श्रीरामचंद्रके युगका भी नहीं, युधिष्ठिरके युगका भी नहीं। ‘रामायण’ और ‘महाभारत’ में चाहे जितनी ही बातें लिखी हो पर उनके श्लोकोको टटोलनेसे उस जमानेके साधारण मनुष्यके दर्शन नहीं मिल सकते; और माकी कोख चाहे जितनी ही निरापद क्यों न हो, बड़े होनेपर उसमें वापस नहीं जाया जा सकता। ससारकी सम्पूर्ण मानव-जातिको मिलाकर ही तो मनुष्यका अस्तित्व है, वह तो आपके चारों तरफ है। कम्बल ओढ़कर क्या हवाके दबावको रोका जा सकता है ?”

बेला और मालिनी चुपचाप बैठी सुन रहीं थीं। इस स्त्रीके सम्बन्धमें बहुत-सी बातें उन लोगोंने सुन रक्की थीं, पर आज आमने-सामने बैठकर इस परित्यक्त और निराश्रय महिलाके वाक्योंकी निःसशय निर्भयता देखकर उनके आश्चर्यका ठिकाना न रहा।

दूसरे ही क्षण ठीक यही भाव आशु बाबूके मुँहसे प्रकट हुआ। उन्होंने कहा, “बहसमें हम चाहे जो भी कहा करे कमल, पर तुम्हारी बहुत-सी बातें हम मानते हैं। जिसे हम नहीं कर सकते, हृदयसे उसकी अवज्ञा भी नहीं करते। इसी घरमें किसी दिन स्त्रियोंका दरवाजा बन्द था, और सुना है, एक दिन तुम्हारे आ जानेसे सतीशने इस जगहको कलुषित समझ लिया था। मगर, आज हम सभी यहाँ आमंत्रित होकर आये हैं, किसीके आनेकी रोक-टोक नहीं—”

इतनेमें एक लडका दरवाजेके पास आकर खड़ा हो गया। साफ-सुथरी पोशाक पहने था, चेहरेपर आनन्द और सन्तोषका भाव झलक रहा था; बोला, “बहनजीने कहा है, रसोई तैयार है, आसन बिछाये जायँ ?”

अक्षयने कहा, “हाँ हाँ, बिछाये जायँ। कहे जाकर, रात भी तो हो रही है।”

लडका चला गया। हरेन्द्रने कहा, “जबसे भाभीजी आई हैं, खाने-पीनेकी चिन्ता किसीको नहीं करनी पडती। उनके लिए तो कही जगह न रह गई थी,—पर सतीश गुस्सा होकर चला गया।”

आशु बाबूका चेहरा क्षण-भरके लिए सुख हो उठा।

हरेन्द्र कहने लगा, “और मजा यह कि सतीशके लिए भी और कोई उपाय नहीं था। वह त्यागी ब्रह्मचारी आदमी ठहरा,—उसकी साधनामें यह सम्पर्क विघ्न था। पर मुश्किल तो यह है कि मेरी कुछ समझहीमे नहीं आ रहा है कि वास्तवमें कौन-सा काम ठीक हुआ।”

कमलने तुरन्त निःसकोच स्वरमे कहा, “यही काम हरेन्द्र बाबू, यही काम ठीक हुआ है। समय जब सहज स्वाभाविक न रहकर दूसरेपर आघात करने लगता है, तब वह दुर्बल हो उठता है।” कहते कहते उसने लहमे-भरके लिए आशु बाबूकी तरफ देखा,—शायद कोई एक गुप्त इगारा था,—पर फिर उसने हरेन्द्रसे ही कहा, “भगवानके रूपमें वे अपने आपको ही बढ़ाकर देखते हैं, अपने आपको ही खींच-खींचके वे अपने भगवानकी सृष्टि करते हैं। इसीसे उनकी भगवानकी पूजा बार बार सिर झुकाकर अपनी ही पूजापर उतर आती है। इसके सिवा उनके लिए और कोई रास्ता भी नहीं। मनुष्य न तो सिर्फ पुरुष ही है और न सिर्फ स्त्री ही, दोनों मिलकर ही एक होते हैं। आधेको बाद देकर शेष आधा जब सिर्फ अपनेको ही विशाल रूपमें पाना चाहता है, तब वह अपनेको भी नहीं पाता और भगवानको भी खो बैठता है। सतीश बाबुओंके लिए दुश्चिन्ता मत रखिए हरेन्द्र बाबू, उनकी सिद्धि स्वयं भगवानके जिम्मे है।”

सतीशको लगभग कोई भी देख न पाता था, इसीसे अन्तिम बातपर सबके सब हँस पड़े। आशु बाबू भी हँसे, परन्तु बोले, “हमारे हिन्दू-शास्त्रोमे जो सबसे बड़ी बात है कमल, वह है आत्म-दर्शन। अर्थात्, अपनेको गंभीरताके साथ जान-लेना। ऋषियोंका कहना है कि इसकी खोजमे ही विश्वकी सम्पूर्ण जानकारी,—सम्पूर्ण ज्ञान भरा पड़ा है। भगवानको पानेका यही एक मार्ग है और इसीके लिए ध्यानका उपदेश है। तुम ईश्वरको नहीं मानती,—पर जो मानते हैं, विश्वास करते हैं, उन्हें चाहते हैं,—वे अगर ससारके अनेक विषयोंसे अपनेको वंचित न रखे तो एकाग्र चित्त होकर ध्यानमें सफल नहीं हो सकते। सतीशकी बात मैं नहीं कहता,—पर कमल, यह तो हिन्दुओंका अच्छिन्न-परम्परासे प्राप्त सस्कार है, यही तो योग है। समुद्रसे लेकर हिमालय तक सम्पूर्ण भारत अविचलित

श्रद्धासे इसी तत्त्वपर विश्वास करता है । ”

भक्ति, विश्वास और भावके आवेगसे उनकी दोनों आँखें छलछल आईं। सब तरहके बाहरी साहवी ठाठके नीचे उनका जो दृढनिष्ठ विश्वास-परायण हिन्दू-चित्त निर्वात दीप-शिखाकी तरह जल रहा था, कमलने क्षण-भरके लिए उसका अनुभव किया। वह कुछ कहना चाहती थी, पर संकोचके मोरे कह न सकी। संकोच और किसी बातका नहीं, सिर्फ इसी बातका कि इस सत्यव्रती संयतेन्द्रिय वृद्ध पुरुषको व्यथा पहुँचाना ठीक नहीं है। परन्तु उत्तर न पाकर जब वे खुद ही पूछने लगे, “क्यों कमल, क्या यह सत्य नहीं ?” तब उसने सिर हिलते हुए कहा, “नहीं, आशु बाबू, यह सच नहीं। सिर्फ हिन्दू धर्ममे ही नहीं, यह विश्वास सभी धर्मोंमें है। मगर, सिर्फ विश्वासके जोरसे ही तो कोई बात कभी सच नहीं हो जाती। न त्यागके जोरसे ही वह सच हो सकती है और न मृत्यु-वरण करनेके जोरसे ही। ससारमे अत्यन्त तुच्छ तुच्छ मत-भेदोंके कारण बहुतसे प्राणोंका बहुत बार लेना देना हो चुका है। उससे जिदका जोर ही प्रमाणित हुआ है, विचारोंकी सत्यता प्रमाणित नहीं हुई। योग किसे कहते हैं सो मैं नहीं जानती, लेकिन, अगर वह निर्जन स्थानमे बैठकर केवल आत्म-विश्लेषण और आत्म-चिन्तन करना ही है तो मैं यही बात जोरके साथ कहूँगी कि इन दो सिंहाद्वारोंसे ससारमे जितने भ्रम और जितने मोहने प्रवेश किया है, उतना और कहींसे नहीं। और ये दोनों अज्ञानके ही सहचर हैं।”

सुनकर, सिर्फ आशु बाबू ही नहीं, हरेन्द्र भी मारे आश्चर्य और दुखके चुप हो रहा।

इतनेमे उस लड़केने फिर आकर कहा, “सब तैयार है, चलिए जीमने।” सब नीचे चले गये।

२८

भोजन हो चुकनेके बाद कमलको क्षण-भरके लिए एकान्तमें पाकर अक्षयने चुपकेसे कहा, “सुना है कि आप यहाँसे चली जा रही हैं। लगभग सभी परिचितोंके घर आप एक-आध बार हो आई हैं, सिर्फ मेरे ही—”

‘आप !’ कमलके आश्चर्यका ठिकाना न रहा। सिर्फ स्वरमे ही परिवर्तन हो, सो बात नहीं, सम्बोधनमे भी ‘आप !’ इस बातपर कि क्यो सब लोग उससे ‘तुम’ कह कर बोलते हैं, उसे न तो कोई शिकायत थी और न किसीसे

वह नाराज ही होती थी। परन्तु अक्षयकी बात ही और थी। वह इस स्त्रीके लिए 'आप' कहना ज्यादाती समझता था, बल्कि उसकी तो यहाँ तक धारणा थी कि ऐसा करना शिष्टताका दुरुपयोग है। कमलको यह बात मालूम थी, पर इस अति तुच्छ ओछेपनकी तरफ देखनेमे भी उसे शर्म आती थी। उसे डर था कि कहीं इसी विषयको लेकर कोई बहस न छिड़ जाय।

कमलने हँसते हुए कहा, "आपने तो कभी मुझे बुलाया नहीं?"

"नहीं। यह मेरा कसूर है। जानेके पहले क्या अब आपको वक्त न मिलेगा?"

"कैसे मिल सकता है बताइए, हम लोग कल तडके ही खाना हो रहे हैं।"

"तडके ही?" फिर जरा ठहरकर कहा, "भविष्यमे इधर अगर फिर कभी आना हो तो मेरे घर आपका निमंत्रण रहा।"

कमलने हँसते हुए कहा, "क्या एक बात आपसे पूछ सकती हूँ अक्षय बाबू? अचानक मेरे विषयमें आपकी राय कैसे बदल गई? बल्कि अब तो आपको और भी कठोर होना चाहिए था?"

अक्षयने कहा, "साधारण तौरसे वैसा ही होता। लेकिन अबकी बार देशसे कुछ अनुभव इकट्ठा कर लाया हूँ। आपने जो प्युरीटनोका दृष्टान्त दिया न, सो मेरे हृदयमे जाकर ब्रिंघ गया है। और किसीने समझा या नहीं, मैं नहीं कह सकता,—और न समझना कोई आश्चर्यकी बात भी नहीं,—मगर, मैं तो उस सम्बन्धमें बहुत कुछ जानता हूँ। एक बात और है। हमारे गाँवमे लगभग चौहद-आने मुसलमान हैं,—वे आज भी अपने डेढ़ हजार वर्षके पुराने सत्यपर ही दृढ़ हैं,—वही सब विधि-निषेध, कायदे-कानून, आचार-अनुष्ठान हैं,—कुछ भी व्यत्यय नहीं हुआ है।

कमलने कहा, "उनके सम्बन्धमे मुझे लगभग कुछ भी नहीं मालूम,—जाननेका मौका भी कभी नहीं मिला। अगर आपकी ही बात सच हो, तो मैं सिर्फ यही कह सकती हूँ कि उनके लिए भी अब सोचने-समझनेके दिन आ पहुँचे हैं। यह सत्य कि सत्यकी सीमा किसी भी एक बीते-दिनमे ही सुनिर्दिष्ट नहीं हो गई है, उन्हें भी किसी न किसी दिन मानना ही पड़ेगा। लेकिन,—ऊपर चलिए।"

"नहीं, मैं यहींसे विदा लूँगा। मेरी स्त्री बीमार है। इतने आदमियोंसे भेंट की है आपने, एक बार उनसे भी भेंट न कीजिएगा?"

कमल कुतूहलवश पूछ बैठी, "कैसी हैं वे देखनेमे?"

अक्षयने कहा, "ठीक नहीं मालूम। हमारे परिवारोंमे ऐसा प्रश्न कोई

नहीं करता। पिताजी नौ सालकी उमरमें उसे पुत्र-वधू बनाकर घर ले आये थे। पढ़ने-लिखनेका न तो समय ही मिला, और न जरूरत ही समझी गई। रसोई बनाना, घरके काम-धन्धे, व्रत-उपवास, पूजा-पाठ,—इसीमें लगी रहती हैं,—मुझको ही इहलोक-परलोकका देवता समझती है, बीमार होनेपर दवा नहीं खाना चाहती, कहती है, ‘पतिके पादोदकसे ही सब बीमारियाँ अच्छी हो जाती हैं। अगर न अच्छी हो तो समझना चाहिए कि स्त्रीकी आयु खतम हो चुकी!’”

कमलको इसका थोड़ा-बहुत आभास हरेन्द्रसे मिल चुका था, उसने कहा—
“तब तो आप भाग्यवान् हैं,—कमसे कम स्त्रीके भाग्यसे! इतना जबरदस्त विश्वास इस युगमें दुर्लभ है।”

अक्षयने कहा, “शायद ऐसा ही होगा, ठीक नहीं जानता। संभव है, इसीको स्त्री-भाग्य कहते हो। पर कभी कभी ऐसा मालूम होता है कि संसारमें मेरा कोई नहीं, मैं अकेला हूँ,—बिलकुल निःसग अकेला।—अच्छा, नमस्कार।”

कमलने हाथ उठाकर प्रति-नमस्कार किया।

अक्षय एक कदम बढ़ाकर फिर मुड़ पड़ा, बोला, “एक अनुरोध करूँ ?”
“करिए।”

“अगर कभी समय मिले, और मेरी याद रहे, तो एक पत्र लिखिएगा? आप खुद कैसी हैं, अजित बाबू कैसे हैं,—यही सब। आप लोगोकी बात मैं अकसर सोचा करूँगा। अच्छा, अब जाता हूँ, नमस्कार।” इतना कहकर अक्षय जल्दीसे चला गया और कमल वहीं स्तब्ध होकर खड़ी रही। भले-बुरेका विचार करके नहीं, उसे सिर्फ इसी बातका खयाल हुआ कि यह वही अक्षय है! और मनुष्यकी जानकारीके बाहर इस भाग्यवानका दाम्पत्य-जीवन निर्विघ्न-शान्तिके साथ इस तरह बहा चला जा रहा है। एक चिट्ठीके लिए उसे इतना कुतूहल, ऐसी विनीत और सच्ची प्रार्थना!

ऊपर जाकर देखा कि नीलिमाके सिवा और सब यथास्थान बैठे हैं। यह नीलिमाका स्वभाव है,—इसपर कोई कुछ खयाल भी नहीं करता। आशु बाबूने कहा, “हरेन्द्रने एक बड़े मजेकी बात कही थी कमल। सुननेसे पहले तो सहसा वह एक पहेली-सी मालूम होती है, पर बात असलमें सच है। कह रहे थे, लोग इतना भी नहीं समझ सकते कि समाजके प्रचलित विधि-विधानोंके उल्लघन करनेका दुःख सिर्फ चरित्र-बल और विवेक-बुद्धिके बलपर ही सहन किया जा सकता है। मनुष्य बाहरके अन्यायको ही देखता है, अन्तःकरणकी प्रेरणाकी कुछ

खबर ही नहीं रखता । और यहींपर समस्त द्वन्द्व और विरोधोंकी सृष्टि होती है ।”

कमलने समझा कि इसका लक्ष्य वह खुद और अजित है, इसलिए वह चुप रही । उसने यह बात नहीं कही कि उच्छृंखलताके जोरसे भी समाजके विधिविधानोका उल्लघन किया जा सकता है । दुर्बुद्धि और विवेक-बुद्धि दोनो एक चीज नहीं हैं ।

बेला और मालिनी उठ खडी हुई, उनके जानेका समय हो गया । कमलकी बिलकुल उपेक्षा करके उन्होने हरेन्द्र और आशु बाबूको नमस्कार किया । इस स्त्रीके सामने उन्होने हमेशा अपनेको छोटा समझा है, इसलिए अन्तमे उसका बदला चुकाया उपेक्षा दिखाकर । उनके चले जानेपर आशु बाबूने स्नेहके साथ कहा, “ कुछ खयाल मत करना बेटी, इसके सिवा उनके पास और कुछ है ही नहीं । मैं भी तो उसी दलका आदमी हूँ । सब जानता हूँ । ”

आशु बाबूने हरेन्द्रके सामने आज पहली बार उसे ‘बेटी’ कहके पुकारा । कहा, “ दैवसे वे पदस्थ व्यक्तियोंकी स्त्रियाँ हैं, हाई सर्किलकी महिलाएँ ठहरतीं । अंग्रेजी बातचीतमें, चाल-चलन और पहना-उढ़ावमें अप-टू-डेट हैं । यह भूल जानेसे तो उनकी मूल पूँजीपर ही चोट पडती है, कमल । उनपर गुस्सा होना भी अन्याय है । ”

कमलने हँसते हुए कहा, “ गुस्सा तो मैं नहीं हुई । ”

आशु बाबूने कहा, “ सो मैं जानता हूँ । गुस्सा मुझे भी नहीं आया, सिर्फ हँसी आई । पर, घग कैसे जाओगी बेटी, मैं उतारता जाऊँ तुम्हें ? ”

“ वाह, नहीं तो मैं जाऊँगी कैसे ? ”

कहीं लोगोकी निगाह न पड जाय, इस डरसे उसने अपनी मोटर लौटा दी थी ।

“ अच्छी बात है । पर, अब देर करना भी शायद ठीक न हो,—क्यों, ठीक है न ? ”

सबको खयाल हो आया कि अभी तक वे सम्पूर्ण निरोग नहीं हुए हैं ।

इतनेमें जीनेमें जूतेकी आवाज सुनाई दी, और दूसरे ही क्षण सबने अत्यन्त आश्चर्यके साथ देखा कि दरवाजेके बाहर अजित आ खडा हुआ है ।

हरेन्द्रने भीठे स्वरसे स्वागत किया, “ हेल्हो ! बैटर लेट दैन नैव्हर । (कभी नहींसे देर भली) ब्रह्मचर्याश्रमका कैसा सौभाग्य है ! ”

अजित अप्रतिभ होकर बोला, “ लेने आया हूँ । ” और पलक मारते ही एक अनचीती दुःसाहसिकताने उसके भीतरकी बातको जोरसे धक्का देकर बाहर

निकाल दिया, बोला, “ नहीं तो फिर मुलाकात न होती । हम लोग तडके ही चले जा रहे हैं । ”

“ तडके ही ? आजकी रात-बीते ? ”

“ हाँ । सब तैयारियाँ हो चुकी हैं । यहींसे हम लोगोंकी यात्रा शुरू होगी । ”

बात किसीसे छिपी हुई नहीं थी, फिर भी सबके सब मानो लज्जासे म्लान हो उठे ।

इतनेमें दबे-पॉव चुपकेसे नीलिमा आ पहुँची और एक तरफ बैठ गई । सकोच दूर करके आशु बाबूने आँख उठाकर देखा । जो बात वे कहना चाहते थे वह एक बार उनके गलेमें अटकी, फिर धीरे धीरे वे बोले, “ हो सकता है कि हम लोगोंकी अब फिर कभी भेंट न हो, तुम दोनों मेरे स्नेहके पात्र हो, अगर तुम लोगोका व्याह हो जाता तो मैं देख जाता । ”

अजितको सहसा मानो किनारा नजर आ गया, वह व्यग्र कण्ठसे बोल उठा, “ यह चीज मैं नहीं चाहता आशु बाबू, यह तो मेरे लिए कल्पनाके बाहरकी बात है । विवाहके लिए मैंने बार बार कहा है, और बार बार सिर हिलाकर कमलने अस्वीकार कर दिया है । अपनी सारी सम्पत्ति,—जो कुछ मेरे पास है सब,—उसके नाम लिखकर मैं मजबूतीसे पकड़ाई देनेको तैयार था, पर कमल राजी नहीं हुई । आज इन सबके सामने मैं फिर प्रार्थना करता हूँ कमल, तुम राजी हो जाओ । मैं अपना सर्वस्व तुम्हे देकर जी जाऊँ । धोखेके कलकसे छुटकारा पा जाऊँ ? ”

नीलिमा अवाक् होकर देखती रह गई । अजित स्वभावतः झेपू प्रकृतिका आदमी था, सबके सामने उसकी ऐसी असीम व्याकुलता देख सबके सब मारे आश्चर्यके दंग रह गये । आज वह अपनेको विलकुल निःस्वत्व कर देना चाहता है । अपनी कहनेको कोई चीज अपने हाथमें रखनेकी आज उसे कोई आवश्यकता ही नहीं मालूम हो रही है ।

कमलने उसके मुँहकी तरफ देखकर कहा, “ क्यों, तुम्हें इतना डर किस बातका हो रहा है ? ”

“ डर आज न सही, पर—”

“ ‘ पर ’का दिन पहले आये तो सही । ”

“ आनेपर तो फिर तुम हर्गिज कुछ लोगी नहीं, मैं जानता हूँ । ”

कमलने हँसते हुए कहा, “ जानते हो ? तो वही होगा तुम्हारे लिए सबसे

बड़ा और मजबूत बन्धन । ”

जरा ठहरकर फिर कहने लगी, “ तुम्हें याद नहीं, मैंने एक दिन कहा था कि बहुत ज्यादा मजबूत बनानेके लोभसे बिलकुल ठोस और निच्छिद्र मकान बनानेकी कोशिश मत करो । उससे मुरदेकी कन्न भले ही बन जाय, पर जीवित मनुष्यका शयनागार नहीं बन सकता । ”

अजितने कहा, “ कहा था, मुझे याद है । जानता हूँ, तुम मुझे बाँधना नहीं चाहती,—पर मैं जो बाँधना चाहता हूँ । नहीं तो फिर मैं तुम्हें किस चीजसे बाँध रखूँगा कमल ? मुझमें कहाँ है इतना जोर ? ”

कमलने कहा, “ जोरकी जरूरत नहीं । बल्कि तुम अपनी कमजोरीसे ही मुझे बाँध रखना । मैं इतनी निष्ठुर नहीं कि तुम जैसे आदमीको दुनियामें यों ही बहाकर चली जाऊँ । ” फिर पलकमात्र आशु बाबूकी तरफ देखकर बोली, “ भगवानको तो मैं मानती नहीं, नहीं तो उनसे प्रार्थना करती कि तुम्हे ससारके समस्त आघातोंकी ओटमे रखकर ही मैं एक दिन मर सकूँ । ”

नीलिमाकी आँखोंमें आँसू भर आये । आशु बाबूने भी अपनी आँसुओंसे व्याकुल आँखोंको पोंछते हुए रुंधे हुए कण्ठसे कहा, “ तुम्हे भगवान माननेकी भी जरूरत नहीं कमल । सब एक ही बात है बेटी । यह आत्म-समर्पण ही तुम्हें एक दिन गौरवके साथ उनके पास पहुँचा देगा । ”

कमल हँस दी, बोली, “ वह तो मेरी ऊपरी प्राप्ति होगी । हककी प्राप्तिसे भी उसकी ज्यादा इज्जत है । ”

“ सो ठीक है, बेटी । पर यह जान रखना कि मेरा आशीर्वाद निष्फल नहीं होनेका । ”

हरेन्द्रने कहा, “ अजित, खाके तो आये नहीं होगे, चलो नीचे । ”

आशु बाबू हँसते हुए बोले, “ तुम्हारी अक्ल भी खूब है । ऐसा भी कभी हो सकता है कि अजित विना खाये-पीये ही चला आये और कमल यहाँ खा-पीकर निश्चिन्त हो जाये । ”

अजितने लज्जाके साथ स्वीकार किया कि बात दर-असल ऐसी ही है । वह विना खाये नहीं आया ।

इस बातका स्मरण आते ही कि यही शेष रात्रि है, किसीका जी नहीं चाहता था कि सभा भग हो, परन्तु आशु बाबूके स्वास्थ्यका खयाल करके आखिर उठनेकी तैयारी करनी ही पड़ी । हरेन्द्रने कमलके पास आकर धीमे स्वरमे कहा,

इतने दिनों बाद अब असल चीज पाई कमल, मेरा अभिनन्दन ग्रहण करो ।”
कमलने उसी तरह चुपकेसे जवाब दिया, “ पाई है ? कमसे कम यही आशीर्वाद दीजिए । ”

हेन्द्रने आगे और कुछ न कहा । परन्तु कमलके कण्ठसे जैसा चाहिए वैसा दुबिधाहीन परम निःसशय स्वर झंकृत नहीं हुआ और यह बात उसके कानोंको खटकी । मगर फिर भी ऐसा ही हुआ करता है । विश्वका विधान ही ऐसा है ।

कमलको दरवाजेकी ओटमें बुलाकर नीलिमाने अपनी आँखें पोंछते हुए कहा, “ कमल, मुझे भूल न जाना कहीं । ” इससे ज्यादा उससे कहते नहीं बना ।

कमलने उसे झुककर नमस्कार किया और कहा, “ जीजी, मैं फिर आऊँगी । पर जानेके पहले मैं आपके पास एक प्रार्थना रख जाऊँगी कि जीवनमें कल्याणको कभी अस्वीकार न करना । उसका सत्य रूप आनन्दका रूप है । इसी रूपमें वह दिखाई देता है,—उसे और किसी तरह भी पहचाना नहीं जा सकता । तुम और चाहे जो भी करो जीजी, पर अविनाश बाबूके घरकी बेगार करनेको अब राजी न होना । ”

नीलिमाने कहा, “ ऐसा ही होगा कमल । ”

आशु बाबू गाडीमें जाकर बैठे तो कमलने हिन्दू-रीतिसे उनके पाँव छूकर प्रणाम किया । आशु बाबूने उसके माथेपर हाथ रखकर आशीर्वाद दिया । कहा, “ तुमसे मुझे एक वास्तविक तत्त्वका पता लगा कमल । अनुकरणसे मुक्ति नहीं मिलती, मुक्ति मिलती है ज्ञानसे । इसीसे डर लगता है कि तुम्हें जिसने मुक्ति मिला दी है, कहीं अजितको वही असम्मानमें न डुबो दे । उससे इसकी रक्षा करना बेटी । आजसे इसका भार तुम्हींपर है । ”

कमलने इशारा समझ लिया ।

आशु बाबू फिर कहने लगे, “ तुम्हारी ही बात मैं तुम्हें याद दिलाये देता हूँ कमल । उस दिनसे मैंने इस बातपर बार बार विचार किया है कि प्रेमकी पवित्रताका इतिहास ही मनुष्यकी सभ्यताका इतिहास है,—उसका जीवन है । यही उसके महान् होनेका धारावाहिक वर्णन है । फिर भी शुचिताकी सज्ञा या व्याख्याको लेकर मैं चलते वक्त तर्क नहीं करूँगा । अपने क्षोभके निःश्वाससे तुम लोगोंकी विदाकी घड़ियोंको मैं मलिन नहीं करना चाहता । मगर इस बूढ़ेकी इतनी-सी बात याद रखना कमल, कि आदर्श या आइडियल सिर्फ दो-चार आदमियोंके लिए ही है,—इसीसे उसकी कीमत है । उसे साधारणके बीच खींच लानेसे फिर वह

पागलपन हो जाता है, उसका शुभ मिट जाता है और बोझ दुःसह हो उठता है । बौद्ध युगसे लेकर वैष्णव युग तक इसकी बहुत सी दुःखद नजीरें संसारमें फैली पड़ी हैं । क्या तुम फिरसे वही दुःखका विप्लव संसारमें खींच लाना चाहती हो बेटी ? ’

कमलने मृदु कण्ठसे उत्तर दिया, “ यह जो मेरा धर्म है चाचाजी । ”

“ धर्म ? तुम्हारा यह धर्म है ? ”

कमलने कहा, “ हाँ । जिस दुःखसे आप डर रहे हैं चाचाजी, उसीसे फिर उससे भी बड़ा आदर्श पैदा होगा । और उसका भी काम जिस दिन खतम हो जायगा, उस दिन उसके मृत शरीरके सारसे उससे भी महान् आदर्शकी सृष्टि होगी । इसी तरह संसारमें आजका शुभ कलके शुभतरके चरणोमें आत्म-विसर्जन करके अपना ऋण चुकाता रहता है । यही तो मनुष्यकी मुक्तिका मार्ग है । देखते नहीं चाचाजी, सती-दाहका बाहरी चेहरा राज-शासनसे बदल गया है, पर उसके भीतरकी आग आज भी ज्योकी त्यों धधक रही है और उसी तरह भस्म किये जा रही है । यह बुझेगी किस चीजसे ? ”

आशु बाबूसे कुछ बोला न गया, वे एक गहरी साँस लेकर रह गये । परन्तु दूसरे ही क्षण बोल उठे, “ कमल, मणिकी माका बन्धन मैं आजतक नहीं तोड़ सका, सो इसे तुम कहा करती हो कि मोह है, कमजोरी है, — मालूम नहीं वह क्या है, पर यह मोह जिस दिन जाता रहेगा उस दिन उसके साथ साथ मनुष्यका बहुत-कुछ चला जायगा, बेटी । मनुष्यकी यह बहुत तपस्याकी पूँजी है कमल ! — अच्छा, अब जायँ । चलो वासुदेव । ”

इतनेमें टेलिग्राफ-पियून सामने आकर साइकिलसे उतरा । अर्जण्ट तार है ।

हरेन्द्रने गाडीकी बत्तीके सामने जाकर तार खोलकर पढ़ा । लम्बा टेलिग्राम है, मथुरा जिलेके एक छोटे सरकारी अस्पतालके डाक्टरने भेजा है । उसमें लिखा है :

“ गाँवके एक मन्दिरमें आग लग गई थी । बहुत दिनोंकी बहुजन-पूजित प्रतिमा ध्वस होनेको थी । रक्षाका कोई भी उपाय न रह गया था कि इतनेमें उस जलते हुए मन्दिरके अन्दर राजेन्द्र घुस पडा और मूर्तिको बाहर ले आया । देवताकी रक्षा हो गई, पर उनके रक्षा-कर्ताकी रक्षा न हो सकी । दो दिन तक चुपचाप अव्यक्त यातना सहता हुआ आज सवेरे वह वैकुण्ठ चला गया । दस हजार जनताने मिलकर कीर्तन-भजनादिके साथ जुलूस निकाल कर यमुना-तटपर उसकी अन्त्येष्टि-क्रिया सम्पन्न की है । मरते समय राजेन्द्र आपको समाचार

देनेके लिए कह गया है । ”

स्वच्छ नील आकाशसे मानो वज्र गिरा ।

रुलाईसे हरेन्द्रका गला रुक गया, और स्वच्छ चाँदनी रात मुहुर्त-भरमें अन्धकारमें एकाकार हो गई ।

आशु बाबू रो पड़े, बोले, “ दो दिन,—अढतालीस घण्टे,—इतने नजदीक, फिर भी जरा खबर तक नहीं दी ? ”

हरेन्द्र आँखें पोछता हुआ बोला, “ जरूरत नहीं समझी । कुछ किया तो जा नहीं सकता था, इसीसे शायद उसने किसीको दुःख नहीं देना चाहा । ”

आशु बाबूने अपने दोनों हाथ माथेसे लगाकर कहा, “ इसके मानी यह हैं कि सिवा देगके किसी आदमीको उसने अपना आत्मीय नहीं माना । सिर्फ देश,—समग्र भारतवर्ष । फिर भी, भगवान्, तुम अपने चरणोंमें उसे स्थान देना । तुम और चाहे जो भी करो, पर इस राजेन्द्रकी जातिको ससारसे न मिटाना ।—वासुदेव, चलो । ”

इस शोककी मार्मिक चोट कमलसे बढ़कर गायद और किसीको न पहुँची होगी, परन्तु वेदनाकी भाफसे उसने अपने कण्ठको रूँधने नहीं दिया । उसकी आँखोंसे चिनगारियाँ-सी निकलने लगीं, बोली, “ दुःख किस बातका ? वह वैकुण्ठ गया है । ” फिर हरेन्द्रसे बोली, “ रोइए मत हरेन्द्र बाबू, अज्ञानकी बलि हमेशा इसी तरह अदा होती है । ”

कमलके स्वच्छ कठोर स्वरने पैंने छुरेकी तरह सबके कलेजेको छेद दिया ।

आशु बाबू चले गये ।

और, उस शोकाच्छन्न स्तब्ध-नीरवताके बीच कमल अजितके साथ गाड़ीमें जा बैठी । बोली, “ रामदीन, ...चलो । ”

समाप्त

